א0ס6606011486+113 2008 ת0 2ע12נצ עעאנעב1ךפ 84{צ,;עוצפ ס אתא 2סצא סם 


צת2;תמז1ז װפֿומסמנצ זא צזס1נם סתע8זתז?פ אעצעדפ 
8 .סאו 


9166106 10161101101 06 


רדסה תצגתת תט} 8סטזטת 01 +ש0) 





2 


אום אם) 8א6006סט מפוטענצ.88א4110א- צאג אט,ן: 6 1טטשץ 088 6צ ששמאן 1108 
1 286(8 26008 1/48608צ 


פד'1!עפטה99486,, זא , 1פעת זא מאג, אעעסצ שצטעא , אעמסצ ששטא 


פ5עסזצסא? צחא ת18ז מפונפסנצ ז8אזזסז1ם 8886 59181 אצצטדפ מעציך 


8 גוטידא, טייז ז פופמזצ אצטפסזא עס פ9דאזאעטת סא זאטס-אנס 


מאוג, 83 ,1184 סזזמט? אאסצ ששאו מהיך 2003 


אטעאטס אססם מפופסדצ ‏ זא אוסזידא או מצויך 


וי סע סאנטוטש מסןא זא 
;צם סמסזטס8? 1089 זסעןס28 אססם 8סאעזצ 
16 גםוזססידי1 72 1111 814 קרדיוחבג 
0ס101:114011 װױיו00ו/111/56 .ם חיומטיומם הוה 8זטחכ1 
2018 חיומטיוסם מם 8וטחכן 
1ס10:1116831 שופוזזם 1 10811אר 106 
1086 18'זיז110 
5166 מזט/ש5 806 1280064 
מזחזטוום 1 0/זת 


9 
10 4911001100ט 1ח1ו וס 

.11 ,זט (;ת8יך תסצודטא 

.06 /1עמץהי 11061660 / 506601608 תטעגוה : תעקיסה תץהתז תג 8סטצטם 01 עס 8:זדזד 


1052 ,8.1 .ס| : צ1טג/-61 1 1811 

.וס 21 {; .פועסק ,.41:.ק 260 1עס9עס 

.5166106 -- 201826 -- 168 9088 
.5160166 -- 0186 -- 1930-1045 ,השש וס עץ 
.166106 -- 0186 -- (1039-1945) 150ש160 {/13010088 


סע פתג מאוג 91 .8.1.אן.8. פדיתמזאז אססט פזד 
-סאוזפאוזם 8 1182 אזא ססאעאו4 זאמטק אתמקאת 


.8.8.ט מ1ד אאז ממדיאזתת 


0 2 
: 1 שעשערע 


79 


8 
ריש 2 ץ : יע ' 
4 4 דג 2 וְ : + 4{ ' 2 








אויף די חורנות פון מיין היים 


(חורבן שעדלעץ) 
מימריאשעה מיים צי פי ר 
יאוניאזײ 
4+ 8966" 46 +טת 44 
2 25א גי 





211 פקץץ 4 רוק) 3ד8ם ואס 


6 7/ 2/ כּר (9ל 5 
(48י/ 3 אָי יי 13 49 
תליאביבֿ 152 


0601 9 


5 סק 2,204 ) 


דאס בוך איז ארויסנעגעבן דורכן געזעלשטאפטלעכן קאמי- 
טעט פון בני-עיר און פריינט; 

מאניש רידעל (פארזיצער). לעאן גליקסבערג (קאסירער) 
יצחק ארזשעל, אברהם משה זילבערשטיין, אריה ליבערמאן, 
ישראל טאבאקמאן. ייהודה מאיר פינקלשטיין, ב. נ. שליפקע, 
דוד קיסטיק, דב לעווין, שמואל קעוו, מענדל בורשטין און די 
שרייבער : 

יואל מאסטבוים. דיר מ. דווארזשעצקי, גבריאל ווייסמאן, 
מרדכי עוכדיהו (גאטעסדינער), ק. שבתאי, אליעזר רובינשמיין, 
לייב ראכמאן און רעזשיסער יעקב מאנסדארף. 

געהייליקט דעם אָנדענק פון מיין ליב-הארי 
ציקע מאמע, טאָבע, מיינע ברידער: מאָטל, יע" 
קב, שלמה, דוד און שוועסטער אסתר מיט זייערע 
משפּחות, וועלכע זענען אומגעקומען אין טױט.' 
לאגער מיידאנעק; מיין פרוי חנה'רבקה (פון 
דער הײם: יוס'טוב), געשטאָרבן אויפן װאָגלי 
װעג -- אינעם װײטן אוזבעקיסטאן און -- מיין 
פארשניטענער עדה, די 25.000 קרבנות פון שעדי 
לעץ און אומגעגנט, וועלכע זענען אומגעקומען 
אױף קידוש-השם דורך די דייטשע טמאים. 


א פאר ווערטער 


אלימלך פיינזילבערס בוך ,חורבן שעדלעץ" האָט, פארשטייט זיך, נישט 
געקאָנט ארומנעמען און אױסשעפּן דעם גאנצן מאטעריאל פון דער פּרעכטי- 
קער שטאָט שעדלעץ. עס איז אָבער א װאָגיקע און ערנסטע ארבעט וועגן דער 
פארגאנגענה:יט און קעגנווארט, ווו עס קניפּן זיך צוזאמען די טייערע לע- 
בנס-פעדעם נון דורות מענטשן, װאָס האָבן עקשנותדיק געקעמפט פאר א 
בעסער און שענער לעבן. 

מיט גרויס שלימות האָט דער מחבר געשילדערט די אידייען און מעני 
טשן, װאָס האָבן געלעבט און געקעמפט אין דער דאָזיקער שטאָט, װאָס רע- 
כנט זיך פון די אוואנגארד-דשטעט אין יידישן פּױלן. מיט התלהבות און יוגנט- 
לעכן ברען האָבן שעדלעצער ײַדן זיך געװאָרפן אין די רייען פון די ציוניסטי- 
שע בויער און קעמפער, פּונקט, װי די שעדלעצער יידישע ארבעטער האָבן 
זיך מיטן גאנצן ברען געװאָרפן אין די רעװאָלוציאָנערע רייען אין 1905, װאָס 
האָט שטארק געווירקט אויף דער ארומיקער סביבה. 

אין בולטע פארבן איז פיינזילבערן געלונגען צו געבן דעם כאראקטער 
פון מענטשן און טיפּן, מיר זעען מענטשן אייגנארטיקע, גאנץ אנדערע פון 
אנדערע שטעט. דערמיט איז פיינזילבערן געלונגען צו ווייזן אונז דעם כא- 
ראקטער און אייגנארט פון דורות יידן, װאָס האָבן געלעבט אין שעדלעץ. 

פארשטייט זיך, אז עס האָבן געקאָנט אריינקומען אינעם בוך נאָך א סך 
אינטערעסאנטע עפּיזאָדן פון אמאָליקן שעדלעץ. 

פון די אמאָליקע צייטן האָט פיינזילבער נאָר געהערט און דאָך זענען די 
אלע בילדער פון דער אלטער פארגאנגענהייט געגעבן אין א ריכטיקן טאָן. 
אָבער דער עיקר ברענגט אונז א. פיינזילבער ארויס די שרעקלעכע היטלער- 
יאָרן פון חורבן און פארוויסטונג. 

עס פארשט יט זיך, אז אינעם בוך זענען אויך פאראן בלויזן -- מאנכע 
שילדערונגען נ! לאנגע און א טייל נעמען פון מענטשן, װאָס זאָגן נישט קיין 
סך. אָבער אין אלגעמיין האָט דאָס בוך א וויכטיקן ווערט, נישט נאָר בלויז 
פאר היימישע מענטשן פון דער שטאָט, נאָר אויך פאר דער ברייטער וועלט, 
װאָס װעט א סך לערנען פון דער פארגאנגענהייט כון דער גייסטרייכער 
שטאָט, שעדלעץ. 

יואל מאסטבוים 


א וואָרט פון מ ח בר 


שווער צו שרייבן וועגן חורבן פון אן אייגענער שטאָט, מיט אייגענפ 
ליבע מענטשן, קרובים, פריינט און חברים, פון וועלכע עס איז מער נישט 
געבליבן, װי א ביסל צעשאָטן אש, אדומוואלגערנדיקע, נישט דערברענטע 
ביינער, צעקלאפּטע מצבות, איינברוקירטע אויף די גאסן, און מיט גראָזי 
באוואקסענע בערגלעך, װי קברים אויפן אָרט פון זייערע היימען. 

שווער צוצורירן און גריבלען זיך אין מאטעריאלן, װאָס דערציילן, װי 
אזוי אונזערע אייגענע, נאָענטע, ליבע און טייערע זענען פארפּייניקט געוו 
רן דורך הונגער און ענגשאפט, דורך שמוץ און עפּידעמיעס, וי אזוי זי 
זענען דערשטיקט געװאָרן אין גאזיקאמערן, דערשאָסן אָדער צעהאקט געי 
װאָרן מיט טעמפּע אייזנס, באגראָבן געװאָרן לעבעדיקערהייט; מאטעריאלן, 
װאָס דערציילן, װוי אזוי קינדער זענען צעפערטלט געװאָרן אָדער באקומען 
קוילן אין זייערע אויפגעעפנטע מיילעכלעך פאר די אזיגן, אָדער אין די 
אָרעמס פון זייערע מאמעס. 

אָבער, ווען איך האָב געװאָגלט אויף די חורבות פון אונזער אונטער' 
געגאנגענער היים, אויף די קברים פון אונזער פארשניטענער עדה, אלץ 
געזעען און געהערט, װאָס עס דערציילן די געציילטע לעבנגעבליבענע, האָב 
איך געטראכט און זיך דערטראכט: אוב א בלינדער צופאל איז געוען 
דער גורם, װאָס מען האָט נישט געטיילט דעם גורל פון דער עדה און מען 
איז צופעליק לעבן געבליבן, פארפליכטעט דאָס צו עפּעס. מיר מוזן צאָלן 
א גרוֹיסן און הײיליקן חוב, װאָס מיר זענען שולדיק אונזער טראגיש-פאר- 
שניטענער עדה; פארצייכענען אויפן סמך פון באווייזן און פון דעם, װאָס 
עס דערציילן די לעבנגעבליבענע און דערמיט מקיים צו זיין דעם געבאָט 
כּון זכור און פון והגדת לבנך -- דערציילן פאר די קינפטיקע דורות די 
מגילה פון זייער פּיין און ליידן און אויך דערפון עפּעס לערנען. 

איך האָב אָנגעהויבן פארצייכענען, זאמלען, שרייבן און דערביי געמוזט 
קעמפן מיט פארשידענע שטערונגען און שיועריקייטן: שווערע קראנקהייט, 
װאָס האָט :ויף א לאנגער צייט געשטערט אין מיין ארבעט; הײמלאָזיקייט 
און דער וואנדער-וועג קיין ישראל, וי אויך קעמפן מיט דער גלייכגילטיי 
קער אייזיקאלטער באציאונג פון אונזערע לאנדסלייט אין לאנד און אין 
אויסלאנד, װאָס האָבן נישט, נישט נאָר קיין שום מיטהילף ארויסגעוויזן צום 
דערשיינען פון בוך, נאָר אפילו נישט באוויליקט צו ענטפערן אויף בריוו, 


װאָס זענען געשריבן געװאָרן אין צוזאמענהאנג מיט דער ארבעט. זעט-אויס 
מען וויל פארגעסן.. 

צוגעהאָלפן צום דערשיינען פון בוך האָט דער געזעלשאפטלעכער קאָ- 
מיטעט, װאָס האָט זיך צו דעם צוועק געשאפן. וי אויך א דאנק דער דערמו- 
טיקונג פון די שרייבער : 

יואל מאסטבוים, ד"ר מ. דװאָרזשעצקי, גבריאל ווייסמאן, מרדכי עוב- 
דיהו, ק. שבתאי, אליעזר רובינשטיין, לייב ראָכמאן, רעזשיסער יעקב מאנס- 
דאָרף. 

א גרויסן יישר-כוח קומט מיין פריינט, דעם שרייבער גבריאל ווייסמאן 
פאר זיין ממשותדיקער און פּראקטישער מיטהילף ביים העלפן צוגרייטן דאָס 
בוך צום דרוק, וי אויך מיין קוזין, יהודה מאיר פינקלשטיין פארן העלפן אי- 
בערשרייבן דעם מאנוסקריפּט אויף דער שרייב-מאשין -- זיי אלע זאָגט איצץ 
דער מחבר זיין עפנטלעכן און הארציקן דאנק, 

דאָס בוך פּרעטענדירט נישט צו זיין דער פולער מאָנומענט נאָך אונ' 
זער חרובער היים-"שטאָט און פארשניטענער עדה. צויגרויס איז דער חורבן, 
אז א יחיד זאָל אלץ קאָנען ; ויסשעפּן. דאָס דאָזיקע בוך איז א באשיידענער 
צושטייער צו אזא מאָנומענט, 

איך האָב זיך קוים צוגערירט צום טרויעריקן קאפּיטל, װאָס הייסט: יו- 
דנראט און יידישע פּאָליצײי, אָבער -- אויסגעמיטן צו משפּטן, האלטנדיק 
זיך ביים כלל פון: אל תדין את חברך עד שתגיע למקומו.. און איך בין 
אויף זייער אָרט נישט געווען. 

צוליב פארשידענע סיבות איז אין דעם באנד נישט אריין א באדייטנ- 
דיקער טייל פון מיין אָנגעצײיכנטער ארבעט, דערהױפּט וועגן פארשידענע אינ 
סטיטוציעס, געזעלשאפטן, פּארטייען און שעדלעצער געשטאלטן. דאָ קומען 
נאָר אריין עטלעכע פון זיי. די אנדערע וועלן קומען אין א צווייטן באנד. 


דער מחבר 


מיבריא וזה הייס צר 8. ר 

אין יענע פינצטערע טעג פון גרויל און שאנד, װוען דער בלוטיקער 
משחית האָט פארשפּרייט זיינע שווארצע פליגלען איבערן גרעסטן טייל פון 
אײיראָפּע, האָט זיך דערטראָגן צו גונז אהין, אין ווייטן מיטל-אזיע --- וווהין 
די מלחמה-זאווערוכע האָט אונז פארװואָרפן -- די בייזע ידיעה, אז אונזערע 
ליבע היימען זענען חרוב ומוחרב געװאָרן און די לעבנס כון אונזערע טיי- 
ערסטע, אונזערע נאָענטסטע זענען פארשניטן געװאָרן. 

די דאָזיקע איוב-בשורות האָבן ביזן סאמע טיף צעטרייסלט אונזערע 
צעווייטיקטע נשמות און אָנגעפילט אונז מיט א שרעקלעכער עצבות, 

דאָך האָט מען זיך עקשנותדיק געקלאמערט אינעם קלענסטן שאָטן פון 
א האָפענונג, װאָס יעדער פון אונז האָט זיך באמיט אויפצוהאלטן. דאָס האָט 
זיך אויסגעדריקט אינעם נישט-געזאָגטן: אפשר װעל איך פאָרט נאָך ווע- 
מען דאָרט טרעפן? נאָך מערער געשטארקט איז די האָפענונג געװאָרן אין 
די לאנגע, גרויע טעג און נעכט ,װאָס מיר האָבן זיך געפונען אין די פראכט- 
וואגאָנען פון דעם לאנגן עשאלאָן, װאָס האָט זיך מיט אונז געשלענגלט אי- 
בער די ברייטע קאזאכסטאנישע סטעפּעס און רחבותדיקע רוסישע פעלדער, 
און געפירט אונז אין דער ריכטונג פון אונזער פאָרלאָזענער היים. דאָס וויגן 
זיך פון די וואגאָנען, באגלייט מיט דעם ריטמישן קלאפּן פון די רעדער" 
מוזיק, װאָס האָט עטלעכע װאָכן כסדר געגלעט אונזער צעבראָכן געמיט, 
איז געווען, װי א סגולה ארויסצורופן אין שלאָף און אין האלב-וואכנדיקן 
דרימל, שיינע, זיסע האלוצינאציעס און חלומות וועגן הייסע טרערן, װאָס 
גיסן זיך אויפן פּנים פון אן אלטער מאמען, װאָס מען האָט דאָרט געלאָזן; 
וועגן הייסע קושן, װאָס עסן זיך איין פון א געפונענעם ברודער, און וועגן 
ריח פון ווארעמע אָרעמס, ווו מען געפינט זיך אײינגעפּרעסט פון א גערא- 
טעוועטער שוועסטער. 

אָבער חלומות, און נאָך דערצו שיינע, זיסע, קענען לאַנג נישט אָנהאַלטן. 
זי זענען זיך צערונען גלייך, װי דער צוג האָט אונז געבראכט אויף דער ערד 
פון אונזער טרויעריקער ווירקלעכקייט, 

א סך צוגעהאָלפן צו דער אויסניכטערונג האָט אויך דער , קבלת-פּנים", 
װאָס א כאפּטע שקצים האָבן אונז געמאכט באלד ביי דער גרענעץ: וי נאָר 
דער צוג איז ארויף אויף דער פּולישער ערד, האָבן זיי באװאָרפן די וואגאָ- 
נען פון עשאלאָן מיט א האָגל שטיינער, און פריילעך-חוזקדיק אויסגערופן ; 

,אָ זשידי יאדאָן ! זשידי ! זשידי! (אָ יידן פאָרן! יידן! יידן!). 

און עפּעס סימבאָלישס איז געווען אין דעם, װאָס מען האָט אונזערע 
עשאלאָנען געפירט אויף דער , דעראָבערטער ערד" און געוויזן אונז, איידער 
מיר באקענען זיך מיט אונזערע אייגענע חורבות, די חורבות פון די דייטשע 
שטעט : די גרויסע קופּעס שטיינער, ציגל און אייזן-ברוך, אונטער וועלכע עס 
ליגן באַגראָבן פיל פון די מערדער פון אונזער אומגעברענגט פאָלק. אונזערע 
ליפּן האָבן שטיל געשעפּטשעט א תפילה: געבענטשט זאָלן זיין די הענט, 
װאָס האָבן נקמה גענומען פאר אונזערע אומזיסט פארשניטענע לעבנס.. 

וי נאָר מיר האָבן זיך געשאפן א דאך איבערן קאָפּ, און אראָפּגעװאָרפן 
פון די מידע פּלײיצעס די אָרעמע פּעקלעך, װאָס באַגלײטן אונזער װאַנדער- 
וועג שוין טויזנטער יאָרן, איז דער ערשטער געדאַנק געווען: פאָרן אויף 
קבר-אָבות, פאָרן לאָזן א טרער אויף דער חרובער פארוויסטער היים, און 
רייסן קריעה איבער דעם צעשאָטענעם אַש פון אונזערע טייערע ליבע, און 
אויך זוכן -- אפשר ? אפשר ?.. 

באַלאָדן מיט ח. נ. ביאליקס שורות : 


פון שטאָל און אייזן, קאַלט און האַרט און שטום, 
שמיד אויס אַ האַרץ פאַר זיך, דו מענטש -- און קום! 
קום גיי אין שחיטה-שטאָט, זאָלסט זעען מיט דיינע אויגן 
זאָלסט אָנטאפּן מיט דיינע אייגענע הענט, 

אויף צוימען, סלופּעס, טויערן און ווענט, 

אויף שטיינער פון דער גאס, אויף אלע העלצער, 

דאָס שװאַרץ-פאַרטריקנט בלוט מיט די געהירן 

פון דיינע ברידערס קעטּ און העלזער, 


האָב איך זיך געלאָזט אין וועג, צו דער שחיטה-שטאָט. 

אריינקומענדיק אין װאַגאָן אויף דער באַן'סטאַציע פון דער גרויסער 
פּאָרט-שטאָט, האָבן מיר געהאַט דעם געהעריקן ,קבלת-פּנים", װי עס קומט 
פאַר געסט שוין לאַנג נישט געזעענע: א ווילד געלעכטער מיט א שושקען 
זיך אויפן חשבון פון מיר מיט מיינע נאָך צוויי יידישע מיטפאָרער, דאָס שוש- 
קען זיך איז באַגלײט געװאָרן מיט אַ פרעכן אויגן-ווינקעריי פון די גוט- 
באקאנטע פּוילישע נשיםיצדקניות, װאָס דערמאָנען ביי יעדן װאָרט, װאָס 
זיי ברענגען אַרױס אוֹיף זייערע פרומע ליפן, די הייליקע פריילין מאַריע 
מיט איר זון יעזוס, און באַלד דערויף איז געקומען אַ קלאָרער פּירוֹש: 

-- צום טייוול! מען זאָגט, אַז היטלער האָט אַלע זשידקעס אויסגעהר- 
געט, און צום סוף -- פון װאַנען האָבן זיך װוידער אזוי פיל גענומען! 

דער זאָגער פון די װוערטער איז געווען אַ מיטלײיאָריקער בלאַנדער 
מאנספּארשוין מיט א זאט צופרידענעם פּנים, שפּיציקע װואָנצעס און וואסער- 


דיקע באוועגלעכע אויגן, װאָס די אָנועזנהייט פון די דריי יידן אין וואגאָן 
(א זאַך, װאָס ער האָט דאָס שוין פון עטלעכע יאָר נישט געזען), האָט אים 
צערייצט, וי אַ הונגעריקן װאָלף, װאָס דערשמעקט דעם ריח פון פריש 
געבראָטן פלייש... 

עס איז אוועק א לאנגער געשפּרעך וועגן אלטיבאקאנטע טעמעס. א 
גאנצע נאכט זענען מיר געווען געצווונגען אויסצוהערן די אײיביק אלט-נייע 
לידער, װאָס מיר הערן זיי ממצרים ועד הנה, און דער עיקר האָט מען גע- 
רעדט וועגן אונזערע חטאים אויף וועלכע עס איז גאָר קיין תשובה נישטאָ. 
דהיינו: פאר אומברענגען דעם שעפער פון קריסטנטום; פארן קוילענען 
קריסטלעכע קינדער אויף ריטועלע צװעקן; פאר פארסמען ברונעמס; פאר 
פארשפּרײיטן עפּידעמיעס, קאָמוניזם, סאָציאליזם, אפּיקורסות, און װאָס נישט? 
און אויסגעפירט, אז גערעכט איז געווען היטלער, מען האָט די יידן פון לאנג 
שוין געדארפט אױסראָטן. 

פארשטענדלעך, אז מיר, די דריי יידן אין וואגאָן, האָבן קיין אנטייל 
אין אזלעכע געשפּרעכן נישט געקאָנט נעמען, נאָר געטראכט ביי זיך: (א 
זאך, װאָס קיינער קאָן אונז נישט שטערן) א שאָד, װאָס גאָט האָט געשוווירן, 
מער קיין מבול אויף דער וועלט נישט צו ברענגען. וי װאָלט איצט צונוץ 
געקומען אזא באָד, װי יענע אין נח'ס צייטן, װאָס זאָל אָמוואשן דאָס שמוץ, 
װאָס האָט זיך אָנגעזאמלט אויפן וועלטל... 

א הייזעריקער אויסרוף פון פארשלאָפּענעם באן-װועכטער: ,ואר- 
שאווא גלווונא? האָט איבערגעריסן די געשפּרעכן פון אינזערע פרומע ווא" 
גאָזדשכנים און דאָס טראכטן פון דריי יידישע נע-ונד'ניקעס, וועלכע פאָרן 
זוכן דאָס אש פון זייערע צעשטערטע היימען.. 

אויף דער באן-סטאציע ,ווארשע מזרח-וואקזאל", ווו מיר זענען געקו- 
מען ספּעציעל מיט עטלעכע שעה פריער פארן אָפּגײין פון צוג קיין שעדלעץ, 
האָבן מיר אומזיסט איינגעגראָבן אונזערע אויגן אין יע-ן פארבייגייערס 
פּנים, אין יעדן איילנדיקן אדורכלויפער -- זוכנדיק אין אים א היימישן, א 
באקאנטן. נישטאָ אזעלכער! צוזאמען מיט דעם אָפּגעקילטן פארנאכטיקן 
פרילינגס-ווינטל, בלאָזט פון אלעמענס אויגן און פון גאנצן וואקזאלישן 
ארום, א קאלטע פרעמדקייט. אוב עס האָט וועלכער פארבייגייער פארלאנג- 
זאמט זיינע טריט און אויף אונז אָנגעשטעלט זיין בליק, עפּעס, וי אויף אן 
עקזאָטיש ווונדער, האָבן מיר פון זיינע אויגן ארויסגעלייענט די פראגע: 

-- װאָס, שוין ווידער יידן? 

נישטאָ מער די באוועגלעכע הינטער-שטאָטישע יידן, מיט די ספּעציפי- 
שע קוישלעך און בלעכלעך פון זייער אָרעמען דאטשע-האנדל. נישטאָ מער 
די אמאָליקע טאָגיטעגלעכע פאָרערס, די שפּיליטערן און קאָמיסיאַנערן פון 
מינסק, קאלושין, שעדלעץ -- די זלאָטאָווסקיס, אייזנבערגס און גוטגאָלדס, 

מיט זייער ספּעציפיש-יידיש איילעניש, באלאָדן מיט פארשידן-קאָלירטע און 
פארשידןיפארפּאקטע פּעקלעך, מיט וועלכע זיי פלעגן מככד זיין יעדן איינעם 
פון די באקאנטע מיטפאָ.-?-, צו העלפן אדורכטראָגן זיי דורך דער באגאזש- 
קאָנטראָל. צויב מיר האָבן אמאָל פאראיבל געהאט אויף די יידן, װאָס האָבן 
אליין נישט גערוט און יענעם נישט געלאָזט רוען, מיט זייער צודרינגלעכ- 
קייט און באוועגלעכקייט; מיט זייערע לאנגע שווארצע קאפּאָטעס און בא- 
וואקסענע פּנימער, -- גייט איצט, אין פארנאכטיקן חשכות, אין ענגן וואגאָן 
דאָס הארץ אויס פון נאָגנדיקער בענקשאפט נאָך זיי. 

און נישט נאָר דאָס אייגענע הארץ קאָרטשעט זיך פון בענקשאפט און 
פון טרויער -- אלץ ארום איז איינגעהילט אין שווארצן טרויער: דער דרויסן, 
װאָס קוקט אריין דורך די קליינע וואגאָן"פענצטער; די וואגאַנען, אלע היי- 
זער, די גאנצע, װי די צעשמעטערטע; אלע הינטער-ישטאָטישע דאטשע- 
וויליעס ; אין פייף פון לאָקאָמאָטיוו דוכט זיך, הערט מען דאָס קול פון א וויי- 
נענדיק קינד. גאנץ באזונדערס זעט מען דאָס אבלות אויף די קליינע וואקזא- 
לעכלעך : רעמבערטאָװ---מילאָסנע---מינסק---מאָראָזי. עס דאכט זיך, אז זי 
זענען קלענער געװאָרן, האָבן זיך טיפער אראָפּגעלאָזן אויף דער ערד, זיצן 
שבעה נאָך זייערע פא: שווונדענע יידישע פּאסאזשירן, װאָס מיט זיי איז אויף 
די וואקזאלן און פּעראָנען געווען באוועגלעכקייט און היימלעכקייט און אָן 
זײ הערשט דאָ פארגליווערטע פּוסטקייט און שטילקייט, װאָס ווערט נאָר 
צייטנווייז געשטערט דורך א לאנגן גענעץ פון א פארשלאָפּענעם פּאסא- 
זשיר. אויך דאָס קליינע שעמערירנדיקע ליכט, װאָס פאלט איינזאם און 
פארשעמט פון די הויכע סטאציע-לאָמפּן -- זעט אויס, װי א נר-תמיד װאָלט 
געברענט לזכרון פון די פארשווונדענע יידישע פּאסאזשירן. 

נאָך פיר שעה לאנגװייליקן שלעפן זיך פון ווארשע ביז שעדלעץ -- אנ- 
שטאט די אמאָליקע אנדערטהאלבן שעה -- שטעלט זיך דער צוג אָפּ עלף 
ביינאכט ביי די איינגעפז:לענע חורבות און קופּעס גרוז פון אמאָליקן שיינעם 
וואקזאל-בנין. שטארקער קלאפּט דאָס הארץ מיט היץ זעצט דאָס בלוט צום 
מוח ביים באטרעטן די שװעל פון דער היים-שטאָט, װאָס דער בלוטיקער 
משחית האָט געצווונגען צו פארלאָזן, צוריק מיט זיבן יאָר, טאקע שוין א 
האלב חרובע א צעקלאפּטע, אָבער פאָרט נאָך מיט קארגע צוואנציק טױזנט 
לעבעדיקע, אייגענע, לייבלעכע שוועסטער און ברידער. און איצט קלערט 
מען פארצווייפלט: צי װעט זיך געפינען א יידישע שטוב, וווחין אריינצוגיין, 
ווו איבערצונעכטיקן ? און א װונדער! איינקוקנדיק זיך אין די געציילטע 
אויסשטייגנדיקע פּאסאזשירן, ביים שטילן פארשעמטן ליכט פון וואקזאל- 
לאָמפּ (ס'ווילט זיך זאָגן פון נר תמיד) האָב איך אָנגעטראָפן א באקאנט יי- 
דיש פּנים: פריילין סוקעניק, א מיטגליד פון אמאָליקער חלוצישער יוגנט- 
אָרגאניזאציע. אויך זי האָט געזוכט צווישן די פּאסאזשירן דאָס זעלבע, װאָס 

איך, און שטיל אויסגעדריקט איר צופרידנקייט, װאָס זי װעט נישט דארפן 
גיין אליין אין דער חרובער שטאָט אין דער פינצטערניש, אין אזא שפּעט- 
נאכטיקער שעה, 

מיר גייען צוזאמען. איך גיי אויטאָמאטיש נאָך מיין וועג-ווייזערין. אלץ 
ארום האלט עקשנותדיק איין דעם אָטעם און מיר באמיען זיך אויך דעם אָטעם 
איינצוהאלטן. א בית-עולם-שטילקייט. מען הערט גאָרנישט, א חוץ אונזערע 
אייגענע טריט, װאָס מיר באמיען זיך, אז זיי זאָלן אויך ארויסקומען װאָס 
שטילער, געדעמפטער. אלץ איז איינגעהילט אין א געדיכטער אויסטערלישער 
פינצטערניש, װאָס קלאפּט זיך אָן אין אונז און שטערט אונזער גאנג. אין 
געדאנק לויפט אדורך דער טייטש פון אלטן ביבלישן אויסדרוק ,וימש חושך". 
דאָרט אין מצרים האָט אוודאי אויך געמוזט זיין אזא פינצטערניש. אָבער ביי 
יענעם חושך אין מצרים זענען יידן ארויס מעבדות לחרות, וברכוש גדול; 
און די פינצטערניש, װאָס איז געבליבן נאָכן איצטיקן בלוטיקן מבול, דער- 
ציילט פון עפּעס אנדערש.. און ווען די געדיכטע פינצטערניש װערט צעש- 
טערט דורך א פאריתומט שטיק ליכט, װאָס רייסט זיך ערגעץ פארשעמט א" 
רויס דורך א פענצטער, פאלט עס אנטקעגן אויף א פאררויכערטן סקעלעט 
פון א געוועזן הויז, װאָס זיין אינגעווייד האָט א פייער אויסגעפרעסן, און 
שטייט איצט נאקעט און פארשעמט און שרייט אויס זיין שטומען וויי אין 
דער טויבער וועלט אריין ‏ אָדער אויף קופּעס גרוז, שטיינער, ציגל און איי- 
זן, װאָס חלומען אין דער שווארצער נאכט-אריין וועגן זייער אמאָליקן יחוס, 
ווען זיי זענען נאָך יוסטע בעליהבתישע הייזער געווען, און קלאָגן אויף זיי- 
ער איצטיקן עלנט און װיסטער פאָרמלאָזיקײט, 

און מערקווירדיק! די לופט איז אויך אן אנדערע. אנשטאט די אמאָליקע 
שעדלעצער לופט מיט איר ספּעציפישן פייכטלעכן פּאָדלאשער אראָמאט, 
װאָס פלעגט אזוי עלאסטיש ווייך גלעטן, װי צארטע סאמעטענע מאמע-הענט, 
איז היינט אזוי הארט, טרוקן און שווער, אז עס רייסט די אויגן, שטיקט אין 
האלדז און פילט אָן דעם גאנצן קערפּער מיט בליי; און אנשטאט דעם אמאָ- 
ליקן נאטירלעכן פּארפום-ריח פון פרישן בליעכץ פון אלטע הויכע קאשטא- 
נען, ברייטע מיושבדיקע ליפּעס און יונגע שלאנקע אקאציע, װאָס האָבן אָנ" 
געפילט די שעדלעצער גאסן אין די פרילינגס-אָוונטן --- פילט זיך איצט דער 
איבלדיקער ריח פון בית-עולם-לופט געמישט מיט זויערן שימל און אָנגע- 
רויכערטן קאָפּיטש, װאָס דער מלאך-המות האָט איבערגעלאָזט נאָך זיין וויל- 
דער אָרגיע, װאָס ער האָט דאָ געפּראװעט. 

און ווען די אויגן הויבן זיך אויף צו זען, װוי עס זעט אויס אין א היינטיקן 
פרילינגס-אָװונט דער הימל איבער שעדלעץ, האָט מען פארדרוס אויף די 
קליינע בלישטשנדיקע שטערנדלעך, װאָס ווינקען נאָך אלץ אראָפּ אזוי חוצ- 
פּה'דיק, ווויל-יונגעריש, פּונקט, װוי אין אמאָליקע גוטע צייטן. 

2 אויף די חור בות 


איך געפין זיך אין א שטוב. אין מיין היים-שטאָט, שעדלעץ און אין א 
יידישער שטוב. איך קוק אויף די מענטשן, אויף די שטוב-זאכן, אויף די ווענט 
אלץ דערציילט, װאָס דאָ איז געווען. עס דערציילן די באוועגלעכע אומרואי- 
קע אויגן פון מיינע גאסט-געבערס, װאָס בלאָנדזשען פון אָרט צו אָרט. די 
געבראָכענע שטימען מיטן שטילן רעדן, צו װאָס דאָס קאַנספּיראטיווע אונ- 
טערערדישע בונקער-לעבן האָט זיי צוגעוווינט. די אָרעמע צעשעדיקטע אָפַּי 
געבראָכענע מעבלישטיקער, װאָס סטארטשען ארויס זייערע אינוואלידישע 
אברים, זענען די איינציקע שטומע עדות, װאָס דערציילן אויף שטום-לשון 
װאָס דאָ איז געווען. שווער, מרה-שחורה'דיק לייגט זיך אויפן געמיט דער 
טונקל-גרויער אומעט, װאָס קוקט אראָפּ פון די פארחושכטע אָפּגעריסענע 
ווענט און פון דעם אָפּגעהאקטן סופיט, װאָס דערציילן וועגן ביטערן גורל, 
װאָס עס האָבן געהאט די מענטשן, װאָס האָבן געװווינט דאָ. און ווען אויף 
מיין ביטע דערציילט מיר מיין גאסט-געבער א קליינעם ,עפּעס" פון דעם, 
װאָס ער האָט דורכגעלעבט אין ,יענע טעג", ווילט זיך אויסרופן צו יענעם 
איטאליענער, דאנטע, וװואָס האָט מיט זיין רייכער פאנטאזיע אונז געװאָלט 
געבן א בילד, וי עס דארף אויסזען א גיהנום, װוי אויך צו אונזער ליב-האצרי" 
קן ,שבט מוסר", װאָס האָט מיט אזא תמימות געשילדערט זיינע באקאנטע 
שבעה מדורי גיהנום, -- ווילט זיך צו זיי אויסרופןן: קומט אהער, ליבע גי- 
הנום-דיכטער און רעדט מיט א ייד, װאָס האָט איבערגעלעבט די היטלער- 
תקופה, און איר װעט ענדערן די נעמען פון אייערע װערק אויף -- גן-עדן-ביל 
דער... 

עס קומט נאָך דעם א לאנגע שלאָפּלאָזע נאכט. 

די פריערדיקע נאכט האָבן אונזערע פרומע וואגאָן-שכנים שוין געזאָרגט 
דערפאר -- מיט זייערע גאָטס-פאָרכטיקע מעשיות -- אז מען זאָל נישט קאָ- 
נען שלאָפּן, און אז די צווייטע נאכט זאָל אויך זיין א שלאָפּלאָזע -- האָבן 
דערפאר געזאָרגט די אינערלעכע אויפטרייסלונגען און דערשיטערונגען פון 
דעם צוזאמענטרעפן זיך נאָך זיבן יאָר מיט דער חרובער היים-שטאָט. 

מיינע גאסט"געבער האָבן זיך באמיט צו מאכן פאר מיר דאָס געלעגער 
װאָס מער באקיועמער. דער קערפּער איז אָנגעשטרענגט, פארמאטערט, אָבער 
ס'שלאָפט זיך נישט. שטארקער פון דער פיזישער מידקייט איז די צעשרויפטע 
פאנטאזיע, װאָס וויל אלץ נישט שלום מאכן מיטן געדאנק, אז דאָ איז מער 
נישטאָ קײין יידיש לעבן, אז מיר האָבן שוין קיינעם נישט מער פון די, וועלכע 
מיר האָבן דאָ געלאָזן מיט זיבן יאָר צוריק און דער מוח פילמט איין בילד 
נאָכן צווייטן : 

--אָט איז מען אין א שבתדיקן פארמיטאָג אין שטאָטישן פּארק צווישן די 

שפּאצירנדיקע, וועלכע פילן אָן אלע אלייען, אלע אָפּרורבענק באזעצט. דאָ 
טרעפט מען זיך מיט באקאנטע, װאָס מען האָט א גאנצע װאָך נישט געזען, 
מען גריסט זיך, מען דערפרייט זיך. דאָ טרעפן זיך די קאָמיטעטן פון פּאָליטיי 
שע פּארטייען, פון קולטורעלע און װוילטעטיקע אינסטיטוציעס און האלטן- 
אָפּ באראטונגען. 

אויף א באנק אין דער הויפּטיאלייע, אין שאָטן פון אן אלטן קאשטאן 
זיצט די פארוואלטונג פוֹן ,הזמיר": יוסף ראָזענזוכען, אהרן שפּילסידל, בע- 
רל טשארנאָבראָדע, חיים שלייפער, משה גראביע, הערש מענדל שאפּיראָ, 
מנשה טשארנאָבראָדע און צו לאנגע יאָר -- משה מאנדעלמאן, און בא- 
טראכטן פארשידענע הזמיר- און ביבליאָטעק-פראגן. 

א ביסל ווייטער, אויף א צווייטער באנק, צופוסנס פון אן אלטן טאָפּאָל 
זיצן: אשר אָרזשעל, לוי און יוסף גוטגעלד, יהושע עקערמאן, אברהם שלמה 
ענגלענדער, שלום זאלצמאן, חנוך ריבאק, משה יודענגלויבן און צו לאנגע 
יאָר -- פישל פּאָפּאָווסקי, און מען באראט זיך וועגן פארשידענע ציוניסטישע- 
און תרבות-ענינים. 

און דאָ, פאָרנט ביים זומער-טעאטער, אויפן האלב-אָפענעם גאניקל גע- 
פינען זיך די פּראָלעטארישע טוער : אברהם וויינאפּל, אברהם סלושנע, מאיר 
רזאנצאדזשעווא, יידל פרידריך, און באראטן זיך וועגן פארשידענע פּאָליטי 
שע און פּראָפּעסיאָנעלע ענינים. 

און דאָרט, אויף דער טריבונע, ווו עס שפּילט בעת א גאָרטן-פארוויילונג 
דער מיליטערישער אָרקעסטער, זיצט די שעדלעצער ליטערארישע גרופּע: 
יעקב טענענבוים, יהושע גאָלדבערג, דוד גרינפארב, י. ח. אייזענבערג, פאר 
וועלכע דער יונגערער חבר י. פ. גרינבערג לייענט זיינס א נאָר-װאָס אָנגע- 
שריבענער דערציילונג, 

און אָט, גייט א שפּאצירנדיקע באראטונג: אברהם ברעסלער, אסתר 
לעווענשטיין, גוטשע פערסטער, לייבוש וויינשטיין, יעקב יום-טוב, חיה טע- 
נענבוים, הערשל ראָזענגארטן -- די פארוואלטונג פון עזרת-יתומים. שפּא- 
צירנדיק באראט מען זיך, וי אויסצובעסערן די מאטעריעלע און דערציערישע 
לאגע פון די יתומים-קיגדער, 

און דאָרט ווידער, אין א זייטיקער, טונקעלער אלייע, שפּאצירט א ביסל 
פארשעמט א חסידישער בחור אין א לאנגער קאפּאָטע און קליין היטעלע, מיט 
זיין באקאנט מיידל. און דאָרט, אין יענעם זייטיקן ווינקל, װאָס האָט נישט 
קיין סך שפּאצירער, קוקט זיך ארום אין אלע זייטן אן עלטערער בעל-הבית'ל, 
און ווען ער איבערצייגט זיך, אז קיין ,שלעכט אויג" איז דאָ נישטאָ, פאר" 
רויכערט ער בנעימות א פּאפּיראָסל. און דאָרט, צווישן בארג און אָנגעשאָ- 
טענעם ערד-וואל, צווישן די געדיכטע קוסטעס און יונגע בעז-בוימלעך, איז 
איצט פארזאמלט די ארבעטער-יוגנט אויף א געהיימער שבתדיקער ,מא" 

סוווקע". זיי זענען היינט פריי פון ארבעט, האָבן צייט. און אויף דעם האלבי 
ביידל, האלב-וועראנדע, װאָס שטייט צוקאָפּנס פון וואסער אויפן בארג שטייט 
א יוגנטלעכער אויף דער וואך, קוקט אין אלע זייטן, צי עס דערנענטערט זיך 
נישט א נישט-געווונטשענער אױסשפּירער, 

און דאָ, אין דער לינקער זייט ביים וואסער, שטייען ארומגעשטעלט יידי- 
שע קינדערלעך -- יינגעלעך, מיידעלעך, אָנגעטאָן אין שיינע שבתדיקע בג- 
דימלעך, שטיפן מיט קלינגענדיקע קול'עכלעך, פּליעסקן מיט הענטלעך, רופן 
די ווילדע גענדז, װאָס שווימען אויפן וואסער און קאָרמען זיי אָן מיט שבת- 
דיקער חלה און קיכעלעך, װאָס די מאמעס האָבן זיי מיטגעגעבן אויפן שבת- 
דיקן שפּאציר, דער פּארק איז איצט א יידישער. אלע, אלע דאָ זענען יידן, 
רעדן יידיש. זינגען יידישע לידער, זאָגן יידישע וויצן און לאכן יידיש. און 
ווען א ווינטל גיט א בלאָז איבערן גרינעם וואלד פון בלומען און בוימער, 
שאָקלען זיי זיך אויך אויף ייריש... 

פארנאכט, פארן שבת'דיקן ביןדהשמשות, האָט דאָס יידישע שעדלעץ זיך 
ארויסגעלאָזט שפּאצירן אויף די צוויי הויפּט-גאסן: ווארשעווער און קילינס- 
קיעגאָ, אויפן אזוי גערופענעם , דעפּטאק", װאָס האָבן איצט א שבתדיקן 
אויסזען, צוליב די פארמאכטע קראָמען און ווארשטאטן. וועמען טרעפט מען 
דאָ נישט? חסידישע פרומע יידן, לומדים, װאָס גייען זיך א ביסל איבער 
נאָכן שבת'דיקן ,, שיעור" אָדער פּרק-לערנען, מיט די סאמעטענע היטלען און 
יארמלקעס אויף די לומדישע קעפּ, -- איידער זיי זעצן זיך אוועק צום שלש- 
סעודות, באזינגען די אוועקגייענדיקע מלכה שבת; און אָט שפּאצירן קרע- 
מערס לאנגזאם באלעבאטיש, די הענט פארלייגט אויף הינטן, מיט א רואיקן 
טריט. זיי איילן זיך נישט, זיי האָבן זיך איצט מסיח-דעת געווען פון זייערע 
געשעפטן, און באקוקן כאָטש איינמאָל אין װאָך גאָטס וועלטל, און אָט שפּא- 
צירן בעלי-מלאָכות מיט זייערע פרויען און קינדער, אָפּגעוואשענע, אויסגע- 
פּוצטע און אויסגעגלייכטע, נאָך א גאנצער װאָך שווערער ארבעט. אויף זייי 
ערע פּנימער איז אױסגעגאָסן א רואיקע שלוה. מען דערקענט אויף זֵיי די 
הנאה, װאָס זיי האָבן פון שבת'דיקן רויטאָג. אָט, שפּאצירן גרופּעס ווייבלעך, 
אָנגעטוענע אין די שענסטע סעזאָןדקליידער און היטעלעך, עקסטרע געמאכ- 
טע צום שבת'דיקן שפּאציר. יעדע איינע וויל איבערשטייגן די צווייטע מיט 
עלעגאנץ און שיק ; ס'מאכט דעם איינדרוק, וי מען װאָלט זיך געפונען אויף 
א באוועגלעכער מאָדע-אויסשטעלונג. עס שפּאצירן אויך עלטערע יוסטע 
בעל-הבית'טעס, מיט פון פרייטיק נאָך פארקעמטע שייטלען אויף די אָפּגע- 
שוירענע קעפּ, אָנגעטון אין זייערע חתונה-קליידער, װאָס זיי לופטערן אויס 
משבת לשבת. זיי זיפצן און שאָקלען מיט די קעפּ אויף היינטיקע פארשייטע 
מאָדעס מיט גרויסע דעקאָלטן און קורצע, אָזדארבלדיקע קליידער אין וועלכע 
עס קליידן זיך די יונגע ווייבלעך און מיידלעך, 

אָט שפּאצירן אין גרעסערע גרופּן, לוסטיקע יונגווארג -- יינגלעך און 
מיידלעך, שטיפנדיקע, לאכנדיקע, מיט קלינגענדיקער פריילעכקייט, װאָס 
שטעקט אָן און רייסט מיט אפילו די אממערסטן אָנגעכמורעטע און זויערע 
דורכגייער, 

עס מאכט דעם איינדרוק פוֹן א דעפילאדע. דאָט יידישע שעדלעץ דעפי- 
לירט אויף די גאסן יום-טובדיק, נשמה-יתרה'דיק -- וי י. ל. פּרץ האָט זי 
געזען -- פאר איר מאיעסטעט, די מלכה שבת. מיטן אָנקומען פוֹן דער װאָ- 
כנדיקער נאכט ווערן שיטערער זי גאסן. א טייל פון עולם גייען צו זייערע 
װאָכנדיקע באשעפטיקונגען עפענען די קראָמען און ווארשטאטן, 

א טייל -- די יינגערע -- װאָס האָבן פּרעטענסיעס אויף אינטעליגענץ 
און היינט-צייטיקייט פילן אָן די קינאָס, טעאטערס און קאָנצערט-זאלן. דער 
פרומערער און עלטערער עולם זיצט אין די נישט-באלויכטענע , שטיבלעך", 
פון וואנען עס טראָגן זיך פון אָפענע פענצטער פארדבקות'דיקע געזאנגען, 
און פון פרומע ווייבער הערט מען זאָגן מיט דעם סקארבאָוון ווייבערשן ניגון: 
,גאָט פון אברהם פון יצחק און פון יעקב", ביז אין דער שפּעטער נאכט אריין. 

= בע -ב עה 23 34 4 66 

און אזוי א גאנצע נאכט לויפן אדורך בילדער, װאָס האָבן זיך איינגע- 
קריצט אין זכרון, איינגעקנעטן אין בלוט און אין מארך, בילדער פון אלץ, 
װאָס מען האָט אליין מיטגעמאכט און אליין געווען א לעבעדיקער אנטייל- 
נעמער אין אָט דעם אלעם. און כאָטש די בילדער בריען מיט שטארקער היץ 
דעם מוח און דעם גאנצן קערפּער, רויבן אוועק דעם שלאָף, װאָס װאָלט 
איצט געווען א רפואה, ווען ער קומט -- ווילט זיך פונדעסטוועגן לאנג-לאנג 
אויפהאלטן דאָס פילמען פון אָט די היימישע בילדער, זיך איינקוקן אין זֵיי, 
פּונקט, װוי מען קלאמערט זיך אין א מצבה, װאָס שטייט צוקאָפּנס פון קבר 
פון א נאָענטן און ליבן, 

בלויע פּאסן-ליכט רייסן זיך אריין דורך די פענצטער און זאָגן אָן, אז א 
פרישער יונגער פרילינגס-טאָג איז געקומען. די מידקייט פארשווינדט, די 
בילדער צערינען. דער אימפּעט רייסט אויף און טרייבט ארויס פון שטוב, 
עס ווילט זיך שוין אָנקוקן די חרובע היים ביי דער שיין פון טאָג. 

וי א פרומער חזן, װאָס גייט צום ימים-נוראים'דיקן עמוד מיט א שטילער 
תפילה פון ,,הנני העני ממעש", האָב איך מיט אן ענלעך געפיל, געמישט מיט 
אן אינערלעכן פּחד און אומרו, זיך געלאָזט אין שחיטהישטאָט אויף די חור" 
בות פון מיין צעשטערטער היים. איך קוק זיך ארום און דערקען אין קליינעם 
רעשטל גאס, װאָס איז על פּי נס נִיצוֹל געװאָרן פֿון פארניכטונג, אז איך גע- 
פֿין זיך אויף דער אמאָליקער שלום-אש-גאס. די האלב-חרובע שטאָט איז נאָך 
פארזונקען אין שטילן פרימאָרגן-דרימל, 

איך הויב אָן גיין, אָבער... קיילעכדיקע רעדער, פארשידנפארביקע, מער" 

סטנס פון פייער-קאָליר טאנצן פאר די אויגן, טרייבן האסטיקער דאָס בלוט 
אין די אָדערן, זעצן מיט אימפּעט, מיט היץ, צום הארצן, צום מוח. די פיס 
נעמען זיך פּלאָנטערן, קאָנען נישט גיין. זיי געפינען זיך צווישן אויסגעפלאס- 
טערטע גלאטע שווארץ-געפארבטע שטיינער, מיט אויסגעהוילטע ווייסע און 
גאָלדי'פארביקע אותיות -- קאנטיקע יידישע אותיות. איך שטרענג אָן אויף 
זיי מיין צעשראָקענעם בליק און לייען פ. נ. האיש הישר החסיד והנדבן 
שהלך כל ימיו בדרך צדיקים ר' חיים יעקב ב"ר שלמה ז"ל שנפטר... איך שפּיר 
א ווייטיק אין די פיס, גלייך א שלאנג װאָלט א ביס געטאָן, אָדער ס'װואָלט 
אונטער זיי ברענען. איך שפּרינג-אָפּ פון דעם אָרט א ביסל ווייטער, אָבער 
איך געפין זיך אויף א צווייטן ענלעכן שטיין מיט ענלעכע אותיות און לייען 
וייטער: פ. נ. האשה הצנועה... חי' גיטל בת אברהם שהלכה לעולמה ביום... 
איך ווארף ווייטער מיין בליק אויף דעם אויסגעפלאסטערטן טראָטואר און 
זע נאָך פיל אזעלכע שטיינער אויסגעלייגטע, איינגעמויערטע מיט ענלעכע 
אויפשריפטן, נאָר אנדערע נעמען. איך שטיי און קלער: צי חלום איך, אָדער 
איך געפין זיך אויפן בית עולם ? ניין, איך פיל בפירוש, אז איך בין וואך. עס 
איז נישט קיין חלום און אויך נישט אויפן בית עולם, ווייל דאָ און דאָרט זעען 
זיך דאָך פאָרט סימנים פון א שטאָט. דער אלטער וואסער-טרעגער יוזעף 
גייט פארביי, זעט מיין צעטראָגנקײט, שטעלט אוועק זיינע צוויי עמער ווא" 
סער, צלמט זיך איבער און רעדט וי צו זיך אליין: ווונדערסט זיך, װאָס דאָס 
איז! דאָס האָבן דאָך די כארשאָלטענע שוואבן געצווונגען אראָפּצונעמען 
פון איער בית-עולם די מצבות און אויספלאסטערן די טראָטוארן פון שטאָט, 
דערפאר גיי איך אין מיטן גאס. א פרומער קריסט װעט דאָ נישט טרעטן, 

פאר מיר װוערט אלץ קלאָר, און מיט טיפן װייטיק רוף איך אויס צו זיך 
אליין: רבונו של עולם! אזוי ווייט איז דערגאנגען אונזער חרפּה? 


3 פיענקנע גאַס 


וי פון פייער שפּרינג איך אָפּ אויף א שטח, װאָס איז נישט ברוקירט און 
נישט געפלאסטערט. איך קוק זיך ארום: א פּוסט ברייט און לאנג פעלד איז 
אױסגעשפּרײט ווייט ביז דער בליק גרייכט, מיט א קלאָגנדיקן מדבר-אויס- 
זען, ערטערווייז באוואקסן מיט ווילדע שטעכיקע גראָזן. בלויז די אָנגעװאָר- 
פענע קופּעס שטיינער און בערגלעך גרוז דערציילן, אז דאָ זענען אמאָל גע- 
שטאנען הייזער און עס איז א באוווינטע גאס געווען. אנטקעגן אין דער לין" 
קער זייט שטייען עטלעכע הייזער אָפּגעלאָזענע, פארשעמטע, ארומגעהאקטע, 
אדורכגעלעכערטע פון קוילן. אין זיי דערקענט מען די אמאָליקע פּיענקנע 
גאס -- דאָס הארץ פון יידישן שעדלעץ, 

דורות האָבן דאָ געלעבט, געשאפן אוֹן אויפגעשטעלט. אן. אייגנארטיק 
יידיש לעבן. קיין נישט-ייד האָט דאָ נישט געוווינט, וי נישט געװאָלט שטערן 
דעם ספּעציפיש-יידישן אויסזען פון דער גאס. יידן האָבן זיך דאָ געמערט, 
חתונה געמאכט קינדער, און אז עס איז געװאָרן ענג אין שטוב, האָט מען 
- צוגעבויט א פליגל צום הויז, אָדער אן אָפיצינע אויפן הויף, פאר קינדער, 
אייניקלעך און אור-אייניקלעך. און אזוי זענען אויסגעוואקסן די בארימטע 
פּיענקנע געסלעך, װאָס זענען געװאָרן א סימבאָל פון יידישן שעדלעץ, 

דאָ האָט מען -- אמאָל -- געזען אין איין הויז פיר דורות: אן אלטיטשקן 
ווייס-גרויען זיידן, מיט א ברייטער לאנגער ווייסער באָרד, מיט א ברייט געל 
הדרת-פּנים פון פּארמעט-קאָליר, מיט א סך קנייטשן אויפן טיפן שטערן. א 
זיידע, װאָס שטייט אויף צוועלף ביינאכט, ווען עס הערט זיך דער ערשטער 
קריי פון האָן און ריכט אָפּ תיקון-חצות, וויינט אויף גלות-השכינה און חור- 
בן ביתיהמקדש; איז עוסק א גאנצן טאָג אין תורה ועבודה, . און ווען ער 
האָט נאָר פאר וועמען, װאָס װויל אים הערן -- דערציילט ער מעשיות פון 
אלטן קאָצקער. און באלד דערנעבן װוינט דער זון, שוין אויך אין די עלטערע 
יאָרן, פירט צוזאמען מיטן בני בית א געשעפט, גייט יעדן פרימאָרגן מיטן אָני 
געפּראָפּטן טלית-זאק און צוויי פּאָר תפילין צום דאווענען אין שטיבל. ביי- 
טאָג איז מען עוסק א ביסל בצרכי ציבור, א ביסל אין תלמוד-תורה. פארנאכט 
ביןמנחה"ומעריב לערנט ער מיט נאָך יידן א שיעור, און ווען עס קומט 
פאר ימים-נוראים, לאָזט ער איבער ווייב-און-קינדער מיטן געשעפט צוזאמען 
! און פאָרט צום רבין. 

אָפּגעטײלט אין צוגעבויטן פליגל וווינט דאָס אייניקל, א יונגערמאן שוין 
א היינטיקער, א משכיל, א טוער אין א פּאָליטישער פּארטיי. א מיטגליד אין 
,הזמיר", און כאָטש שוין א פופצן יאָר נאָך דער חתונה, עסט ער נאָך קעסט 
און העלפט דעם טאטן אין געשעפט, שיקט זיין יונגן זון אין א מיטל-שול, 
גייט מיט אים צוזאמען אויף א פוטבאָלימעטש, אויף װאָס דער אלטער על- 
טער-זיידע און זיידע שאָקלען באדויערנדיק מיט די קעפּ. 

און האָט װער געהאט א הארבע קשיא אויף א תוספות און נישט גע- 
קאָנט איר פארענטפערן, אָדער געװאָלט אזוי זיך אדורכשמועסן וועגן חסי- 
דות, איז ער אריין צו די לומדים-משפּחה. אויף פיענקנע גאס, צו ר' חיים 
שמערל גאָלדזאק מיט זיינע צוויי זין, װאָס האָבן געלעבט פון דער בעקעריי, 
װאָס עס האָבן געפירט די אלטעטשקע טויבע מוטער מיט אירע צוויי טעכ- 
טער : מפרנס געווען די מענער די לומדים, זיי זאָלן קאָנען זיצן און לערנען, 
און געגרייט זיך צו זיין זייערע פיס-בענקעלעך אחרי מאה ועשרים שנה. 
דאָרט איז די קשיא לייכט פארענטפערט געװאָרן, און דערביי איז מען גע- 
: ווויר געװאָרן א. פרישן אויפטו אויף דער סדרה פון דער װאָך לויטן חידושי 
הריים, 

און האָט ער געװאָלט הערן א ביסל טשיקאווע מעשיות פון פּוילישן 
אויפשטאנד אין 18632-טן יאָר, איז ער אריין צו דעם אלטיטשקן ישראלקעלע 
שלאָסער (זיין פּאָפּולערער נאָמען -- ,ילד"), וועלכער שטייט נאָך ביי זיין 
שלאָסער-ווארשטאט, װאָס ער האָט אים געשאפן מיט אכציק יאָר צוריק און 
ארבעט צוזאמען מיט זיינע זין, אייניקלעך און אור-אייניקלעך. דערביי האָט 
מען זיך געמוזט לאָזן א קוועטש געבן די האנט פון דעם זקן ישראלקע ילך, 
און ער האָט נישט אָפּגעלאָזט ביז דער געקוועטשטער האָט זיך נישט געבויגן 
אין דרייען פאר יסורים, און דערביי געפרעגט: װאָס זאָגסטו אויף מיינע 
הונדערט און זיבן יאָר ? װאָס מער מ'האָט זיך געלאָזט קוועטשן די האנט, 
אלץ מער פּאָווסטאניע-מעשיות האָט מען פון אים געהערט. און האָט ווער 
געװאָלט וויסן דעם סוד, װוי אזוי ער האָט דערלעבט צו אזא געזונטער עלטער 
זאָגט ער גלייך : ווייל ער האָט כל ימיו אויסגעטרונקען יעדן פרימאָרגן אויפן 
ניכטערן מאָגן א גלעזל ריינעם ספּירט, 

האָט מען געדארפט זיך אדורכרעדן וועגן לויפנדיקע ציוניסטישע אָדער 
תרבות-ענינים -- װאָס האָבן געפאָדערט א באלדיקע באהאנדלונג -- איז 
מען אריין צו יהושע עקערמאן אויף פּיענקנע גאס, וועלכער האָט יעדן אויפ- 
גענומען מיט א פריינטלעך אָפן פּנים און ליכטיקע אויגן, אױיסגעלאָזט די 
געשעפטלעכע ענינים און מיט כובדיראש אלזייטיק באהאנדלט אלע פראגן. 

איז א ייד א קליינהענדלער געווען פארביטערט, שיקאנירט געװאָרן פון 
שטייער-אמט אָדער פון אן אנדער אָנשיקעניש, איז ער אריין אין זיין פאריין 
אויף פּיענקנע גאס, זיך אראָפּגערעדט פון הארצן פארן גוטמוטיקן, שטענדיק- 
פריינטלעכן סעקרעטאר, יחיאל מאיר זיידענצייג און איז אוועק א צופרידע- 
נער מיט א גוטער פריינטלעכער עצה. 

און האָט א ייד באדארפט אויסלייזן א ביסל סחורה, װאָס ליגט שוין 
עטלעכע טעג אויף דער באן-סטאציע, אָדער באדארפט צאָלן א וועקסל, אויס- 
קויפן א פּאטענט, צי גאָר סילוקן א נדן, איז ער אריין אין זיין באנק קרעדי- 
טאָװוי אויף פּיענקנע גאס, זיך מתנצל געווען פארן באנק-דירעקטאָר און גרינ- 
דער ר' מאָניש רידעל, און דער ייד איז ארויס א צופרידענער, א געהאָלפע- 
נער, 

און דאָ נישט ווייט, אין שטוב ביים פּאָפּולערן ארבעטעריטוער מאיר 
ראדזאנצאדזשעווא (שמעון וועכטערס זון) איז שטענדיק א שטארקע באווע- 
גונג. מען באהאנדלט דאָ וויכטיקע פראגן: וועגן דערקלערן א שטרייק פון 
די שוסטער-ארבעטער ; וועגן דורכפירן א זאמלונג פאר פּאָליטישע ארעס- 
טירטע, וכדומה, 

און אָט גייט מען אין א מארק-טאָג אדורך די פּיענקנע גאס, און מען זעט 
א געזעמל פון הונדערטער מענטשן, װאָס שטייען מיט פארריסענע קעפּ און 
קוקן אָנגעשטרענגט ארויף צום הימל. אין מיטן פון אָט דער אַריגינעלער 

פארזאמלונג זעט מען ארויס דעם פּאָפּולערסטן מענטש פון פּיענקנע גאס, 
דעס העכסטן לויטן װווקס באקאנטן וויצלער אין שעדלעץ ר' פייוול גרינש- 
פּאן, וועלכער שטייט אויך פארריסן דעם קאָפּ ארויף און ווייזט מיטן ווייזי 
פינגער ארויף צוֹם הימל. אויף דער פראגע, װאָס איז דאָ פאר אן אָנגעלױף 
און װאָס זעט מען דאָרט אויבן אין הימל, ווייסט קיינער נישט צו ענטפערן. 
ווען גרינשפּאן צעלאכט זיך און רוכט אויס: בהמות, װאָס האָט איר זיך פאר- 
זאמלט אין מיטן א מארק-טאָג, און װאָס קוקט איר אין הימל? -- לאָזט דער 
עולם פארשעמט אראָפּ די קעפּ און מען צעגייט זיך מיט פארדרוס, פארװאָס 
מען האָט זיך געלאָזט צו נאר-מאכן, 

גייט מען אדורך וועלכע-עס-איז שטוב פון די פּיענקנע געסלעך און מען 
הערט דאָס כאָרכלען פון א זעג, אָדער דאָס פּישטשען פון א הובעל, באגלייט 
פונעם ליד: ,דער ארבעטער שאפט נאָר פאר יענעם דאָס גוטס" -- ווייסט 
מען, אז דאָ איז א סטאָליער-ווארשטאט. און א פּאָר טריט ווייטער טראָגט זיך 
דורך דער אָפּענער טיר דער טיק-יטאק פון א נייימאשין באגלייט מיט יאָסעלע 
ראָזנבלאטס ,רחסינא" אָדער סיראָטאס ,כבקרת" -- ווייסט מען, אז דאָ וווינט 
א שניידער פון עלטערן דור, א מתפּלל פון זייער אייגענער שניידערישול 
,פּרחי שושנים", װאָס געפינט זיך טאקע אויף דער פּיענקנע גאס 25. פון א 
צווייט פענצטער טראָגט זיך אן אנדער טיקיטאק אויך פון א שניידער-מאשין, 
שוין א ביסל אן אומעטיקערער, װאָס קלאפּט צום טאקט פון י. ל. פּרץ'ס , די 
אויגן רויט, די ליפּן בלוי", װאָס עס זינגט ביי איר ארבעט אן איינזאמע בלא- 
סע שניידערין; און גייט מען א פּאָר טריט ווייטער, הערט מען דאָס שנעלע 
קלאפּן פון א שוסטער-האמער, װאָס קלאפּט אין דער זויל פון שטיוול צום 
טאקט פון מאָריס ראָזנפעלדס: , איך האָב א קליינעם יינגעלע". 

איך זע דעם באזונדער פייערלעכן אויסזען, װאָס עס באקומט די פּיענ- 
קנע גאס פרייטיק נאָך האלבן טאָג: די גאס איז אָנגעפילט מיטן ריח פון 
פריש-געקאָכטע פיש און פריש-געבאקענע חלות. די פּיענקנע גאס גייט נישט 
איצט נאָר זי לויפט. עס לויפן ווייבער, ער פון מארק מיט זייערע איינגע- 
קויפטע ערב-שבת'דיקע מציאות, און ער פון בעקער מיטן שבת-געבעקס. 
עס לויפן שניידער פארװאָרפן אויף די אָרעמס פריש-אויפגענייטע מלבושים, 
און עס לויפן שוסטער מיט נאָר-װאָס אויסגעפארטיקטע שטיוול, שיך -- דאָס 
טראָגן זי אָפּ צו די בעלי-בתים, װאָס האָבן דאָס באשטעלט. עס לויפן יידן 
אין מקווה מיט פּעקלעך וועש אונטער די אָרעמס און עס לויפן יידן שוין צו" 
ריק פון מקווה, אױסגעפּארעטע, פארויטלטע, דערשוויצטע און עס קאפּען 
טראָפּנס מקווה-וואסער פון די בערד. אָט לויפן אדורך די גאס מיטגלידער 
פון דער חברה , שומרי שבת" און שרייען: שבת! שבת! און באלד וערן 
פארמאכט אלע קראָמען, אלע ווארשטאטן. דורך די פענצטער פון דער פּיענ- 
קנע גאס זעט מען די שבת'דיקע אילומינאציע, דאָס פינקלען פון די שבת- 

ליכט, װאָס עס האָבן אָנגעצונדן מיט שטילישעפּטשנדיקע תפילות און מיט די 
הענט פארשטעלטע אויגן -- די יידישע פרויען פון פּיענקנע גאס. 

די גרעסטע צאָל ,הזמיר"-מיטגלידער און לייענער פון א יידיש בוך, 
האָט געליפערט די פּיענקנע גאס און אירע זייטיקע ארומיקע געסלעך, ווו עס 
איז געווען אָנגעפּיקעװעט מיט דער ספּעציפיש-יידישער אָרעמקײט. זיי האָבן 
געליפערט אנטיילנעמער אין פארשידענע חלוצישע און רעװאָלוציאָנערע 
יוגנט-אָרגאניזאציעס. נאָך אין יאָר 1905 האָט איבערן גאנצן לאנד געקלונגען 
דער צושטייער צו דער רעװאָלוציע, װאָס שעדלעץ האָט געגעבן. און שעד- 
לעץ אליין האָט געוווסט, אז דאָס איז דער גרעסטער פארדינסט פון די פּיענק- 
נע גאס מיט אירע ארומיקע געסלעך. און האָט מען אין יענער צייט געדארפט 
אראָפּרױמען פון וועג א צארישן סאטראפּ, א דינער פון דער אָכראנע, א 
פארפאָלגער פון דער יידישער רעװאָלוציאָנערער יוגנט, האָט די פּיענקנע 
גאס געליפערט אזא פרייוויליקן העלד, וי משה ראדזינסקי (משה גבאי), 
װאָס האָט אזא שטיקל ארבעט דורכגעפירט. און ווען די צארישע הינט האָבן 
זיך צעיושעט אין א ווילדן פּאָגראָס איבער די שעדלעצער יידן, האָבן זיי זיי- 
ער גרעסטן צאָרן אױסגעלאָזט צו דער פּיענקנע גאס מיט אירע ארומיקע 
געסלעך. 

די גרעסטע צאָל יידישע אינסטיטוציעס אין שטאָט האָבן זיך געפונען 
אויף דער פּיענקנע גאס, װי: די ערשטע יידישע פאָלקס-באנק, די אזוי גע- 
רופענע ליי-קאסע, קליינהענדלער-באנק, דער סוחרים-פאראיין, קליינהענד- 
לער-פאראיין, אלערליי נישט לעגאלע פּאָליטישע אָרגאניזאציעס און קעמער- 
לעך. עטלעכע שולן, ספּעציעל בעל-מלאכה'שע, וי די שניידער-שול , פּרחי 
שושנים", שעפלאנס שול, הכנסת אורחים און אנדערע, וו עמך שעריאון- 
אייזן-יידן האָבן יעדן אָװונט געלערנט עיןייעקב און א פּרק משניות, א חוץ 
פיל חסידיםישטיבלעך און צדקה-חברות. 

אָבער ...וויי און ווונד! דאָס איז דאָך אָבער געווען אלץ אמאָל. דאָס זע 
איך דאָך אלץ אין דמיון, אין דער פאנטאזיע. אין דער ווירקלעכקייט אָבער 
שטיי איך אויפן בית-עולם פון יידישן שעדלעץ, ביי די שטיינער און בערג- 
לעך גרוז, װאָס זענען געבליבן, װי א זכר לחורבן, װי מצבות אויף אן אונ- 
טערגעגאנגען לעבן. 

ס'איז אצינד פרימאָרגןדשעה. אמאָל אין דער שעה איז די פּיענקנע גאס 
געווען פול מיט יידישע קינדערלעך, װאָס האָבן שנעל געאיילט מיט די שול- 
ראניעצלעך אויף די פּלייצעלעך און אונטער די אָרעמלעך אין דער תלמוד- 
תורה, תרבות אָדער פּאָלקס-שולן. ווו זענט איר בלייכע יידישע קינדערלעך ! 
שוין עטלעכע שעה, וי איך גיי ארום צווישן די חורבות און האָב קיין איין 
יידיש קינד נישט באגעגנט, וי בכלל קיין שום ייד נישט. איך טרעט אויף א 
פּוסט פעלד צװוישן שטיינער און שטעכיקע גראָזן. איך ווייס, אז דאָ איז אמאָל 

א גאנצע ריי יידישע גאסן געווען, צווישן פיענקנע און ווארשעווער -- די 
קאָזשע, פּשעיאזד, פּראָסטע, שפּיטאלנע. איך ווייס, אז איך טרעט אויף קב- 
רים פון אן אונטערגעגאנגען יידיש לעבן, אָבער צי װעלן דאָס די קינפטיקע 
דורות אויך וויסן, ווען זיי וועלן דאָ טרעטן? אָדער צי וועט דאָ נאָך בכלל 
אמאָל א יידישער פוס טרעטן? 
קעט רטע ... (יהאטק אט ריט 

דריי אייגנטימלעכקייטן האָבן באצירט די פּיענקנע גאס. נישט פון ספּע- 
ציעל-יידישן, נאָר פון אלגעמיין-שטאָטישן כאראקטער ; אין אָנהױיב מזרח- 
זייט איז געשטאנען דער אלטער ראַטהױז מיט זיין ספּעציפישן אלט-פּױלישן 
ארכיטעקטאָנישן סטיל, װאָס די גרינדערין פון שעדלעץ, די פירשטין אָגינ- 
סקא האָט געלאָזט אויפשטעלן פאר די הצטרכותן פון דער שטאָט, און די ארו- 
מיקע קראָמען, פאר א האנדלסיצענטער. פון דעם ראָטהױז האָט געפירט אן 
אונטערערדישער. הייל צו איר שלאָס, דעם אלטן אגינסקי-פּאלאץ ביים 
שטאָטישן פּארק. לעצטנס איז אין דער היסטאָרישער געביידע געווען די 
שטאָטישע ביבליאָטעק. 

אויף דעם הויכן טורעם פון דעם אלטן ראָטהױיז איז געשטאנען דער נא- 
קעטער גאָלדיגעפארבטער ,יאצעק" און געטראָגן אויף זיינע אָרעמע פּלײ 
צעס אין משך פון פיל דורות, די שווערע משא פון ערד-קיילעך, װאָס אי- 
נעװײיניק האָט זיך געדארפט געפינען, אויף פּארמעט געשריבן, די געשיכטע 
וי אזוי. מיט פינף הונדערט יאָר צוריק איז געלייגט געװאָרן דער פונדאמענט 
פאר דער הױיפּטישטאָט פון פּאָדליאשע. 

אנטקעגן, אין צווייטן עק גאס פון מערב-זייט, פארשטעלט דעם אויסגאנג 
פון גאס א הויכע גרויע פעסטונג-וואנט מיט קליינע, פון אייזן געקאָװעטע 
פענצטערלעך. דאָס איז די בארימטע שעדלעצער תפיסה. א ירושה פון אמאָי 
ליקע צארישע צייטן, װאָס מען האָט זי געבויט אנטקעגן יידישן צענטער -- 
די פּיענקנע גאס, וי בכיון אָנִצוווארפן א פּחד אויף די יידישע איינוווינער, 
װאָס זענען נישט געווען , בלאגאָראָדנע* צו די הערשער פון גאָטס גענאד, 

אין סאמע מיטן גאס, אויף א בכבודיקן אָרט איז געשטאנען דער , מא- 
גיסטראט", א פּשוּטע אײינשטאָקיקע געביידע, אָן גרויסע ארכיטעקטאָוישע 
און היסטאָרישע פּרעטענסיעס, האָט זי אָבער פארנומען אן אָנגעזעענעם אָרט 
צווישן פיר גאסן. נאָר דער עיקר האָט זי באשיינט די פּיענקנע גאס מיט איר 
הויכן טורעם, ווו עס איז געווען איינגעפאסט א מאסיוו-גרויסער קיילעכיקער 
זייגער, װאָס האָט אין אלע פיר זייטן שטאָט געוויזן די שעה און צווויסן גע- 
געבן דערפון מיט זיינע הויכע קלעפּ אין די שכנותדיקע גאסן, װאָס האָבן אים 
נישט געקאָנט זעען. אויף זיין הויכן שפּיץ האָט שטענדיק ארומשפּאצירט א 
וועכטער פון די פייערלעשער און אויסגעקוקט צי עס מאכט זיך נישט ערגעץ 
א שטיקל ארבעט פאר זיין חברה, 


21 


דער מאגיסטראט מיט זיין ארום איז געווען דער מיטלפּונקט, דאָס הארץ 
פון שעדלעץ. יעדער שעדלעצער איינוווינער, האָט כאָטש איינמאָל אין טאָג 
געמוזט דאָ אדורכגיין דורך איינע פון זיינע פיר גאסן. -- האָט װער געװאָלט 
עמעצן טרעפן, איז גענוג געווען צו שטיין א ביסל אין שטח פון מאגיסטראט, 
און דער אָפּנעווארטער איז אָנגעקומען. א חוץ צופעליקע דורכגייער, זענען 
אויף דעם שטח געווען שטענדיקע סטאבילע פאר-מאגיסטראט-שטייער, אָדער 
זיצער. אזוי האָט מען אָפּט געזען זומער ביי זיין זייט פון פּיענקנע גאס, הארט 
ביי דער וואנט, צופוסנס פון הויכן טורעם-זייגער, װי עס רוען אין שאָטן פון 
דער מאסיווער מאגיסטראט-וואנט א גרופּע טראנספּאָרטיארבעטער, פורמא- 
נעם און טרעגער מיט שטריק ארומגעבונדן ביי די לענדן, טייל מיט בייטשן 
אין די הענט, טייל זיצנדיק אויף דער ערד מיט די באשטיוולטע פיס ארויס- 
געסטארטשעט פריי אין דער וועלט אריין; ווער שטייענדיק מיט די ברייטע 
פּלײיצעס, שטענדיק גרייט צו טראָגן משאות, אונשערגעשפּארט אונטער דער 
שווערער גרויסער מאגיסטראט-וואנט, פּונקט זיי װאָלטן איר טראָגן אויף זייע 
רע פּלייצעס. און צווישן דעם טרעגער-עולם אינמיטן זיצט אברהם ווייגאפּעל, 
דער פאָרזיצער פון טראנספּאָרט-פאראיין, דאָס היטל ווייט פאררוקט איבערן 
שטערן, אויף דער נאָז אָנגעזאטלט די גרויסע ברילן און לייענט פאר חברה 
די ,פּאָלקס-צייטונג? און טייטשט זיי אויס די פּאָליטישע לאגע אין דער 
וועלט. 

זיין צווייטער זייט -- ביים אריינגאנג פון ווארשעווער גאס--האָט אויס- 
געזען, װי א בירזשע פון ליידיקנייער. בשותפותדיקע פון יידן מיט נישט- 
יידן-גרופּן ארבעטסלאָזע ווארטן דאָ א גאנצן חודש אויף דעם אױסצאָלן פון 
ארבעטסלאָזפאָנד זייער אָרעמע אונטערשטיצונג. אין געפעפערטע ווערט- 
לעך פארטרייבן זיי די גרויע לאנגווייליקייט. 

אין שכנות שטייען גרופקעלעך עלטערע יידן, אונטערגעשפּארט מיט די 
שטעקעלעך פון הינטן; אָפּגעקומענע סוחרים דערציילן וועגן די גרויסע גע- 
שעפטן, װאָס זיי האָבן אמאָל געפירט, און וועגן די גרויסע פּריצים, וועלכע 
זענען געלעגן אין זייערע בוזעם-קעשענעס; קייען די שפּיצן בערד און קוקן- 
אויס דעם בריוויטרעגער, װאָס דארף ברענגען א בריוו מיט א בייגעלייגטן 
טשעק פון א רייכן קרוב פון אמעריקע, 

אינמיטן פון דעם מדבר-פעלד, װאָס ליגט אױסגעשפּרײט ווייט און ברייט, 
שטיי איך איצט ביי א יונגן פרישן סקווער, פול מיט גרינס און בלומען. עס 
גלאנצט נאָך אויף זיי קליינע בריליאנטעלעך טױײטראָפּנס, װאָס די יונגע 
פרימאָרגן-זון האָט נאָך נישט בּאוויזן אָפּצוטריקענען,. עס מאכט דעם איינ" 
דרוק פון אן אָאזיס אין א וויסטע. איך זעץ זיך אוועק אויף איינע פון די אָפּי 
רורבענק, װאָט שטייען דאָ אויסגעשטעלט און שטעל פעסט, אז איך געפין זיך 
אויפן שטח פון אמאָליקן מאגיסטראט, װאָס איך האָב אים געזען. אין די ער- 

שטע טעג פון בלוטיקן מבול א האלביצעשמעטערטן מיטן איינגעפאלענעם 
זייגער-טורעם. וי אזוי איז פון זיינע חורבות אויסגעוואקסן אזא שיינער 
סקווער מיט אָפּרויבענק? איך קוק זיך ארום אין אלע זייטן. די אויגן האָבן 
נישט קיין שום שטערונג. מען זעט פריי ווייט און ברייט. גאָרנישט איז נישטאָ 
אין וועג, װאָס זאָל עפּעס פארשטעלן. 

אָט זעט מען די לאנגע תפיסה-געביידע. די צארישע ירושה האָט געהאט 
מזל -- עס איז איר גאָרנישט געשען. זי האָט איבערגעלעבט די פּיענקנע גאס 
מיט אלע איינװווינער און שטייט צוקאָפּנס פון אירע חורבות. אָט זעט מען 
דעם אלטן ראָטהױז, אָבער בלויז נאָר זיין אויסגעהוילטן סקעלעט. אויף זיין 
פאררויכערטן הויכן טורעם איז געבליבן שטיין אזוי נעבעכדיק פארשעמט 
בלויז די אונטערשטע טייל פון נאקעטן יאצעק, אָן א קאָפּ און אָן דעם ערךי 
קיילעך, װאָס איז געווען צונויפגעוואקסן מיט זיינע פּלײיצעס. אָרעמער יא- 
צעק, נעבעך, ער האָט געטיילט דעם שווערן גורל פון זיינע יידישע מיטביר- 
גער. 


4 קילינס קע גאַס 


ס'איז גוט דאָ צו זיצן אצינד צווישן גרינס און בלומען, איינזאפּן אין זיך 
די פרישע פרימאָרגן-לופט. עס ווילט זיך א ביסל פארגעסן אין דעם טראגישן 
ארום. דער געדאנק וויל אָפּרוען א מאָמענט פון די חורבןיבילדער. און צו 
דעם העלפט טאקע צו דאָס אויסזען פון דער אנטקעגן-ליגנדיקער געמיטלעך- 
ברייטער קילינסקע גאס, װאָס האָט מיט קליינע אויסנאמען נישט געהאט דעם 
גורל פון איר נאָענטער שװועסטער -- די פּיענקנע. אָט שטייט זי אין ביידע 
זייטן מיט אירע גלייכע הייזער-ליניען און פאר זיי, װי זעלנער -- גלייכע 
אויסגעשטעלטע צום אפּעל צוויי רייען צעוואקסענע בוימער, מיט געדיכטע 
ברייטע קעפּ פון גרינע בלעטער, װאָס ווארפן געדיכטע שאָטנס אין די גערטנ- 
דלעך אין וועלכע עס שטייען זייערע שטאמען, 

אָבער לאנג זיצן און רוען לאָזט עס נישט. דער ווילן צו זעען מיט איין ‏ 
בליק, שנעל מיט איין אָטעם אויסמעסטן די גאנצע גרויס פון חורבן -- הויבט 
אונטער פון אָרט, עס באווייזן זיך משה ראָטבײין, די ברידער האלבערשטאט, 
גאָלדמאן, קראוויעץ און נאָך עטלעכע, װאָס האָבן געשטעקט טיף אין װאָל- 
פישן פּיסק. זיך ארויסגעריסן, אוועק אין אונטערערדישע היילן, בונקערס, 
וועלדער -- איבערגעלעבט. איבערגעלעבט, כדי צו דערציילן, װאָס דאָ איז 
געווען. זיי, און נאָך עטלעכע, װאָס זענען געקומען פון ווייטן מזרח, וועלכע 
גֿלאָנקען דאָ, וי איך און זוכן א געביין פון א טאטן, א מאמען, פון א שוועס- 
טער, א ברודער -- דאָס גאנצע רעשטל פון דער שעדלעצער עדה. מיר שפּא- 

נען איצט צוזאמען בציבור. אונזערע שאָטנס גייען פאָראוֹיס, אוֹן מיר גייען 
נאָך, שווייגנדיקע, וי נאָך א לוויה. 

עס זעען זיך אין דער רעכטער זייט גאס די שיך-געשעפטן, װאָס זענען 
דאָרט שטענדיק געווען איינס לעבן אנדערן, און אין דער לינקער -- די צעל- 
ניק, גאלאנטעריע, שרייב- און ביכער-געשעפטן, פּונקט, וי אמאָל אין יענע 
צייטן. איך קוק זיך איין אין די שילדן-אויפשריפטן און לייען אנדערע נעמען, 
אומבאקאנטע, פּונקט, װי עס זענען אומבאקאנט די בעלי-בתים זייערע, װאָס 
קוקן ארויס פון די אָפּענע טירן פון די געשעפטן, װאָס האָבן זיך נאָר-װאָס גע- 
עפנט מיט א טראסקעריי זיכער, װי אלטע איינגעזעסענע תושבים. 

די אויגן עסן זיך איין אין די גאנץ-געבליבּענע הייזער אויף דעם אמאָל 
אזוי ברויזנדיקן קליינעם שטיקל קילינסקע גאס און זוכן: אפשר וועט מען 
דאָ עפּעס געפינען פון אמאָל. אָט זענען די פענצטער פון הויז אויף דער לינ- 
קער זייט, װו עס איז לאנגע יאָרן געווען די ציוניסטישע אָרגאניזאציע -- 
דער , מרכז". די זעלבע פענצטער פון וואנען עס האָבן זיך געטראָגן אין גאס 
אריין די טענער פון ,,עור לא אבדה תקותנו". עס קוקן ארויס די ווענט אויף 
וועלכע עס איז געווען אויפגעשריבן מיט גרויסע ווייס-בלויע אותיות דער 
באזעלער פּראָגראם: ,דער ציוניזם שטרעבט צו שאפן פארן יידישן פאָלק 
אן עפנטלעך-רעכטלעכע געזיכערטע היים אין ארץיישראל". לאנגע יאָרן האָט 
מען דאָ גערעדט און אויפגעקלערט, װאָס עס הייסט א פאָלק אָן א היים און 
געװאָרנט פאר די טראגישע קאָנסעקװענצן פון אייביקער הײמלאָזיקייט. דאָ 
איז געווען דאָס ביוראָ פון ,קרן קימת לישראל", ווו יידן האָבן געבראכט זיי- 
ערע אָפּגעשפּאָרטע גראָשנס אויף אויסצוקויפן ערד אין ארץיישראל און בא- 
זעצן אויף איר יידן ; און אויך די רעדאקציע ,שעדלעצער װאָכנבלאט", דאָס 
פּאָפּולערע יידישע װאָכנבלאט אין פּאָדלאשע. 

און דאָ, אנטקעגן, פון דער רעכטער זייט שטייט דאָס הויז, װוו עס איז 
געווען דער לאָקאל פון פּראָפּעסיאָנעלן פאריין פון יידישע לעדער-ארבעטער, 
אויך פון זיינע ווענט האָט אראָפּגערעדט א װאָרנונג: , פּראָלעטאריער פון 
אלע לענדער, פאראייניקט אייך", ,צום קאמף קעגן פאשיזם און רעאקציע" 
א. א. וו. דאָ הט מען גערעדט וועגן פעלקער-פארברידערונג, וועגן בעסערן 
מאָרגן, װאָס דאדף קומען. דורך זיינע פענצטער האָבן זיך געטראָגן אין גאס 
אריין די טענער פון , אינטערנאציאָנאל" און אנדערע לידער פון האָפענונג 
און פרייהייט, | 

אָט זענען די פענצטער פון לאָקאל, װו עס איז אמאָל געווען די סוחרים- 
באנק, די אינסטיטוציע, װאָס האָט געשפּילט אזא וויכטיקע ראָל פאר די 
שעדלעצער יידישע סוחרים אין די , אָוושעם?-צייטן. ווען אלע קרעדיטן און 
האנדלס-אונטערנעמונגען אין שטאָט זענען געווען געשלאָסן פאר יידן איז 
די סוחרים-באנק געווען פאר זיי, וי א מאמע, װו א חוץ א הלוואה אָדער א. 

דיסקאָנטאָ, האָט מען דאָ באקומען אויך א גוט װאָרט פון שטענדיק פריינטי 
לעך-בארעדעוודיקן פּרעזעס, ר' אשר אָרזשל און א קלוגע עצה פון שטענדיק 
שווייגנדיקן דירעקטאָר ר' אברהם-אשר קוויאטעק. 

און דאָ, אין דעם הויז, אָפּגערוקט אין דער זייטיקער אָפיצינע, איז געווען 
דער לאָקאל פון האנטווערקער-פאריין. נאָך א טאָג ארבעט האָט דער יידישער 
בעלימלאכה יעדן אָװונט דאָ געפונען זיין גייסטיק אָפּרוראָרט. געקומען דאָ 
איבערלייענען א צייטונג, שפּילן א שאך, א דאָמינע, און זוכן שוץ קעגן האָגל 
גזירות און רעפּרעסיעס, װאָס האָבן זיך געשאָטן אויף זיין אָרעמער עקזיס- 
טענץ מצד די סאנאטאָרישע מאכט-האָבער מיט זייער באָיקאָט-פּאָליטיק. 

א וויסטער אומעט קוקט ארויס פון די פענצטער פון די לאָקאלן, װאָס 
זענען געווען אמאָל אזוי אייגן, היימיש, נאָענט און טייער. אן אייזיקאלטע 
פרעמדקייט בלאָזט פון די געבליבענע הייזער אויף דעם שטיקל קילינסקע 
גאס, און כאָטש פון הימל שמייכלט אראָפּ א צעשטראלטע פרילינגסיזון -- 
פרירט עס אין אלע אברים. 

מיר שלייכן זיך צו ביז דער שיענקיעוויטשא (אמאָליקע אָגראָדאָווע גאס) 
און -- ווידער א מדבר: אין ביידע זייטן, רעכטס און לינקס, ווו דאָס אויג 
גרייכט, זעט מען נישט מער, וי חורבות, קופּעס שטיינער, ציגל, בערגלעך 
באוואקסענע מיט גראָז. אויף אזא גראָזיפעלד, װו עס איז אמאָל געשטאנען 
דאָס שיינע הויז פון ר' ישראל גוטגעלד, פּאשען זיך פערד מיט פּענטעס אויף 
די פּאָדערשטע פיס. 

און אין מיטן גאס, צװישן מבול פון חורבות און װיסטעניש, שטייט פעסט 
וי אמאָל, די גרויסע רוסישע צערקווע, װאָס איז שפּעטער פארוואנדלט גע- 
װאָרן אין א מיליטערישן קאָשטשאָל, מיט א הויכן פאריסענעם קאָפּ, ארומ- 
געשטעלט מיט א וועלדל צעוואקסענע גרינע קאשטאנעס און ליפּעס, װי שומ- 
רים, װאָס דארפן אים פארהיטן פון אלדאָס בייז. עס דאכט זיך, אז דער הוי" 
כער פיר-קאנטיקער טורעם מיטן צלם אויפן שפּיץ, רעדט אראָפּ שטאָלץ: 
,זעט, איבער מיר האָט דער משחית קיין שליטה נישט געהאט, איך בין גע- 
בליבן גאנץ". אינסטינקטיוו ווענד איך דעם בליק אהין, צום אויסגאנג פון 
פּיענקנע, ביי פּלאָריאנסקע גאס, און אויף דער זייט פון דלוגע, אנטקעגן דער 
סאָקאָלאָװוער גאס. און אזוי פון דאָ, וי פון דאָרטן גלאנצן פון ווייטנס אנט- 
קעגן דער פרימאָרגן-זון די מעטאלענע צלמים, װאָס זיצן פעסט אויף די הוי- 
כע שטאָלענע טורעמס, און אויך זיי דערציילן, אז אין געראנגל מיטן בלוטיי 
קן משחית זענען זיי ארויס גאנץ אומבאשעדיקט... 

5 אויפן הייליקן שטח 


מיר געפינען זיך אויף דעם שטח, װאָס ליגט, װי א פיר-קאנטיקער קאס- 
טן צווישן פיר גאסן: ווארשעווער, דלוגע, סטארי-רינעק, יידישע. דער היי- 
ליקסטער שטח פון יידישן שעדלעץ. עס דערמאָנט זיך דער אלטער ביבלישער 
אויסרוף: ,של נעליך מעל רגליך, כי המקום אשר אתה עומד עליו -- אדמת 
קדש הוא"... וי אמאָל צום משכן, האָבן אונזערע זיידעס און באָבעס געטראָ- 
גן זייערע געשאנקען און אויפגעשטעלט אויף דעם אָרט א ביתיהמקדש מיט א 
שול, אױבנאָן איבערן אריינגאנג, אויסגעמאָלט וי אין די אלטע חומשים, די 
לוחות מיט די עשרת הדברות, מיט דער אייביקער װאָרנונג: ,לא תרצח". 
אויך אויפגעשטעלט א בית-דיןישטוב, א דירה פארן רב, א קהלה-שטוב און 
אלע אנדערע קהלה'שע הצטרכותן. 

כדי צו האָבן א זיכער באהעלטעניש פאר קהלה'שע פארמעגנס און היי- 
ליקייטן, װאָס זאָלן זיין געשיצט פאר גנבות און שריפות, האָבן אונזערע על- 
טער-זיידעס אויסגעבויט פון שטיין און אייזן אונטערן דיל פון גרויסן בית- 
המדרש א גניזה. דאָרט האָט זיך געפונען א שלל פון דברי-קדישה, װוי: ספרי- 
תורות, מגילות, כתבי-תורות, פּרוכתן, זילבערנע לייכטער, מנורות, שופרות 
און פיל אנדערע זאכן פון היסטאָרישן און מוזעאלן ווערט. די גניזה איז 
געווען פארמאכט מיט דריי טירן פון אייזן און האָלץ, פארמאסקירט און 
פארשלאָסן אויף זיבן שלעסער. די שליסלען זענען געווען באהאלטן ביים 
גבאי פון בית'המדרש, װאָס האָט זיי קיינעם נישט געטרויט, נאָר אליין מיט 
אייגענע הענט אויפגעשלאָסן און צוגעשלאָסן, ווען מען האָט באדארפט ע- 
פּעס ארויסנעמען אין א יום-טוב, אָדער ביי א ספּעציעלער געלעגנהייט, 

יעדן פרימאָרגן, ווען עס איז נאָך פינצטער געווען און מען האָט 

נאָך נישט דערקענט צווישן א הונט ביז א װאָלף, צוישן בלוי און גרין, האָבן 
אהער געשטראָמט די גלויביקע שעדלעצער יידן אויסצוגיסן זייערע אָנגע- 
וייטיקטע הערצער פארן בורא-עולם. איז נאָך געווען צו פרי צו דאווענען, 
האָט מען דערווייל געזאָגט א יום תהילים און מיט השתפכות הנפש גערופן: 
ממעמקים קראתיך ד', | 

וי עס איז נאָר טאָג געװאָרן, האָט מען געדאוונט געשמאק און מיט 
הארץ בציבור. פריער די פּראָסטע יידן, בעלי-מלאכות, קרעמער, װאָס האָבן 
זיך געאיילט איידער זיי זענען געגאנגען צו זייערע ווארשטאטן, קראָמען, 
אָפּצוגעבן דעם רבונו של עולם, װאָס אים קומט. שפּעטער האָבן געדאוונט 
;שענערע? יידן לומדים, וואָס האָבן צייט, איילן זיך נישט, דאווענען פּאַמע- 
לעך, ציילן די ווערטער בֿיזן האלבֿן טאָג און נאָכן דאווענען, פארן אהיים 
גיין, נאָך אין טלית און תפילין, כאפּט מען אריין א בלאט גמרא. און באלד 
איידער נאָך די גייען אוועק, זענען די טישן אין בית-מדרש באזעצט מיט אנ- 

דערע לערנער, יונגע בחורים און עלטערע יידן, װאָס לערנען װוער ביחידות, 
ווער. אין ‏ גרופּן, הויך אויפן קול, מיטן ספּעציפישן ניגון, װאָס ביאליק האָט 
אים פאראייביקט. אין זיין ., המתמיד?, װאָס טראָגט זיך ווייט ארויס דורך די 
פענצטער אין גאס אריין, זאָגט אָן אלע דורכגייער, אז נצח ישראל לא לשקר, 

פארנאכט ווערט די שול און דער בית-מדרש צַנגעפילט פון עק ביז עק 
מיט אן. עולם צו מנחהימעריב. עס פעלן אויך נישט קיין יונגע קינדער, װאָס 
שרייען אויס מיט זייערע יונגע שטימעלעך, שטייענדיק אויף א באנק, זייער 
גרויסן צער אויף דעם אומרעכט, װאָס זיי איז געשען, װאָס זי האָבן אזוי 
יונג פארלוירן א טאטן אָדער א מאמען -- אין דעם אלטן ,יתגדל ויתקדש". 

נוישן מנחה און מעריב הערט דער עולם אויס א מגיד, א משולח פון 
א ישיבה, וועלכער שטייט א צעהיצטער אויפן בית'המדרשיבאלעמער און 
שילדערט מיט פּאטאָס, װאָס ס'קומט פאָר אין גיהנום מיט אזא פּינקטלעכקײט, 
גלייך ער װאָלט נאָר-װאָס געקומען פון דאָרט: וי אזוי מען פּרעגלט רשעים 
אין גרויסע בראָט-פאנען, וי אזוי מען הענגט זיי אויף די צינגער און מען 
ברענט זיי אין הייסע צעלאָזענע פעסער סמאָלע, און פירט אויס, אז פארהיטן 
זיך פון דעם קאָן מען נאָר דורך געבן צדקה און שטיצן תלמידי חכמים, און 
פארענדיקט מיטן: ובא: לציון גואל במהרה בימינו, אמן... 
| = נאָך מעריב זענען ערשט רעכט אלע טישן געדיכט באזעצט און איבערן 
בית-מדרש צעקלינגט זיך אויפסניי דאָס קול פון תורה. 

אָט לערנט ר' שלמה-שמואל אבארבאנאל מיט א גרופּע פּשוטע יידן בע- 
ליימלאכות עיזייעקב, ביי אן אנדער טיש -- ר' פלטיאל רובינשטיין, מיט אן 
אנדער גרופּע, א פּרק משניות. און -- שאט, דרך-ארץ"! דאָרט אויבן-אָן אין 
מזרח-וואנט, נאָענט פון ארון-קודש, ביי א טיש ארומגעזעצט מיט די לומ" 
דים פון שטאָט, זאָגט א שיעור איינער פון די גרעסטע שעדלעצער לומדים, 
דער טיקטינער עלוי ר' נחמנקע לעוו. און ביי א צווייטן טיש, אויך אין מזרח- 
וואנט, אויבן-אָן ארומגעזעצט פון שיינע יידן, בעלי-בתישע לומדים, האלבע 
משכילים, לערנט דעֹם דף-יומי דער זקן שבחבורה למדן און משכיל, דער 
זילבער-ווייסער הדרת-פּנימדיקער ר' יצחק נחום וויינטרויב. 

און אזוי טאָג-איין, טאָג-אױס, ביז שפּעט נאָך האלבער נאכט. 

אָבער אוֹיך נאָך האלבער נאכט איז דער בית-מדרש קײינמאָל אליין נישט 
געבליבן. נאָכן אוועקגיין פון עולם-דאווענער און לערנער, זענען שטענדיק 
געבליבן אויף א גאנצער נאכט, פארשטעקט אין א ווינקל צווישן די אויוונס, 
עטלעכע פון די אייביקע עשרה בטלנים. ביי א קליין פייערל פון א חלבן ליכי 
טל בעברומט עפּעס אויסטערליש-אומעטיק א פארשטיקטן שלשלת-ניגון, אין 
דער נאכטיקער פּוסטקײט אריין. | 

אין געדאנק לויפן אדורך בילדער, וי די שול און בית-מדרש האָבן אויס- 
געזען שבתים און ימים-טובים, און אין באזונדערע אויסנאם-מאָמענטן, װי.א. 

שטייגער אין תשעה"באב : פארנאכט, דער הימל אין מערב הילט זיך איין אין 
פלאמען, װאָס דערמאָנען אין יענעם פייער פון נבוכדנצרס צייטן, װאָס האָט 
פארברענט דעם ערשטן בית-המקדש; און אין פייער פון די צייטן פון טיטוס, 
װאָס האָט פארברענט דעם צווייטן בית המקדש ; וי די שול מיטן בית"מדרש 
זעען אויס, וי חורבות. די טישן און בענק איבערגעדרייט, דער ארון-קודש 
מיט די ספרי-תורות שטייט פארשעמט, אראָפּגענומען דאָס פּרוכת, אין האל- 
בער פינצטערניש, ביי דער שיין פון א קליין ליכטל-פלעמל, איז די גאנצע 
עדה אויסגעזעצט אויף דער ערד, וי אבלים, אין די זאָקן. דער חזן זאָגט האי" 
כה" מיט אן אומעטיקן ניגון, וי מען באוויינט א טױטן, און דער עולם, אין 
פארגליווערטן טרויער און אומעט, וויינט נאָך שטיל אין זיך אריין , הביטו 
וראו אם יש מכאוב כמכאובי" און פארגיסט דערביי ביטערע טרערן אויפן 
גורל פון א פאָלק, װאָס איז טויזנטער יאָרן נע-ונד, הפקר. און יאָר נאָך יאָר, 
דור נאָך דור, האָט די ערד אויף וועלכער מיר שטייען איצט, איינגעזאפּט אין 
זיך די הייסע קוואלן טרערן. 

אָדער: דאָס בילד, וי אזוי עס האָט אויסגעזען די שול און דער בית- 
מדרש אין דער יוםיכפּורינאכט צו כל-נדרי -- וי אין הייליקן, שטילן עקס- 
טאז שרייט-אויס דאָס פאָלק זיין אָנמעכטיקן פּראָטעסט קעגן דער רשעות פון 
דער וועלט אין די טענער, װאָס זענען איינגעוועבט אין כלינדרי-ניגון; און 
צו נעילה, ווען די עדה, א בלייכע, אן אויסגעמאטערטע פון א מעת-לעת 
פאסטן, געהילטע אין קיטלען און טליתים, שטייען און קלאפּן זיך על חטא 
אין די אויסגעטריקנטע הערצער פאר חטאים קיינמאָל נישט באגאנגענע, און 
אין פארנאכטיקער דעמערונג שניידט אדורך די געדעמפטע הייליקע לופט 
דער קרעכץ פון דורות: בראותי כל עיר על תלה בנויה.. גיסט אויס זיין 
הארץ אין גרויסן צער, װאָס אלע שטעט און לענדער פון אלע פעלקער שטיי- 
ען פעסט-געבויטע, נאָר אונזערע שטעט ליגן אין חורבות -- וי אונזער גאנץ 
לעבן. 

עס זעט זיך אויך מאָמענטן פון ליכט און פרייד, װאָס די עדה האָט א" 
דורכגעלעבט אויף דעם אָרט. א שטייגער, פּורים, ווען מען האָט אויפגעוויקלט 
די אלטע מגילה און געלייענט פארן עולם וועגן דער מפּלה, װאָס עס האָט 
געהאט אן אלטער צורר היהודים, וועלכער האָט אמאָל פארטראכט צו פאר- 
טיליקן דאָס פאָלק ישראל. אין א לוסטיקן זמר פון שושנת יעקב, אין א פריי" 
לעך ריקוד'ל האָבן זיך צעלאָזט די עלטערע, און אין א הילכיקן גרעגערן 
און פליעסקעריי מיט די הענטלעך און טופען מיט די פיסלעך האָבן זיך צע- 
לאָזט די קינדער, דאָס קליינווארג. און אלץ האָט געשטראלט פון פרייד דער- 
פֿון, װאָס איין מאָל, כאָטש, זייער ווייט און טיף אין דער פארגאנגענהייט, 
האָט דאָך אונז נישט פארלאָזט די גערעכטיקייט, ביי וועלכער מיר זענען אָפט 
א שטיף"קיגד, 

| אָדער,. שמחת-תורה: די שול און דער בית-מדרש טונקען זיך אין א ים 
פון ליכט, דער עולם, אן אויסגעפוצטער אין די שענסטע בגדים, שטראלט פון 
פרייד, עפּעס א קלייניקייט: שמחת תורה ביי יידן! אויפן באלעמער שטייען 
צעשטראלטע דער חזן אין זיינע יום-טובדיקע בגדי חזנות, דער שטענדיקער 
גבאי-פון שול, דער הדרת-פּנימדיקער, מיט דער זילבערנער באָרד און גאָל- 
דענע ברילן אויף דער נאָז, ר' אליעזר שליפקע, מיטן פרייוויליקן געהילף, 
דעם שטענדיק באוועגלעכן און רירעוודיקן ר' אביגדור קארטאָפליע און טיילן 
איין כיבודים --- זי רופן אויף צו הקפות. צום ערשט גייען די , שענערע" בעלי 
בתים, די שטענדיקע שול-מתפּללים -- די מזרח-וואנט. זיי ווערן אויפגערופן 
מיט כבוד, מיט א ניגון, מיט א גרויסן טיטול, װוי: מורנו הרב הגביר, שלשלת 
היוחסין, בןדבנו של אברהם יצחק ויעקב, ר' -- -- -- מכבד מיט אברהם אבי" 
נוס הקפה! שְפּעטער גייען די פּראָסטע יידן פון מעריב-וואנט און די צופע- 
ליקע מתפּללים. זיי ווערן אויפגערופן פּשוט אָן טיטולן, בלויז ר' =- -- -- -- 
מכּבד מיט יוסף הצדיקס הקפה. דער עולם לאָזט זיך אין א קאראהאד, מיט די 
ספרי-תורות געטוליעט צום הארצן, ארום באלעמער, פרייט זיך מיט דער תו- 
רה, טאנצט און זינגט: אשריכם ישראל, ווויל איז אייך יידעלעך, װאָס גאָט 
האָט נאָר אייך אליין אויסגעוויילט פאר זיין געליבט פאָלק און מזכה געווען 
מיט דער תורה. דאָס קליינווארג, יינגלעך און אויך מיידלעך, װאָס שמחת 
תורה שרייט מען נישט אויף זיי פאר זייער קומען אין שול צוויש; מאנסבילן 
שטראלן פון פרייד, גלאנצן מיט די אויגעלעך, מישן זיך אויס מיטן עולם, 
נעמען אָן די אונטערשטע עץיחיים'ס ביי דער ספר תורה, װאָס דער טאטע 
האלט און טאנצן און טופּען מיט די יינגע פיסלעך, זינגען מיט מיט די גרויסע, 
אָדער שטייען אויף די טישן און בענק מיט שמחת-תורה-פענער אין די הענט. 
אויף די פענער רויטע עפּל אין וועלכע עס ברענען ליכטלעך. צוזאמען מיט 
זייערע צעפלאמטע רויטע בעקלעך און שווארצע ברענענדיקע אױגעלעך, 
שאפט עס א הערלעכע יום-טובדיקע אילומינאציע. 
אטא אש א .. אט אטא סע 
דער בלוטיקער משחית האָט געוווסט, וי דאָס פאָלק איז צוזאמענגעבונ- 
דן מיט זיין שול און ביתימדרש, האָט ער דעריבער איידער ער האָט די עדה 
אומגעברענגט, כדי אזוי ארום צו פארשאפן, װאָס מערער יסורים און פּיין-- 
פריער אומגעברענגט זיין מקום-קדוש און עס איז קיין זכר נישטאָ פון דעם, 
װאָס דאָ איז אמאָל געשטאנען. א ליידיקער גלאטער פּלאץ איז אױסגעשפּרײט 
פאר די אויגן, און אינמיטן א ברייטער ברידער-קבר פון מארמאָר און בעטאָן, 
צוקאָפּנס איז אויפגעשטעלט א הויכער טורעם -- א דענקמאָל באצירט מיט 
א האמער און סערפּ, אונטער וועלכן עס לייענט זיך די אויפשריפט: , אייבי- 
קער רוֹם און כבוד די העלדן פון ראטנפארבאנד, װאָס זענען געפאלן אין 
קאמף מיט דער ווילדער פאשיסטישער בעסטיע, ביים באפרייען די שטאָט". 

עס גייט א לאנגער צעטל מיט נעמען פון די געפאלענע גבורים, װאָס 
זייערע ביינער רוען דאָ צופוסנס פון דענקמאָל אין גרויסן בשותפותדיקן 
ברידעריקבר, 

א הייליקער ציטער נעמט ארום דאָס הארץ און דעם גאנצן קערפּער, 
ביים לייענען די נעמען, װאָס כאָטש זיי קלינגען פרעמד, אומבאקאנט, זענען 
זיי דאָך אזוי היימיש, נאָענט און טייער. 

עס ווילט זיך פאלן אויף די קני, צולייגן דעם הייסן שטערן צום קאלטן 
מארמאָר און אויסרופן: װוער נאָך, װי מיר, דאָס הייפל איבערגעבליבענע 
יידן, געפאנגענע, פארפאָלגטע פין ווילדן פאשיזם, צוריקגעקומענע פון בונ- 
קערס און אונטערערדישע היילן, וועלדער און טייגעס, קאָנען אָפּשאצן, װאָס 
איר האָט געטאָן פאר אונזער באפרייאונג און פאר דער באפרייאונג פון דער 
וועלט. 

אן אייביקער נר-תמיד פון ליבע און דאנקבארקייט װעט שטענדיק ברע- 
נען אין פּאנטעאָן פון אונזערע צעװוייטיקטע הערצער, צום לויב און רום פאר 
אייערע יונגע לעבנס, װאָס איר האָט מקריב געווען ביים אָפּרײיניקן די וועלט 
פון דער שווארצער מגפה. 

אויף די שענסטע חשובסטע פּלעצער פון אונזערע חרובע שטעט דארף 
מען אויפשטעלן אזעלכע דענקמעלער, װאָס זאָלן דינען סיי אלס מאָנומענט 
פּאר די העלדישע קעמפער און סיי -- װוי א װאָרענינג פאר דור-דורות קעגן 
ווידערגעבורט פון פאשיזם. | 

אָבער צי איז דאָ נישט געווען א טעות אָדער א מיספארשטענדעניש? איז 
דאָס טאקע דער ריכטיקער פּלאץ פאר א ברידער-קבר און פאר א דענקמאָל 
נאָך די געפאלענע העלדן! 

דאכט זיך, אז אויף דעם שטיקל ערד -- ווו עס איז הונדערטער יאָרן גע- 
שטאנען די שול מיטן בית-מדרש און איינגעזאפּט אין זיך אזויפיל טרערן 
און תפילות פון אזוי פיל דורות --- װאָס איז אזוי שענדלעך פארשוועכט גע- 
װאָרן און צוגעזעען די לעצטע טראגעדיע -- דעם אומקום פון זיין עדה, האָט 
באדארפט שטיין אן אנדער דענקמאָל, א דענקמאָל פון אן אײיביקן ייד, א 
יהודי הנצחי, װאָס זיצט שבעה אויף דער ערד, אָן שיך, מיט א לאנגער גרויער 
באָרד אין טיף געקנייטשטן שטערן, מיט גרויסע צום הימל געװוענדעטע אויי 
גן, געהילט אין טלית און אין קיטל, א זאק מיט אש איבערן גרויען קאָפּ, אין 
איין ביינערדיקע האנט זאָל ער האלטן די צאָל ,זעקס מיליאָן" און אין דער 
צווייטער -- דעם סימבאָל פון איײיביקן שקר מיט דער אויפשריפט: , ווען דו 
קריגסט א פּאטש אין איין באק -- שטעל אָן די צווייטע"... --- אָט אזא מאָנו- 
מענט האָב איך זיך פּאָרגעשטעלט צו טרעפן אויפן אָרט פון פארשוועכטן מ- 
קום-קדוש, װאָס זאָל פאר די קינפטיקע דורות דערציילן די חרפּה פון די יאָ- 
רן 1939--1945. און אפשר װעט אמאָל, אין דער צוקונפט, א פארבייגייער זיך 

אָפּשטעלן, זיך פארטראכטן און --- זיך קלאפּן אין הארצן ,על חטא" פאר די 
זינד פון זיינע זיידעס. -- -- -- 

לעבנגעבליבענע דערציילן: 

..אין א שפּעטער שעה פון א קאלטער פינצטערער ווינטער-נאכט -- אין 
דער ווייינאכט פון ערשטן יאָר פון דער בלוטיקער היטלער-הערשאפט אין 
פּױלן (אין 1929) איז שעדלעץ אויפגעציטערט געװאָרן פון דעם אליארם, אז 
דער בית-ימדרש מיט די שול ברענען! די וואנדאלן האָבן נישט געזשאלעוועט 
קיין בענזין מיט נאפט, בכדי דער ווילדער ספּעקטאקל זאָל ארויסקומען װאָס 
מער אימפּאָזאנט מיט עפעקט. די פייער-צונגען האָבן געגרייכט מיילן-ווייט 
אין באלויכטן דעם פינצטערן הימל. ארום דעם אױיטאָ-ידא-פע זענען געשטא- 
נען צעיושעטע בעסטיעס, באװאָפּנט מיט מאשין- און האנט-געווער און גוט 
אכטונג געגעבן עס זאָל חלילה נישט צוגיין א ייד און װעלן לעשן די שריפה, 
אָדער ארויסראטעווען א ברענענדיקע ספר-תורה. אין שול און אין בית 
המדרש האָבן זיך געפונען איינגעקווארטירטע עטלעכע הונדערט הײימלאָזע 
יידן, אנטלאָפענע פון קאליש, װלאָצלאװעק און אנדערע שטעט פון מערב- 
פּױלן. די שרפה אינמיטן דער נאכט האָט זיי געטראָפן שלאָפּנדיקע. זיי זענען 
געשפּרונגען דורך די ברענענדיקע טירן און פענצטער, ער מיט קליינע קינ- 
דער און װער מיט אלטע און קראנקע אויף די הענט, באקומען בראנד-ווונדן 
און קלעפּ פון רימענס, ביקסן-קאָלבעס און באגנעטן פון די צעווילדעווצטע 
מענטשן-פרעסער. די וויי-געשרייען פון די קרבנות זענען אויסגעמישט און 
פארשלונגען געװאָרן פון די פרייד-אויסרופן פון די מנווולים, װאָס האָבן גע- 
יובלט ארום דער וילדער אילומינאציע, װאָס איז זיי געלונגען אדורכצופירן 
אין דער וויינאכט-פייערונג לכבוד דאָס געבוירן ווערן פון אויסלייזער פון 
דער וועלט, װאָס האָט זיין תורה געבויט אויפן ,ואהבת לרעך כמוך"... אויף 
ליבע צום נאָענטסטן... 

בעת דער וילדער פייער-אָרגיע זענען אין דער נאָענט אויף דער ווארי 
שעווער גאס ביים פּילסודסקײידענקמאָל, ארום סערווירטע טישן, געווען אויס- 
געזעצט פאָרשטייער פון דער מערדעריראסע -- עס-עס-לייט, געסטאפּאָ, 
זשאנדארמעריע און אנדערע נאצישע גדולים, געפרעסן, געזויפן, און מיט היי" 
זעריק-שיכורע קולות געזונגען דאָס ,האָרסט-יוועסל-ליד", און אין פילם 
,פאראייביקט" דאָס װערק פון זייער ווילדקייט: די ברענענדיקע שול און 
ביתימדרש מיט די אָפּגעשרפה'טע און צעקאטעוועטע יידן... 

ווען די װאַנדאַלן זענען געווען שוין גוט צעווילדעװועט, צעהיצטע פון 
די פייער-צונגען אין אַלקאָהאָל, האָט מען זיך דערמאַָנט, אַז צום ספּעקטאַקל 
פעלט נאָך עפּעס -- האָבן אַ טייל פון דער באַנדע זיך געלאָזט אין אַ ווילד 
געיעג אויף די פארצווייפלטע יידן, װאָס זענען געשטאנען אין א זייט און 
אי זייער פאַרשטיקטער אָנמעכטיקײט געבראָכן די הענט און באַוויינט 

זייערע פאַרשוועכטע און געשענדעטע הייליקייטן. די. מענטשן-חיות האָבן 
געכאַפּט דעם ערשטן קרבן, װאָס איז זיי געקומען אונטער די בלוטיקע 
לאַפּעס -- דאָס איז געווען פּנחס פון פלאריאַנסקע גאַס 7 (פּינטשע טשאַך) 
-- אים אַרײינגעשלעפּט אין דער ברענענדיקער שול, געהייסן אַרוױסנעמען 
פון- ארוןיקדוש ספרי-תורות און טאַנצן מיט זיי אַרום באַלעמער. ווען די 
פייער-צונגען האָבן זיך פאַרשפּרײיט איבער דער גאַנצער שול, האָבן די רוצ- 
חים פאַרהאַקט. די טירן און דער אומגליקלעכער פּינטשע איז פאַרברענט 
געװאָרן צוזאַמען מיט די ספרי-תורות, װאָס ער האָט געטוליעט צו זיך. 

צומאָרגנס נאָך דער שרפה זענען די וואנדאלן געקומען אין דער יידישער 
גמינע און גענומען אונטערשריפטן אויף א דאָקומענט, אז די שול מיטן בית- 
מדרש זענען אליין פארברענט געװאָרן דורך אן אומבאוווסטער סיבה. ‏ 

צופרידענע פון אזא שטיקל ארבעט, זענען שפּעטער אויף אן ענלעכן אופן 
ליקווידירט געװואָרן אלע אנדערע שולן און בתי-מדרשים אין שטאָט. שפּעטער 
זענען די יידן פון אָפּגעשלאָסענעם געטאָ צונויפגעטריבן געװאָרן און די מע- 
רדער האָבן זיי געצווונגען -- אונטער מוראדיקע קלעפּ -- צו צענעמען די 
געבליבענע געמויערטע ווענט. די שטיינער, ציגל און אייזנס האָבן די דייטשן 
גענומען צו זייערע ,לעבנס-רוים"-צוועקן. 

און ווידער פאלט דער בליק אין די דריי פּונקטן אין שטאָט: קילינסקע-- 
כּלאָריאנסקע--דלוגע, צו די שפּיצן פון די הויכע טורעמס פון וועלכע עס טאנ- 
צן אראָפּ, קריכן אין די אויגן די מעטאלענע צלמים, װאָס שפּילן זיך אזוי קי- 
דיש-זאָרגלאָז מיט די שטראלן פון דער פרילינגס-זון... 


6 אויפן אלטן ביתיעולם 


מיר מאכן עטלעכע טריט ווייטער אויף דער היײיליקער ערד פון דעם חרו" 
בן מקום-קדוש און געפינען זיך אויפן אלטן בית-עולם, װאָס איז געווען ביי 
דער שול... 

געווען אמאָל אין שעדלעץ אן אלטער בית-עולם. דער ערשטער פון די 
דריי, װאָס האָבן זיך געפונען אין שטאָט.. 

ס'האָט איין דור דעם צווייטן איבערגעבן, אז: אמאָל--אמאָל מיט הונ- 
דערטער יאָרן צוריק, ווען גאנץ פּאָדלאשע איז געווען איין גרויסער וואלד, 
האָט אן אלטע רייכע שררה'טע, װאָס צו איר האָט געהערט די געגנט, געהייסן 
אין סאמע מיט פון די וועלדער, װאָס האָבן זיך געצויגן ווייט און ברייט, אויס- 
האקן א שטח אין בויען א שטאָט. צוליב דער שיינקייט פון דער געגנט, װאָס 
איז אין פּױליש באצייכנט געװאָרן אלס , פּיענקנע שעדליסקאָ" האָט מען דער 
שטאָט א נאָמען געגעבן שעדלעץ. וועלנדיק, אז די שטאָט זאָל זיך שנעלער 

די גרויסע שול אין שעדלעץ 

געטאָיעגלה פירט מתים 


אויפבויען און אנטוויקלען -- האָט די שררה'טע איינגעלאדן יידן פון אנדערע 
שטעט, אור-אייניקלעך פון יענע יידן, װאָס האָבן אמאָל פאר די מצרים אויפ- 
געבויט פּתום ורעמסס; פאר די אלטע באבילאָנער -- שטעט ביי זייערע טיי- 
כן: פאר די אמאָליקע גריכן און רוימער -- צירקן און טעאטערס; פאר די 
שפּאניער -- קארדאווא און טאָלעדאָ; פאר די גערמאנישע הערצאָגן -- 
מאינץ, ווארמס און פראנקפורט; פאר די אוקראינישע היידאמאקן -- אומאן, 
פּראָסקוראָװו, קישיניעוו און אנדערע שטעט, ווו מען האָט זיי שפּעטער בא- 
רויבט, פארטריבן אָדער פארברענט אויף אױיטאָידא-פע'ס, --- און זי האָט זיי 
געגעבן פארשידענע פּריווילעגיעס, צווישן אנדערע -- דעם שטח ערד אויף 
וועלכן מיר שטייען איצט. זיי האָבן אין איין זייט אויפגעבויט א שול מיט א 
בית-מדרש און אויף דער צווייטער זייט -- באשטימט פאר א בית-עולם -- 
ארומגענומען מיט א דיקע שטארקע מויער, וי מען בויט פאר דורות. האָבן 
דאָ גערוט די ביינער פון די ערשטע יידן אין שעדלעץ. דאָס פאָלק רופט דאָס: 
דאָס , הייליקע אָרט?. און מיט יראת-הכבוד זענען יידן פארבייגעגאנגען די 
גאסן : יידישע, דלוגע און סטארי-רינעק, ווו עס האָט זיך געפונען דאָס אלטע 
,הייליקע אָרט?. ערלעכע קריסטן האָבן די היטלען געצויגן פארן אלטן , צמענ 
טאזש" פון די ,סטאראָ-זאקאָנניך". די צייט האָט געטאָן דאָס איריקע און 
פארשלונגען אין דער ערד אריין די אלטע שטיינערנע מצבות. נאָר עטלעכע 
זענען געבליבן באוואקסענע מיט גרינעם מאך. די אויסגעקריצטע אותיות אויף 
זיי זענען שוין נישט לעזבאר. די ערד, װאָס איז אמאָל פעט געװאָרן מיט מענ- 
טשלעכע קערפּערס, האָט צוריק ארויסגעגעבן פארשידענע געדיכטע געװויקסן, 
הויכע ספּעציפישע בית-עולם-גראָזן און פעלד-בלימעלעך, װאָס האָבן בא- 
האלטן אין זיך סודות פון הונדערטער יאָרן, זענען פון קיינעם קיינמאָל נישט 
געטרעטן און נישט געשטערט געװאָרן אין זייער הייליקער רו. די ארומיקע 
מויער האָט דאָס אָרט ארומגענומען, וי א דבר קדושה, אָפּגעשלאָסן פון ארו- 
מיקן גאסן-גערויש, װוי עס פּאסט פאר אן אלט הייליק אָרט. 
אלטע לייט פלעגן דערציילן, אז אין זייערע קינדער-יאָרן איז דאָ געווען 
,הינטער דער שטאָט", ווו מען פלעגט געוויינלעך מאכן א בית-עולם, שפּעי 
טער, ווען די שטאָט האָט זיך אױסגעשפּרײט, האָט מען ארומגעבויט א הויז 
נאָך א הויז, א גאס נאָך א גאס, ביז דאָס אָרט איז געװאָרן דער , אינמיטן 
שטאָט?. מיטן פאנאנדערוואקסן זיך פון דער שטאָט איז גלייכצייטיק מיט 
געוואקסן די היימישקייט און נאָענטקײט פון אלטן בית עולם, װאָס קיינער, 
אפילו פון די עלטסטע איינוווינער, ווייסן נישט, ווען ער איז אָפּגעשלאָסן 
געװאָרן און מער נישט געקאָנט אויפנעמען קיין מתים. ער האָט זיינע שכנים 
ארּום בלויז דערמאָנט דעם , יסודו מעפר, וסופו לעפר". אָבער נישט געשראָקן 
און. נישט אָנגעװאָרפן קיין פּחֹד אויף די דורכגייער. אין שאָטן פון זיינע גע- 
מויערטע ווענט האָבן זיך יידישע קינדער געשפּילט אין באלעמס. און אין 

שפּרינגען איבער שטריקלעך, װאָס צוויי קינדער האָבן געהאלטן פעסט אויס- 
געצויגן ביי די עקן. און האָט ער אין א באנגען ביןדהשמשות דורכגייענדיק 
זיך געשטעלט אויף די פיס-שפּיצן און אריבערגעקוקט איבערן געמויערטן 
פּארקאן, האָט ער געזען א געדיכטן װאַלד מיט קעפּלעך פון די הויכע גראָזן 
סודותפול זיך שאָקלען, פּונקט, וי זיי װאָלטן ארויפגעטראָגן צוֹם הימל א 
שטילע תפילה פון די ערשטע דורות שעדלעצער יידן, װאָס רוען דאָ אונטער 
דער שטילער הײיליקער באוואַקסענער ערד. 

קיינער האָט קיינמאָל נישט געװאַגט צו טרעטן אויף דעם הֵיילִיקְן אָרט 
און צו שטערן דעם שטילן שלאָף פון די ערשטע שעדלעצער יידן, װאָס 
רוען דאָ שוין הונדערטער יאָרן, ביז די פּױלישע ערד איז פאַראומרייניקט 
געװאָרן מיט די בלוטיקע היטלעריסטישע האָרדעס, וועלכע האָבן אויף דעם 
הייליקן אָרט אדרוכגעפירט דעם לעצטן אַקט, פאַרן אומקומען פון דער שעד- 
לעצער יידישער עדה. 


? די לעצטע שעהן אין גרויסן געט אַ 


עטלעכע עדי-ראיה, װאָס זענען על-פּיינס ניצוֹל געװאָרן פון יענער 
מאַסןדשחיטה, דערציילן: 

...געווען איז עס א פרייטיקדיקער הייסער טאָג. א חוץ די טאָגיטעגלעכע 
יסורים און פּיין, װאָס ס'האָבן געהאַט אויסצושטיין די פאַרשפּאַרטע געטאָ- 
איינוווינער פון זייערע פּייגיקער מיט זייערע ווילדע סאַדיסטישע אױסטראַכ- 
טענישן -- האָבן זיך אין געטאָ פאַרשפּרײט שוידערלעכע וויסטע ידיעות, װאָס 
האָבן נאָך מער פאַרביטערט דאָס אַזױ אויך פאַרביטערטע לעבן. 

דער יודנראַט האָט באַקומען אַ דרינגנדע אויפפאָדערונג פון אַרבעטס- 
אמט צוצושטעלן עטלעכע צענדליק ארבעטער אויף אָפּצולײדיקן א ואגאָן 
ביי דער באַןדסטאַציע, װאָס האָט צוליב אַ שרפה פון די אַקסן נישט געקענט 
מער גיין אין וועג. 

אין געטאָ האָבן זיך אַרומגעטראָגן קלאַנגען, אַז אין דעם װאַגאָן געפינען 
זיך יידן פון ראַדאָם. צוליב דעם איז צוזאַמען מיט די אַרבעטער אויך אַװעק 
צו דער אַרבעט דער ראַדאָמער ייד העניעק אַדלער, וועלכער האָט זיך דע- 
מאָלט געפונען אין שעדלעצער געטאָ. 

שרעקלעך איז געווען דאָס בילד, װאָס די ארבעטער האָבן דאָרט גע- 
טראָפן : דער װאַגאָן איז געווען איינער פון טויטן-צוג, װאָס האָט געפירט 
די ראַדאָמער יידן קיין טרעבלינקע. צוליב אַ שרפה אין די אַקסן האָט דער 
װאַגאָן ווייטער נישט געקענט גיין און איז פאַרהאַלטן געװאָרן אין שעדלעץ. 
אין געעפנטן װאַגאָן זענען געווען אָנגעפּאַקט אַ הונדערט מתים. זיי זענען 

אויף אַ שוידערלעכן אופן דערשטיקט געװאָרן פון ענגשאַפט, היץ און פון 
גאַז, װאָס דער אָנגעשאָטענער אויפן דיל פון װאַגאָן, נישט געלאָשענער 
קאַלך, האָט אַרױסגעגעבן. דער ייד אַדלער האָט אין זי דערקענט אָנגעזעענע 
איינוווינער פון ראַדאָם. דער ס. ס.-קאָנװואָי, װאָס האָט באַװאַכט די יידישע 
אַרבעטער, האָט מיט קלעפּ. פון קאָלבעס זיי געצווונגען שנעל אָפּצולײידיקן 
דעם װאַגאָן פון די דערשטיקטע יידן. זיי זענען אָפּגעפירט געװאָרן אויפן 
בית-הקברות און דאָרט באַגראָבן געװאָרן אין א בשותפותדיקן ברידער-קבר. 

אין אָנבליק פון דעם שוידערלעכן בילד פון װאַגאָן מיט ראַדאָמער יידן, 
האָט נישט איינער געטראַכט: צי דערװאַרט נישט אויך די שעדלעצער יידן 
אַזאַ װיסטער גורל? 

אזוי איז געקומען א יידישע פרוי, אַן אַנטלאָפּענע פון מינסק-מאַזאָ- 
וויעצק און דערציילט, וי מען האָט דאָרט אַלע יידן צונויפגעטריבן אין איין 
אָרט, פיל פון זיי אױיסגעשאָסן אויפן אָרט און די איבעריקע אוועקגעפירט 
אין אַן אומבאַוווסטער ריכטונג. ד"ר לעבעל, דער פּרעזעס פון יודן"ראַט, 
האָט געפּרװוט זיך פאַרבינדן טעלעפאָניש מיטן יודן-ראַט אין מינסק, אָבער 
קיינער האָט נישט געענטפערט. 

דאָ דערציילט מען: אין שטאָט זענען אָנגעקומען א באַזונדערע באַנדע 
געסטאפּאָווצעס מיט אוקראינער, וועלכע האָבן אדורכצופירן א באזונדערע 
מיסיע, װאָס ווערט געהאַלטן בסוד. 

קריסטן, װאָס האָבן אין משך פון טאָג זיך געטראָפן מיט יידן, האָבן 
איבערגעגעבן, אַז זיי האָבן געהערט פון באַןדאַרבעטער און אָנגעשטעלטע 
אֹין דעפּאָ, אַז מען גרייט-צו װאַגאָנען אַװעקצופירן די יידן. 

און אָט איז געקומען אין געטאָ צו דער שניידערין מאַטיל גרינבערג 
א זשאַנדאַרם מיט זיין פרוי, װאָס האָט איר געגעבן צו נייען קליידער און 
געפאָדערט צוריק דעם שטאָף מיטן אויסרייד, אז... זיי פאָרן אָפּ פון שעדלעץ. 

אויך דער קאָמענדאַנט פון דער פּולישער פּאָליצײי, גראַף, איז געקומען 
צום זייגערמאַכער אין געטאָ און געפאָדערט צוריק זיין זייגערל, װאָס ער 
האָט אַנומלט געגעבן צו פאַריכטן, 

שטארק אויפפאלנדיק איז אויך געווען דאָס, װאָס פארנאכט זענען אָנגע- 
קומען אין געטאָ פיל ,גראַנאַטענע" פּוילישע פּאָליציי -- א זאַך, װאָס האָט 
זעלטן"ווען געטראָפן. און ווען די דערשלאָגענע און צעשראָקענע געטאָ- 
איינוווינער האָבן זיך ביי דער פּאָליצײ געפרעגט, װאָס איז געווען אין מינסק- 
מאזאָװויעצק, האָבן יענע געזוכט צו בארואיקן און געזאָגט, אז נאָענט פון 
װאַרשע איז געווען א באַן"קאַטאַסטראָפּע, האָט מען אַהין גענומען צוויי 
טויזנט יידן אויף אַרבעט. 

די, און נאָך אנדערע פאַקטן האָבן געזאָגט, אַז עפּעס גרייט זיך, אַז 
עפּעס דאַרף פאָרקומען. און כאָטש קיינער האָט נישט געוווסט, װאָס און ווען, 

האָט מען אָבער אינסטינקטיוו געפילט, אז עס קומט אָן עפּעס שרעקלעכס, 
שוידערלעכס. 
איה 6 אכ 25 

..און עס איז געקומען א פּיינלעכע פינצטערע נאַכט -- די נאַכט פון 
פרייטיק אויף שבת, ניין טעג אין חודש אלול תש"ב, נאָך דריי יאָר בלוטי- 
קער היטלער-הערשאַפט אין לאַנד, ווען די שעדלעצער יידן, אייסגעמאַטערטע 
און דערשלאָגענע פון די שווערע קאַטאָרגע-אַרבעטן, צו וועלכער זיי ווערן 
טאָגיטעגלעך געטריבן, געשװאָלענע פון הונגערירעזשים, װאָס די נאַציס 
האָבן פאר זיי געשאפן; דערנידעריקטע און באליידיקטע דורך די אויסטער- 
לישע משוגעתן פון די ווילדע סאַדיסטן; באַרױבטע פון גלויבן אין גאָט, 
מענטש און וועלט, זענען געלעגן צונויפגעקאָרטשעטע אין זייערע ענגע, 
שמוציקע געטאָינאָרעס און געחלומט, ווער -- וי צו באַקומען עטלעכע 
קאַרטאָפּל אויפן מאָרגנדיקן טאָג איבערצוקומען מיטן ווייב און קינדער; 
און װער -- וי אזוי אַרויסצוקריגן זיך פון דער ענגער, פינצטערער געטאַ- 
תפיסה, גיין אין װאַלד צו די פּאַרטיזאַנער און העלפן שלאָגן דעם בלוטיקן 
שונא; ער ס'האָט אין שטילן יאָמער אויסגעגאָסן זיין צעווייטיקט האַרץ 
אין א קאַפּיטל תהלים און געװאַרט נאָך אויף א נס, און ווער עס האָט אין 
העכסטער פארצווייפלונג א רעזיגנירטער מיט בענקשאפט איסגעקוקט 
אויפן טוט ער זאָל שוין קומען, װי די איינציקע זאַך, װאָס קען באַפרײען 
פון די שרעקלעכע יסורים, אָדער ער עס האָט אויסגייענדיק פון הערשנדיקן 
אין געטאָ בויך-טיפוס, אָדער הונגער-טויט זיך געקאָרטשעט אין זיינע לעצטע 
גסיסה-ווייען, לאָזנדיק אין דער טייבער פינצטערניש פון דער פאַרשטיינער- 
טער פינצטערער וועלט זיין לעצטע פאַרצווייפלטע קללה, 

אין דער דאָזיקער פינצטערער נאַכט איז דער געטאָ אַרומגערינגלט 
געװאָרן פון א שװאַרצן בלוט-דורשטיקן אינטערנאַציאָנאַלן געהינטעכץ: 
פון אוקראַינישע היידאַמאַקעס, װאָס ציען זייער רויבערישן יחוס נאָך פון 
זייערע בלוטיקע זיידעס, די כמעלניצקעס, גאָנטעס און פּעטלורעס, װאָס 
האָבן פון אייביק אָן זיך געבאָדן אין יידיש בלוט; פון לעטישע אונטער- 
וועלט-יונגען, װאָס דאָס רויבן און מאָרדן ליגט אין זייער בלוט, איז פאַר 
זי א פאַרגעניגן, א ספּאָרט, א שטייגער, וי גיין אויף געיעג נאָך האָזן און 
ווילדע קאַטשקעס; פון ליטווישע נאָכשלעפּער, װאָס האָבן זיך פרייוויליק 
געשטעלט אין די דייטשע מערדער-באַנדעס, כדי צו קענען פריי מאָרדן און 
רויבן א יידיש בגד: און פון היימישע , גראַנאַטענע" און אַנדערש קאָלירטע 
אויסווורפן, װאָס דינען איצט אזוי הינטיש-טריי דעם בלוטיקן דייטשן אָקו- 
פּאַנט, פּונקט וי זיי האָבן פריער טריי געדינט די פאַשיסטישע סאַנאַציע- 
מושלים אין לאַנד און נאָך פריער טריי געווען דעם קנוט פון דער צאַרישער 
נאַהײיקע. 

אָנגעפירט מיט דעם בלוטיקן געזינדל האָבן, װי ס'פּאַרשטייט זיך, די 
ראַפינירטע מערדער פון אַלע צייטן און דורות : דייטשע ס. ס.-לייט. 

די באַלאַגערונגס-קײט איז געווען אַן אייזןדפעסטע, מיט האַנט-גראַנאַטן, 
מאַשין-געווער און אַנדערע כלי-משחית, גלייך וי מען װאָלט דאַרפן איינ- 
נעמען א שטאַרק באַפעסטיקטן שונא און נישט -- דערשלאָגענע און פאַר- 
פּײיניקטע סקעלעטן-יידן, װאָס זייערע לעבנס זענען שוין פון דריי יאָר הפקר 
וי שטויב, 

אַרוסקריגן זיך פון געטאָ , אוֹיף יענער זייט" איז געווען שוין אוממעג- 
לעך. האָבן זיך וי אַן אייביקייט געצויגן די טראַגישע שעה'ן פון דער פינצ- 
טערער נאַכט. דער האַלביטױטער געטאָיעולם האָט פאָרגעפילט, אז עס 
דערנענטערט זיך דער סוף, האָבן זיך צוזאַמענגעפּרעסט די סקעלעטן"ליי- 
בער, שטארקער האָט די געשװאָלענע מאמע צוגעדריקט צו איר אויסגעטרי- 
קנטער ברוסט דאָס פאַרחלשטע סקעלעטל פון איר קינד, פעסטער האָבן זיך 
איינגעקלאַמערט א שוועסטער צו א שװועסטער, א ברודער צו א ברודער, 
איינער צום צווייטן, און אלע צוזאמען זיך צונויפגעטוליעט, וי די בוימער 
אין װאַלד ביים אָנקומען פון די העקער און -- געװאַרט אויפן פרימאָרגן. 

און דער פרימאָרגן איז געקומען מיט זיין גרויזאַמקײט און אַכזריות -- 

ווען די ערשטע בלויע פּאסן ליכט האָבן צעריסן דעם פינצטערן הימל 
איבער דעם שעדלעצער געטאָ, האָבן שוין אלע געוווסט פון דעם גרויזאמען 
באַפעל, װאָס איז געווען שרעקלעכער פון אַלע ביזיאיצטיקע ווילדע באַפעלן, 
װאָס די נאַצישע מערדער האָבן געשאָטן די גאַנצע דריי יאָר פון זייער בלו- 
טיקער הערשאַפט איבער די אומגליקלעכע יידן: 

,אלע יידן מוזן זאָפּאָרט פארלאָזן דאָס געטאָ, מיטנעמען מיט זיך נאָר 
דעם קלענסטן האנט-באגאזש און זיך שטעלן אויפן פּלאץ פון אלטן בית- 

ווען די זון איז צומאָרגנס ארויסגעקומען אויף מזרח-זייט, װי שטענדיק 
וי יעדן טאָג, א פרישע, א צעשטראַלטע, האָט זי געטראָפן אין אויסגעליי- 
דיקטן געטאָ א ווילדן אָנגעלױף פון א בלוטיקן רויב-גיריקן פעבל. וי שוואר- 
צע אוֹיסגעהונגערטע היישעריקן אויף א פארלאָזן תבואה-פעלד זענען זי 
געקומען. די אָנגעזעענסטע מחותנים צו דעם וילדן רויב-מאָלצייט זענען 
געווען, װי סיפאַרשטייט זיך, די ריטער פון דער הויכער ראַסע אין די שטאָ- 
לענע העלמען. זיי זענען געקומען אין באַגלײטונג פון זייערע , ליבעס-פרוי- 
ליין", װאָס זיי האָבן זיך דאָ איינגעהאַנדלט פאַר א זאַטן מיטאָג, אָדער פאַר 
א צוגערויבט יידיש זייגערל, און איצט זענען זיי געקומען צוקלויבן א גאַר- 
דעראָב. עס האָבן פלייסיק געאַרבעט די היידאַמאַקישע ליטווישע און לעטישע 
רויבער, וועלכע זענען צוליב דעם ,הײיליקן צוועק" געגאַנגען אין דער מלחמה. 

וי די שמוציקסטע שרצים אין א מיאוס אָרט, אין א הייסן זומער"טאָג, 
ראֵיען אין אױיסגעליידיקטן געטאָ, ביי די זייטן פון די מונדירטע רויבער, כל- 
ערליי היימישע פינצטערע פּארשוינען: 

פּראָפּעסיאָנעלע באַנדיטן, װאָס די דייטשן האָבן דאָ נישט לאַנג ארויס- 
געלאָזן פון די תפיסות: אַרבעטסלאָזע פּראָסטיטוטקעס, װאָס זענען נישט 
מצליח ביים , פאַך" צוליב זייער הויכן עלטער ; געוועזענע פּיקעטניקעס ביי 
יידישע געוועלבן אין דער ,אָװושעם?-צייט; פרומע, באצלמטע נשיםיצדקנ- 
יות, װאָס האָבן אליין געהערט, וי דער גלח האָט אויפן הײיליקן אַלטאר אין 
קאָשטשאָל דערקלערט, אז יידן זענען א זינדיק פאָלק און דערפאר שטראָפט 
זי גאָט: עס זענען געקומען פיל פון דער ,גאָלדענער יוגנט", דערצויגענע 
אויפן , אַרענדאָװניק* און לעצטנס אויפן , שטירמער" און אויף דער נייעסטער 
ביבל -- , מיין קאַמף" --- זי זענען געקומען זעען די פאַרווירקלעכונג פון א 
גרויסן אידעאַל, װאָס מען האָט זיי שוין יאָרן-לאַנג צוגעזאָגט -- ,א פּױלן 
אָן יידן". עס זענען געקומען אויך ציגיינער -- די מאָרגנדיקע עקספּאָנאַטן 
פאַר די טרעבלינקער גאַזיקאַמערן -- כאפּן א שטיקל יידיש בעטגעװאַנט. 

די פריילעכע ידיעה, אז דער געטאָ איז שוין אָפּגעלײדיקט, האָט זיך בליץ 
שנעל פאַנאַנדערגעטראָגן אין די אַרומיקע דערפער, און מחנות רויב-גיריקע 
פּוױערים זענען געקומען מיט פערד-און-װאָגן, מיטגענומען ווייב און קינדער 
צו העלפן פּאקן אין די גרויסע דאָרפישע זעק-אריין דעם רויב. מען האָט גע- 
גראָבן אין די קעלערס און אין די הויפן זוכנדיק יידיש גאָלד ; פאַנאַנדערגע- 
נומען קוימענס מיט אויוונס, אויפגעריסן פּאָדלאָגעס מיט סופיטן, געניש- 
טערט אויף בוידעמער, אין אַלע פאַרשטעקטע לעכער, געפּאקט אין זעק, אין 
קוישן און אין װאַליזעס, געשלעפּט פאַרשידענע כלים, מעבל-שטיקער, נייי 
מאַשינען, גאַנצע און צעשניטענע ספרי-תורות, װאָס קענען אויף עפּעס צו" 
נוץ קומען און ווען נישט -- װעלן אמעריקאַנער יידן אַמאָל דערפאַר גוט 
באַצאָלן מיט דאָלאַרן. און אַלע, אַלע -- די בלוטיקע, רויב-גיריקע אינטער- 
נאציאָנאלע האָלאָטע האָבן צעהיצטע, צעפּארעטע, געשטראלט פון פרייד און 
געדאַנקט גאָט, װאָס ענדלעך, כאָטש לאַנג געװאַרט, אָבער דאָך זיך דער- 
װאַרט אויף דעם גרויסן גליקלעכן טאָג... 

און דער אלטער בית-עולם -- דאָס שטילע הייליקע אָרט, ווו הונדערטער 
יאָרן האָבן דאָ שטיל גערוט די ביינער פון די ערשטע שעדלעצער יידן, האָט 
באַקומען א נייעם נאָמען, לויט דער נייער מערדער-טערמינאָלאָגיע: , א ומ - 
שלאַג-פּלאַץ? 


דורך דער ברייטער עפענונג, װאָס האָט זיך געשאפן ביים בית'עולם אין 
דער זייט, װו עס איז געשטאנען די שול מיטן בית-מדרש, װאָס די נאצישע 
וואנדאלן האָבן אונטערגעצונדן פאר אן אילומינאציע -- לכבוד זייער ער- 
שטער וויינאכט-פייערונג אין שעדלעץ -- דורך דער עפענונג זענען אריינ- 
געטריבן געװאָרן די פופצן טויזנט יידן פון שעדלעץ, צוזאמען מיט די יידן 
פון אנדערע און ארומיקע שטעט, װאָס האָבן זיך דעמאָלט געפונען אין געטאָ. 
אריינגעטריבן געװאָרן, וי פארפאָלגטע חיות אין אן אָפּגעשלאָסענער שטייג, 
וי א הילפלאָזע סטאדע אָקסן אין שעכט-הויז-הויף פאר דער שחיטה. 

א חוץ די געמויערטע ווענט ארום, װאָס דער בית-עולם -- אומשלאג- 
פּלאץ -- האָט געהאט בירושה פון אמאָליקע צייטן, איז אוועקגעשטעלט גע- 
װאָרן נאָך אמאָל אייזןיפעסטע ווענט פון באװאָפּנטע אוקראינער, ליטווינער, 
לעטן און אייגענע גראנאטענע פּאָליצײי, אויך אייגענע, היימישע פּארשוינען, 
אפילו קינדער און יוגנט, האָבן זיך פרייווליק געשטעלט אנטיילצונעמען אין 
דער ,הייליקער" ארבעט, בפרט, אז מען איז פאר דעם באלוינט געװאָרן; די 
דייטשן האָבן דערלויבט אראָפּצוציען פון א טויטן, אָדער לעבעדיקן יידן זיי- 
נע בגדים און שיך, און די אלע האָבן שוין געזאָרגט דערפאר, עס זאָל זיך 
חלילה עמעצער נישט ארויסכאפּן פון דעם ארומגערינגלטן גיהנום. 

די תלינים האָבן נישט באלד און נישט מיט אמאָל פארענדיקט מיט זיי- 
ערע קרבנות. לאנגזאם, אויסגערעכנט -- לויט א פון פריער באטראכטן און 
צוגעגרייטן פּלאן, װאָס זאָל אָנזעטיקן און באפרידיקן די ווילדע חיה'שע אינ- 
סטינקטן -- איז די ארבעט אדורכגעפירט געװאָרן לוט אלע פאָרשריפטן און 
כללים, וי מען האָט זיי דאָס יאָרןדלאנג געלערנט אין די קאזארמע-שולן און 
אין דער ליטעראטור פאר תלינים, 

די ארבעט איז פארטיילט געװאָרן אויף א סיסטעמאטישן אופן לויט גרופן. 
יעדע גרופּע האָט געהאט אויסצופירן אירע אויפגאבן אויף איר באשטימטן 
שטח, 

איין גרופּע באַװאָטנטע מערדער האָט זיך געלאָזן אין א ווילדן געיעג 
איבערן געטאָ אַרױסצוטרײבן די אומגליקלעכע אויפן אומשלאג-פּלאַץ און 
אָרגאַניזירן דאָס אויסרויבן דאָס איבערגעלאָזענע האָב-און-גוטס. מיט אויס- 
טערליש ווילדע קולות און אומאויפהערלעכע שיסערייען האָבן זיי אָנגעי 
װאָרפן א שרעקלעכע בהלה און פּאַניק, געגאַנגען פון שטוב צו שטוב, גע" 
זוכט אין אלע באהעלטענישן, אין אלע קעלערן, בוידעמער און פארשטעקטע 
לעכער, געשאָסן אין יעדן געפונענעם ייד, װאָס איז דורך זיי אַרױסגעצױגן 
געװאָרן פון באַהעלטעניש, געמאָרדעט, געפּלינדערט, גערויבט און פאַרניכ" 
טעט אַלץ, װאָס איז נאָר געקומען אונטער די הענט. אזוי, אז. די גאַסן אין 
געטאָ זענען פאַרװאַנדלט געװאָרן אין א שעכט-הויז, אַלע הויפן, אַלע ברוקן 
און טראָטוארן זענען באלייגט געװאָרן מיט טויטע גופים, אָנגעװאָרפענע, װי 

פֿאָרמלאָזע קופּעס שמאַטעס, איבער וועלכע ס'האָבן געטרעטן שווערע גע" 
קאָוועטע מערדער-שטיוול. די שיכורע נצחון-געשרייען און פרייד-אויסרופן 
פון די צעיושעטע מענטשן-פרעסער האָבן זיך אויסגעמישט מיט די פאַרי 
צווייפלטע וויייגעשרייען פון די הילפלאָזע קרבנות, מיט דעם יאָמערלעכן 
געוויין פון דערשראָקענע און פון הונגער-פארפּייניקטע קינדער און אָנגע- 
פילט דעם חלל פון געטאָ פארטויבט און משוגע צו ווערן. 

א צווייטע מערדער-באַנדע איז אַװעק אין יענעם טייל געטאָ, װאָס ליגט 
וי א דרייעק, ווו עס קומען זיך צוזאמען די גאסן סאָקאָלאָװער, אסלאָנאָװי 
טשע, אַקאַפּאַווע, בכדי דאַרט צוצוגרייטן אן אָרט, וו צו פארשטעקן די 
אַרבעטספעאיקע מענער, װאָס דאַרפן היינט אָפּגעקליבן ווערן אין דער סע- 
לעקציע אויפן אונישלאג-פּלאץ. און דאָס איז געמאכט געװאָרן גאנץ פּשוט: 
אַלע איינװווינער פון דעם דריייעק זענען צוזאַמען געטריבן געװאָרן אין 
איין הוֹיף און אַלע אויסגעשאָסן געװאָרן. 

אין דער זעלבער צייט האָט נאָך א מערדער-באַנדע, באַװאָפנט מיט כל- 
ערליי מאָרד-מכשירים, שוין אָפּגעװאַרט און , אויפגענומען" די אומגליקלעכע 
קרבנות באַלד ביים אַרײנגאַנג אויפן שול-הויף-אומשלאַג-פּלאַץ. די צעוויל- 
דעוועטע מענטשן-חיות האָבן זיך אויסגעשטעלט אין א שפּאַלער פון צוויי 
רייען -- אזא בראנדיוועג -- דורך וועלכן די קרבּנות זענען געטריבן געװאָרן. 
דער גאַנצער מערדערישער רעקוויזיט איז געלאָזט געװאָרן איבער די קעפּ 
און רוקנס פון די מענטשן, װאָס זענען דערקלערט געװאָרן פאַר הפקר און -- 
דער הייליקער שטח פון שול-הויף איז פאַרגאָסן געװאָרן מיט בלוט און באַי 
לייגט געװאָרן מיט טויטע קערפּערס. 

נאָך א גרופּע מערדער -- און דאָס בלויז אוקראַינער -- האָבן זיך אויס- 
געזעצט אויף די אַרומיקע אַלטע בית-עולם-יווענט מיט האַנט- און מאַשין- 
געווער און נישט אויפגעהערט שיסן אין דער האַלב-טױיטער צונויפגעקנויל- 
טער מענטשן-מאַסע. 

זי האָבן אויך געהאַט די אויפגאַבע אַכטונג צו געבן, ס'זאָל אויסגעפירט 
ווערן זייער באַפעל, אז : אַלע מוזן זיצן מיט די קעפּ אַראָפּ צו דער ערד און 
שווייגן: פאַר אויפשטעלן זיך אָדער אויפהויבן דעם קאָפּ װוערט מען דער" 
שאָסן. דאָס האָט זיי געגעבן די געלעגנהייט, די יורשים פון כמעלניצקי און 
פּעטלוראַ, צו שיסן אין יעדן יידן פאַר דער קלענסטער באַוועגונג. יעדער 
ייד איז געווען א ציל-ברעט, יעדער שאָס האָט געטראָפן אין ציל. 

באַזונדערע גרופּן זענען געװאָרן אויסגעטיילט אַדורכצופירן די דעקאָ- 
ראטיווע טיילן פון פּראָגראם, װי א שטייגער : אָפּנעמען דעם מיטאָג פון דער 
יידישער גמינע, װאָס איז נאָך גאנץ פרי באשטעלט געװאָרן פאר די תלינים. 

א באַזונדערע גרופּע איז אַװעקגעשטעלט געװאָרן אין פאַרשידענע 
פונקטן אַרום.אומשלאַגיפּלאַץ מיט פּאָטאָ- און פילם-אַפּאַראַטן, כדי. אין. בילד 

צו פאַראײיביקן אַלע דעטיילן פון דער אויסערגעוויינלעכער , אונטערנעי 
מונג" -- דאָס בלוטיקע ספּעקטאַקל. 

אויך די. שטאָטישע פּױלישע פייערלעשער זענען מאָביליזירט געװאָרן 
אָנטײל צו נעמען אין דער , אױסנאַס-אימפּרעזע". זייער אויפגאַבע איז געי 
ווען : פוּן צייט-צו-צייט צו באַגיסן מיט װאַסער די פאַרחלשטע עדה -- אזוי 
האָבן די תלינים זיי באפוילן -- און זיי האָבן בשלמות און מיט ווילדער הנאה 
אויסגעפירט זייער אויפגאַבע. 

עס זענען אויך נישט געבליבן הינטערשטעליק די א. ג. גראנאטענע 
פוילישע פּאָליצײי: זיי קענען גוט פון לאַנג זייערע געוועזענע שכנים, די 
יידן, און זי ווייסן, אז זיי, די יידן, קענען זיך אויסבאַהאַלטן אָדער זיך ארויס- 
דרייען פון דעם אומשלאַגיפּלאַץ, אָדער קענען ערגעץ-ווו אין וועלכן באַהעל- 
טעניש פאַרשטעקן זייער פאַרמעגן -- זייער גאָלד און צירונג, װאָס זיי, די 
זשידקעס, האָבן אַזױ פיל. זיי זענען דעריבער דאָ אומעטום די חשובע גראַ- 
נאַטענע פּאַליצײיילײט: אין געטאָ, ווו מען קען געפינען א פּאָר יידן, װאָס 
האָבן זיך אױיסבאַהאַלטן און זיי דערהרגענען אומגעשטערט: זיי זענען 
אָרטיקע און ווייסן גענוי אַלע באַהעלטענישן, אַלע לעכער און ווייסן ווו צו 
זוכן... אויך דאָ, אויפן אומשלאַגיפּלאַץ און אַרום דעם פּלאַץ זענען זיי פאַראַן. 
דאַ טרעפט מען אַזױ פיל באַקאַנטע זשידקעס, װאָס גיבן נאָך אָפּ אין די 
לעצטע שעה'ן פוּן זייער לעבן דאָס לעצטע זייגערל, אָדער באַהאַלטענע 
פּאָר זלאָטעס, מיט דעם נאַיוון גלויבן, אַז דער באַקאַנטער היימישער פּאָלי 
ציאַנט װעט נאָך אפשר ראַטעװען אָדער אַמװײניקסטן ברענגען אַ בִיסל 
וואַסער צו לעשן דעם שרעקלעכן דורשט. און ער, דער באַקאַנטער היימישער 
פּאַליציאַנט, שטייט נישט אָפּ פון זיינע דייטשע און אוקראַינישע קאָלעגן: 
שלאָגט, רויבט און מאָרדעט גלייך מיט זיי, די פון דורות פאַרהאַסטע זשיד- 
קעס, פוּן וועלכע מען װוערט ענדלעך שוין פּטור. 

אן אָנגעזען אָרט אין פּראָגראם איז געווען דאָס מאָלצייט פאר די 
תלינים. נאָענט פון פּילסודסקי-גאַס, דאָרט, װוו ס'איז געשטאַנען דער ביתי 
המדרש, זענען אַװעקגעשטעלט געװאָרן די סערווירטע טישן, אַרום וועלכע 
ס'האָבן זיך אויסגעזעצט די תלינים און גענומען פרּעסן און זויפן, ווען אַרום 
וואלגערן זיך אין זייער אייגן בלוט הונדערטער צאקאטעוועטע און צעשאָ- 
סענע יידן און אַנדערע צעפּײניקטע יידן מיט געליבלייכע פּנימער ווערן 
אַהערגעשלעפט צום סעודה-טיש און מיט קלעפּ געצווונגען צו זינגען און 
טאַנצן פאַר די שיכורע מנווולים. מען קלאַפּט זיך אָן קעגנזייטיק אין די 
פינקלדיקע גלעזער וויין און רויטע צעיאכמעטע מאָרדעס זינגען אין כאָר 
,ווען דאָס יודען-בלוט אויפן מעסער שפּריצט". 

פוּן. סעודה-טיש שטייטיאויף איינער פון די תלינים, אן אָבערגרופּעני 
פירער פוּן ס. ס;, א צעפלאַמטער, אַ שיכורער אָנגעפרעסענער, ער מאַכט 

א האַנט-באַװעגונג, א צייכן, אַז ער האָט װאָס צו זאָגן. דאָס כאַפּן אונטער 
זיינע אונטערגעאָרדנטע דייטשן, אוקראַינער, און מיט דער מיטהילף פון 
זייערע בייטשן און ביקסן"קאָלבעס שטילן זיי איין דעם צעשלאָגענעם עולם, 
דאָס גראָבע הייזעריקע קול פון תלין אין די ווייסע הענטשקעס דונערט אי" 
בערן אומשלאג-פּלאץ: ער דארף 2 פּאָר זיידענע זאָקן פאר זיין פרויליין, 
װאָס זיצט דאָ נעבן אים: ער גיט 15 מינוט צייט די זאָקן אים צוצושטעלן, 

פאַרענדיקט מיט דער סעודה, איז מען צוגעטרעטן צום הױפּט-פּונקט 
פונעם פּראָגראַםס -- צום אָפּקלײב פון יונגע, געזונטע אַרבעטס-פעאיקע 
מענער פון 16 ביז 40 יאָר, וועמענס אַרבעטס-קראַפּט קען נאָך נוצן ברענגען 
פאר דער דייטשער טײיװלאָנישער קריגס-מאַשין. סעלעקציע -- הייסט דאָס 
ביי די תלינים אויף זייער מערדער-שפּראַך. 

עס איז דערמיט קלאָר געװאָרן, אז אַלע פרויען, אַלע קינדער ביז 16 
און מענער עלטער פון 40 יאָר, זענען אַלע פאַראורטיילט צום אומברענגען, 

ביים סעלעקציע-טיש האָבן זיך אויסגעזעצט די פירער פון כליערליי 
מאָרד"באַנדעס, אױסראָטונגס- און פאַרניכטונגס-קאָמפּאַניעס, געסטאַפּאָ און 
אַרבעטס-אָנפירער -- מיטן הויפּטיתלין, פאַביש בראש. 

אַלע מוזן פאַרבייגיין דעם בראַנדיוועג -- פון סעלעקציע-טיש ביז ווייט 
אַראָפּ צו דער דלוגע-גאַס -- דורך א צוויי-רייעדיקן שפּאַליער פון צעיו- 
שעטע מערדער, וועלכע קאַטעװען, הרגענען און ממיתן די פאַרבייגעטריבענע 
עדה יידן מיט זייערע ספּציעל-צוגעגרייטע מאָרד-מכשירים. 

די גאנצע עדה איז געװאָרן געטריבן דורך דעם בלוטיקן גיהנום-וועג אין 
אזא טויטן-דעפילאדע פאר די ווילדע האָרדעס. שיכורע און צעיאָכמעטע 
פון דער געלונגענער אונטערנעמונג, האָבן זיי אין איין אָטעם אויסגערופן : 
לינקס, לינקס, װאָס דאָס האָט געהייסן -- פאר די טרעבלינקער גאז-אויוונס. 
זייער אָרט איז געווען אויף דער לינקער זייט פון שול און בית-עולם-פּלאַץ, 
צו דער סטארי רינעק-זייט. זעלטן האָבן די הענקער אויסגערופן: רעכטס, 
און דאָס נאָר צו די יונגע מענער, װאָס האָבן געקענט באַווייזן מיט זייערע 
געזונטע מוסקולן און אוסגעאַרבעטע הענט, אַז זי קענען נאָך נוצן ברענגען 
פאַר די ווילדע אױסטראַכטענישן פון די בלוטיקע סאַדיסטן. רעכטס האָט גע- 
הייסן : דערווייל נאָך איבערלאָזן. זייער אָרט איז געווען אין דער רעכטער 
זייט פון פּלאַץ ביי דער בערײיאָסעלעװיטש-גאַס, (געוועזענע יידישע), 

זי האָבן זיך גוט אַמוזירט, די ווילדע סאַדיסטן, ביים סעלעקציע-טיש 
גאָכן זאַטן מיטאָג פון הינער מיט וויין, צווישן פאַרפײיניקטע און טויטע יידן. 

אָט לוֹיפן יידן מיט אױפגעשפּאָלטענע קעפּ, אױסגעשטאָכענע אױגן, 
אױיסגעהאַקטע ציין און אַלע, אַלע -- באַגאָסענע מיט בֿלוט. אָט שלעפּט א 
מאמע-אוועק אין א זייט ביי א הענטל א גוססדיק קינד! אָט קריכט אוֹיף דער 
ערד א גרויער זקן מיט א דורכּגעשטאָכענער זייט, און אַלע מאַכן זי אַזעלכע. 

משונהדיקע גרימאסעס און הועיוֹת, לאָזן דערביי ארויס אויסטערלישע קולות, 
און -- די רוצחים קאַטשען זיך פאַר געלעכטער. 

אנדערע באווייזן שוין נישט אָפּצוגײן אויפן באשטימטן פּלאץ, רעכטס 
אָדער לינקס און בלייבן ליגן אין מיטן בראַנדיוועג צעקאַטעװעטע, צעהאַקטע 
אויף דער ערד. די דאָזיקע פלייש-מאַסע װוערט געטרעטן פון געקאָוועטע 
מערדער-שטיוול און אויך פון די אייגענע אומגליקלעכע ברידער, װאָס לויפן 
איבער זיי, כדי װאָס שנעלער איבערקומען דעם בראַנד-וועג און כדי װאָס 
שנעלער צו קומען אהין -- לינקס, לינקס, לינקס... | 

ס'זענען אויך געווען געציילטע ,גליקלעכע", װאָס דאָס מזל האָט זי 
צוגעדינט און געהאט קפיצת-הדרך אין זײיער לעצטן װעג: עס איז זי 
,געלונגען" אומבאַמערקט פון די תלינים אַרײנצושלײכן זיך צו די פאַר- 
אורטיילטע צעקאַטעװעטע אויף לינקס פון עקזעקוציע-פּלאַץ און אזוי אַרום 
אויסצומיידן דעם בלוטיקן וועג. אַזאַ , מוצלח" איז געווען דער בלייכער, 
קראַנקער ישראלטשע יום-טוב. 

נאָך האלבן טאָג איז די סעלעקציע געװאָרן פארענדיקט, די געהילף- 
תלינים ציילן און רעגיסטרירן די אויף דער רעכטער זייט אָפּגעקליבענע 
יונגע מענער. מען ציילט זיי וי פערד, אָקסן, אָדער וי אַן אַנדער אַרבעטס- 
געצייג. פינף הונדערט זיבעצן איז זייער צאָל. 

אונטער אַ קאָנװאָי און קלעפּ ווערן זי אָפּגעפירט אינעם דריי-עק פונעם 
געטאָ: אַסלאָנאָװיטש--סאָקאָלאָװער-אָקאָפּאָװע, װאָס האָט פון איצט באקו- 
מען דעם נאָמען: קליינער געטאָ. 

יענע דאָרט, לינקס, די גרויסע צעשלאָגענע מאַסע, ציילט מען שוין 
נישט -- א שאָד די טרחה. באַלד ווערן זיי אָפּגעשיקט קיין טרעבלינקע אין 
די גאַזדקאַמערן. װאָס איז דען זיי דער אונטערשייד, א ביסל יידן מער אָדער 
װייניקער, װער דאַרף זיך נאָך מיט זיי צערעמאָניען? מען דאַרף זיי נאָר 
װאָס מער מבזה זיין, דערנידעריקן, פּייניקן, שלאָגן, הרגענען. זיי ווייסן, 
די ראַפינירטע מערדער, אַז מאָרגן װעלן די יידן שוין נישט זיין מער און 
מען דאַרף זיך, דעריבער, היינט גוט אָנזעטיקן מיט זייערע פּיין און יסורים. 

מיטן אָנקומען פון דער נאַכט, האָבן די צעיושעטע מערדער נאָך מער 
פאַרשטאַרקט זייער טײיוולאָנישע אַרבעט איבער די שוצלאָזע קרבנות. װאָס 
שטאַרקער די קרבנות קאָרטשען זיך אין זייערע יסורים, אַלץ מער װאַקסט- 
אויס דער חיה'שער עקסטאַז ביי זיי, אַלץ שטאַרקער ווערט די ווילדע ואַקי 
כאַגאַליע. זי זענען דערפינדעריש, זוכן-אויס װאָס מער נייע אויפטוען פון 
פיין און טויט, האַקן-אָפּ קעפּ, צילעווען און שיסן אין אויגן און אין אויע- 
רן אַרײן, רייסן-אַרױס פון מאַמעס אָרעמס קליינע קינדער, צעפליקן זיי אויף 
העלפֿטן, צעשמעטערן קינדערשע קעפּלעך אין די שטיינערנע מצבות, װאָס 
װאָלגערן זיך דאָ אַרום, אָדער אין די אַרומיקע בית-עולם-ווענט. 

א גראָבער, רויט-אָנגעפרעסענער דייטש טראָגט-אונטער א שטיקל שאָי 
קאָלאַד פאַר א בלייך אױיסגעדאַרט קינד. דאָס אויסגעהונגערטע קינד עפנט 
דאָס מיילעכל, אָבער... אנשטאט די שאָקאָלאד באקומט עס א קויל אין גע- 
עפנטן מיילעכל. און אז די אומגליקלעכע מאַמע, װאָס רייסט זיך די האָר פון 
קאָפּ, בעט זיך אויך א קויל, טוט דער דייטש איר דאָס צוליב. איר דורכגע- 
שאָסענער קערפּער פאַלט און דעקט צו דאָס צאַפּלדיקע גופל פון אויסגייענ- 
דיקן קינד. 

א צווייטער מערדער שטופּט אין מויל פון א יידן א שטיק האַרטן צוקער, 
ווען דער אויסגעהונגערטער ייד האָט שוין דעם שטיק צוקער אין מױל, 
באקומט ער אין באַק -- װאָס איז העכער געװאָרן פון צוקער -- אַזאַ קלאַפּ, 
אז די באַק ווערט אים געלעכערט און אויף דער ערד װאַלגערן זיך דעם 
יידס ציין אין אַ קאַלוזשע בלוט. 

אויף דער באק פון שאלקע פעלזנשטיין האָט א צעווילדעוועטער דייטש 
דערזען אַ בראָדעווקע. דער דייטש צילט אין איר. דריי מאָל האָט דער רע- 
װאָלװער זיך פאַרהאַקט, אָבער צום פערטן מאָל געטראָפן און ער פאַלט 
א טויטער אויף דער ערך, 

לייבל מאנדלבוים האָט אָפּגעגליקט -- פאר גוט געלט האָט א פּאַלײ 
ציאַנט אים געברענגט א פּלאַש װאַסער. אין שכנות איז געלעגן פריידע 
בארכאָווסקי מיט אירע קליינע קינדער, זיי האָבן צוזאַמען זיך געמאַטערט 
אין אַנגסטלעכע יסורים פון דער ברענענדיקער היץ. מאַנדעלצװײיג האָט 
איר געגעבן א ביסל װאַסער פאַר די קינדער. פאַר דעם חטא האָט א ס. ס.- 
מאַן צו אים געשאָסן. 

דער יונגער פּסח ראָזענבערג האָט נישט אױיסגעהאַלטן די יסורים פון 
היץ און פּיין,. ער האָט עטװאָס אויפגעהויבן דעם קאָפּ אויסצוגלייכן דעם 
פאַרשטייפטן רוקן, מיט די אויגן געזוכט אַ ביסל װאַסער. באַלד האָט אַ 
האָגל קוילן אדורכגעלעכערט זיין קאָפּ. ראָזענבערג איז געבליבן ליגן א 
טויטער אין אַ קאַלוזשע בלוט. 

| ישראל'קע טעלער, דער , רב" פוֹן דער שעדלעצער אונטערװועלט הויבט 
אויף עטװאָס דעם קאָפּ פון דער ערד. דאָס דערזעט אַן אוקראַינער און -- 
זיין קאָפּ ווערט אָפּגעהאקט מיט א האק, 

עס פאַרשטאַרקן אויך זייער טייוולאָנישע אַרבעט יענע, װאָס זענען אויס- 
געזעצט אויף די אַרומיקע ביתיעולם-מויערן, כמעלניצקעס און פּעטלורעס 
אייניקלעך, װאָס רופן זיך, היינט, אויפן נאָמען פון נייעם , העלד" זייערן: 
,װלאַסאָווצעס? -- זיי הערן נישט אויף אַראָפּצושיסן אין דער אָנגעקנוױלטער 
דערשלאָגענער מאַסע. אַנדערע רייסן-אויס שטיינער, ציגל, פון דער אַלטער 
בית-עולם -מויער, אויך פלעשער, שטיקער אייזן, העלצער, און -- אַלץ, װאָס 
קען נאָר ממיתן, הרגענען, ווערט געװאָרפן פון דער הויך אויף די אוֹמגליק- 

לעכע קרבנות. יעדער נייער , אויפטו, יעדער ,,געלונגענער" אײינפאַל זייע- 
רער, ווערט ענטוזיאַסטיש באַגעגנט מיט פרייד און ווילדע אָנערקענונגס- 
אויסרופן פון זייערע דייטשע קאַמעראַדן און באַפּעלער. 

די ווילדע ואַקכאַנאַליע און בלוטיקע ארגיע האָט אזוי אָנגעהאַלטן א 
גאַנצע נאַכט פון שבת אויף זונטיק, און אויך די שפּעטערע דריי טעג. 

צאמטי. המ הנ 

און די גרויסע צעשלאָגענע מאַסע איז געלעגן אָנגעקנױלט אויף דער 
ערד מיט די קעפּ געבויגן אַראָפּ, װי געזעסן שבעה נאָכן אייגענעט לעבן, 
װאָס ווערט איצט איבערגעריסן: נאָך דער גרויסער עדה, װאָס ווערט פאַרי 
שניטן, זיך געטוליעט איינער צום צווייטן. און כדי נישט צו פאַרשאַפן די 
מערדער קיין הנאה, זיך באמיט פארשטיקן אין זיך דעם ויי און פּראָ- 
טעסט, װאָס די שוידערלעכע קלעפּ און בזיונות האָבן אַרױסגערופן. בלויז 
די פאַרפּײיניקטע אברים האָבן דערביי שטיל געציקט. דער איינציקער אידעאַל 
איז געווען : צו זיין אַ װאָרעם, אַ מוראַשקע, נאָך וועמענס לעבן קיינער יאָגט 
זיך נישט און קענען פריי אומגעשטערט אַריינקריכן און באַהאַלטן זיך אין 
דער ערד. 

די מאַסע איז געװאָרן באַהערשט פון אַ טעמפּן פאַרגליווערטן יאוש. פון 
אַ פּאַסיווער רעזיגנאַציע, װאָס קומט נאָך דער הכרה, אַז די װועלט איז הפקר, 
לית דין ולית דיין, נאָכן פאַרלירן דעם גלויבן אין גאָט, מענטש און וועלט, 
נישט געהאָפט שוין אַפילן אויף קיין נס, נישט געקלערט שוין פון קיין פּלע- 
נער, פון ראַטעװען זיך, פון אַנטלויפן. וווהין לויפן ? האָט דאָך דער בלוטיקער 
משחית אױסגעשפּרײט זיין פינצטערע ממשלה אין גאַנצן לאַנד און אין 
כמעט אַלע לענדער פון אײיראָפּע. דריי יאָר דורך אַנאַנד געגרייט זיך צו 
דעם טאָג און אויך די מאַסן צוגעגרייט דורך הונגער און פּיין ; איזאָלירטע 
אין פינצטערע געטאָס; מיט טרעטן טאָגיאיין טאָגיאױס די מענטשלעכע 
געפילן ; דערנידעריקט און באַרױבט דעם מענטשלעכן , איך" און דערפירט 
די מענטשן צו דער מדרגה, אַז מען קוקט אויס דעם טױט, וי אויף דעם 
איינציקן באפרייער פון די אלע ליידן. דעריבער שרייט שוין נישט די מאסע, 
קלאָגט נישט, פּראָטעסטירט נישט און נעמט אַלץ אויף מיט אַ רעזיגנירטער 
גלייכגילטיקייט, וי אַ זאַך, װאָס מוז און דאַרף אַזױ זיין. 

זי איז צונויפגעגאָסן געװאָרן, די גרויסע אָנגעקנױלטע מאַסע אין איין 
פאַרגליווערט שטיק אומגליק. דאָס באַװוסטזײן איז ביי איר פאַרטעמפּט און 
אַטראָפֿירט געװאָרן פון דער ווילדער דריי-יאָריקער סאַדיסטישער אַרבעט, 
פון די ראַפינירטע מענטשן-פרעסער איבער איר. זייער גרויסער וייטיק, 
צער און צאָרן קאָן שוין נישט אויפברויזן און ארויסרופן דאָס געפיל פון ,, תמות 
נפשי עם פלשתים", אָדער אַנדערע טאַטן פון נקמה און רעװאָלט. זי באַמיט 
זיך צו שווייגן, די גרויסע מאַסע. בלויז די אויסגעלאָשענע אויגן בלאָנדזשען 

אַרום. דאָ, אויפן הימל, װאָס האָט זיך היינט נאָך מער װוי תמיד, פאַרפּאַנצערט 
אין זיין בלויען בליי און שווייגט אזוי עקשנותדיק, שיקט נישט אַראָפּ קיין 
האָגל פון פייער, שוועבל און שטיינער וי יענער ברד, װאָס האָט זיך נוקם 
געווען אמאָל אין אונזערע פּייניקער אין מצרים; דאָ -- אויף דער זון, װאָס 
בריט היינט מער וי תמיד, שטעכט מיט די הייסע שטראַלן, װי מיט אָנגע- 
גליטע שפּיזן, אין די אויסגעלאָשענע אויגן מישן זיך אויס מיטן טרוקענעם 
הייסן שטויב, קריכט אין נאָז, אין האַלדז, טריקנט טיפ אַראָפּ אין די ליידיקע, 
אויסגעצערטע געדערים, װי ספּעציעל אָנגעשיקט אויף צו שרפהץ די אומ- 
גליקלעכע קרבנות, װאָס גייען-אויס נאָך אַ שלוק ואַסֶער און האָבן נישט, 
און דוּ זעלבע זון איז צו קאַרג אויף פאַנאַנדערצוגליען אַזאַ פייער, װאָס זאָל 
אונטערצינדן און פאַרברענען אַלץ -- די גאַנצע וועלט מיט די פּייניקער 
צוזאַמען. 

און דאָ פאַלן די אויסגעלאָשענע אויגן אויף דער ערד, װאָס ליגט זיך 
אַזױ רואיק, שטום, קוקט זיך צו צו אַלץ און שווייגט. און כאָטש אונטער דער 
אויבערפלאך פון עקזעקוציע-פּלאץ רוען די ביינער פון די עלטער- 
זיידעס פון די קרבנות, האָבן זיי זיך נישט געמיט, אַז די ערד זאָל זיך עפע- 
נען, אויפרייסן אין אַ שטורמישער ערד-ציטערניש און זאָל אַלץ אין זיך 
אריין איינשלינגען, װי ס'איז געווען אמאָל מיט דער זינדיקער שטאָט פּאָמ- 
פּעאַ. 

בלויז די הויכע בית-עולם-גראָזן, און די פיל קאָלירטע פעלד-בלימלעך, 
װאָס דער שפּעטער זומער האָט געצייטיקט אויף דעם אָרט און זענען נאָך 
נעכטן דאָ געשטאַנען שטאָלצע און שטיפערישע, ליגן איצט צעטראָטענע, 
אויסגעמישט מיט ערד און בלוט, װאַלגערן זיך אונטער די פיס און טיילן 
דעם גוֹרל פון זייערע אומגליקלעכע שכנים, די צעטראָטענע עדה. 

פיט 

געווען אָבער אויך איינצלנע פאלן פון אינדיווידועלער גבורה, אויפ- 
ברויז און פּראָטעסט, װאָס איז געקומען צום אויסדרוק דורך פאַרשידענע 
פאָרמען אין יענעם טראַגישן מאָמענט אויפן אומשלאַג-פּלאַץ. 

געווען אַזעלכע, װאָס האָבן זיך געריכט אויף דעם, װאָס דאַרף פאָרקו- 
מען און נישט געװאַרט אומגעקומען צו ווערן פון די מערדערס הענט, זיי 
האָבן זיך באצייטנס צוגעגרייט ציאנקאלי -- די טייערסטע סחורה אין געטאָ 
-- און אַלײן דאָ אויפן פּלאַץ פאַרענדיקט מיט זייער לעבן. אַ שטייגער וי 
פרוי ד"ר פּפאַן און אויך אַנדערע, װאָס זייערע נעמען זענען נישט באַקאַנט. 
אַנדערע האָבן מיט ראַזיר-מעסערלעך זיך אויפגעשניטן די אָדערן און שטיל 
אויסגעגאַנגען מיטן אָפּפלוס פון בלוט. 

אַן אַלטער גרייז"גרויער ייד איז געקומען אויפן אומשלאַג-פּלאַץ אין 
טלית און אין קיטל, אַ גאַנצן שבת און אויך אַ גאַנצע נאַכט פאַרברענגט אין 

שטילע, האַרצרײסנדיקע תפילות און סליחות, געזאָגט ודוי און פאַרענדיקט 
מיט דעם אײביקן , שמע-ישראל" | 

ערגעץ אין אַ ווינקל זיצט אַ ייד, ברעכט די הענט און טענה'ט זיך אויס 
מיטן רבונוישל-עולם. ער פרעגט: היתכן?! װער װעט אָפּהיטן דיין תורה 
הקדושה אויב האָסט באַשלאָסן צו פאַרטיליקן דיין פאָלק ישראל ? דערמאָנט 
אַז ס'איז היינט שבת-קודש, אין חודש אלול, נאָענט צו די ימים-נוראים, און 
דאָס דאַרף מגן-זיין אוֹיף די עדֹה הקדושה, עס זאָל נאָך געשען אַ נס, למה 
יאמרו הגויים פאָטער אין הימלד1? 

אין אן אנדער ווינקל יאָמערט א פרומע מאמע איבער דעם טויטן גוֹפל 
פון איר פאַרפּײיניקט קינד. זי קרעכצט-אַרױס, די אומגליקלעכע מאַמע איר 
גרויסן ווייטיק אוֹן צער אין שאַרפע ווערטער קעגן הימל, פרעגט זי פאַרבי- 
טערט : װו איז דער כרחם אָב על בנים! זי דערציילט די שכנטעס, װאָס 
ליגן פאַרחלשטע אַרום איר, אַז זי האָט אַליין געלייענט אין אַן אַלטן ספר 
אויף עברי-טייטש, אַז אַמאָל, ווען ס'איז געווען אַן עת-צרה אויף יידן זענען 
געווען גרויסע צדיקים, װאָס האָבן גערופן דעם בורא-עולם צו אַ דיןיתורה. 
היינט, בעוונותנו הרבים, זענען מיר אזוי זינדיק, אַז ס'איז נישטאָ ער עס 
זאָל כביכול מזמין זיי לדין, 

און דאָרט, טיף-אַראָפּ אונטער דער װאַנט פון הױז ביים עק סטאַרי 
רינעק און דלוגע, צווישן אלע אָנגעקנוילטע האלבע מתים, טיילן זיי זיך 
אויס, דאָס יונגע פּאָרל. אויף זייערע קיילעכדיקע, בלייכע כמעט קינדערשע 
פּנימער און אָפּענע גרויסע, בלויע אויגן, װאָס זענען געווענדעט אין די ווייטע 
אומענדלעכקייטן, איז אַרײנגעגליווערט -- צוזאַמען מיטן יוגנטלעכן פייער, 
װאָס עס קען נאָר אָנצינדן די ליבע אין איר ערשטן פרילינגס-פּעריאָד, אויך 
דער גאַנצער צאָרן, האַס און פאַראַכטונג צו דער פאַרשאָלטענער וועלט, װאָס 
קען צעטרעטן אזעלכע יונגע לעבנס צוזאמען מיט זייער נאָריװאָס אויפגע- 
װאַכטער ליבע. זיי האָבן זיך געקענט נאָך פון זייערע גאַנץ פריע קינדער- 
יאָרן. צוזאַמען אין שול געגאַנגען, די שותפותדיקע ליידן און פּיין אין געטאָ 
האָט זיי נָאָךְ מער דערנענטערט. זיצן זיי צוגעטוליעט איינער צום צווייטן, 
האַלטן זיך צוזאַמענגעשלאָסן מיט די הענט און בליקן, האָבן מורא נישט 
צו פארלירן זיך אין דער ווילדער בהלה אויפן שוועל פון טויט. מען לאָזט 
זיי צוזאַמען נישט לעבן -- גרייטן זיי זיך כאָטש שטאַרבן צוזאַמען : בחייהם 
ובמותם לא נפרדו... 

יי 14:---- 34 -----= 

וי שוין דערמאָנט, האָבן די תלינים באַפױלן די קרבנות צו זיצן מיט 
די קעפּ געבויגן אַראָפּ צו דער ערד און שווייגן. 

פּלוצלונג איז דאָס שווייגן איבערגעריסן געװאָרן פון איינעם צווישן 
די פאַרמשפּטע -- פון שטענדיק שטילן, פאַרטראַכטן, רעליגיעילערער, 

אברהם ואַסערצוג, װאָס פלעגט לערנען יידישע קינדער די געשיכטע, וו 
אַזױ אַ קליינע גרופּע פארפאָלגטע און באַלײידיקטע יידן, װאָס האָבן זיך 
גערופן מאקאבייער זענען אויפגעשטאנען צום קאמף קעגן זייערע פּייניקער, 
גרויס אין צאָל און זיי מנצח געווען. ער איז אויפגעשפּרונגען װי א געבוג- 
דענער לייב, װאָס האָט צעריסן די קייטן, זיך געשטעלט אויף א שטיין און 
פון זיינע אויגן האָט געשפּריצט מיט פייער. זיין שטימע האָט געדונערט וי 
דער אויסברוך פון א ווולקאן מיט טרייסט-ווערטער צו די אומגליקלעכע, וועגן 
דער אייביקער יידישער טראגעדיע, װאָס אין יעדן דור איז דאָ א פּרעה, א המן, 
א טארקוועמאדע, א היטלער, װאָס ווילן אונז אומברענגען; און וועגן נצח-יש- 
ראל, װאָס ברענט אײיביק, וי יענער סנה אין מדבר און װערט קינמאָל 
נישט פארברענט. צו די תלינים האָט ער אויסגערופן: ‏ איר זענט 
היינט שטאַרק, באַװאָפּנט און קענט אייער גבורה אויסנוצן אויף אונז, שוצ- 
לאָזע אומצוברענגען, ס'איז אָבער נאָענט דער טאָג ווען איר װעט פאַר 
אייערע בלוטיקע מעשים דאַרפן אָפּגעבן אַ דיןיוחשבון! איר זענט שיכור 
און בלינד פון בלוט און רשעות און זעט נישט די האנט, װאָס האָט אויף 
אייערע מערדער-געצעלטן אויפגעשריבן: מנא!. מנא!. ציילט די טעג פון 
אייער בלוטיקער הערשאַפט איר פעלקערימערדער !.. 

וי אן אונטערגעשניטענער בוים איז וואסערצוג געפאלן פון א האָגל 
קוילן, װאָס האָבן אדורכגעלעכערט זיין צעשטורעמטן קערפּער און איבערגע- 
ריסן זיין טרייסט- און נקמה-װאָרט, 


די איבערגעריסענע רעדע פון געפאלענעם וואסערצוג האָט פארענדיקט 
דער יונגער נחמן ראָגאָוויקאמיען (זון פון פּלטיאל) אויך איינער פון די אָפּי 
געקליבענע קיין טרעבלינקע. ער איז אויפגעשפּרונגען און מיט דעם גאנצן 
צאָרן פון זיין יונגער, צעווייטיקטער נשמה אויסגערופן: ,נישט קיין פאָלק 
פון דענקער און דיכטער זענט איר, נאָר פון רויבער און מערדער"! די שטאר- 
קע האנט, װאָס גייט פון מזרח װעט אין אייך נקמה נעמען פאר אונזער אומ- 
שולדיק בלוט און אייך, פאר אייערע בלוטיקע מעשים אָפּװישן פון ערד-קיי- 
לעך,,, !* 

וי וואסערצוג, האָט אויך ראָגאָוויקאמיען פארענדיקט זיין יונג לעבן אוי- 
פן אומשלאג-פּלאץ, | 


אשאעט. אא. א 


מען האָט די אומגליקלעכע נישט אָפּנעפירט באלד צו דער באןיסטאציע. 
וי עס האָט זיך ארויסגעוויזן, טראָץ דעם, װאָס אלץ האָט געקלאפּט מיט אן 
אויסגערעכנטער פּינקטלעכקייט זענען ניט געווען נאָך צוגעגרייט גענוג זוא- 
גאָנען אָפּצופירן זיי קיין טרעבלינקע. צי איז דאָס געווען בכיוון, כדי די קר- 
בנות זאָלן זיך לענגער מאטערן אין זייערע לעצטע טעג פארן טויט, אָדער 

גלאט א צוַפאֵל ? װער קאָן וויסן די כוונות און פּלענער פון אזעלכע מאסן- 
מערדער ! 

ערשט אויפן צווייטן טאָג, זונטיק, האָט מען אָנגעהױבן אָפּפירן צום באן 
די ערשטע פארטיעס. איינגעשטעלט אין רייען, צו פינף פּערזאָן, די הענט 
געשלאָסן איינער אין צווייטן. ווער עס האָט נאָר געקאָנט, האָט זיך באמיט 
צוּ. זיין פון די ערשטע -- געװאָלט אזוי ארום, װאָס גיכער איבערקומען, 
פארענדיקן, פּטור-ווערן און -- א סוף! װער עס האָט פון הונגער, קלעפּ און 
חרפּה שוֹין נישט געקאָנט זיך אויפשטעלן און מיטמאכן דעם טויטן-מארש, 
איז דאָ שוין פארבליבן פון א מערדער-קויל. פיל שוואכע זענען אונטער די 
העַנְט געפירט געװאָרן פון געזונטערע. 

דער לעצטער שאנדימארש. פון דער גרויסער עדה צו די טויט-וואגאָנען 
האָט פארנומען א גאנצן מעת-לעת, ביז מאָנטיק בײטאָג, 

די קרבנות זענען אריינגעפּאקט געװאָרן אין די פארקראטעוועטע פראכט- 
וואגאָנען, װי טויטע קעגנשטאנדן. זיי זענען געװאָרן אריינגעשטויסן און א- 
ריינגעקוועטשט מיט דער הילף פון ביקסן-קאָלבעס, העק און אנדערע כלי- 
משחית, דערביי זענען פאָרגעקומען שוידערלעך-דאנטישע סצענעס: אָט האָט 
מען א פְרוֹי אריינגעשטויסן אין איין וואגאָן און דאָס קינד אירס, װאָס זי 
האָט געטוליעט די גאנצע צייט צו זיך, האָט מען פון איר אָפּגעריסן און אריינ- 
געשליידערט אין א צווייטן וואגאָן אויף די קעפּ פון די פארלאָדנטע און אז 
די אומגליקלעכע מאמע און דאָס קינד שרייען און וויינען פאלן צוויי קורצע 
שאָסן אוֹן -- זי ווערן איינגעשטילט. 

אָט ווערט א ייד געשטופּט אין א פול-געפּאקטן וואגאָן. ער קאָן שוין 
דאָרט נישט אריין. אָבער די הענקער פארקלאפּן מיטן גאנצן כוח די טיר פון 
וואגאָן אוּן דער ייד בלייבט א צעשמעטערטער הענגען צווישן וואנט און ווא" 
גאָןטיר -- א האלבער קערפּער אין וואגאָן און דער צווייטער אינדרויסן. 

שמואל לעוויטע איז נישט אריין אין וואגאָן אזוי שנעל, וי די מערדער 
האָבן געװאָלט און ער ווערט צעפערטלט פוּן א צעיושעטן אוקראינער מיט 
זיין באליבט נאציאָנאל געווער -- מיט א האק. 

די וואגאָנען זענען געווען אויסגעשיט מיט נישט-געלאָשענעם קאלך, 
צוֹליב דער שרעקלעכער ענגשאפֿט אוּן ברענענדיקער חמימה האָט זיך גע- 
שאפן א פארסמטע לופט פון װאָס פיל קרבנות האָבן פארלוירן דאָס בא- 
וווסטזיין, אראָפּ פון זינען און דערשטיקט געװאָרן אין שרעקלעכע יסורים. 

דער וועג פון שעדלעץ קיין טרעבלינקע איז נישט קיין ווייטער --- ס"ה 
עטלעכע דרייסִיק קילאָמעטֶער -- אָבער עס איז גענוג געווען, אז א העלפט 
פון די קרבנות זאָלן דעם קורצן וועג נישט אויסהאלטן און אָנקומען אויף 
זייער לעצטער סטאציע שוּין טויטע. 

צוויי טעג האָט פאױנוּמען דאָס לאָדענען און אָפּשיקן די טראנספּאָרטן -- 

מאָנטיק און דינסטיק -- דער לעצטער טראנספּאָרט איז אוועק מיטװאָך פרי, 
א לאנגער אימה'דיקער פייף פון לאָקאָמאָטיוו פון טויטן-צוג האָט צווויסן גע- 
געבן, אז ער פירט פרישן ברעןימאטעריאל פאר דער לעצטער דערפינדונג פון 
צוואנציקסטן יאָרהונדערט -- פאר די טרעבלינקער גאז-קאמערן. 

: 034 ,44 ---- 

איבער דער גאנצער צייט פון דעם נאָך קיינמאָל נישט געזעענעם, אומ- 
געוויינלעכן ,ספּעקטאקל", װי: אקציע, סעלעקציע און טויטן-מארש, זענען 
די גאסן, ווו דאָס אלץ איז פאָרגעקומען געווען אָנגעפילט מיט נייגעריקע היי- 
מישע איינוווינער. די נעכטיקע שכנים מיט וועלכע מען האָט געלעבט, גע- 
ארבעט און געהאנדלט צוזאמען זענען געקומען אויפן בייזן ווונדער. זיי האָבן 
מיט גרויס אינטערעס זיך צוגעקוקט צו דעם הערלעכן בילד און אין די זיסע 
שמייכלען אויף זייערע פרומע קריסטלעכע פּנימער און בלישטשנדיקע 
פייערלעך אין זייערע לייכטנדיקע אויגן, אויסגעדריקט זייער צופרידנהייט 
און דאנקבארקייט די אָרגאניזאטאָרן פון דער אינטערעסאנטער אונטערנע- 
מונג. נישט איינער האָט געריבן די הענט פון גרויסער הנאה און אויסגערופן 
אויפן קול אזוי, אז די קרבנות, וי אויך די מערדער זאָלן הערן: ענדלעך 
פּטור געװאָרן פון די וואנצן! איצט װעט מען שוין קאָנען לעבן אין פּױלן... 


9 בלוטיקע סטאטיסטיק 


פיר טעג האָט געדויערט דאָס, װאָס מען רופט אָן ,די ערשטע אקציע". 
פיר אומגליקלעכע פארשאָלטענע טעג און נעכט האָט געדויערט דאָס , ליק- 
ווידירן" אן אלטע יידישע קהלה, װאָס איז דורך לאנגע הונדערטער יאָרן מי 
און פלייס אויסגעוואקסן צו אן עיר ואם בישראל; צו איינע פון די שעפע- 
רישסטע קהלות אין פּױלן מיט בערך צוואנציק טויזנט יידן. אויף אירע חור- 
בות זענען געבליבן -- א חוץ די פינף הונדערט און זיבעצן יונגע מענער, 
װאָס די תלינים האָבן געלאָזן צו זייערע ליקווידאציע-צוועקן -- נאָך א טוי- 
זנט לעבעדיקע שאָטנס, װאָס האָבן זיך בעת דער אקציע אויסבאהאלטן אין 
פארשידענע בונקערס, היילן, פארשטעקטע לעכער און זענען זיך איצט אלע 
צונויפגעקומען אין קליינעם געטאָ, נאָך דעם, װוי די רוצחים האָבן ,פייערלעך" 
פארזיכערט, אז זי בלייבט שוין אומבארירט., 

און נאָך עפּעס איז געבליבן: אן אָפּענער בית-עולם מיט נישט אויפגע- 
רוימטע מתים, װאָס האָבן זיך געוואלגערט אויף אלע גאסן פון ליקווידירטן 
געטאָ, אויף אלע הויפן, בוידעמער און מיסטן, 

אמשוידערלעכסטן האָט אויסגעזען דער אלטער ביתיעולם-אומשלאג- 
פּלאץ מיט די ארומיקע גאסן: סטארי רינעק, זשידאָווסקע און ערשטער מאי. 

דאָ האָבן זיך געוואלגערט הונדערטער הרוגים אומגעקומענע דורך כלערליי 
מיתות משונות -- צעטרעטענע, פארשטייפטע לעבן פארטריקנטע שווארצע 
בלוטיקאלוזשעס. עס האָבן זיך אויך געוואלגערט פארשידענע אָפּגעהאקטע 
שטיקער אברים. 

ביים גרעסטן טייל הרוגים זענען די מלבושים, שיך און וועש געווען שוין 
אראָפּגעצױיגן. דערפאר האָבן שוין געזאָרגט די היימישע רויבער. 

די גאנצע פיר טעג פון דער ווילדער וואקכאנאליע, האָבן די רוצחים 
נישט דערלויבט אויפצורוימען די הרוגים און זיי מקבר זיין. אזוי ווי די זון 
האָט געטאָן דאָס איריקע און כסדר געבאקן, האָט זיך אין דער לופט שטארק 
שוין געפילט אן איבלדיקער ריח פון די נישט באערדיקטע מתים. 

ערשט מיטװואָך האָט די יידישע פּאָליצײ באקומען די דערלױיבעניש 
אויפצורוימען די טויטע. 

מיט דער הילף פון א טייל אָפּגעקליבענע יידישע ארבעטער פון קליינעם 
געטאָ, האָבן זיך צו עטלעכע פּערזאָן איינגעשפּאנט אין װאָגנס, געשלעפּט זיי 
איבער די גאסן פון ליקווידירטן גרויסן געטאָ, ארויפגעװואָרפן די הרוגים אויף 
די וועגענער, װי געשאָכטענע קעלבער, װי שטיקער האָלץ, צוגעשלעפּט זי 
צום טויער פון אָפּגעצױמטן געטאָ, ווו אויף דער צווייטער ארישער זייט האָבן 
שוין אָפּגעווארט קריסטלעכע ארבעטער, װאָס האָבן צוגענומען די פארלאָדנ- 
טע הרוגים, אָפּגעפִירט זיי אויפן בית עולם און באגראָבן זי אין שותפותדיקע 
ברידער-קברים, 

וויפל יידן עס זענען אומגעקומען אין די שוידערלעכע פיר טעג זענען 
קיין גענויע ציפערן נישטאָ. אין א צייט, ווען יידיש לעבן איז געווען הפקר, 
איז נישט געווען, װער עס זאָל אזא סטאטיסטיק פירן. דעריבער זענען די 
ציפערן, װאָס עס גיבן איבער די לעבנגעבליבענע עדות, פארשידן און סתי- 
רה'דיק, 

אין יענע פינצטערע גיהנום-טעג האָט די יידישע אָפּטײלונג אין מאגיס- 
טראט געפירט ראטמאן גלוכאָווסקי. װוי עס דערציילט לייבל מאנדלבוים (גע- 
ווען צווישן די אָפּגעקליבענע פינף הונדערט זיבעצן. שפּעטער געווען אויס- 
באהאלטן אין וועלדער און אין דערפער) זאָל אים דער לעצטער האָבן איבער- 
געגעבן, אז די צאָל אומגעקומענע יידן אין יענע טעג איז געווען דריי טויזנט 
צוויי הונדערט. דאקעגן די עדי ראיה, װאָס האָבן דעמאָלט געדינט אין דער 
יידישער פּאָליצײי און געהאָלפן אויפקלויבן די טויטע, גיבן אָן די צאָל פון 
צוויי טויזנט, 

אויך זענען נישטאָ קיין פּינקטלעכע ידיעות וועגן דער צאָל יידן, װאָס 
זענען אָפּטראנספּאָרטירט געװאָרן קיין טרעבלינקע. א טייל עדי ראיה גיבן 
אָן די צאָל פון צוועלף טויזנט, אנדערע אויף פופצן, און נאָך אנדערע -- אכצן 
טויזנט. 

די בלוטיקע סטאטיסטיק װעט מען שוין קייַנמאָל נישט וויסן. די פאקטיי 
שע עדי-ראיה, די גאסן פון געטאָ און די ערד פון אלטן בית עולם, װאָס האָבן 
אין זיך אריינגעזאפּט דאָס פארגאָסענע בלוט פון א טייל פון דער עדה, און 
די פארשאָלטענע פעלדער און וועלדער פון טרעבלינקע, װו עס איז פאר- 
שפּרייַט געװאָרן דאָס אש פון די פארברענטע קדושים, שווייגן מיט עקשנות 
און זאָגן נישט אויס דעם טראגישן סוד, | 

נישטאָ מער די אלטע פיל הונדערטײיאָריקע קהלה -- שעדלעץ! נישטאָ 
מער אירע צוואנציק טויזנט יידישע איינוװווינער! 

איצט, ווען מיר נאָטירן דאָס, װאָס מיר האָבן געטראָפן אויף די חורבות 
פון אונזער אונטערגעגאנגענער היים, האַבן מיר דעם טראגישן סך-הכל פון 
דער איבערגעבליבענער סטאטיסטיק: א צויי צענדליק אויסגעבלייכטע 
מענטשן-שאָטנס מיט טיף-געקארבטע שטערנס, אויסגעלאָשענע אויגן אוֹן 
כמעט אלע מיט גרויע קעפּ אויף זייערע יונגע גופים, װאָס האָבן עטלעכע יאָר 
געפוילט, וי וערעם אונטער דער ערד צווישן לעבן און טױט: און עטלעכע 
צענדליק צעבראָכענע נע-ונעדניקס, צוריקגעקומענע פון סיבירער און קא- 
זאכסטאנער טייגעס, איינצליגעבליבענע פון גרויסע משפּחות. און ביידע צן- 
זאמען -- איין אומגליקלעכע קליינע גרופּע עלנטע יתומים, װאָס װאָגלען 
ארום אויף אלע וועגן און פעלדער, נישטערן און זוכן א צייכן, א ביסל אש 
פון זייערע ליבסטע און נאָענטסטע און פון זייערע צעשטערטע היימען. 

עטלעכע צענדליק הילפּלאָזע מענטשן-שאָטנס -- דאָס איז געבליבן פון 
דער גרויסער אלטער יידישער קהלה שעדלעץ! 


10 ראס גרויסע נעטא 
א. סטארי רינעק 


מיר װאָגלען ווייטער אויף די חורבות פון דער חרובער חיִים און געפיי 
נען זיך אויף סטארי רינעק, 

די גאס איז אן אלטע. פון די ערשטע יידישע גאסן אין שעדלעץ. דעך 
נאָמען סטארי רינעק -- אלטער מארק, איז איר געבליבן פון די צייטן, ווען 
זי צוזאמען מיטן שכנותדיקן בית-עולם זענען געווען הינטער-דער-שטאָט און 
דאָ איז געווען א האנדלס-מארק פון קי, אָקסן, שעפּסן און פערד. פון דעמאָלט 
שטאמט אויך איר צווייטער נאָמען, װאָס אלטע לייט רופן -- קאָנסקי רינעק 
(פערד-מארק). 

כאָטש זי טראָגט אן עכט. פּולישן נאָמען, איז זי דורכאויס א יידישע 
גָאס, פּונקט, װי די פּיענקנע. אמת, זי איז נישט אזוי גרויס און נישט אזוי 
לאנג, וי די פּיענקנע, זי האָט נישט אזויפיל איינוווינער, נישט ארויסגעגעבן 

אזויפיל רעװאָלוציאָנערע קעמפער אין די צארישע צייטן, וי די פּיענקנע גאס 
אוֹן אויך נישט ארויסגעגעבן אזויפיל משכילים, געזעלשאפטלעכע טוער און 
גלאט שיינע יידן לומדים, וי די פּיענקנע גאס -- האָט זי אָבער איר ספּעצי- 
פיש באזונדערן יחוס. 

קודם-כל גרויסט זיך דער סטארי רינעק מיט זיינע אלטע, אָנגעזעענע 
יוסטע בעלי בתים, מיט זייערע אלטע פון לאנגע יאָרן איינגעפונדעוועטע קאָ- 
לאָניאל, מעל און טאבאק-געשעפטן, װאָס האָבן זיך געצויגן לענג-אויס דער 
לינקער זייט גאס, איינס לעבן צווייטן -- פון ווארשעווער ביז דלוגע -- און 
געמאכט איר פאר דעם װיכטיקסטן האנדלס-צענטער אין שטאָט. 

אויפן סטארי רינעק האָבן געװווינט יידן פּאטריארכאלע, אָפּגעהיטענע, 
ערלעכע פאר גאָט און פאר לייט, װי דער אלטיטשקער 5פײיאָריקער בעקער 
אלט-גראָדזשיסקער חסיד ר' לייבל פריוועס; דאָ האָט ר' חיים שלמה יאבלאָן 
מיט זיינע זין געפירט דאָס עלטסטע קאָלאָניאל-געשעפט אין שטאָט! דאָ 
האָט געװווינט און געפירט זיינע פארצווייגטע געשעפטן אזא אלט-געזעסענער 
תוֹשב, װי ר' אביגדור רידעל מיט זיין פארצווייגטער משפּחה : זיין זון, דער 
חשובסטער מוהל אין שעדלעץ, ר' שמעון רידעל, װאָס פּרנסה האָט ער טאקע 
געצויגן פון זיין מעליגעשעפט אויפן סטארי רינעק, אָבער דער עיקר-חיות 
זיינער איז געװוען דאָס, װאָס פון זיינע הענט זענען שעדלעצער יידישע קינ- 
דער געװאָרן יידן, און אן אָרעמען ייד נאָך צוגעגעבן עטלעכע רובל אויף 
אײינצואָרדענען דעם ברית; דאָ האָבן געוווינט זיינע לומדישע איידעמס; ר' 
נחמן לעוו, דער טיקטינער עילוי ; ר' דב בעריש יום-טוב, דער אָפּגעציטערטער 
בן"יחיד פון זשעלעכאָװער רב: ר' אליעזר ליפּע יום-טוב, װאָס האָט זיך 
געגרויסט, אז ער שטאמט פון תוספת יום-טוב און ר' יוסף ראָזענבוים דער 
שארְפער למדן און טיש-זיצער ביים גערער רבין. אויפן סטארי רינעק האָבן גע 
וווינט דער סאָלידער בורר פון סוחרישע דין-תורות, ר' סנדר קאנטאָר, דער 
זשעלעכאָװער רבי ר' יהושועלע און נאָך פיל אנדערע אָנגעזעענע יידן אין 
שטאָט. 

צווייטנס, האָט דער סטארי רינעק זוכה געווען, אז אין זיין גבול זאָל 
שטיין די גרויסע שטאָטישע שול. אין דער רעכטער זייט גאס, הארט ביים אלי 
טן בית עולם, איז זי געשטאנען א הויכע, א שטאָלצע, הינטער א קלאָרן ווייס- 
געקאלכטן פּארקן, און פיין געפלאָכטענעם אייזערנעם טויער; זי האָט מיט 
אירע אויבן אויסגעמאָלטע עשרת-הדברות כסדר דערמאָנט די פיל אדורכגליי 
ער; אז עס איז דאָ א גאָט אויף דער וועלט.. 

די פיל געשעפטן, װאָס האָבן זיך געפונען אויפן סטארי רינעק האָבן צו" 
געצויגן די קלענערע קרעמער פוֹן שטאָט. פיל סוחרימלעך פון די שכנותדיקע 
שטעטלעך, װאָס זענען געקומען דאָ איינקויפן סחורות, פיל האנדלס-אגענטן, 
וואָיאזשאָרן, -ימעקלער; בֿאלעגאָלעס, דראָזשקאזשעס און טרעגער מיט זייערע 

פֿערד, וועגענער און האנט'וועגעלעך, א חוץ גלאט סתם-יידן ליידיקגייער, 
װאָס זענען געקומען קוקן, וי אנדערע יידן האנדלען-וואנדלען -- און אלץ 
צוזאמען האָט געפּילדערט, געטומלט און געדרייט זיך אזוי, אז עס האָט געי 
מאכט אן איינדרוק, אז דאָ איז א שטענדיקער יאריד. נאָר אז עס איז געקומען 
א שבת, און ער שמועסט נאָך א יום-טוב אָדער א שבתימברכים, ווען פארן 
עמוד אין שול האָט געדאוונט דער שטאָט-חזן מיט זיין כאָר און אין שול 
אריין האָבן געשטראָמט פון אלע געגנטן פון שטאָט מאסן מתפּללים און 
גלאט ליבהאָבער פון נגינה, יידן אויסגעפּוצטע אין בגדיישבת, מיט די ספּע- 
ציפישע לאנגזאמע שבת-טריט מיט טליתים אונטער די אָרעמס, און ווייבער 
אוױסגעסטראָיעטע אין זייד און אין סאמעט, אין אָטלאס און אין זשאָרזשעט. 
די שבתדיקע העלדזער באהאָנגען מיט פארשידענע שנירן פּערל און גאָלדענע 
קייטעלעך. מיט בלישטשנדיקע פינגערלעך און בראסלעטן אויף די ווייסע 
שבת'ידיקע הענט, מיט גראָבע אין לעדער-געבונדענע און מיט זילבער-שלע- 
סער פארמאכטע קרבן-מנחה-סדורים אונטער די אָרעמס. דעמאָלט איז אינ- 
גאנצן פארשווונדן דער געפּילדער און טומל. די גאס האָט אױסגעטאָן 
איר װאָכעדיקײט, ארויפגעצויגן אויף זיך א מאנטל פון שבת'דיקער קדושה, 
און די גאנצע גאס האָט אויסגעזעען, וי זי זאָל זיין א פּרוזדור פון דער שול, 
אזא פאָרהויז, ווו עס זענען געשטאנען א גרויסער טייל פון די מתפּללים און 
נגינה-ליבהאָבער, װאָס האָבן צוליב מאנגל אין פּלאץ נישט געקאָנט אריינקו- 
מען אינעװוייניק אין שול און האָבן דורך די אָפּענע ברייטע שול-טירן געשי 
לונגען די שיינע חזנישע שטיקלעך, װאָס האָבן פארקלונגען דעם גאנצן ארו- 
מיקן דרויסן, 


אויך ביי נישט-יידן, האָט דער סטארי-רינעק געהאט זיין חשיבות און אָנ- 
זען שוין צוליב דעם, װאָס אנטקעגן דער גאס, ביים אויסגאנג צו דער וואר- 
שעווער איז געווען דער מאגיסטראט, און דעריבער איז דאָס אָרט געווען דער 
הויפּטיצענטער, דער מיטלפּונקט פון שטאָט. נאָכן טויט פון יוזעף פּילסוד- 
סקי, ווען די שטאָט האָט געװאָלט אויפשטעלן א דענקמאָל פֿאר פּױלנס העלד, 
האָט מען איינגעפונען, אז דאָס פּאסיקסטע אָרט פאר אזא דענקמאָל וועט זיין 
דער פּלאץ ביים סקווער פון סטארי-רינעק. 


צוליב די פיל הורטיגעשעפטן, װאָס האָבן זיך געפונען אויפן סטארי- 
רינעק, האָבן זיך דאָ אין מיטן גאס אָפּגעשטעלט די באלעגאָלעס פון די ארו- 
מיקע שטעטלעך מיט זייערע פערד און וועגענער, װאָס זענען געקומען דאָ 
איינקויפן פארשידענע סחורות, האָבן אויסגעשפּאנט די שווערע פארהאָרע- 
וועטע פערד, זי צוגעבונדן צו די שווערע ברייטע וועגענער, איבערגעלאָזן 
זי אליין ביי די טאָרבעס האָבער, ווען זיי זענען אוועק איבער די געשעפטן 
אויף א האלבן טאָג. אוֹן ווען זיי זענען צוריקגעקומען, אוועקגעלייגט זיך אויף 

די וועגענער שלאָפּן היימיש, באלעגאָליש, הויך געשנאָרכט אויפן קול, וי 
ביי זיך אינדערהיים... 

אנטקעגן די געשעפטן פון מעל, צוקער, הערינג, רייז זיצן אויסגעזעצט 
אויף דער ערד, אָדער אויף דער אייזערנער באריערע, װאָס נעמט ארום דעם 
סטארי-רינעק-סקווער, גרופּנװײיז טרעגער מיט שטריק ארום געבונדן ביי די 
לענדן, ווארטן דאָ אויס אויף א פארדינסטל, רוען אָפּ נאָך א שווער שטיקל 
ארבעט, װוער עס עסט פון א שווארץ פאָרקאָטּטשעט טעפּל דעם מיטאָג, װאָס 
דאָס ווייב האָט ארויסגעבראכט און ווער עס דערציילט א חכמה, א מעשה'לע 
אָדער א גראָבן טרעגערישן וויץ פון װאָס עס צעקלינגט זיך א הויך געלעכ- 
טער איבער דער גאנצער גאס, 

יידישע דראָזשקאזשעס האָבן יאָרן ניט געהאט קיין מקום-מנוחה. אין װעל 
כע שטאָט-טײלן און גאסן זיי זענען געשטאנען מיט זייערע דאָראָזשקעס, האָ- 
בן זי געהאט אויסצושטיין פון זייערע קריסטלעכע קאָנקורענטן, וי אויך פון 
די שטאָטישע מאכטהאָבער פארשידענע צרות און נגישות, ביז זיי האָבן קובע 
מקום געווען דאָ אויף דעם יידישן סטארי-רינעק, ווו זיי זענען געשטאנען 
אויסגעשטעלט מיט א לאנגער רייע שווארץ-גלאנציקע דאָראָזשקעס אין א 
גלייכער ליניע אויף א האלבער גאס אנטקעגן די הורט-געשעפטן, די איינגע- 
שפּאנטע פערד, באַצירטע מיט פארשידענע בלעכלעך, זענען געשטאנען מיט 
אראָפּגעלאָזטע קעפּ און האלב-דרימלענדיק געמעלה-גרה'ט, אָדער מיטן לאנ- 
גן עק געטריבן פון זיך די זלידנע פליגן, װאָס האָבן זיך אָנגעזעצט אויפן 
קארק. אין דאָראָזשקע איז געזעסן זיין בעל הבית אָנגעטאָן אין זיין דראָזש- 
קארסקן גראנאטענעם מונדיר און פּונקט, וי זיין פערד, אויך האלב-געדרימלט 
אין ווייכן געזעס, ביז עס איז צוגעקומען א פּאסאזשיר, אים אויפגעוועקט צו 
מאכן א ,יאזדע". אנדערע האָבן זיך אויסגעזעצט בחברותא אין איינע פון די 
דאָראָזשקעס אוֹן געשמועסט וועגן דעם, וי שווער עס איז געװאָרן צו פארדי- 
נען א זלאָטע, זינט אלע קריסטלעכע דאָראָזשקאזשעס האָבן, אונטערן לאָזונג 
פון ,סװואָי דאָ סוועגאָ" אויפגענייט ארום די היטלען טראנספּארענטן פון רוי- 
טע אותיות אויף ווייסע לייוונט: ,דאָראָזשקא כזשעשטשיאנסקא" און זיי, די 
יידישע דאָראָזשקאזשעס אָן דעם אויפשריפט ווערן באָיקאָטירט פון קריסטלע- 
כע פּאסאזשירן און הונגערן צוזאמען מיט ווייב און קינדער, מיטן אָרעמען 
פערדל נעבעך., 

גאָר א גרויס חשיבות גיט צו דעם סטארי רינעק דער ברייטער און לאגי 

גער סקווער, דער איינציקער סקווער אין יידישן געגנט, װאָס ציט זיך לענגי 
אוֹיס אין דערמיט גאס פון ווארשעווער ביז דלוגע. דאָס איז א סקווער ספעי 
ציעל פאר יידן און יידישע קינדער, װאָס האָבן מורא צו גיין אין שטאָטישן 
פארק, עס זאָל זיי נישט טרעפן א שטיין אין קאָפּ, געװאָרפן פון דער פּוילישער 
גאָלדענער יוגנט, אָדער אן אָנגערייצטער הונט זאָל די בגדים נישט צערייסן, 

דאָ פילן זיך יידישע קינדער זיכערער, קיין גויאישע שטיין-ווארפער קומען 
נישט אהער, זיי האָבן בעסערע ערטער... און די הינט, װאָס קומען אין די 
יידישע יאטקעס זוכן א ביינדל, זענען אזעלכע רואיקע און שטילע, זיי זע- 
נֹען צופרידן, אז מען טשעפּעט זיי נישט, לאָזן זיך אפילו א גלעט טאָן פון א 
יידיש יינגל, 

אמת, קיין סך בוימער און גרינס האָט נישט דער סקווער. דאָס קארגע' 
ביסל גראָז, װאָס הויבט נאָר אָן ארױסשפּראָצן פון דער צעגראָבענער ערד; 
ווערט באלד צעטרעטן פון די יונגע האָפּערדיקע פיסלעך, צוזאמען מיט די 
ברעטלעך, װאָס טראָגן די אויפשריפטן: ,נישט; טרעטן אויף געוויקסן". עס 
העלפט נישט דאָס שרייען פון שטאָטישן גערטנער-אויפזעער, אפילו נישט 
דאָס נאָכיאָגן דאָס קליינווארג מיט זיין גרויסן בעזעם. ער איז שוין לאנג מיד 
געװאָרן און חברה שפּילט זיך דאָ אין ,קלאסן", צייכנט אָן אויף דער ערד 
פארשידענע קאסטנס, ווו מען שפּרינגט פון איינעם אין צווייטן אויף איין 
פיסל. אנדערע שפּילן אין רייטערס מיט פערד: איינער זיצט אויפן אנדערן 
און מען לויפט אין גאלאָפּ; נאָך אנדערע שפּילן אין מיליטער, אין צוויי פיינט 
לעכע ארמייען. מען פירט מלחמה און מען צעקלאפּט זיך גאנץ אָפּט גאָר לֵיי- 
טיש אזוי, אז עס מוזן זיך אריינמישן עלטערע און מאכן א שלום... 

מיידלעך שפּילן זיך דאָ אין , מאמעס", וויגן איין זייערע קינדער-ליאל- 
קעס אין בלעכענע אָדער פּאפּירענע וויגעלעך, וואשן װעש און קאָכן פון 
זאמד די טייערסטע מאכלים פאר זייערע קינדער-ליאלקעס... 

אין סקווער פלעגן ארויסקומען אויך פיל אמתע מאמעס מיט אמתע ווע- 
געלעך, אין וועלכע עס זענען געלעגן אָדער געזעסן אמתע קינדער. זיי זענען 
געקומען כאפּן א ביסל פרישע לופט. כאפּן פאר איין װועג א פלירט מיט א 
יונגענמאן באקאנט נאָך ,פון יענע צייטן", און וויגנדיק דאָס קינד כאפּן א 
לשוןיהרע'דיקן שמועס מיט נאָך אנדערע מאמעס... 

דער סקווער האָט אויך געדינט פאר א שפּאציר און אָפּרו-אָרט פאר פאר- 
שידענע קאטעגאָריעס יידן פון פארשידענע שיכטן: 

מען האָט דאָ געטראָפן שפּאצירן די פארנעמסטע הורט-סוחרים, די הענט 
פארלייגט אויף. הינטן און זיך געהיצט וועגן דער קאָנקורענץ פון אנדערע 
סוֹחרים, וועגן פרישע , פּליטות" פון טייל בייזוויליקע קונים און וועגן דער 
שווערער שטייער-שרויף, װאָס אלץ צוזאמען לאָזט נישט לעבן. 

די שטענדיקע פּראָפּעסיאָנעלע פאר-מאגיסטראט שטייער, ווען זיי זענען 
מיד געװאָרן פון לאנגע שעה'ן שטיין אין גאס, האָבן זיך אריינגעכאפּט אין 
נאָענטן סקווער, אוועקגעזעצט זיך אויף א באנק און אויסגעהערט א חכמה 
פון אלטן סטארי-רינעק.לץ ר' שלמה ניספֿאן. 

פון נאָענטן בֿית המדרש האָבן זיך אָפּט אריינגעכאפּט אין שכנותדיקן 
טקווער, זועױ פון זיינע שטענדיקע זיצערס און לערנערס, צו כאפן א ביסעלע 

פֿרישע לוּפּט און אגב געווויר װוערן, װאָס מען הערט נייעס אין שטאָט אוֹן 
װואָס עס שרייבן די בלעטער פון דער גרויסער וועלט. 

האָבן ייִדן געהאט צווישן זיך א סכסוך און געװאָלט האָבן א דין-תורה, 
איז מען ארויס אין סקווער פון סטארי-רינעק און גאנץ אָפּט האָט מען געקאָנט 
טרעפן ארום א באנק אין סקווער אנטקעגן דער שול, א רעדל מיט יידן אמפּע- 
רן זיך, שרייען, זידלען און קריגן זיך. אין מיטן אויף דער באנק זיצן, ר' שלמה 
שמואל אבארבאנעל, אלס בורר פון איין צד און ר' סענדער קאנטאָר--אלס 
בורר פון צווייטן צד. זיי הערן זיך צו צו דעם מבול פון רייד און געשרייען 
כון ביידע צדדים, זיי דארפן דאָס אנטשיידן, ווער עס איז דאָ דער גערעכטער 
און ארױסטראָגן א פּסק אין א סוחרישער דין-תורה. 

און דאָרט אויבן, אין שאָטן פון די ברייטע פּלייצעס פון פּילסודסקי- 
דענקמאָל מאכן יידן פארשידענע טראנזאקציעס, מען באקוקט פּרובן פון 
פארשידענע תבואות, מוסטערן פון מאנופאקטור ; מען דיסקאָנטירט א וועקסל 
און מען רעדט גלאט פון נעכטיקע טעג. 

-פאראלעל צו די גרויסע הורט-געשעפטן האָט אויפן סטארי-רינעק אויך 
געבליט אן אָרעמער קליין-האנדל: 

אזוי האָט א שטענדיקן מסחר צווישן עולם אין סקווער געפירט דער בלינ- 
דער יודל. ער פלעגט אריינפאלן צווישן דעם קליינווארג, אויפגעפּאקט זיין 
קרעמל און געוויזן פאר חברה, װאָס רייסן איבער זייערע שפּילן און רינגלען 
אים. ארום, זיין גרויסן אויסוואל: פארשידן-קאָלירטע אָנגעבלאָזענע לופט" 
באלאָנען, װאָס ווארטן, מען זאָל זיי אָפּלאָזן פון שטריקל, וועלן זיי באלד 
מאכן ויברח צו די װאָלקנס; מעכאניזירטע שווערע הארמאטן, װאָס לויפן 
אליין, אז מען שטעלט זיי נאָר אוועק אויף דער ערד; גומענע הינטלעך, 
װאָס בילן הייזעריק, הויך, ווען מען גיט זיי א קוועטש אונטער דער פּאכווע 
און אָנגעטאָענע ליאלקעס, װאָס מאכן אליין צו די אויגן, ווען מען לייגט זי 
שלאָפן. א חוץ א שלל פון זיסע סחורות: שאָקאָלאדקעס, געפילטע מיט מאני 
דלען, איינגעפרוירענע איריסן, רויטע צוקערדיקע הענדעלעך, װאָס קרייען 
און אויף העלצלעך ארויפגעזעצטע פארשידנפארביקע לעקערס. און כאָטש 
עס איז היינט ניטט שמחת-תורה, נישט חנוכה און נישט פּורים, דאָך האָט ער 
אויך די סעזאָןדארטיקלען: שמחת תורה פענער, חנוכה-דריידלעך און פּורים- 
- גרעגערס. קליינווארג קויפט, כאפּט פון די הענט, און טאָמער האָט ווער נישט 
קיין געלט; איז אויך נישט שרעקלעך. יודל גיט אויף קרעדיט, פארשרייבט 
אפילו נישט, ער װײסט;: מאָרגן װעט מען אים אָפּברענגען דעם חוב. 

א שטענדיקער קאָנקורענט אין יודלס מסחר איז געווען נעמהילע. זי איז 
געווען פּונקט דער היפך פון יודלען. ער, יודל, איז געווען א הויכער, א דא- 
רער, א שנעל-באוועגלעכער, און זי, נעמה'לע -- א פּיצלס, א ליליפּוטל און 
א דיקס. זי האָט זיך באווויגן לאנגזאס מיט קליינע טריטלעך און האָט אויסי 

געזעען, װי אן אויסגעפּאשעט קינד. מען האָט אין איר נישט דערקענט, אז 
זי האָט שוין עטלעכע און דרייסיק יאָר. אן אָרעמע יתומה געווען, האָט קהל 
זי חתונה געמאַכט מיט ארקעלען -- אויך אַ ליליפּוט, די זעלבע גרויס, וי זי 
און אויך אן אָרעמער יתום. זי, נעמה'לע, איז געווען די פּרנסה-געבערין, זי 
האָט ארומגעטראָגן, אָנגעהאָנגען אויף ביידע הענט צוויי גרויסע קוישן מיט 
סחורה. אין איין קויש איז געווען פארשידענע קיכעלעך, שטיקלעך האָניק- 
לעקעך, גרעטשענע באָבעלעך, אייער-בייגעלעך און פאַרשידענע זיסװאַרג. 
אין צווייטן קויש איז געווען א שלל פון פארשידענע שרייב-געצייג: העפטן, 
פּענעס, בלייפעדערס, שניצערס, גומקעס און נאָך אזעלכע סחורות, װאָס קינ- 
דער דארפן האָבן. | 
פון פרימאָרגן-אָן איז נעמה'לע ארומגעגאנגען מיט אירע קוישן סחורות 

אין די שולן: תרבות-שול, פאָלקס-שול, תלמוד-תורה און אין די אלגעמיינע 
שולן פאר יידישע קינדער. אָט די ערטער זענען געווען איר האנדלס-שטח, 
בײיטאָג, ווען די שולן זענען געווען געשלאָסן, האָט נעמה'לע אריבערגעטראָגן 
איר באוועגלעכע קראָם אין סקווער פון סטארי רינעק, װו עס האָבן זיך גע- 
פונען פיל קינדער, 

! ווען זי האָט זיך באוויזן מיט אירע צוויי ברייטע קוישן ביי די זייטן, װאָס 
זענען געווען אזוי גרויס, וי זי אליין, האָט זי אויסגעזען, װי א באוועגלעכע 
פיראמידע. צוליב איר קאָמישן, קליינעם און ברייטן אויסזען האָבן די קינדער 
איר ארומגערינגלט, וי נאָר זי האָט זיך באוויזן, שטיפעריש געשפּאסט מיט 
איר און געקויפט אירע סחורות, 

! נאטירלעך איז יודל נישט געווען צופרידן פון דעם, װאָס נעמה'לע איז 
אים משיג גבול און קומט מיט איר מסחר אין זיין שטח, אין סקווער פון סטא- 
רי רינעק, אויף װאָס ער האָט שוין פון לאנג א חזקה. ער האָט זיך אָבער מיט 
איר קיינמאָל נישט געקריגט, נאָר, ווען זי האָט זיך באוויזן, פלעגט ער מאכן 
א באוועגונג, א ביסל מיט דער האנט און מער מיט די בלינדע אויגן, װאָס זע- 
נען דערביי אינגאנצן ווייס געװאָרן -- וי איינער זאָגט: ,װאָס זאָל איך מיט 
איר טאָן ? זי דארף דאָך אויך לעבן". דערפאר פלעגט יודל אויך אמאָל זִיך 
אליינכאפּן מיט זיין קראָם אין וועלכער עס איז שול, װאָס האָט געהערט צו 
נעמה'לעס האנדלס-שטח, | 

נאָך א שטענדיקן מסחר צווישן עולם אין סקווער האָט געפירט צלאָװע 

די קלעפקעליכע. זי איז א קאליקע געווען צלאָװע, ביידע פיס פּאראליזירט. 
זי האָט נישט געקאָנט ארומגיין, איז זי געזעסן אויף א קליין בענקעלע און 
מיט דעם בענקעלע אזוי מאניפּולירט, אז זי האָט זיך דערמיט גערוקט אין 
אלע זייטן, וז זי האָט נאָר געװאָלט. אין שויס איז ביי איר געשטאנען א שיסל 
אױסגעזאָדענע ארבעס מיט באָב צעטיילט אויף העלפט: א האלבע שיסל מיט 
גרויסע געלע ארבעס, און א האלבע שיסל מיט גרויסן ברוינעם באָב, באשאָטן 


58 


מיט פעפער. אינמיטן שיסל איז געשטאנען דאָס שבתדיקע קידושיגלעזל, 
װאָס האָט א גאנצע װאָך צוגעהאָלפן צו דער פּרנסה. זי האָט פארקויפט בי" 
ליק -- פינף גראָשן א קידוש-גלעזל ארבעס מיט באָב געמישט צוזאמען. אלס 
צולאָג האָט זי נאָך צוגעגעבן דעם קונה א ברכה. דער אינהאלט פון דער ברכה 
איז געווען אָפּהענגיק פון דעם קונה'ס עלטער: א יינג יינגל האָט זי געווונ- 
טשן, אז צו זיין בר-מצווה זאָל מען עסן אזא באטעמטן באָב מיט ארבעס; א 
דערוואקסענעם בחור אָדער מיידל -- אז צו דער התונה אם ירצה השם זאָל 
מען אַזעלכעס עסן; א בעל הבית'ל אָדער אַ יונג ווייבל איז די ברכה געווען; 
צו עסן אזא מאכל אי"ה אויף א ברית. עלטערע -- ביי אן אייניקל, אור-איי- 
ניקל א. א. וו 

א גאנצן טאָג איז צלאָווע ארומגעפאָרן אויף איר קליין בענקעלע מיט 
דער גרויסער שיסל סחורה צווישן עולם אין סקווער. פארנאכט, ווען דער עו- 
לם הויבט אָן גיין אין שול אריין צו מנחה-מעריב, האָט זי זיך באזעצט הארט 
ביים טויער פון שול מיט דער שיסל אויף די קני. די פּארע פון הייסע אַרבעס 
מיט באָב געמישט מיטן שארפן ריח פון פעפער זעצט אין נאָז פון די פאר- 
בייגייער, און דער עולם מוז נאָכגעבן דעם יצר-הרע און קויפט. אפילו ווינטער 
אין א קעלט זיצט אויך צלאָווע אויף איר בענקעלע מיט איר סחורה. דערביי 
האַלט זי אַ פײיערטאָפּ מיט גליענדיקע קוילן צו װאַרעמען זיך. זי איז אויך 
מכבד א געפרוירענעם קונה צו דערווארעמען זיך ביי איר טאָפּ. 

א דאנק די גוטע , געאָגראפישע לאגע" פון דעם סקווער, װאָס האָט זיך 
געפונען אין סאמע צענטער פון יידישן געגנט, צווישן ריין-יידישע גאסן 
און מען האָט געקאָנט אין אים , אַרײנשפּרינגען", ווען מען האָט געװאָלט, צו- 
ליב זיין נאָענטקײט: א דאנק זיין יידישלעכער היימישקייט, װאָס מען האָט 
געקאָנט אין אים קומען אין די געוויינלעכע שטוב-בגדים, נישט געדארפט 
זיך ספּעציעל איבערטאָן. מען האָט אפילו געקאָנט דאָרט איבערלאָזן אליין, 
אָן א באזונדערער השגחה, א שלאָפנדיק קינד אין וועגעלע, און דערווייל זיך 
אריינכאפּן אין שטוב צוגרייטן דעם מיטאָג -- איז דער סקווער און דער גאנ- 
צער סטארי רינעק געווען דאָס פּאָפּולערסטע און באוועגלעכסטע אָרט אין 
יידישן שעדלעץ פאֹר דערוואקסענע און פאר קינדער, 

יאָ, געווען אמאָל א יידישע גאס -- סטארי רינעק. 

און ווען דער בלוטיקער משחית האָט פארטראכט דעם טײיװולאָנישן פּלאן 
איינצושליסן די שעדלעצער יידישע עדה אין א לעבעדיקן קבר -- אין געטאָ 
-- איז דער סטארי רינעק געווען די שוועל פון דעם קבר, 

דער אויסגאנג אויף דער ווארשעווער גאס איז אָפּגעשלאָסן געװאָרן מיט 
א וואנט פון שטעכל-דראָט. ביי דער זייט, צוישן פּילסודסקיידענקמאָל און 
קהל'שע געוועלבן איז אויפגעשטעלט געװאָרן א טויער צו דעם לעבעדיקן 
קבר. איבערן טוֹיעו -- אן אויפשריפט מיט גרויסע פעטע אותיות: ,דער דייי 

טשער און פּוילישער באפעלקערונג איז פארבאָטן אריינצוגיין אין יידישן 
קװאַרטאַל צוליב דער הערשנדיקער עפּידעמיע". א פּאַליציאַנט איז אַװעקגע- 
שטעלט געװאָרן ביים טויער אָפּצוהיטן עס זאָל װער עון די פארשפּארטע יידן 
אין לעבעדיקן קבר נישט ארויסכאפּן זיך אמאָל אינדרויסן, אין דער פרייער 
וועלט. און פון דרויסן זאָל אמאָל נישט ווער זיך אריינכאפּן צו די פארשפּאר- 
טע און ברענגען זיי עפּעס הילף: א שטיקל ברויט אָדער עטלעכע קארטאָפל. 
די צווייטע אויפגאבע פון פּאָליציאנט ביים געטאָ-טױער איז געווען, אין 
די פרימאָרגן-שעהן עפענען דאָס טויער און ארויסלאָזן די שקלאפןיידן, 
װאָס זענען אין מארש געפירט געװאָרן צו זייער טאָגיטעגלעכער קאטאָרגע- 
ארבעט, און פארנאכט צוריק אריינלאָזן די אויסגעמאטערטע און דערשעפּטע, 
װאָס שלעפּן זיך צוריק , אהיים" פון זיײַער וויסטער ארבעט. 
און נאָך אן אויפגאבע האָט געהאט דער וואך-פּאָליציאנט ביים געטאָ- 
טויער, װאָס האָט אים נישט געלאָזט רוען: דאָס כסדרדיקע עפענען און פאר- 
מאכן דעם טויער פאר דער שווארצער עגלה, װאָס איז פון פרימאָרגן ביז ביי- 
נאכט געווען טעטיק ביים אויפקלויבן און אוועקפירן אויפן בית עולם די גרױי- 
סע צאָל מתים, װאָס עס האָבן געליפערט מיט אזא שפע די צוויי שליחים פון 
מלאך-המוות אין געטאָ -- פון איין זייט די ווילדע הוליאנקעס פון די צעיוי 
שעטע מערדער-באנדעס, און פון דער צווייטער זייט -- דער הונגער, ענג- 
ישאפט און שמוץ, און דער קאָנסעקװוענטער רעזולטאט -- די עפּידעמיעס, 
װאָס די באדינגונגען האָבן אַרױסגערופן, | 
דאָ ביי דער וואנט פון שטעכל-דראָט אויפן סטארי רינעק נאָענט פון גע- 
טאָרטױער, איז געווען דאָס ליבלינגס-אָרט, ווו צעווילדעוועטע דייטשן זענען 
(געקומען זיך פארוויילן, אמוזירן -- און דאָס איז געווען פון די טאָגיטעגלעכע 
זאַכן -- זי זענען באַנדעסװײיז אַרוסגעקומען צו דעם טויער אויף יאַגד, צע- 
זעצט זיך ביי סערווירטע טישן, װאָס דער יודנראַט האָט געמוזט צושטעלן, און 
בעתן פרעסן און זויפן -- געצילט זייערע קוילן, דורך דער נעץ פון שטעכע- 
דיקן דראָט, אין די פארשפּארטע יידן, װאָס האָבן זיך נאָר הינטער די דראָטן 
באוויזן. און אז דער געטראָפּענער קרבן האָט זיך א וואקל געטאָן און אומגע= 
פאלן אויפן ברוק, האָט זיך איבער דער גאס צעטראָגן א הויך ווילד געלעכ- 
טער. מען האָט אָנגעקלאַפּט אין די אָנגעגאָסענע גלעזער און געטרונקען 
לכבוד דעם זיג פון דייטשן געווער, װאָס טרעפט שטענדיק אין ציל, 
באלד נאָך דעם איז געקומען די עגלה און אוועקגעפירט די קרבנות אויפן 
בית עוֹלִם, | : 
דער גורל האָט געװאָלט, אז דאָס פייער, װאָס די וואנדאלן האָבן אונטערי 
געצונדן בֿיים פֿארברענען די קהלה-בנינים מיט דער שול און בית המדרש, 
האָט אויסגעמיטן דריי פון די געוֶועלבער, װאָס קהל האָט אמאָל דאָ; אין שכ" 
נות פון שוֹל, אויפגעבויט צוליבֿ הכנסה-צוועקן: זיי האָבן געדינט פאר יאט" 

קעס, װו מען האָט פארקויפט כשר פלייש. אָט די אומשולדיקע געוועלבער 
זענען פון די תלינים פארוואנדלט געװאָרן אין יאטקעס פון יידישע לעבנס. 
דאָ איז געווען די געטאָ-תפיסה און וויי איז געווען צו דעם, װאָס האָט געהאט 
דאָס אומגליק דאָ אריינצופאלן. פון דאנען האָט דער וועג געפירט שוין צום 
בית הקברות. 
| פיל טראגישע געשיכטעס גיט מען איבער, װאָס האָבן זיך דאָ אָפּגע- 

שפּילט אין די דריי געוועלבער אין דער צייט פון געטאָדרעזשים. דאָס טרויע- 
ריקע קאפּיטל ,געטאָיתפיסה" האָט זיך אָפּגעשלאָסן מיטן פארשפּארן דאָ נאָך 
דער ליקווידאציע פון גרויסן געטאָ די דרייסיק מיידלעך און פרויען, װאָס 
זענען דאָ עטלעכע שעה געפּײיניקט געװאָרן איידער זיי זענען אָפּגעפירט גע- 
וװאָרן אויפן בית עולם און דערשאָסן געװאָרן (גענויער וועגן די טראגיש- 
אומגעקומענע דרייסיק פרויען -- אין א ווייטערדיקן קאפּיטל). 

באלד אין די ערשטע טעג פון דער מלחמה-וואקכאנאליע, ווען די שטאָט, 
א הפקר-געלאָזענע, איז פון שונאס אעראָפּלאנען באהאָגלט געװאָרן מיט פיי" 
ער און טויט, האָט אויך דער סטארי רינעק, וי אלע אנדערע יידישע גאסן, 
געגעבן זיין צושטייער : א ריי הייזער ביים עק ווארשעווער גאס זענען אוועק 
אין פלאמען, אָדער צעקלאפּט געװאָרן און איינגעפאלן, באגראָבנדיק אונטער 
זיך זייערע איינוווינער, 

שפּעטער, בעת דער ליקווידאציע פון געטאָ, האָבן א גרופּע פון עטלעכע 
און צוואנציק אומגליקלעכע יידן אין דעם ווינקל-גאס, צווישן די חורבות און 
גרוז, אין א פינצטערן זייטיקן קעלער זיך געמאכט אן אונטערערדישן בונקער 
און דאָרט זיך אוֹיסבאהאלטן א גאנץ יאָר. זומער 1943 איז צופעליק אן אויי 
טאָ מיט דייטשן ארויפגעפאָרן אויף דעם קעלער-בונקער. דער דאך, װאָס איז 
געווען באװואָרפן מיט א שיכט ערד און גראָז האָט זיך אײינגעבראָכן און די 
באהאלטענע יידן זענען אנטדעקט געװאָרן. 

די אומגליקלעכע זענען געשמידטע אין קייטן געהאלטן געװאָרן עטלעכע 
װאָכן אויפן בית-עולם, ווו זיי זענען געצווונגען געװאָרן צו ארבעטן ביים 
פארברענען מתים, װאָס האָבן זיך דאָרט געוואלגערט אזוי פיל, און אויפרוי- 
מען אנדערע שפּורן פון די דייטשע פארברעכנס און גרויל-טאטן, ביז זיי זע 
נען פון דער שווערער ארבעט, הונגער און פּיין אויסגעגאנגען. 

אין יענעם פינצטערן טאָג פון לעצטן גזר-דין פון די שעדלעצער יידּן 
װואָס די תלינים האָבן גערופן סעלעקציע; ווען דער אלטער בית עולם איז 
שוין געווען איבערפולט און נישט געקאָנט ארייננעמען אין זיין שטח די 
גאנצע גרויסע עֹדה, איז דער עקזעקוציע-פּלאץ אויסגעברייטערט געװאָרן 
אויך אוֹיף דעם שכנותדיקן סטארי רינעק און זיין סקווער. די אמאָליקע אזוי 
היימישע און ליבע ערד האָט, אזוי װי דער אַלטער בית-עולם אין זיך אַרײן- 
געזאפּט די לעצטע טרערן און בלוט פון די פארפּייניקטע קרבנות, 

פונקט, וי דאָרטן אויפן ביתיעולם-אומשלאג-פּלאץ, אזוי אויך דאָ אין 
סקווער, רוט די קללה פון דער צייט: כאָטש די ערד דאָ איז פעט געװאָרן 
מיטן בלוט פון דער פארפּייניקטער עדה, און כאָטש שוין עטלעכע יאָר, וי 
דאָ שפּרינגען מער נישט ארום די פיסלעך פון יידישע קינדערלעך, דאָך ליגט 
די ערד טויט, א נאקעטע, א פארשעמטע, מיט נאָך װייניקער גרינס, װוי אמאָל. 

שטיל איז איצט אויפן סטארי רינעק, וי אויף א בית-עולם. נישטאָ יענע 
שטיפערלעך, װאָס האָבן אמאָל פארקלונגען די גאס מיט זייערע קינדערשע 
קולות ביים שפּילן זיך אין סקווער אין , קלאַסן", אין ,פערדלעך? און אין 
,מאמעס", 

דער אלטער שטאָטישער גאָרטן-וועכטער האָט נישט וועמען צו טרייבן 
מיט זיין גרויסן בעזעם, נישטאָ ווער עס זאָל אים שטערן זיין רו און ער זיצט 
פויל, פארלייגט די הענט און ווארעמט זיך אויף דער זון, 

נישטאָ קיין צייכן פון יענע שווארץ-גלאנציקע דאָראָזשקעס מיט זייערע 
גראנאט-מונדירטע בעלי-בתים, װאָס דער סטארי רינעק איז געווען פול מיט 
זי ! נישטאָ יענע ברייטע שווערע פּראָװינצער וועגענער מיט זייערע ברייטע 
באוואקסענע באלעגאָלעס; נישטאָ די טרעגערס מיט די ארומגעבונדענע 
שטריק בֿיי די לענדן אויסגעזעצטע אויף דער אייזערנער באריערע פון 
סקווער, נישטאָ קיינער פון יענע סוחרים, באלעבאטים, בוררים, בית-המדרש- 
לערנער און סתם יידן פון דער גאס, װאָס דער סקווער פון סטארי רינעק 
איז געווען זייער צווייטע היים, 

שטיל איז אויף דער גאס, וי אויף א בית עולם. געהילט אין אבלות 
שטייען די עטלעכע געבליבענע הייזער, װאָס דעם שונאס דינאמיט און פייער 
האָבן נישט פארשלונגען. שווארצע, ארומגעהאקטע, קאלט-פרעמדע, בלויז די 
קליינע שילדלעך ביי זייערע טויערן דערציילן זייער אמאָליקן יחוס און מיר 
לײענען: יורשים פון ח. ש. יאבלאָן, רייכענבאך, ניסמאַן, רידעל --- הויז נו" 
מער 9. דאָ וװוערן די פיס וי אונטערגעהאקט, שטעלן זיך אױיטאָמאטיש אָפּ. א 
שוידערלעכע קעלט לויפט אדורך אין די ביינער. דער בליק עסט זיך איין 
אין די אָפּענע פענצטער פון צווייטן שטאָק, ווו עס האָבן געוווינט די עלטערן 
און די משפּחה פון מיין פרוי. | | 

דאָס האַרץ קאָרטשעט זיך פאַר װייטיק ביים איינקוקן זיך אין דער שטוב, 
װאָס האָט מיך מיט עטלעכע און צװאַנציק יאָר צוריק מיט אַזױ פיל ליבע אויפ- 
גענומען און אײַנגעשלאָסן פאַר אַן אייגענעם, געװאָרן א מיטגליד אין דער 
משפּחה יום-טוב; איבערגעפלאנצט זיך אין דער שטאָט. וויפל שיינע דעראינע- 
רונגען טויכן-אויף אין באוווסטזיין, וויפל הערלעכע זכרונות פון יענער צייט 
זעצן אין מוח, מישן זיך אויס אין אומענדלעכן ים פון יסורים, טרויער, און 
ווערן אין אים דערטרונקען, פאַרשװענקט, פאַרפלייצט. 

פון דער-אָ שטוב פאַרשלעפּט געװאָרן דוֹרך די דייטשע רוצוזים אין תפיי 

סה, אין לאגער, געלאָזן דאָ. אין דער שטוב אַ גרויסע משפּחה. אין א רגע ווערט 
געבוירן אַ ווילן, א בענקשאַפּט אַרויפצוגײן אָנקוקן די היימישע ווענט, דאָס 
היימישע מעבל -- נאָר די פיס פאָלגן נישט, זיי שטייען, װי געליימטע. אין 
געראנגל פון ברויזנדיקע געפילן, צווישן יאָ און ניין, איז גובר דאָס געפיל פון 
ניין, פון נישט װעלן מער אָנקוקן דאָס אָרט פון וואנען מיינע נאָענטסטע. און 
טייערסטע זענען געפירט געװאָרן צו דער עקדה. 

דורך די אָפּענע פענצטער קוקן ארויס די זעלבע מלבושיםישענק, די זעל- 
בע ספרים-שענק, װאָס זענען געשטאנען אמאָל. איך זע די זעלבע לאָמפּן, 
אפילו די זעלבע בלומען-טעפּ פון אמאָל. און ווען אין די פענצטער באווייזן 
זיך אויך פּנימער אומבאקאנטע מיט אויגן בייזע, װאָס קוקן מיט קאלטער 
פרעמדקייט, פאַרווונדערונג און חוזק, קאָן שוין דער בליק און נאָך מער דאָס 
הארץ נישט אויסהאלטן און איך גיי אוועק, ניין איך לויף אוועק, אוועק פון 
דאנען. 


3 דלוגל אס 


מיר געפינען זיך אויף דער צווייטער גאס פון לעבעדיקן געטאָיקבר -- 
די דלוגע, װאָס האָט אין יאָר 1927, ווען די סאָציאליסטן האָכן געהצט א מער- 
הייט אין שטאָטיראט, באקומען דעם נאָמען , ערשטער מאי". 

ביידע עקן גאס אין מזרח און אין מערב זענען געװוען באוווינט גייך כון 
נישט-יידן. דאָ זענען געווען צענטראלע אינסטיטוציעס פון גרויסן פארנעם, 
וי דער גרויסער קאטעדראלער קאָשטשאָל פון איין זייט און כּוֹן דער צוןל- 
טער -- דאָס קרייז-געריכט, פּאָסט-געבײדע, פרויען-גימנאזיע און אנדערע. 

אָבער די מערהייט איינוווינער זענען געווען יידן פון פארשידענע קרייזן, 
דאָ האָבן געוווינט דיפּלאָמירטע אינטעליגענץ און פּשוטע , עמך"-יידן: גרע- 
סערע סוחרים און אָרעמע בעלי-מלאָכות, ארבעטער און , שיינע יידן", חסיי 
דים, לומדים און זיי האָבן דער גאס צוגעגעבן א יידישן כאראקטער און אויס- 
זען. / 

אין די ערשטע בלוטיקע מלחמה-טעג, נאָך איידער די שטאָט איז ‏ פאר- 
נומען געװאָרן פון די דייטשע מערדער-באנדעס, ווען זייערע לופט-שיפן האָ- 
בן לוט א באשטימטן פּלאן און סדר , צופעליק" באװואָרפן מיט פייער, דינא- 
מיט און טויט, די ריין-יידישע גאסן אין שטאָט -- האָבן די נישט-יידישע טיי- 
לן פון דער דלוגע גאס נישט געקאָנט מגין זיין אויף איר יידישן טייל און איר 
גרעסטער העלפט איז אויסגעגליכן געװאָרן מיט דער ערד אָדער פארוואנ- 
דלט. געװאָרן אין וויסטע חורבות: צוישן אנדערע אויך דאָס פּאָפּולערע 
לשראל-יחיאלס בית המדרש'ל" און דאָס א. ג. ,פּעטערבורגער" שטיבל. 

די שטעכיקע דראָטן פון געטאָיפּארקאן האָבן פארשטעלט ביידע עקן 
גאס: פון איין זייט ביי דער קאָכאנאָווסקע, אָפּגעטײלט פון געטאָ דעם שטח 
פון קאָשטשאָל, פון דער צווייטער זייט איז געווען א וואנט פון שטעכל- 
דראָט ביי דער סאנדאָװוע-פּוסטע גאס, װאָס האָט אָפּגעטײלט פון געטאָ דעם 
שטח פון קרייזיגעריכט. 

שטעכיקע דראָט-פארצוימונגען זענען אויך געווען ביי דער דורכגאנג- 
גאס: בערעק יאָסעלעװיטש, מאלע און אָזשעשקאָװע, וועלכע האָבן אָפּגע- 
שלאָסן און פארמאכט דעם וועג, װאָס האָט געפירט פון דלוגע אויף דער וואר- 
שעווער גאס ארויס, 

דאָ און דאָרטן טרעפן מיר נאָך פארשידענע רעשטלעך, װאָס זענען גע- 
בליבן פון יענע שטעכל-דראָט-פאַרצוימונגען, װאָס האָבן אַרומגעקלאַמערט 
די פארשפּארטע אין געטאָ. ערטערווייז זיצט נאָך א סלופּ איינגעגראָבן טיף 
אין דער ערד. ערטערווייז וואלגערן זיך נאָך אויף דער ערד שטיקער דראָטן. 
און זיי שטעכן די פארזשאווערטע דראָטן, נישט נאָר די פיס נאָר אויך די 
נשמה און דאָס הארץ, ווען מען דערמאָנט זיך די פונקציע, װאָס זיי האָבן 
אויסגעפירט אין דער נאָענטער פארגאנגענחייט. 

עס זענען שטיין געבליבן עטלעכע הייזער צװוישן די געסלעך מאלע און 
סאנדאָווע. צװוישן זיי געפינט זיך דער דורכגאנגס-הויף דלוגע-ווארשעווער. 
דער הויף איז געווען דאָס פענצטער פון לעבעדיקן געטאָ-קבר אויף דער ארי- 
שער זייט ארויס: ווען א היימישער קריסט האָט זיך אמאָל דערמאָנט אין זיין 
באקאנטן יידישן שכן פון וועמען ער פלעגט האָבן טובות, האָט ער דורך דעם 
אריינגאנגס-הויף אריינבאזאָרגט א שטיקל ברויט. 

דורך דעם הויף איז אויך געגאנגען דער געטאָיהאנדל: ווער עס איז גע- 
ווען א בעלן פאר א פּאָר קארטאָפל צו קריגן א קישן, א מלבוש, א קדושין- 
רינגל -- האָט ער דאָס געקריגן דורך דעם הויף, און אַזעלכע בעלנים זענען 
געווען א סך אויף ,,יענער זייט", 

אז די דייטשן האָבן זיך דערוווסט פון דעם דאָזיקן , פארברעכן" האָבן 
זי אין דעם דורכגאנגס-הויף אוועקגעשטעלט א הויכע געמויערטע וואנט, 
װאָס האָט אוממעגלעך געמאכט אויף ווייטער אריינצושמוגלען עפּעס לעבנס- 
מיטל און דערמיט זענען פאַרגרעסערט געװאָרן די טויט-פאַלן פון חונגער אין 
געטאָ. 

אויך די וואנט איז געבליבן שטיין פאר א ,זכר לחורבן" און זי דערציילט 
שטומערהייט וועגן פּיין, אכזריות, הונגער און טוט -- װאָס האָט זיך הינטער 
איר אָפּגעטאָן. 

און נאָך רעשטלעך טרעפט מען דאָ, װאָס פונדערווייטנס דערמאָנען זי 
דעם , אמאָל?. עס שטייען אָפּענע די זעלבע יאטקעס, וי אֹמאָל אין רויטן 
ראָגאָוון הויז, באַהאָנגען מִיט פאַרשידענע שטיקער פלייש. אַנטקעגנאיבער 

שטייט אָפן דאָס זעלבע גאלאנטעריע געוועלב און דער זעלבער אפּטײיק- 
סקלאד מיט די זעלבע גרויסע שילדן און אויפשריפטן, וי אמאָל, ערשט, אז 
מען קומט צו נענטער זעט מען, אז נישט יאנקל טאבאקמאן שטייט דאָרט 
הינטער זיין בופעט, נישט משה קרוזשעל אין זיין צעלניק-געוועלב און נישט 
יאַנקל סארנאצקי בִיי זיין יאַטקעיקלאַץ, נאָר גאַנץ נייע, פרעמדע באַלע- 
באַטים, װאָס קוקן אַרױס, ווער מיט אָפּענעם און ווער מיט באַהאַלטענעם חוזק 
אויף די נעבעכדיקע פֹּאָר יידישע אדורכגייער. 


ג; יודנר אט 


די דלוגע גאס האָט , זוכה" געווען צו האָבן אין איר גבול צוויי אינסטי- 
טוציעס פון צענטראלן כאראקטער אין אָפּגעשלאָסענעם געטאָ: דעם יודנ- 
ראט, און דעם געטאַ-שפּיטאָל, 

וי דאָס גאנצע יידישע לעבן מיט אלע אינסטיטוציעס איז אויך די אמאָ- 
ליקע יידישע גמינע אָפּגעשטאָרבן באלד, וי די דייטשן האָבן פארנומען די 
שטאָט, 

ס'איז דאָך פארשטענדלעך, אז אין דעם מבול פון חשכות און טעראָר, פון 
כסדרדיקע /,לאפּאנקעס" און בהלה, װאָס די דייטשן האָבן מיט זיך מיטגע- 
ברענגט, האָט קיין שום יידישע אינסטיטוציע נישט געקאָנט מער נאָרמאל אר- 
בעטן. אַלע זענען זיי געװאָרן פון זיך אַלײן אויפגעלעזט. צוויי אױסנאַמען 
זענען געווען: די יידישע גמינע אונטערן נייעם נאָמען ,יודנראט" און דער 
שפּיטאָל. 

נאָך אן איבעררייס אין איר טעטיקייט פון עטלעכע װאָכן, פון תהו ובהו 
און בלוטיקן טעראָר, איז די יידישע גמינע גערופן געװאָרן צוריק צום לעבן 
דורך די דייטשן אליין. 

וי עס האָט זיך באלד ארויסגעוויזן, האָבן די דייטשן אליין זיך גענוי- 
טיקט אין אזא אינסטיטוציע, װאָס עס האָט זיי אומדירעקט פארלייכטערט 
אַלע זייערע רויבערייען און אױיספּרעסונגען פון געלט און חפצים ; פון צוש- 
טעלן אַרבעטס-מענטשן און פון אַלערלײ אַנדערע ווילדע פאַרלאַנגען. 

סוף אָקטאָבער 1939, איז ארויס א פאראַרדנונג צו שאפן א יודנראט פון 
5 פּערזאָן. 

יפארשטענדלעך, אז ביי יענע באדינגונגען, האָט נישט געקאָנט זיין קיין 
רייד פון וועלכע עס איז וואלן, נאַר אין רעזולטאט פון עטלעכע באראטונגען 
פון געזעלשאפטלעמע עסקנִים און פאָרשטייער פון פּאָליטישע פארטייען, איז 
מען דורכגעקומען אויף א צוּזאמענשטעל פון פאָלגנדע פּערזאַנען: 

יצחק נחום וויינטרויב, ד"ר הענריק לעבל, מנשה טשארנאָבראָדע, אייזענ- 

בערג הערש, משה ראַטביין, אַדו. יוסף לאַנדױ, אייזיק ליפּסקער, יוסף ראָי 
זענזומען, יהושע עקערמאן, אברהם אלטענבערג, יואל לעווין, וועלוול בארג, 
לעאָן גרינבערג, משה ראדזינסקי, דוד אלטמאן, יונתן אייבעשיץ, ד"ר לעאָן 
גלאזאָווסקי, ד"ר בעלפאר, ד"ר שאול שווארץ, דיר שלמה טענענבוים, אדוו. 
רובינשטיין, דוד ליבמאן, משה גרינוואלד, אברהם יוסף קאָרניצקי, בינעם 
הובערמאן, יו 4 8 

די רשימה איז פאָרגעשטעלט געװאָרן דעם דייטשן לאנד-ראט, און אִיז 
דורך אים באשטעטיקט געװאָרן. 

שפּעטער, ווען פון די עפּידעמיעס, װאָס האָבן געבושעוועט אין געטאָ 
זענען געשטאָרבן 2 מיטגלידער פון יודנראט, מנשה טשארנאָבראָדע, יואל 
לעווין און יונתן אייבעשיץ, זענען אויף זייערע ערטער אריין מענדל גאָלד- 
בלאט, ישכר יאבלאָן און בערל טשעבוצקי. 

דער סעניאָר פון די שעדלעצער יידן, דער אלטער. ערלעכער עסקן, ר' 
יצחק נחום וויינטרויב איז איינשטימיק אויסגעװיילט געװאָרן, וי אן ערן- 
פאָרזיצער פון יודנראט, אָבער דאָס האָט נאָר געהאט א דעקאָראטיווע און מאָ- 
ראלישע באדייטונג. די נייע יידישע אינסטיטוציע, װאָס איז געשאפן געװאָרן 
אין אזא שווערער צייט פאר די שעדלעצער יידן האָבן דערמיט געװאָלט אַרױס 
ווייזן זייער ליבע און צוגעבונדנקייט צו דעם אלטן טרייע דינער פון זיין עדה, 
װאָס איז א האלבן יאָרהונדערט געשטאנען אין שפּיץ פון די מערסטע קהלה'- 
שע און װוילטעטיקע אינסטיטוציעס אין שטאָט און באזונדער פון דער יידי- 
שער גמינע און זיי געדינט בלב ובנפש. אָבער אָנצופירן פאַקטיש מיט אזא 
פארצווייגטע אינסטיטוציע, װי עס איז געווען דער יודנראַט, און צו זיין א 
שתדלן פאר זיין עדה בי די היטלער-מושלים, איז געווען שוין איבער די כוחות 
פון אזא זקן, וי ר' יצחק ויינטרויב. אלס פאָרזיצער פון יודנראט איז 
אויסגעוויילט געװאָרן ד"ר הענריק לעבל, דירעקטאָר פון יידישן שפּיטאָל, 
װאָס איז געווען באקאנט אלס מענטש מיט פיל ענערגיע, מיט פיל מענטשלע- 
כער און יידישער ווירדע און מיט קולטור-קוואליפיקאציעס פון גרעסערן איי- 
ראָפּעאישן פארנעם. ער האָט אין גאנג פון זיין טעטיקייט אין יודנראט, וי 
אויך אלס דירעקטאָר פון שפּיטאָל, פיל מאָל געוויזן אז ער איז דער ריכטיקערך 
מענטש אויף זיין אָרט. (ביי יענע באדינגונגען פארשטייט זיך). - 

צוויי אומשטענדן זענען געווען די גורמים, אז דער יודנראט זאָל שטארק 
זיך צעוואקסן און װוערן א דינאמיש-פארצווייגטע אינסטיטוציע, װאָס זאָל 
ארומנעמען אלץ, װאָס האָט נאָר געהאט א שייכות צום דעמאָלטיקן לעבן 
פון דער געפּלאָגטער עדה. פון איין זייט זענען דאָס געווען, די ווילדע פאר- 
לאנגען פון די דייטשן, זייערע נישט געצוימטע אפּעטיטן אויף יידיש פאר- 
מעגן, אויף יידישע לעבנס, אויף ארבעטס-מענטשן: דער מבול פון דיסקרי- 
מינאַציע-פאראָרדנונגען, װאָס האָבן זיך אָן אויפהער געשיט אויף די.זידישע 

קעפּ (און דאָס אלץ, דורך דעם אדרעס פון יודנראט) און פון דער צווייטער 
זייט: די נויט פון די געפּלאָגטע יידן -- די מאטעריעלע, פיזישע, פּסיכישע, 
היגיעניש-מעדיצינישע באַדינגונגען און אלע אַנדערע סאָרטן ליידן און פּיין, 
מיט װאָס אונזערע אומגליקלעכע בני-עיר זענען געווען אזוי איברפולט און 
זענען אין מאָמענטן פון פארצווייפלונג און נויט געקומען זוכן שוץ און הילף 
אין יודנראַט -- אָט די צוויי אומשטענדן זענען געווען די גורמים, װאָס דער 
יודנראט איז אויסגעוואקסן מיט אזא גרויסן פארנעם, מיט אזוי פיל אָפּטײ 
לונגען און רעסאָרטן און מיט אזא גרויסן שטאב פון באאמטע. 

די ארבעט פון יודנראט איז פארטילט געװאָרן אויף פאָלגנדע רעסאָר- 
טן: 

אלגעמיינע ענינים -- לײיטער: העשל אייזנבערג; פינאנסן -- מנשה 
טשאַרנאָבראָדע ; אַרבעט -- משה ראָטביין; סאָציאלע הילף -- אדוו. יוסף 
לאנדוי ; אַפּראָװיזאַציע -- אברהם אלטנבערג; געזונטהייט -- ד"ר לעבעל; 
יורידישע -- לעאָן גרינבערג. 

אלע רעסאָרטן און אָפּטײלונגען זענען געווען גענוג פארצווייגט און פאר- 
װאָרפן מיט ארבעט. די אממערסטן דינאמישע און רירעוודיקסטע זענען אָבער 
געווען די רעסאָרטן, וועלכע האָבן געהאט אויפגאבן צו באדינען די ווילדע 
דייטשע אפּעטיטן. צו זיי האָבן געהערט: דער ארבעטס-רעסאָרט, װאָס האָט 
געדארפט צושטעלן פאר זיי ארבעטסישקלאפן, און דער פינאנס-רעסאָרט, 
װאָס האָט כסדר געמוזט אױיספּרעסן געלט פון די אויסגעמאטערטע יידן, כדי 
צו צאָלן די סטאבילע קאָנטריבוציעס און אנדערע חשבונות, װאָס די דייטשן 
האָבן אָן אויפהער ארויפגעלייגט אויפן יודנראט. א שטארקע טעטיקייט האָבן 
אויך אנטוויקלט די רעסאָרטן, װאָס האָבן געהאט צו באדינען די אייגענע אי" 
נערלעכע נויטן, װי: סאַציאַלע הילף, געזונטהייט א. א. װו. 

אויסער דעם זענען געווען ספּעציעל אויסגעטיילטע פארבינהונגס-מענער 
צווישן יודנראט און דייטשע אמטן. דער לאנגיאָריקער סעקרעטאר פון דער 
יידישער קהלה, הערשל טענענבוים איז באשטימט געװאָרן אלס פארבינדונגס 
מאן צווישן יודנראט מיט דער געסטאפּאָ. זיין אויפגאבע איז געווען: יעדן 
פרימאָרגן קומען צו דער געסטאפּאָ, איבערנעמען זייערע ווילדע סאדיסטישע 
פארלאנגען, װאָס דער יודנראט דארף זיי אויספירן, 

דער צווייטער קהלה-אָנגעשטעלטער, עזריאל פרידמאן איז באשטימט 
געװאָרן אַלס פאַרבינדונגס-מאַן צווישן יודנראַט און דייטשן אַרבעטס-אַמט און 
מיט דער זשאנדארמעריע. זיין אויפגאבע איז געװען: צוצושטעלן יידן" 
שקלאפן צו אלערליי עבודות פּרך, װאָס די דייטשן האָבן סיסטעמאטיש גע- 
פאָדערט פון יודנראט. 

זלליאשער מייס צ. פ. ר 
אוו מ די 


+ו אזא פה פטהגגן 


* 18 ןאי ד. ק אַָנטריבוציעס 


אין אָקטאָבער 1939, אין ערשטן טאָג פון זיין באנייטער טעטיקייט, האָט 
דער יודנראט באקומען אן אויפפאָדערונג פון דער דייטשער מאכט צו באצאָ- 
לן צען טויזנט זלאָטעס קאַנטריבוציע, װאָס איז ארויפגעלייגט געװאָרן אויף 
דער יידישער באפעלקערונג. דאָס איז געווען בלויז אן אָנהױב, ווייל באלד 
נאָך דעם האָבן זיך אויפן אדרעס פון יודנראט אָנגעהויבן שיטן אומאויפ- 
הערלעכע פאָדערונגען פון קאָנטריבוציעס, אזוי איז אין עטלעכע װאָכן שפּע- 
טער, אין דעצעמבער פון זעלבן יאָר, געקומען אן אויפפאָדערונג צו באַצאָלן 
צוואנציק טויזנט זלאָטעס; אין נאָוװועמבער 1940 -- שוין הונדערט טויזנט 
זלאָטעס; אין מערץ 1941 -- הונדערט טויזנט און פון יאנואר 1942 ביז די 
ענדגילטיקע פארניכטונג פון די יידן אין שעדלעץ, איז דאָס צאָלן די קאָנטרי 
בוציעס געװאָרן א סטאבילע זאך -- אן אָפּצאָל פון הונדערט טויזנט זלאָטעס 
יעדן חודש, 

א חוץ קאָנטריבוציעס אין מזומן געלט, זענען געווען כמעט טאָגיטעגלע- 
כע אויפפּאָדערונגען אויף קאָנטריבוציעס אין נאטור, װי: מעבל, געשיר, 
וועש, מלבושים, פוטערווארג, צירונג, װאָס די דייטשן האָבן געהאלטן אין 
איין אױספּרעסן פון די יידן, 

אין דעצעמבער 1941, האָבן די דייטשן באפוילן דעם יודנראט צוצושטעלן 
זי אלע פוטערס און פוטער-אויסארבעטונגען, װאָס געפינען זיך ביי די יידן. 

די געפּלאָגטע יידן, װאָס האָבן אליין אין גרעסטן טייל געליטן הונגער 
אוֹן נויט, געווען בארויבט פון די עלעמענטארסטע נויטווענדיקייטן, נישט גע- 
חאט קיין שום עקזיסטענץ-מעגלעכקייטן און געלעבט נאָר פוֹן דעם, װאָס 
מען האָט אויספארקויפט פון שטוב ארויס, האָבן אלץ געמוזט אָפּגעבן דעם 
יודנראט אויף צוֹ דעקן די ווילדע פארלאנגען פון קאָנטריבוציעס און אויס- 
פרעסונגען, 

אויסער קאָנטריבוציעס פון געלט, חפצים און ארבעטס-מענטשן, האָבן 
די וואנדאלן אױיסגעפּרעסט נאָך א סאָרט קאָנטריבוציעס, װאָס זייער צוועק 
איז געווען נישט אזוי אין דעם מאטעריעלן נוצן, װאָס די קאָנטריבוציע האָט 
זיי געגעבן, וי אין פארשאפן די יידן מאָראלישע און פּסיכישע ליידן, דערני- 
דעריקן זייערע מענטשלעכע און יידישע געפילן דורך מאַכן דעם יודנראַט פאַר 
א ווערקצייג קעגן זייערע אייגענע ברידער און אויסנוצן אים צו אפּראָבירן 
זייערע ווילדע רויבערישע און מאָרדימעשים. דאָס איז געווען פאר די אומ- 
גליקלעכע יידן פיל שמערצלעכער, װי די מאטעריעלע קאָנטריבוציעס אוּן 
אויספּרעסונגען. 

אזוי, למשל, זענען די וואנדאלן געקומען אין יודנראט ענדע דעצעמ- 
בער 1929, צומאַרגנס נאָך דעם, וי זיי האָבן פארברענט די שול מיטן בית- 

המדרש און געפאָדערט פון יודנראַט א באשטעטיקונגס-דאָקומענט, אז די 
שול מיטן בית-המדרש זענען אליין פארברענט געװאָרן פון אן אומבאוווסטער 
סיבה. . 

פּורים, אין יאָר 1942, האָבן די מערדער געכאפּט און ארעסטירט צען 
יידן, זי פארשלעפּט קיין סטאק-לאצקי (א דאָרף לעבן שעדלעץ) און זיי דאָרט 
דערשאָסן לויטן באפעל פון שעף פון רעגירונגס-ראט ביים ארבעטסיאמט -- 
זארגער, מיטן אויסרייד, אז זיי האָבן נישט געװאָלט ארבעטן, 

דער יודנראט איז געצווונגען געװאָרן צו פארעפנטלעכן א באקאנטמא- 
כונג, אז די דייטשן זענען גערעכט און זייער פּסק-דין פון אומברענגען די 
צען יידן איז א גערעכטער, 

צווישן פיל אנדערע ווילדע קאָנטריבוציעס איז באזונדערס כאראקטע- 
ריסטיש די אויפפאָדערונג פון דער געסטאפּאָ צום יודנראט, צוצוגרייטן און 
אײינצואָרדענען מיט אלע באקוועמלעכקייטן (אויף זיינע קאָסטן פארשטייט 
זיך) א שאנד-הויז פאר די רייןדראסיקע דייטשן, אין העשע קאפּלאנס הויז 
אויף פּיענקנע 11, 

זומער 1942 האָבן די דייטשן געפאָדערט פון יודנראט צוצושטעלן פאר- 
שידענע פאכלייט מיט זייערע מאשינען און ארבעטס-מכשירים. דער יודנראט 
האָט עפנטלעך באקאנט געמאכט, אז מען דארף אזעלכע פאכלייט. די צוגע- 
שטעלטע יידן מיט זייערע ארבעטס-מכשירים זענען ערגעץ-ווו אוועקגעשיקט 
געװאָרן. שפּעטער האָט מען זיך דערוווסט, אז די דערמאָנטע פאכלייט האָט 
מען אָפּטראנספּאָרטירט אין פארניכטונגס-לאגער. 

דעם 22-טן אױיגוסט, דעם שווארצן שבת, ווען אין שטאָט זענען אָנגעקן- 
מען די באנדע רוצחים אדורכצופירן די שחיטה, װאָס איז באקאנט אלס , די 
ערשטע אקציע", האָט די געסטאפּאָ אויפגעפאָדערט דעם יודנראט צוצושטע- 
לן הינער, וויין און ווייס געבעקס צום מיטאָג, װאָס די תלינים האָבן גע- 
פּראוועט אויפן אומשלאג-פּלאץ בעת דער סעלעקציע, 

שפּעטער, ווען דער יודנראט האָט ווידער באנייט זיין טעטיקייט (אין א 
פארקלענערטער פאָרם) אין קליינעם געטאָ, איז ער אויפגעפאָדערט געװאָרן 
פוֹן די דייטשן צו באצאָלן די שטאָטישע פייערלעשער פאר זייער ארבעט ביים 
מיטהעלפן פּייניקן די יידן: פאר גיסן אויף זיי וואסער, ווען זי זענען געמא- 
טערט: געװאָרן יענעס שבת אויפן אומשלאג-"פּלאץ, 


די ערשטע צוויי חדשים פון זיין עקזיסטענץ האָט דער יודנראט געהאט 
זיין זיץיאָרט אין לאָקאל פון דער יידישער גמינע אין קהלה-שטוב. סוף דע" 
צעמבער 1929, נאָך דעם, וי די וואנדאלן האָבן פארברענט די שול, דעם בית 
המדרש מיט דער קהלה-שטוב, האָט דער יודנראט זיך אריבערגעטראָגן אין 
לאָקאל פון דער ביבליאָטעק ביים , הזמיר" (פילסודסקי'גאס 61) די ביב- 

ליאָטעק איז שוֹין דעמאָלט געווען צעראבירט, חרוב אוֹן פארמאכט. 

א קרוצע צייט שפּעטער איז דער לאָקאַל געפעלן געװאָרן די דייטשן פאַר 
זייערע צוועקן און זיי האָבן אויפגעפאָדערט דעם יודנראט אים צו פארלאָזן. 
דער יודנראט האָט זיך אריבערגעטראָגן אויף שענקעוויטשא 14. שפּעטער 
אריבער אויף פּילסודסקי 34 (עפּשטײינס הויז) און דאן ווידער אויף פּילסוד- 
סקי 14 (שמערל גרינבערגס הויז). 

מיטן אָפּשליסן אעם געטאָ, האָט דער יודנראט ענדלעך געפונען זיין מקום" 
מנוחה אין הויז פון צעלניקס יורשים אויף דלוגע 26. דער הויף איז געװאָרן 
דער עמק הבכא אין אָפּגעשלאָסענעם געטאָ. אהער זענען געקומען אלע בי- 
טערע פאראָרדנונגען, אלע בלוטיקע גזירות און ווילדע פארלאנגען, װאָס 
די וואנדאלן האָבן נאָר געקאָנט אויסטראכטן, בכדי צו שענדן און צוצורויבן 
די לעבנס און פארמעגנס פון די פארשפּארטע יידן אין געטאָ. אהער זענען 
געקומען אלע פארצווייפלטע און צעבראָכענע יידן אויסצוגיסן פאר די יוד1- 
ראט-מיטגלידער זייערע אָנגעװײיטיקטע הערצער. ווער אין נאיוון גלויבן, אז 
דער יודנראט קאָן עפּעס אױיפטאָן, כדי אָפּצושרײען א שלעכטע גזירה און 
ווער גלאַט אזוי זיך אַראָפּרעדן א ביסל פון הארץ אין א מינוט פון צער און 
נויט, = 

אהער אין יודנראט זענען געקומען אין דער אָפּטײלונג פאר סאָציאלער 
הילף, אַלע הונגעריקע און געשװאָלענע. זיי זענען געקומען זוכן א שטיקל 
ברויט מיט װאָס צו שטילן דעם הונגער. 

יעדן פרימאָרגן זענען אין הויף פון יודנראט זיך צונויפגעקומען הונ- 
דערטער יידן, װאָס זענען ארויסגערופן געװאָרן צו שטעלן זיך צו שקלאפן- 
ארבעט פאר די דייטשע רוצחים. אין שכנותדיקן דורכגאנגס-געסל פון דלוגע 
אויף בראָװאַרנע האָט מען זיי אויסגעשטעלט אין רייען און אונטער דער קאָ- 
מאנדע פון אָרדנונגס-דינסט-פּאָליצײ, אָפּגעפירט זיי אויף פארשידענע פּלע- 
צער צו עבודות פּרך אין שטאָט און אויסער דער שטאָט. 


ה טראגישער סוף פון יודנראט 


דעם זעלבן טאָג, ווען עס איז ליקווידירט געװואָרן דאָס גרויסע געטאָ און 
די גרויסע עדה יידן זענען געטריבן געװאָרן אויפן אומשלאג-פּלאץ, דעם 
פינצטערן שבת פון 22-טן אויגוסט 1942, איז אויך גלייכצייטיק ליקווידירט 
געװאָרן דער יודנראט. | 

פאלש איז געווען די אילוזיע, פּונקט, וי עס האָבן זיך ארויסגעוויזן פאר 
פאלש פיל אנדערע אילוזיעס, װאָס א טייל יידן אין געטאָ האָבן זיך געפּרװוט 
איינרעדן, אז דאַס אָנגעהערן צום יודנראט גיט עפּעס א געוויסע פריווילע- 

גיע, אז דאָס לעגיטימירן זיך מיט א פּאפּירל, אז מען איז א יודנראטימיטגליד 
קאָן זיין ‏ א סגולה אין א שווערן מאָמענט. עס זענען דעריבער געװאָרן פיל 
בעלנים אויף אזא אמט. מען האָט געקוקט אויף א יודנראט-מיטגליד מיט קנאה 
וי אויף א מענטש, װאָס זיין לעבן איז חשובער, זיכערער. געהערט ער דאָך 
צו אן אינסטיטוציע אין וועלכער די דייטשן אליין נויטיקן זיך, זיי װועלן דאָך 
אירע מיטגלידער נישט אומברענגען. פיל װאָלטן זיך געלאָזט קאָסטן א סך 
געלט, כדי צו באקומען אזא קמיה, וי עס איז געווען א יודנראט-מיטגלידס- 
קארטע. 

זיין א מיטגליד אין יודנראט האָט אויך געגעבן די פּריווילעגיע נישט 
אױסגעפּרעסט צו װערן מאטעריעל טאָג-איין, טאָג-אױס פון אלערליי קאָנ- 
טריבוציעס, וי אויך געגעבן די מעגלעכקייט אויסצומיידן די געצווונגענע 
שקלאפן-אַרבעט, 

און אז עס איז געקומען דער טאָג פון ענדגילטיקן גזר-דין פאר דער 
גאנצער עדה, זענען די מיטגלידער פון יודנראט און אלע זיינע אָנגעשטעל- 
טע און מיטארבעטער, אפילו די, װאָס האָבן ביי יעדער געלעגנהייט געזוכט 
נושא-חן צו זיין ביי די רוצחים, געווען פאר זיי די זעלבע יידן, װאָס אלע, 
און זיי האָבן געטיײילט דעם גורל מיט אלע זייערע ברידער, 

נאָך דער -גרויסער שחיטה פון דער ערשטער אקציע זענען פון די פינף 
און צוואנציק מיטגלידער פון יודנראט לעבן געבליבן בלויז פינף, א דאנק 
דעם, װאָס זיי איז געלונגען זיך אויסצובאהאלטן. דאָס זענען געווען יצחק 
נחום וויינטרויב, משה ראדזינסקי, משה ראָטבײין, העשל אייזנבערג און 
ד"ר בעלפאר, 

פיר מיטגלידער, די דאָקטױירים לעבל, גלאזאָווסקי, שווארץ און טע- 
נענבוים זענען אומגעקומען מיט צוויי טעג שפּעטער, ווען עס איז ליקווי- 
דירט געװאָרן דער שפּיטאָל, ווו זיי האָבן געארבעט. 

אלע אנדערע זענען צוזאמען מיט זייער גאנצער עדה געטריבן געי 
װאָרן אויפן אומשלאג-פּלאץ און פון דאָרט, צוזאמען מיט אלע, אָפּגע- 
טראנספּאָרטירט געװאָרן קיין טרעבלינקע, 

צוזאמען מיטן יודנראט זענען ביי דער ערשטער אקציע אויך ליקווי" 
דירט געװאָרן כמעט אלע זיינע אָנגעשטעלטע און מיטארבעטער. 

אזוי איז אומגעקומען הערשל טענענבוים, דער לאנג-יעריקער סעקי 
רעטאר פון -דער גמינע און לעצטנס, דער פארבינדונגס-מאן צווישן יודג- 
ראט און דער געסטאפּאָ, כאָטש אלע האָבן אים מקנא געווען צוליב זיין ספּע- 
ציפישן אומגליקלעכן אמט, מיט זיין נאָענטער באקאנטשאפט אין די הויכע 
פענצטער פון די תלינים און מערדער ביים צושטעלן זי פון יודנראט אלץ, 
װאָס זייער ווילדע פאנטאזיע האָט נאָר געקאָנט אויסטראכטן -- ער איז 
צוזאמען. מיט זיין גאנצער פאמיליע אָפּגעשיקט געװאָרן קיין טרעבלינקע, 

דער פארבינדונגס-מאן צווישן יודנראט און דייטשן ארבעט- אמט עז 
ריאל פרידמאן האָט פאר זיינע , פארדינסטן" ביים צושטעלן שקלאפן-יידן 
צו אלערליי צוואנגסיארבעטן זוכה געווען צו א , ספּעציעלע באזונדערע 
באהאנדלונג" : אין טאָג פון דער סעלעקציע איז ער לעבן געבליבן צוזאמען 
מיט די אָפּגעקליבענע ארבעטסימענטשן, אָבער מיט צוויי טעג שפּעטער 
איז ער ארויסגערופן געװאָרן פון זיין וווינונג אויף עק 1'טער מאי און 
טארגאָווע, פון געסטאפּאָישעף דובע, וועלכער האָט אים מיט זיינע אמי 
גענע בלוטיקע הענט דערשאָסן הינטער דער וואנט פון זיין שטוב. 


.עטאר א 

אין יענעם חורבן-טאָג פון 22-טן אוױיגוסט איז דער לאָקאל פון יודנראט 
געבליבן ליידיק און הפקר. עס זענען דאן אריין אהין א באנדע רוצחים, 
וועלכע האָבן אלץ פּאָגראָמירט און דעמאָלירט, צוגערויבט דאָס געלט, װאָס 
האָט זיך געפונען אין קאסע, וי אויך אלע ווערט-זאכן. דעם גרויסן רייכן 
ארכיוו מיט אלע דאָקומענטן און פּראָטאָקאָלן, װאָס האָבן אין פּשוטע ווער- 
טער און אין ציפערן דערציילט וועגן דער מארטיראָלאָגיע און פּיין פון דער 
שעדלעצער צוואנציק טויזנט קעפּיקער עדה -- האָבן זיי פארניכטעט, 

אין דער צייט פון געטאָירעזשים זענען יידן געװווינט געװאָרן אין אן 
עת צרה צו קומען אין יודנראט זוכן אן עצה, א װאָרט פון טרייסט און אפ- 
שר אויך אמאָל שוץ. 

אויך יענעם טראגישן שבת, אין טאָג פון דער גרויסער שחיטה, ווען 
אלע טויערן פון רעטונג האָבן זיך פארשלאָסן פאר די אומגליקלעכע בני- 
עיר אונזערע, זענען פיל יידן געקומען זוכן שוץ אין יודנראט, און אז זי 
האָבן דאָרט די געזוכטע הילף נישט געפונען, האָבן זיי זיך פארשטעקט אין 
קעלער און אין אנדערע באהעלטענישן פון דעם הויז. די אומגליקלעכע, אין 
א צאָל פון דרייסיק פּערזאָן, זענען דעם זעלבן טאָג אנטדעקט געװאָרן דורך 
די דייטשע און אוקראינישע מערדער, ארױסגעשלעפּט געװאָרן אויפן הויף 
און דערשאָסן געװאָרן, 

צווישן זיי זענען געווען די משפּחה פון אפרים צעלניק, יעקב לעווין און 
אנדערע באקאנטע תושבים, 


1 דער געטאַישפיטאָל און זיין ליקווידאציע 
אנטקעגן דעם הפקר"ישטח פון אלטן בית עולם אומשלאג-פלאץ, צווישן 
אנדערע חורבות ארום, אריינגערוקט אין א גערטנדל, וי אן אלטע פּריצישע 
מיוחסת, הינטער אן אייזערנעם פּארקאן, שטייען אין דער פאָרם פון א ,ח" די 


ווייס-געפֿארבטע געביידעס פון הויף נומער 26 אויף דער דלוגע גאס, 

די געביידעס האָבן שטענדיק געדינט פאר הומאניטארע צוועקן: א ריי 
יאָרן זענען דאָ געווען פּױלישע פאָלקס-שולן פאר יידישע קינדער, די אזוי 
גערופענע ,שאבאסוווקעס", װו יידישע לערער האָבן געלערנט מיט יידישע 
קינדער די געשיכטע פון פּױלן און איר קולטור, . 

פארן מלחמה-אויסברוך האָט זיך אין די געביידעס אריינגעקליבן דער 
רויטער קרייץ און געפירט דאָ זיין מעדיצינישע און הילפס-טעטיקייט אין 
שטאָט. 

אין אָקטאָבער 1941, ווען עס איז אָפּגעשלאָסן געװאָרן דאָס גרויסע 
געטאָ, איז אהער אין די געביידעס אריבערגעטראָגן געװאָרן דער יידישער 
שפּישאָל, װאָס האָט זיך געפונען אויסער די גרענעצן פון געטאָ -- איף 
שוויענטאָיאנסקע גאס. 

אין יענע פינצטערע טעג, ווען דער מלאך-המוות האָט געשניטן די גע" 
טאָ-אײינוווינער מיט אַזאַ גרויסער שפע, דורך זיינע פאַרבינדעטע : די פאַר- 
שידענע עפּידעמיעס, װאָס די ענגשאפט, הונגער און נויט האָבן ארויסגע- 
רופן, איז דער שפּיטאָל געווען דער איינציקער אָאזיס אין דעם הבכא, 
װאָס איז כאָטש אין א קליינער מאָס געקומען צו הילף די אומגליקלעכע, גע- 
געבן פאר א טייל געטאָרקראנקע און ליידנדיקע -- פאר אלע איז דאָך גע- 
ווען אוממעגלעך -- מעדיצין און אויך א ביסל עסן, א דאך איבערן קאָפּ און 
א ריין בעט -- זאכן, װאָס פארן גרעסטן טייל געטאָ-איינוווינער זענען דאָס 
געווען פאנטאזיעס צו וועלכע ביי , נאָרמאלע" באדינגונגען האָט מען דאָס 
אין קיין פאל נישט געקאָנט דערגרייכן. 

דער דירעקטאָר פון שפּיטאָל איז געווען דער ענערגישער און מיט פיל 
ליבע פאַר דער זאַך איבערגעגעבענער ד"ר לעבעל, װאָס האָט פיל מי און 
פלייס אַװעקגעגעבן פאַרן אָרגאַניזירן די הילפס-אַרבעט פון שפּיטאָל. ער 
האָט פאַר דעם צוועק אויסגענוצט דעם אומשטאַנד, װאָס ער איז גלייכציי- 
טיק געווען אויך פאָרזיצער פון יודנראט. ער האָט דעריבער געהאַט די מעג- 
לעכקייט, סיי מיט זיין פּערזענלעכן אױטאָריטעט --- אויף וויפל דאָס איז 
געווען מעגלעך אויסצונוצן ביי יענע באדינגונגען -- און סיי מיט מאַטעריעלע 
מיטלען, מיט װעלכע דער יודנראט האָט דיספּאָנירט, נוצן ברענגען דעם 
שפּיטאָל און זיינע פּאציענטן. 

דער שפּיטאָל האָט געהאַט 4 אָפּטײילונגען: 

{) גינעקאָלאָגישע, אונטער דער אָנפֿירונג פֿון דייר לעבעל; 

2) אינערלעכע, אונטער דער אָנפירונג פון דייר גלאזאָווסקי; 

2 כירורגישע, אונטער דער אָנפירונג פון ד"ר בעלפֿאַר ; 
|/4) אָנשטעקנדיקע, אונטער דער אָנפֿירונג פון ד"ר טענענבוים און ד"ר 
שװואַרץ. 

אַלע אָפּטײלונגען האָבֿן, מיט װאָס נאָר זיי האָבן געקענט, געהאָלטן 

קראַנקע, ליידנדיקע, הונגעריקע, געשװאָלענע און סתם אומגליקלעכע, װאָס 
זייער צאָל איז געווען אַזױ גרויס אין געטאָ. 

און אַז עס איז געקומען יענער , שװאַרצער שבת" פון 22-טן אויגוסט, 
ווען אויפן אומשלאַג-פּלאַץ, װאָס געפינט זיך סךיהכל עטלעכע צענדליק 
טריט פון שפּיטאָל, האָבן זיך געװאַלגערט אזוי פיל צעשלאָגענע און צעשאָ- 
סענע יידן -- האָט אויך דעמאָלט דער ענערגישער ד"ר לעבעל אינטערווע- 
נירט ביי די דייטשע רוצחים און אױסגעפּועלט אַ דערלױבעניש, אַז דער 
שפּיטאָל זאָל קאָנען קומען צו הילף די אומגליקלעכע. 

די דאָקטוירים מיט די קראַנקען-שוועסטערס, אָנגעטאָן אין ווייסע שפּײ 
טאָליכאלאטן, האָבן פון אומשלאג-פּלאץ אריבערגעטראָגן אין שפּיטאָל- 
אַריין פיל צעשלאָגענע און צעשאָסענע יידן און זיי געגעבן הילף. די פאַר- 
ווונדעטע האָבן זיך געפרייט וי קליינע קינדער: זיי האָבן געווונען דאָס 
לעבן. פאַביש אַלײין האָט דערקלערט, אַז דער שפּיטאָל מיט די קראַנקע 
בלייבן לעבן. די קוילן אין האַנט אָדער אין פוס האָבן זיי געראַטעװעט. ביי 
דער געלעגנהייט האָבן פון אומשלאַג-פּלאַץ זיך געראַטעװעט אויך א קליינע 
צאָל געזונטע מענטשן: די שפּיטאָל-שװעסטער האָבן אויף יענעם אַרויפגע- 
װאָרפן אַ ווייסן שפּיטאָל-כאַלאַט און יענער האָט מיטגעהאָלפן זיך פּאָרען 
ביים צונויפקלויבן און אַרױסטראָגן די פאַרווונדעטע און אַזױֹי אֲרום זיך 
ארויסבאקומען אין שפּיטאָל אָדער אויף דער גאס. 

אָבער די פרייד פון די געראַטעװעטע האָט לאַנג נישט געדויערט, די 
מערדער-פויסט האָט אויך אַהין דערגרייכט. 

ר ר א 

וי אַזױ דער שפּיטאָל איז ליקווידירט געװאָרן, וי אַזױ עס זענען דערי 
מאָרדעט געװאָרן די קראנקע, דאָקטוירים, פעלדשער און דער גאנצער פּער- 
סאָנאַל פון יידישן שפּיטאָל, דערציילן עטלעכע לעבן-געבליבענע פון יענער 
צייט און באזונדער די פרוי לעאָניע האלבערשטאט-גרינשפּאן, די איינציק 
לעבן-געבליבענע עדות פון דעם-אָ טראַגישן קאַפּיטל : 

שבת, דעם 22-טן אױגוֹסט, אין פינצטערן טאָג פון דער גרויסער שחיטה, 
האָבן זיך אין שפּיטאָל געפונען בערך הונדערט קראַנקע, מענער, פרויען, 
זקנים און קינדער, צווישן זיי אויך עטלעכע קראַנקע ציגיינער, װאָס דער 
שפּיטאָל האָט אַרײנגענומען צו. היילן. אין פאַרלויף פון דעם טראַגישן טאָג 
איז די צאָל פילפאכיק געשטיגן מיט נאָך קראנקע און אויך געזונטע, װאָס 
מ'האָט געראַטעװעט פון אומשלאַגיפּלאַץ. אַ גאַנצן טאָג האָט דער שפּיטאָל- 
פּערסאָנאל, וי אויך די קראַנקע געהאַט די אילוזיע, אַז זיי בלייבן אומבאַ- 
רירט. אָבער שוין דעם זעלבן טאָג פארנאכט, ווען עס איז געשאפן געװאָרן 
דאָס קליינע געטאָ פאַר די אַרבעטער-מענער, װאָס זענען אָפּגעקליבן גע- 
װאָרּן ביי דער סעלעקציע, האָט פּאַביש באַפױלן. דעם שפּיטאָל-דירעקטאָר 

ד"ר לעבעל צו פאַרלאָזן זיין װווידאָרט אין שפּיטאָל און אַריבערגײן אין 
קליינעם געטאָ. אין דעם האָט מען געזען אן אָנזאָג, אז אויך דער שפּיטאָל 
וועט ליקווידירט ווערן. 

ד"ר לעבעל האָט מיט שטאָלץ געענטפערט דעם תלין: איך װעל דעם 
שפּיטאָל נישט פאַרלאָזן, איך וויל טיילן דעם גורל פון מיינע קראַנקע שוועס- 
טער און ברידער, 

אַזױ האָט דער שפּיטאָל צוויי מעת-לעת זיך געפונען צװוישן לעבן און 
טויט, צװישן שיינע אילוזיעס, װאָס מען האָט אליין זיך געװאָלט איינרעדן, 
ַז די מערדער וועלן נישט װאַגן אומצוברענגען אַזאַ הייל-אינסטיטוציע מיט 
קראַנקע -- און צווישן שאָטן פון טויט, װאָס האָט געלוערט פון אַלע זייטן. 

מאָנטיק, דעם 24-טן אױיגוסט בײיטאָג, ווען די לעצטע קרבנות פון אומ- 
שלאַג-פּלאַץ זענען געװאָרן אָפּגעפירט צו דער באַזדראַמפּע, צום טרעבלינקער 
טויטן-צוג, איז דער שפּיטאָל באַלאַגערט געװאָרן פון אַ באַנדע דייטשע און 
אוקראַינישע מערדער אונטער דער אָנפירונג פון הויפּט-תלין פאַביש אַלײן. 

זעט-אויס, אַז דער אָנבליק פון אַזױ פיל קראַנקע און פון שפּיטאָליפּער- 
סאָנאַל אין זיײיערע ווייסע כאַלאַטן האָט אַ ביסל א מישיגעטאָן אין דעם 
רוצחישן קאָפּ פון דעם בלוטיקן סאַדיסט און ער גיט אַרױס באפעלן סתירות- 
דיקע, יעדער נייער באַפעל רופט אָפּ דעם פריערדיקן. 

אַזױ באַפעלט ער, אַז אַלע קראַנקע זאָלן אַרױסגײן אין שפּיטאָליהױף, 
באַלד רופט ער דאָס אָפּ: ניין, אַלע קראַנקע זאָלן זיך לייגן אין זייערע בעטן, 

אין אַ ווייטערדיקן באַפּעל הייסט ער די דאָקטוירים אַריינגיין יעדער 
אין זיין אָפּטײלונג, צו זיינע קראַנקע, און אין אָנועזנהייט פון די דאָקטוירים 
באַפּעלט ער עפּענען אַ שיסעריי אויף די ליגנדיקע קראַנקע אין די בעטן, די 
קורצע, אָפּגעהאַקטע שאָסן פון האַנט-געװער האָבן איינגעשטילט זייערע 
קרעכצן -- איבערגעריסן זייערע לעבנס. 

אין דער גינעקאָלאָגישער אָפּטײלונג האָבן זיך געפונען צען יונגינקע 
זויג-קינדער, װאָס האָבן געהאַט דאָס אומגליק צו קומען אויף דער רוצחישער 
וועלט מיט טעג, מיט װאָכן, אָדער מיט חדשים צוריק. זייערע טאטע-ימאמע 
האָבן מיט גרויס מסירת-נפש, זייערע שוועלבעלעך אַרײנבאַקומען אין שפּײ 
טאָל-אַריין, איידער זיי אַליין זענען אָפּטראַנספּאָרטירט געװאָרן קיין טרעב- 
לינקע, אָדער פאַרן אַראָפּלאָזן זיך אין אונטערערדישן בונקער, האַלטנדיק 
דעם שפּיטאָל. פאַרן זיכערסטן אָרט, ווו די קינדערלעך קענען געראַטעװעט 
ווערן. צווישן זיי --- די קינדערלעך פון שרה יוםיטוב-האַלבערשטאַט, פון 
חנה פּיעקארזש, סאבקע בענקאָוויטש, ברכה ראדאשינסקי-ניימאן און אנ- 
דערע. די שוועלבעלעך האָבן באַקומען איינגעטיילט יעדעס אַ קול אין 
הערצל, 

אָפּגעפאַרטיקט זיך מיט די קראַנקע, פאלט אַ ווייטערדיקער באַפּעל; 

-- אלע דאָקטוירים, פעלדשער, קראנקען-שוועסטער מיטן גאנצן פּער" 
סאָנאַל זאָלן אַרױסגײן אויפן שפּיטאָל-הױף, 

אויפן הויף ווערן אויסגעשטעלט אין א רייע ביי דער װאַנט ד"ר הענריך 
לעבעל מיט זיין פרוי און זון, ד"ר לעאָן גלאזאָווסקי, ד"ר שאול שװאַרץ, ד"ר 
שלמה טענענבוים (ד"ר בעלפאַר האָט, פאָרפילנדיק דעם סוף, אין אַ פריער- 
דיקער נאַכט זיך אַרױסבאַקומען פון געטאָ, אױיסבאַהאַלטן זיך אין אַ דאָרף 
און שפּעטער באגאנגען זעלבסטמאָרד), די צוויי באליבטע אלטע פעלדשער 
יוסף אַלבערג און יעקב טענענבוים, די קראַנקעןדשװעסטער פייגע פרידמאַן, 
שרה ראַבינאָװיטש, עדזשע אַלבערג, רבקה באַרג, עפּשטײן פון לאָדזש, 
לאַבאָראַנטקע פון שפּיטאָל לאָלע זאַלצמאַן, די יונגע שפּיטאָל-אָנגעשטעלטע 
צעשע טעמקין, דבורה גאָלדבלאַט, בראנקע שאפירמאן און נאָך אַנדערע, 
װאָס האָבן מיטגעאַרבעט אין שפּיטאָל, 

דער תלין פאביש באַפעלט די ערשטע קויל געבן דעם ,הויפּט-הונט? -- 
וי ער האָט גערופן דעם ד"ר לעבעל -- און ער פאַלט דער ערשטער צוזאַמען 
מיט זיין פרוי, פון די קורצע שאָסן פון האַנט-געװער מיט די אויסרופן אויף 
די ליפּן : אַ טוט אייך מערדער, דאָס יידישע און פּוילישע פאָלק װעלן אייך 
איבערלעבן! 

עס פאלן פון די קורצע, אָפּגעהאקטע שאָסן אלע דאָקטױירים, פעלדשער, 
שוועסטער און אַלע מיטאַרבעטער. צוזאַמען מיט זיי זענען אומגעקומען אַלע, 
װאָס האָבן געגלויבט, אַז די מערדער װעלן דעם שפּיטאָל מיט די קראַנקע 
נישט װאָגן אומברענגען און דאָרט געזוכט שוץ זיך אױיסצובאַהאַלטן אין די 
לעצטע טעג, סימולירנדיק אַלס קראַנקע, אָדער אַלס מיטאַרבעטער, צווישן 
זי --- אסתר זאלצמאן מיט איר יונגער טאָכטער רחל, בערל טשארנאָבראָדע 
מיט דער פרוי, פרוי לעווין-אייזנשטאַט, עוואַ גרינשפּאַן און נאָך אַנדערע, 

אַ צייט לאַנג האָבן די מענטשן דאָ געלעבט וי איין שותפותדיקע משפַּי 
חה: די דאָקטוירים, די פעלדשער, די שוועסטער, די מיטארבעטער..צוזאמען 
בחברותא געאַרבעט טריי, איבערגעגעבן, מיט ליבע, ביים העלפן די אומ- 
גליקלעכסטע פון די אומגליקלעכע אין געטאָ. זיי גייען אוועק פון דער וועלט 
אויך בחברותא, אַלע צוזאַמען, איינגעקלאַמערט איינער אין צווייטן -- אַלע 
פאַלן זיי אָנגעטאָן אין זיײיערע ווייסע שפּיטאָליקיטלען, וי אין צוגעגרייטע 
תכריכים, אויף איין קופּע. איין קערפּער פאַלט אויפן צווייטן, איין גוף קלאַ- 
מערט זיך איין אין צווייטן, און דאָס -- צווישן גרינס און בלומען, אונטערן 
ליכטיקן קלאָרן בלויען הימל און ביים שיינען פון אַ פולע צעשטראַלטע 
שפּעט-זומערדיקע נאָכמיטאָג-זון, װאָס אירע מענגעס שטראַלן שפּילן זיך 
אַזױ שטיפעריש און שפּיגלען זיך, דאָ אין די בלענדנדיקע ווייסע קיטלען 
פון די גוססדיקע קוֹפּע מענטשן, אוֹן דאָ אין דעם פֿריש-גלאַנצנדיקן בלוט, 
װאָס שטראָמט פון אַלע זייטן אין איין קאַלוזשע, מישט זיך אויס אין איין 

רויט טייכעלע, טרינקט אָן די שװאַרצע ערד פון שפּיטאָל-הױף און לויפט 
ווייטער, שנעלער, איילט זיך, איידער עס ווערט פאַרקילט, פאַרגליווערט -- 
אײינצוגראָבן זיך טיפער אין דער ערד און אָנטרינקען די װאָרצלען פון די 
פיל געוויקסן און בלימעלעך, װאָס באַצירן דעם שפּיטאָל-גאָרטן. 

דער טיפּישער תלין פון דער מערדער-ראַסע, פאַביש, װאָס האָט אַלײן 
אָנגעפירט מיט דער שחיטה אין שפּיטאָל, איז צופרידן -- אין אָנבליק פון 
אַזױ פיל טויטע מענטשן און אַזױ פיל פאַרגאָסן בלוט, איז ער ממש שיכור, 
די רוצַחישע אויגן גלאַנצן, דאָס טעמפע פּרצוף -- רוט פאַרלאָפן מיט בלוט 
און פון צופרידנחייט צערטלט ער און גלעט זיין נאָענטסטן קאַמעראַד און 
מיטארבעטער, דעם ריין-ראסיקן בייזן װאָלף-הונט. ער פירט אים צוּ צו דער 
קאַלוזשע בלוט און באַפעלט אים: ,טרינק, קאַמעראַד, פון דעם הינטישן 
בלוט", און אויך דער הונט טרינקט זיך אָן פון דעם פרישן וואַרעמען בלוט. 

אאאר. י.י 

פון די אױיפגעפּראַלטע טירן און פענצטער פון שפּיטאָליבנין האָבן זיך 
געטראָגן ווייט אויף דער גאַס-אַרױס יאָמערלעכע וידוי-אויסרופן פון די אומ" 
גליקלעכסטע קראנקע אין זייערע בעטן, פארצווייפלטע הילפס-רופן, װאָס 
קיינער האָט זיי נישט געהערט. די קורצע רעװאָלװער-שאָסן האָבן איבער- 
געריסן די שוידערלעכע רופן און זיי פאַרװאַנדלט אין אַ פאַרשטיקט כאָרכלען 
פון גסיסה-ווייען, װאָס איז אונטערגעהאלטן געװאָרן פון די פּאַרשטיקטע 
קרעכצן און שוידערלעכע אויסרופן, װאָס האָבן זיך געטראָגן פון דער נאָענ- 
טער אָנגעקנוילטער צעשאָסענער מענטשך-קופּע ביי דער װאַנט פון שפּײ 
טאָל-בנין און זיך צזואַמענגעמישט אין איין יאָמערלעכער טויטן-סימפאָניע, 
װאָס איז געװאָרן אַלע מאָל שטילער געדעמפטער, ביז עס איז אינגאַנצן 
פאַרלאָשן געװאָרן, אױיסגעגאַנגען און פאַרשװוונדן אין טויבן אָנגעגליטן חלל 
פון פאַרשאָלטענעם הייסן זומער-טאָג. 

אשמ טא טאק. יט 

די בלוטיקע דייטשע מאָרדיטעכניק האָט אויך דאָ, ביים אומברענגען 
דעם שפּיטאָל, פינקטלעך געאַרבעט: די צעשאָסענע גופים פון די קינדערלעך, 
פון די קראַנקע און פון פּערסאָנאַל זענען נאָך נישט געווען אָפּגעקילט, זיי 
האָבן זיך נאָך געװאָרפן אין גסיסה-קאָנװולסיעס און שוין זענען זיי ארויפגע- 
װאָרפן געװאָרן, אין זייערע ווייסע שפּיטאָליהלבשה, אויף די גרויסע אָפּענע 
וועגענער, װאָס זענען פון פריער נאָך געווען צוגעגרייט און האָבן געװאַרט 
אויף זיי ביים געטאָ-טױער, 

די יידישע פּאָליצײי איז געצווונגען געװאָרן אויסצופירן די שוידערלעכע 
אַרבעט פוּן אַריסציען די דערשאָסענע קראַנקע פון זייערע בעטן און אָנלאָדן 
זי אויף די וועגענער, צוזאמען מיט די דערשאָסענע קופּע אויפן הויף דאָק- 
טוירים, פעלדשער, קראנקען-שוועסטער און שפּיטאָל-פּערסאָנאל. אויסער 

די קליינע פּיצלעך קינדערלעך, מיט זיי האָבן די רוצחים אַלײן זיך ,גע- 
שפּילט", ביי די פיסלעך זיי אַרױסגעשלעפּט פון די בעטעלעך, צו עטלעכע 
אין איין מערדער-האַנט, זיי געטראָגן מיט אַראָפּהענגענדיקע קעפּעלעך און 
אַזױ זיי אַרױפגעװאָרפן אויפן אָנגעלאָדענעם װאָגן, װי געשאָכטענע קליינע 
הינדעלעך. אויף די אָפּענע וועגענער, דורך די באַלעבטע גאַסן, זענען זי 
אָפּגעפירט געװאָרן אויפן בית-יעולם, װו עס זענען שוין פון פריער געווען 
צוגעגרייט אױסגעגראָבענע קברים-גריבער. זיי האָבן נאָך באַװויזן אויפן 
ברוק פון די גאַסן, ווו מען האָט זיי אַדורכגעפירט, צו פאַרצייכענען מיט 
זייער בלוט, װאָס האָט געטריפט פון די וועגענער אראָפּ, די געשיכטע פון 
זייער אומקום. 

א לאנגער צייט האָט דער ווינט געטראָגן שטויב, דער רעגן--געוואשן און 
די זון געטריקנט, ביז עס איז זיי געלונגען אָפּצומעקן די בלוטיריטשקשלעך 
פון ברוק פון די שעדלעצער גאַסן. 


פון דער-אָ שחיטה האָבן זיך דעמאָלט געראַטעװעט: לאָלע זאַלצמאַן 
(טאָכטער פון שלום זאַלצמאַן), װאָס האָט געאַרבעט אין שפּיטאָל-לאַבאָראַי 
טאָריום. זי האָט באַקומען אַ קויל אין פּאַכװע, אומגעפאַלן אויף דער ערד און 
זי איז גלייך צוגעדעק) געװאָרן מיט די צעשאָסענע גופים פון איר מוטער 
אסתר און יונגערער שוועסטער רחל, װאָס האָבן מיט צוויי טעג פריער, דעם 
טרטגישן שבת, געפונען ביי איר אַ באַהעלטעניש אין שפּיטאָל. נאָכן אַװעק- 
גיין פון די מערדער האָט זי זיך אַרױסגעשלײכט פון אונטער דער קופּע טוי- 
טע -און דורך הינטער-וועגן, דורך גערטנער און פּלױטן, אויף אַלע פיר, 
אַרײינגעפּױזעט אין קליינעם געטאָ, אַדורכגעמאַכט פאַרשידענע גלגולים און 
נסיונות, ביז זי האָט געפונען א באַהעלטעניש אין אָפּאָלע (אַ דאָרף ביי שעך- 
לעץ) מיט נאָך יידן, און שוין נאָענט פאַר דער באַפרײיאונג, דורך אַ מסירה, 
אַנדעקט געװאָרן און אַלע צוזאַמען אומגעקומען אין זייער באַהעלטעניש. 


רוזשע לאנדוי, די פרוי פון אדװאָקאט יוסף לאנדוי, װאָס איז גערא- 
טעװועט געװאָרן דעם טראַגישן שבת דורכן שפּיטאָל-פּערסאַנאַל, דאָרט זיך 
אויסבאַהאַלטן אַלס קראַנקן-שװעסטער, אומבאַמערקט פון די רוצחים האָט 
זי זיך אַרײנבאַקומען אין שפּיטאָל-גאָרטן, פון דאָרט דורך גערטנער און 
פעלדעל זיך אַרײנבאַקומען אין קליינעם געטאָ, וו זי איז מיט צוויי טעג 
שפּעטער, מיט נאָך אַכט און צװאַנציק פרויען דערשאָסן געװאָרן אויפן בית- 
עולם, לויטן באפעל פון פאבישן. 


עס האָט זיך געראַטעװעט דער יונגער וויטעק לעבעל, זון פון ד"ר לע- 
בעל. אים איז אין די לצעטע מינוטן פאר דער עקזעקוציע געלונגען צו אנט- 
לויפן דורכן שפּיטאָל-גאָרטן. ער האָט זיך אָפּגעמאַטערט אַ לענגערע צייט 
אין פּאַרשידענע וועלדער און באַהעלטענישן, און סוף-כל-סוף אַריינגעפאַלן 

אין די בלוטיקע נעגל פון דער פּוילישער גראַנאַטענער פּאָליצײי און פון זיי 
אומגעקומען, 

די לעבן-געבליבענע פון יענער גרויזאַמער שחיטה, פרוי לעאָניע גרינ- 
שפּאַןדהאַלבערשטאַט דערציילט אונז די בלוטיקע מגילה. עס זעט-אויס וי 
די השגחה אַליין זאָל האָבן געזאָרגט דערפאַר, עס זאָל כאָטש בלייבן אַן עדות 
פון יענער מוראדיקער שחיטה, װאָס זאָל דערציילן פאר דער וועלט, וי אזוי 
איין פאָלק -- דאָס דייטשע -- האָט אױסגעמאָרדעט אַ צוייט פאָלק פון 
גרויס ביז קליין, מיט זיינע זויג-קינדער און זקנים, מיט זיינע קראַנקע און 
די, װאָס האָבן די קראַנקע באַדינט -- כדי אַנטקעגנצושטעלן די קינפטיקע 
מליצי-יושר, װאָס װעלן נישט גלויבן און זאָגן, אַז יידן טרייבן גרויל-פּראָ- 
פּאַגאַנדע און באַשמוצן אַן אומשולדיק פאָלק, 

אויך פרוי גרינשפּאַדהאַלבערשטאַט איז יענעם טראַגישן שבת פון 
2-"טן אױגוסט געראַטעװעט געװאָרן דורכן שפּיטאָל-פּערסאַנאַל. אָנטוענדיק 
א ווייסן שפּיטאָל-כאלאט, האָט זי סימולירט אלס קראנקען-שוועסטער. מאָנ- 
טיק, בעת דער שחיטה אין שפּיטאָל, ווען צוזאַמען מיט אַלע יְיִיז זי געטריבן 
געװאָרן צו דער עקזעקוציע-װאַנט צום שיסן, האָט זי, אומבאַמערקט פון די 
רוצחים, זיך אַרײינבאַקומען אין שפּיטאָל-גאָרטן, זיך באַהאַלטן צווישן די 
געוויקסן, דורך הינטער-וועגן געקומען אין קליינעם געטאָ, אַדורכגעמאַכט 
אַלע שבעה מדורי גיהנום פון יענער צייט אין אונטערערדישע בו;קערס ייייף 
דער ,אַרישער זייט" און -- זי גיט אונז איבער די שוידערלעכע פּרטים פון 
דער שפּיטאָליטראַגעדיע, װאָס קלינגט פאַר אונז װי אַ לעצטע צוואה פון 
אַלע קדושים, װאָס זענען דאָרט פאַרפּײַניקט געװאָרן. פון די איידעלע דאָק- 
טוירים, פעלדשער, שוועסטער און אלע מיטארבעטער, װאָס האָבן מיט ליבע 
און מסירתינפש ביז די לעצטע מינוטן פון זייער לעבן געטאַן די הייליקע 
אַרבעט פון העלפן די אומגליקלעכסטע ברידער און שװועסטער אין געטאָ 
און שטארבנדיק אויסגערופן: ,א טוט די מערדער!!, ,, דאָס יידישע פאָלק 
וועט אייך איבערלעבן"; די צוואה פון אַלע פאַרפּײיניקטע קראַנקע, צעבראָ- 
כענע, װאָס זענען דערשאָסן געװאָרן אויף זייערע בעטן און דער טויט האָט 
פאַרגליווערט אויף זייערע פאַרשמאַכטע ליפּן זייער לעצטע קללה פאַר דער 
רוצחישער וועלט, און די צוואה פון די קליינע שוועלבעלעך, די טאָגיקע, 
װאָכענדיקע, חדשימדיקע עוללים ויונקים, װאָס האָבן װי מלאכימלעך קיין 
שום זינד נאָך נישט באגאנגען, אויסער דאָס, װאָס זי האָבן געהאט דאָס אומ- 
גליק געבוירן צו װערן יידן אין דער בלוטיקער היטלעריתקופה און האָבן 
דעריבער באַקומען קוילן אין זייערע ווייכע, צארטע הע עלעך'אַרײַן, בעת 
זיי זענען געלענן אין זייערע ווייסע בעטעלעך, מיט אַ זי :עגאָסן שמייכעלע 
אויף די מלאכים-פּנימלעך, דרימלענדיק באַװוויגן מיט די ינּע ליפעלעך, גע- 
חלומט וי זיי זויגן די ברוסטן פון די מאַמעס, װאָס זע ! שוין געווען אָפּי 

טראַנספּאָרטירט קיין טרעבלינקע -- די צוואה פון אַלע געשענדעטע און 
פאַרפּײיניקטע, װאָס האָבן געהאַט איין װילן: דערציילן, דערציילן, דערציילן ! 
געדענקען, קיינמאָל נישט פאַרגעסן!!! 


2 אֵשֶר אַרזשל און זיינע יור שי ם 


דאָס שכנותדיקע הויז אויף דלוגע 24, װאָס שטייט אַרײינגערוקט אין גער- 
טנדל, אָפּגעטײלט פון דער װאָכעדיקער גאַס און איז אויפגעבויט געװאָרן פון 
די יחוסדיקע אַריסטאָקראַטןמשפּחה ארזשל-ניגאָלדבערג מיט עטלעכע 
צענדליק יאָר צוריק, האָט אויך געהאַט מזל און איז גאַנץ געבליבן, עס שטייט 
ווע אֲמְאָל אין שאָטן פון זיינע אַלטע קאַשטאַןיבײמער און חלוּמְט פָוֹן זיין 
אַמאָליקן יחוס. | 

ווען הייזער זאָלן האָבן מיילער און קענען רעדן, װאָלט דאָס הויז געהאַט 
צו דערציילן זייער פיל אינטערעסאנטע געשיכטעס. עס װאָלט דערציילט 
וי אַזױ אונטער דעם דאָזיקן דאַך האָבן זיך צוזאַמענגעפלאָכטן און געלעבט 
בשלום וי אַ צווילינג עכטער אַלט-יידישער שטייגער, דאָגמאַטישע יידישע 
טראַדיציעס צוזאַמען מיט מאָדערנסטע אײיראָפּעאישע נייקייטן. 

אין אַ זומערדיקן נאָכמיטאָג פלעגט מען אָפט הערן דורך די אָפֶענֶע 
פענצטער דעם באנגלעך-נאָגנדיקן גמרא-ניגון, װאָס האָט זיך געטראָגן פון 
דער טייל וווינונג, ווו עס איז געזעסן דער אַלטער ר' נפתלי נײיגאָלדבערג, 
אָדער ר' אשר ארזשל. און באַלד פון צווייטן פענצטער טראָגן זיך אַרױס און 
פאַרקלינגען די גאַס קלאַװיר-טענער פון טשייקאָווסקיס, אָדער מענדעל- 
סאָנס קאָמפּאָזיציעס, אױיסגעשפּילט פון זייערע קינדער, | 

עס שטעלן זיך אָפּ אַלטע, פרומע יידן, הערן זיך איין: דאָ אין ערשטן 
פענצטער, דאָ אין צווייטן, שעפּטשען עפּעס שטיל, הייבן מיט די אַקסלען, 
מאַכן אַ האַנט-באַװעגונג, װאָס באַדײט: אויסטערלישע דרכים און -- גייען 
ווייטער. | 

עס שטעלן זיך אָפּ יונגע , היינטיקע", שלינגען מיט דורשט די שיינע 
קלאַװיר-טענער און קוקן מיט קנאה אַרײן אין די אָפּענע פענצטער. 

ביי זיין פאָטער, דעם אָנגעזעענעם בעל-הבית און שיינעם ייד ר' איצל, 
האָט אשר באַקומען א שטרענג-רעליגיעזע דערציאונג און געווען אַ לערן" 
בחור מיט א שאַרפן קאָפּ. צו אַכצן יאָר איז ער געװאָרן דער איידעם פון 
קאָנסקעוואליער גביר און אָנגעזעענעם חסיד בּיים פּאריסאָווער רבין, ר' מענדל 
בֵייער. צוזאַמען מיטן שווער איז אויך אָשר אין די ערשטע יאָרן נאָך זיין 
חתונה געפאָרן צום רבין פּראַװוען חסידות, אָבער דאָס האָט לאַנג נישט גע- 
דויערט : דער יונגער ארזשל איז באַלד מיטגעריסן געװאָרן מיט דער פֿרייער 

אֶשֶׁר אָרזשל 





דער 0;יאָריקער זקן גע- 
זעלשא טלעכער און ציד 


נִיסטישער עסקן -- משה = 
אַבע אײזנשטאַט מיט זין 
פרוי איטע 


ויִוועקגעפירט געװאָרן בי 
דער ערשטער אקציע קײן 
מועבלינקע. 

מען פירט: צוף: שרעפשיינקנר טויטן"צוג 


השכלה"באַװעגוֹנג, װאָס האָט זיך אין יענער צייט אַרײינגעריסן אין פיל לומ" 
דיש-חסידישע קרייזן. באַזונדער האָט אויפן יונגן ארזשל געהאַט אַ שטאַרקע 
הפּשעה דער אויפקום פון פּאָליטישן ציוניזם. ער האָט זיך מיט יוגנטלעכן 
ברען אַרײנגעװאָרפן אין דער באַװועגונג און געבליבן אַן אַקטיוער עסקן 
זיין גאַנץ לעבֿן. 

פון פריערדיקן שטייגער לעבן האָט ארזשל אַראָפּגעװאָרפן פון זיך דעם 
איבעריקן אָבערגלױבערישן באַלאַסט, אָבער זיך ווייטער געהאַלטן ביי דער 
טראַדיציע, ווייטער געלערנט גמרא און אַנדערע וויכטיקע ספרי-קודש, אַפילו 
געהאַט הנאה אַרײנצוקוקן אין אַ חסידיש ספר, אָבער גלייכצייטיק געלייענט 
אַ מאָדערן העברעאיש און יידיש בוך. ער האָט פאַרװאָרפן די לאַנגע קאַפּאָטע 
מיטן שטריימל און זיך אָנגעטאָן אײיראָפּעאיש און אָנשטאָט צום רבין פּראווען 
חסידות -- איז ער געפאָרן אויף ציוניסטישע קאָנפערענצן און צוזאַמענפאָרן 
--- פּראַווען ציוניזם. 

פרומע יידן פלעגן צווישן זיך שושקען אין דער שטיל, אַז אָשר ארזשל 
לערנט אַ בלאַט גמרא בגלוי ראש, פּונקט וי אַ ליטװאַק ר"ל... 

ביי ר' אֲָשר ארזשל אין קאַבינעט, אין זיין גרויסער דעמבענער ספרים" 
שאַנק, זענען אויף די פּאָליצעס געשטאַנען בשלום, וי אָרגאַניש צוזאמענגע- 
װואַקסענע ברידער און שוועסטער, איינס לעבן צווייטן, די אין לעדער געבונ- 
דענע גמרא'ס פון ווילנער ש"ס צוזאַמען מיט דער נייער העברעאישער ענצי- 
קלאָפּעדיע. לעבן די אַלטע ספרים , מורה נבוכים", ,,הכוזרי", ,חובת הלבבוח", 
זענען געשטאַנען בשכנות די לעצטע נומערן ,,התקופה" און די נייעסטע אויס- 
גאַבן פון ביאַליקס און טשערניכאָווסקיס שירים; דער ,,קדושת לוי" פון ר' 
לוי יצחק בערדיטשעווער צוגעטוליעט צו הערצלס ,אַלטנײלאַנד?. 

אוֹן נישט בלויז אין זיין ספרים-שאַנק זענען זיי געשטאַנען אַזױ בשלום 
און האַרמאָניש די גייסטיקע אוצרות פון דער אַלטער און נייער צייט. אויך 
אין זיין גרויען קאָפּ האָט אי , דאָס? אי ,יענץ" געהאַט גלייכע ווינונגס- 
רעכט, איינס האָט דערגאנצט דאָס צווייטע. און שטענדיק, וװוען ר' אשר 
ארזשל האָט גערעדט, אָדער עפּעס דערציילט, איז דאָס באַגלײט געװאָרן מיט 
א חריפיהדיק גמרא"ווערטל, תנ"כישן אויסדרוק, אַדורכגעפלאָכטן מיט אַ 
געפעפערט חסידיש מעשה'לע, צוגעמישט מיט אַ משכילישן פרייען געדאַנק. 

אויף צו דערציילן, האָט ר' אָשר ארזשל שטענדיק געהאַט צייט און גע- 
דולד, אַפּילן ווען ער איז געווען שטאַרק פאַרנומען, האָט ער געטאָן זיין 


אַרבעט און דערציילט. ביי יעדער געלעגנהייט, ביי יעדער געשעעניש און / 


אקציע -- דערציילט א צוגעפאסט מעשה'לע, אָדער ווערטל, װאָס האָט שטענ- 
דיק שאַרף געטראָפן אין פּינטל, 

איז אַ ייד געקומען אין זיין אייזן-געשעפט, אָדער אין סוחרים-באַנק, 
וו ער איז געווען דירעקטאָר, וועגן אַ געשעפטלעכן ענין -- האָט ער פריער 

געמוזט אויסהערן א תורה-ווערטל פון ר' אָשר אַרזשל; האָט אַ ייד געהאַט 
עפּעס אַ שווער האַרץ, א פאַרפּלאָנטערניש אין די געשעפטן, אַ פאַרדרייעניש 
מיטן שטייעריאַמט, א ירושה-קאַנפליקט צווישן יורשים, אָדער א שידוךי 
פראַגע, איז מען געגאַנגען צו ר' אֶשר ארזשל פרעגן אַן עצה. די עצה, װאָס 
ר' אשר ארזשל האָט געגעבן, איז געווען באגלייט מיט א שיינעם משל, מיט 
א פּסוק תנ"ך, אָדער גלאַט א גוט װאָרט, װאָס ער האָט געהאַט פאר יעדן און 
מען פלעגט שטענדיק פון אים אוועקגיין א צופרידענער. 

אַן אמתער מזג טוב. 

פאר זיין פריינטלעכער באציאונג צו מענטשן, איז ער געווען באליבט 
און געשעצט ביי אַלעמען, געקריגן דעם נאָמען זיידע -- ,,דזשאַדעק* און די 
שטאָט האָט אים צוגעטיילט דעם געהעריקן כבוד: געקליבן אים פאַר א ראַט- 
מאַן אין שטאָט-ראַט, פאָרזיצער אין דער קהלה-פאַרוואַלטונג, דירעקטאָר 
אין סוחרים-באַנק, פאָרזיצער פון ציוניסטישן קאָמיטעט, מיטגליד אין תרבות- 
קאָמיטעט, פאַרװאַלטונגס-מיטגליד אין ,, עזרת יתומים", מושב-זקנים" און 
ווו נישט ? נישט געווען קיין איין אינסטיטוציע אין שטאָט, ווו ר' אָשר ארזשל 
זאָל נישט זיין פון די עשרה ראשונים, 

אויף אַלע צוזאַמענקונפטן, אסיפות, אָדער סתם זיצונגען, װאָס זענען 
פאָרגעקומען אין וועלכער עס איז אינסטיטוציע --- אָן אונטערשיד, צי דאָס 
איז געווען װירטשאַפּטלעך-עקאָנאָמישע, וווילטעטיקע, אָדער ציוניסטיש- 
קולטורעלע אינסטיטוציעס -- אומעטום איז ארזשל געווען די צענטראַלע 
פיגור, אומעטום געהאַט װאָס צו זאָגן, נישט אַזױ אַלס רעדנער, נאָר װי מיט 
אַ גוטער עצה, מיט א ווערטל, מעשה'לע און משל, און אַז ער האָט זיך צוזאַ- 
מענגעטראָפן מיט דער ציוניסטישער, חלוצישער, אָדער תרבות-יוגנט, איז 
ער ערשט רעכט געווען וי ביי זיך אין דער היים -- ער האָט זיך אונטער- 
געהאַלטן, נישט וי אַ מענטש ביי די זיבעציקער יאָרן, נאָר װוי א יוגנטלעכער, 

ארזשל איז געווען באַליבט און שטאַרק געשעצט אויך ביי דער קריסט- 
לעכער באַפעלקערונג און פיל קריסטן פלעגן קומען צו אים נאָך עצות און 
אויסהערן א מעשה'לע מיט א משל מיט א גלייכווערטל, 

צו דער כאַראַקטעריסטיק פון ר' אָשר ארזשל, איז אינטערעסאַנט צו 
דערמאָנען דעם פאָלגנדיקן פאַקט: 

ביים שטאָטישן שטייער-אַמט האָט מיטגעאַרבעט אַלס באַראַטונגס-אָר- 
גאַן אַ קאָמיסיע, װאָס אירע מיטגלידער זענען דעלעגירט געװאָרן פון פאַר- 
שידענע ווירטשאפטלעכע און קאָמונאַלע אינסטיטוציעס. פון שטאָט-ראַט איז 
אין דער קאָמיסיע דעלעגירט געװאָרן ארזשל. ער איז איינשטימיק אויסגע- 
וויילט געװאָרן פון יידן, װי פון קריסטן. פאַר. זיין דרייסטן און ענערגישן 
פאַרטיידיקן די אינטערעסן פון די שטייער-צאָלער אין דער קאָמיסיע, איז 
ארזשל פון שטייער-אמט קװעסטיאָנירט געװאָרן און דער שטאָט-ראט איז 

אויפגעפאָדערט געװאָרן צו וויילן א צווייטן דעלעגאַט אויפן אָרט פון ראט" 
מאן ארזשל. דער שטאָט-ראט האָט צום צווייטן מאָל אים איינשטימיק אויס- 
געוויילט און מיטגעטיילט דער שטייער-מאַכט, אַז ארזשל איז זיין פּאַסיקס- 
טער קאַנדידאַט אויף דעם אַמט און אויך אָנגעװיזן, אַז די שטייער-מאַכט האָט 
נישט קיין רעכט אים צו קװעסטיאָנירן. 

צווישן שטייער-אַמט און שטאָט-ראַט איז צוליב דעם געקומען צו א 
שאַרפן סכסוך, וועלכן דער שטאָט-ראַט האָט געווונען און ארזשל איז גע- 
בליבן אַלס פאָרשטייער אין דער שטייער-קאָמיסיע, 

דאָס הויז פון ר' אשר ארזשל האָט געדינט פארן סאלאָן אויפצונעמען 
וויכטיקע ציוניסטישע מנהיגים. ווען יצחק גרינבוים, ד"ר שיפער, און אַמאָל 
אויך שאול טשערניכאָווסקי זענען געווען צוגאַסט אין שעדלעץ, זענען זי 
אויפגענומען געװאָרן אין הויז פון ר' אָשר ארזשל און דאָרט האָט מען פאַר 
זי איינגעאָרדנט פייערלעכע באנקעטן, אויף וועלכע עס זענען פּראַקלאמירט 
געװאָרן אַקציעס פאַרן קרן היסוד, קק"ל, אָדער תרבות. און אז קיין שעדלעץ 
איז אַמֿאָל געקומען דער גראָדזיסקער רבי, איז ער אויפגענומען געװאָרן אין 
צווייטן האלבן הויז, װוו עס האָט געוווינט זיין שװאָגער נפתלי נײיגאָלדבערג, 
וועלכער האָט נישט אינגאנצן איבערגעריסן די פעדים פון אמאָליקן לעבנס- 
שטייגער (ער פלעגט נאָך אַמאָל פאָרן צום רבין). 

איך האָב געזען ר' אָשר ארזשל ז"ל דאָס לעצטע מאָל אין יענע פינצ- 
טערע טעג, נאָכדעם ווי די דייטשע הארדעס האָבן זיך שוין געהאַט אַריינגע- 
ריסן אין שטאָט. די פייער-קאנאָנאדע איבער די קעפּ האָט אויפגעהערט, און 
מיר זענען אַרױס פון די הינטערשטאָטישע באַהעלטענישן צו זען די חורבות 
פון די פאַרברענטע היימען. אויף מיין פראַגע: ווו ער איז געווען, און װאָס 
ער האָט געטאָן אין די טעג, ווען דעם שונא'ס לופט-שיפן האָבן אָן אויפהער 
געהאָגלט איבער די קעפּ טוט און פאַרװויסטונג, האָט ר' אֲשר ארזשל געענט- 
פערט מיט א שמייכל: אַזױ וי אין מיין לעבן האָב איך נאָך קיינמאָל אזא 
ספּעקטאַקל נישט געזען, בין איך געווען אין דרויסן, לעבן מיין שטוב, אַראָפּי 
גענומען די ברילן, כדי בעסער צו זען און באַװונדערט די אינטערעסאַנטע 
שפּיל... 


אין אָקטאָבער 1939, אין די ערשטע װאָכן פון זייער פינצטערער ממשלה 
אין שטאָט, זענען א באַנדע נאַציס מיט אױטאָ-מאַשינען פאַרפאָרן צו זיין 
אייזןיסקלאַד, אַלץ אויסגערויבט און דערביי אים שטאַרק צעשלאָגן. אָבער 
אויך דעמאָלט -- און אויד שפּעטער -- האָט נאָך אַלץ רי אָשר ארזשל דער- 
ציילט מעשה'לעך, געזאַגט א תורה מיט א גלייכווערטל פאַר די יידן, װאָס 
זענען אין יענע שווערע טעג געקומען צום-,,דזשאַדעק", װי פריער, אין זיין 

געזעלשאפט צו פארגעסן א ביסל אין דער ביטערער פּיינלעכער ווירקלעכ- 
זייט. 

אויך געשטאָרבן איז ר' אֲשר ארזשל מיט כבוד : ווען ער האָט פאָרגעפילט 
װאָס די דייטשע מערדער פּלאַנעװען צו מאַכן מיט די יידן, האָט ער נישט 
געװאַרט ביז זיי װעלן אים דערשטיקן אין די גאַזיקאַמערן פון טרעבלינקע, 
נאָר זיך אַװעקגעלײגט אין בעט און פאַרענדיקט מיט אַ נאַרמאַלן טויט, באַי 
וויינט פון זיינע נאָענטע און פריינט, װאָס ער האָט געהאַט אזוי פיל. נישט 
איינער האָט מקנא געווען: א ייד א מוצלח, זוכה געווען צו שטאַרבן מיט אִ 
לוקסוס-טויט. 

= 

יתומדיק, עלנט, צווישן חורבות, שטייט זיין קליין פּאַלאַצל אַרײינגערוקט 
טיף אין גערטנדל, באַהאַלט זיך אין שאָטן פון די אַלטע קאַשטאַןיבײימער און 
חלומט פארבענקט נאָך דעם אלטן גמרא-ניגון און נייע קלאוויר-טענער, װאָס 
זענען דאָ אויף איײיביק איבערגעריסן און פאַרשטומט געװאָרן. איבערן טויער 
אין פראָנט, ביי דער גאס, הענגט אַ שילד מיט אַן אויפשריפט פון זיינע נייע 
יורשים : 

,עװידענץ-אָפּטײלונג פון שעדלעצער מאַגיסטראַט?. | 

ווייטער ליגט שוין א פּוסט פעלד, פּונקט וי דאָ װאָלט קיינמאָל קיין לעבן 
נישט געווען. אין טייל ערטער זענען נאָך געבליבן דראָט-פאַרצוימונגען -- 
אַן איבערבלייבעכץ פון יענע פינצטערע גיהנום-טעג. אַזױ וי דער באָדן 
ווערט כמעט נישט באַטראָטן פון מענטשלעכע פיס, טוט די נאַטור דאָס אי 
ריקע: די ערד איז באדעקט געװאָרן געדיכט מיט גראָז און ווילדע געװויקסן. 

מיר מעסטן מיט די טריט די שטחים, אויף וועלכע עס זענען געשטאנען 
די הייזער : װײיננאָרטן, מאַרכבײן, אָפּנהײם, שמערל גרינבערג. איך זוך-אויס 
דאָס אָרט, אויך וועלכן איך האָב געוווינט אין משך פון די לעצטע זיבעצן 
יאָר, מיט וועלכן איך בין צוזאַמענגעװאַקסן געװאָרן, װאָס איז געװאָרן אַ 
טייל פון אייגענעם , איך". אָט דאָ איז געווען דער הויף, ווו אין זיין רעכטער 
זייט. איז געשטאנען דער 2-שטאָקיקער פליגל פון דער גרויסער געביידע, אין 
וועלכער עס האָט זיך געפונען מיין פאַמיליען-נעסט. באַלד אין די ערשטע 
טעג פון בלוטיקן מבול האָט דעם שונא'ס פייער און דינאַמיט דאָ אַלץ צע- 
שטערט. שפּעטער האָבן די דייטשן, צוזאַמען מיט היימישע רויבער, גיריקע 
נאָך פארווארלאָזט יידיש פאַרמעגן, אויסגערויבט די רעשט: די ציגל,. שטיי- 
נער, אייזנס און אַלץ װאָס דאָס פייער האָט איבערגעלאָזט און עס איז מער 
נִישֵט געבליבן װי א קליין פלאַך קבר-בערגל, באַװאַקסן מיט גראָז, 

אַזעלכע באַוואַקסענע קברים-בערגלעך געפינען זיך אויפן גאַנצן שטח 
אַרום ביז עק פּוסטע גאַס, וו עס איז געשטאַנען דאָס קליינע שטילע ,ישראל + 
יחיאלס ביתיהמדרשל", דאָס ציכטיקע בית-המדרשל, ווו עס האָבן אָפט גע- 

דאוונט און אמאָל אויך געלערנט א שיעור אזעלכע פּארטריארכאלע אריסטאָ- 
קראטן, װי ר' יצחק נחום וויינטרויב, ר' הערש יוסף טשארנאָבראָדע, 
ר' נתן דוד גליקסבערג, ר' משה אבע אייזנשטאדט, ר' ישראל רובינשטיין, 
ר' ישעיה ראבינאָוויטש, און װו עס פלעגן קומען קדיש זאָגן נאָך זייערע 
פאַרשטאָרבענע עלטערן מאָדערנע משכילים, אויפגעקלערטע יידן, װאָס האָבן 
געװאָלט זיך באהאלטן מיט זייער גיין אין שול, א שטייגער: דער לידער 
פון דער פאָלקס-פּארטיי אין שעדלעץ, מנשה טשארנאָבראָדע און דער אל- 
טער אַריסטאָקראַטישער שמערל גרינבערג. אויך פון דעם ביתיהמדרשל איז 
מער נישט געבליבן, װי אזא קליין פלאך, מיט גראָז באַװאַקסן בערגעלע. 

עס מאַכט דעם איינדרוק, וי מיר װאָלטן זיך געפונען אויף א פאַרלאָזע- 
נעם בית-יעולם. עס הערשט דאָ אַ טויטע פאַרגליווערטע שטילקייט. די אייג- 
ציקע לעבעדיקע נפשות, װאָס מיר האָבן דאָ געטראָפן, אין דעם אַמאָל אזוי 
געדיכט-באוווינטן יידישן געגנט, זענען געווען צוויי ציגן. איינע האָט פליי- 
סיק געצופּט די יונגע פרילינגס-גראָזן, בעת די צווייטע איז געלעגן אויסגע- 
צויגן, זיך געווארעמט ביי די זוןדשטראלן און בהמיש תמ'עוואטע אויסגע- 
שטעלט א פּאָר פאַרװוונדערטע גרויסע אויגן אויף די מאָדנע באַזוכער. 

איך צעגראָב א ביסל דאָס בערגל, װאָס האָט צוגעדעקט מיין צעשטערטע 
חהיים. איך זוך און וויל געפינען עפּעס װאָס זאָל מיך דערמאָנען מיין אַמאָליקע 
װאַרעמע שטוב, עפּעס פון היימישע ליב-נאָענטע זאַכן. איך געפין עטלעכע 
שטיק פאַרברענטע, צעדרייטע שטוב-חפצים, װאָס האָבן פאַר די רויבער קיין 
ווערט נישט געהאַט. עס דאַכט זיך וי זיי יאָמערן אַרױס פון זייער אויפגע- 
עפנטן פאַרזשאַװערטן קבר ארויס און פרעגן שטומערהייט: פאַרװאָס אזא 
פאַרשעמונג ? פאַרװאָס אַזאַ װויסטן סוף ? און זיי בעטן זיך אָן ווערטער, צוריק 
זיי פאַרשיטן, פאַרדעקן זייער שאַנד. 


3 די אלט-ישטאַָט 


דאָס ווייטערדיקע װאַנדערן איבער די געטאָיחורבות דורך דער אַמאָ 
ליקער פּוסטער גאַס, קומט אָן מיט שװועריקייטן. דאָ איז גאָרנישט געבליבן, 
װאָס זאָל דערמאָנען דאָס אמאָליקע ציכטיקע געסל מיט אירע ווייסע, וי אין 
איין סטיל געמױיערטע הייזער. אַלע ליגן זיי צעקלאַפּטע, צעקרישלטע, אין 
פאָרמלאָזע קופּעס, צעשאָטענע איבער דער גאַנצער ברייט פון דער גאַס, אין 
בערגער, אין טאָלן, דורך וועלכע מען מוז קריכן און שפּרינגען ביז מען קומט 
אַרױס אין צווייטן עק גאַס אויף אסלאנאָוויטשא (פּראָספּעקטאָװע), בלאניע, 
יאטקאָווע -- אין דער אזוי-גערופענער אַלט-ישטאָט, װוו עס איז אַמאָל געווען 
דער צענטער פון יידישער אָרעמקייט. 


5 


דאָ, אין די גאַסן פון דער אַלטער שטאָט, האָבן געלעבט האָרעפּאַשנע 
יידישע בעלי-מלאָכות, בעלידעגלות, קצבים, דאָרפס-גייער, מלמדים, אזעלכע, 
װאָס לעבן אין זכות פון א רייכן קרוב אין אמעריקע, װאָס שיקט אמאָל צו 
עטלעכע דאָלאַר, און גלאַט סתם אביונים, װאָס װוינען דאָ נאָר צוליב דעם, 
װאָס דער זיידע, אָדער טאַטע האָט אים דאָ געלאָזן א שטיבל בירושה און 
פּרנסה ציט ער פון זיין אָרעם צעלניק-יטישל אין שטאָטישן באזאר, װאָס ער 
טראָגט עס אַרױס יעדן פרימאָרגן און טראָגט עס צוריק יעדן פאַרנאַכט אין 
אַ זעקל אויף די פּלייצעס, אַהיים אין זיין אָרעם שטיבל, 

די ווייבער פון דער אלטישטאָט, זענען אקטיווע מיטהעלפערינס אין די 
עסקים פון זייערע מענער און אַמאָל טאַקע די גאַנצע פירערין פון זייער 
אָרעמען מסחר, מוזן א גאַנצן טאָג זיין פאַרנומען אין קראָם, אין יאַטקע, 
אָדער ביים געשטעל אין באַזאַר. לאָזט מען איבער די קינדערלעך אַליין אויף 
גאָטס באַראָט זיך שפּילן אין הויף מיט די קינדער פון שכנישן קצב, װאָס איז 
אַװעק אין דאָרף מיט נאָך עטלעכע שותפים קצבים, װאָס האָבן זיך צוזאַמענ- 
געלייגט מיט זייערע אָדעמע פּאָר גילדן, כדי בשותפות צו קויפן א קו, און 
זי, די קצב'טע, מוז א גאַנצן טאָג זיין פאַרנומען אין יאַטקע און מוֹז איבער- 
לאָזן די קינדערלעך אַלײן. און אז די קינדערלעך װעלן אַרױס אין גאַס זיך 
שפּילן אויפן ברוק, איז אויך קיין בייז, עס וועט זיי חלילה גאָרנישט געשען. 
די גאַסן דאָ, אסלאָנאָויטשא, בלאָניע, יאטקאווע, בראָווארנע, זענען אזעלכע 
שטילע, רואיקע, וי שטיל און רואיק ס'זענען זייערע איינוווינער. זעלטן-ווען 
עס פאָרט דאָ דורך אן אױטאָ, א דראָזשקע, אָדער א פור. סיידן -- ווען עס 
פאָרט אַרין, אָדער ארויס מיט זיין געשפּאַן דער בעל-עגלה, אָדער דראָזש- 
קאזש, װאָס װוינט דאָ און ער טוט שוין גוט אכטונג קיין היימיש קינד נישט 
איבערצופאָרן, 

ווען א מאַמע טראָגט אַרױס אין גאַס א שיסעלע ווארעם עסן אָנצוקאָר- 
מענען אירע פאַרשפּילטע קינדער, געדענקט זי אויך אין די קינדער פון אירע 
שכנים, װאָס זענען אַליין און זי גיט זיי אויך גלייך מיט אירע אייגענע צו 
דערכאפּן די הערצלעך. זי ווייסט, די פרעמדע מאַמע, אַז מאָרגן, אָדער אַן 
אַנדער טאָג, װעט זי אַװעקגײן און איבערלאָזן אַליין אירע קינדער, װועט 
אן אַנדער שכנטע האָבן אויף זיי השגחה און אויך זיי אָנקאָרמען. 

שטיל איז געגאַנגען דאָס לעבן אין די געסלעך פון דער אַלטישטאָט. די 
יידן דאָ איילן זיך נישט, גייען לאַנגזאַם, מיט מער געלאַסענע טריט וי די 
יידן פון פּיענקנע, קילינסקע, װאַרשעװער, אָדער סטאַרי רינעק. אַפילן די, 
װאָס גייען יעדן פרימאָרגן צו אן ארבעט, גייען אויך געמיטלעכער, לויפן 
נישט אַזױ שנעל וי יענע דאָרט. נישט מחמת דעם, װאָס זי זענען פוילענ- 
צער, נישט ארבעטזאם. חלילה, פארקערט, די גרעסטע טייל איינװווינער דאָ, 
זענען האָרעפּאשנע אַרבעטסימענטשן, לעבן פון יגיעת כפּיהם. נישט מער, 

װאָס דאָס גרויסע שטאָטישע לעבן האָט נאָך אַהער נישט דערגרייכט און 
נאָך נישט אַרױסגעטריבן די דאָרפישע געמיטלעכקייט. און אַזױ וי דאָ ליגט 
נאָך דער דרויסן אַ ברייטערער, אַן אָפּענער, מען זעט דאָ גרעסערע שטיקער 
נאַטור, מער הימל און ערד וי אין אַנדערע גאַסן און אויך אַ ביסל גרינס, 
אַ בוימל צװוישן די קליינע הילצערנע הייזלעך -- האָט דאָס אַלץ אויסגע- 
בילדעט אַ רואיקערע און געמיטלעכערע לעבנסיפאָרם ביי די איינוווינער 
און זיי גייען און טוען אלץ שטיל און געלאסן, װי די דאָרפס-מענטשן. אפילו 
די פיר-קאַנטיקע קעסטל-זייגערס מיט זייערע קייטן און געוויכטער, װאָס 
הענגען אויף די ווענט אין די קליינע שטיבלעך און ווערן אונטערגעטריבן 
פון געלימעשענע אומרוען, באַװועגן זיך אויך געלאַסענער, רואיקער און 
שטילער וי די מאָדערנע שטיי-זייגערס אין די הייזער פון די אַנדערע גאַסן 

באמת, װאָס איז דאָס געאיילעניש ? מען װעט אויסקומען. 

די איינוווינער דאָ זענען שטילע, רואיקע פאָלקס-מענטשן, אָן פּרעטענ- 
סיעס אויף דער גרױיס-שטאָטישקײט, פירן א שטיל, רואיק און גרוי לעבן. 
אזוי װי די געגנט דאָ איז די אלטישטאָט פון שעדלעץ, אזוי איז אויך דער 
לעבנס-שטייגער דאָ אַן אַלטער, א פּרימיטיווער, אַ קליינשטעטלדיקער, 

מען טרעפט דאָ ביי פיל הייזער, הינטער דער טיר, אָדער פענצטער, א 
צוגעבונדענע יידישע בהמה, א ציג, װאָס מעלה-גרה'ט פאַרטראַכט אין דער 
וועלט-אַרײן, אַן אויסגעדאַרטע הויט און ביינער, פּונקט וי אירע בעלי-בתים, 
דאָס ביסל מילך, װאָס זי גיט, איז פאַר זיי אַ האַלבע פּרנסה. די צווייטע 
העלפט זוכט מען זיך אָפּ ביי אַ מלומדת, א קנעלונג מיט דרדקי-קינדער, א 
שמש אין וועלכער שול, אָדער בית-מדרש, אָדער גאָר אלס מעקלער ביי די" 
רות, ביי , שטיקלעך", ביי שיך און , ביי װאָס עס לאָזט זיך" -- אַלץ אַזעלכע 
פּרנסות, װאָס נאָר יידן אַלײן קענען וויסן דעם סוד וי אזוי מען לעבט דער- 
פון, 

ערגעץ-ווו געפינט זיך אַ קרעמל, װאָס איז ענלעך צו די קרעמלעך, װאָס 
עס מאכן זיך די קינדער אין זייערע שפּילערײיען: א ביסל ציבלקעס, מייערי 
לעך, פּעטרושקעס מיט עטלעכע אָרעמע זעקלעך אויף אַ פּאָליצע -- אַן אויס- 
שטעלונג פון יידישן דלות. 

דאָס קרעמל האָט זיך געמאַכט אַ ווייב פון אַ מלמד, אַ שמש, אָדער אַ 
בעליעגלה, מיט דער מיטהילף פון די קינדער. פון מאַנס פּרנסה האָט מען 
האַלבע טע: געהונגערט, מען מוז זוכן נאָך עפּעס א זייטיקע פּרנסה -- האָט 
מען איבערנעמאַכט פון אַ פענצטער אויף א טיר אין קליינעם ירושה-ישטיבל, 
ויפהויבן העכער דאָס נידעריקע פענצטער, האָט מען נישט געקענט, מוז 
מען זיך איינבויגן ביים אַרײינגײן, װוי להבדיל ביי כורעים אין שול, אויב מען 
וויל נישט צעהאַקן דעם קאָפּ. און -- עס איז דאָ אַ זייטיקע פּרנסה. 

אנדערע, די מער יוסטע בעלי-בתים דאָ, פירן א שטיקל ווירטשאפט: מען 

כאָװעט אַ ביסל הינער, קאַטשקעס, גענדז און אַנדערע האָבן אויך אַ מעלקן- 
דיקע קו. צו די פּאָר טעפּלעך מילך, װאָס מען האָט פון דער אייגענער קו, 
נעמט מען נאָך ערגעץ אָפּ א ביסל מילך ביי א הינטער-שטאָטישן פּריצל און 
מען פירט א מילךימסחר. דאָס ווייב טראָגט דאָס פאנאנדער אין א קענדל, 
אין די שכנותדיקע הייזער, באלעבאָסטעס קויפן גערן -- מילך פון א היימישער 
קו... 

אַנדערע האָבן אויך שטיקלעך גערטנדלעך, ווו עס װאַקסט פאַרן אייגע- 
נעם געברויך אַ ביסל גרינס: ציבלקעס, מייערלעך, אַ ביסל אוגערקעס און 
ביי אַ טייל געפינט זיך אין גערטנדל אַן עפּל, אָדער אַ באַרןיבוים. 

אין איינס פון די נידעריקע הייזלעך געפינט זיך דאָס היימישע פּאַבריקל, 
ווו מען אַרבעט אויס קינדער-שפּילצײג, װאָס געהערט צו דעם פּראַלעטאַרישן 
בורזשוי משה גראַביע. אַ גרופּע יינגלעך און מיידלעך זיצן אויף קליינע 
בענקלעך און אַרבעטן-אוס די שפּילצײיג. עס דאַכט זיך װוי קינדער זיצן און 
שפּילן זיך מיט זייערע אייגענע אוסאַרבעטונגען. זיי זענען פריילעך, די 
קינדער מיט די בלייכע בעקלעך און גלאַנצנדיקע אויגן, זיי ווייסן, זייער בעל 
הבית איז אַ סאָציאַליסט, אַ שטיקל קאָמוניסט, ער וועט זיי קיין עולה נישט 
טײן און זיי זינגען פריילעכע לידלעך ביי זייער אַרבעט. 

אי . .אט 

אין די שטילע גאַסן פון דער אַלט-שטאָט איז די גרעסטע באַװעגונג ביי 
די פּלומפּן, װאָס שטעלן צו װאַסער פאַר די איינוווינער. דאָ שטייט אַ דראָזש- 
קע און איר אייגנטימער, דער דראָזשקאַזש מיט פאַרקאַטשעטע אַרבל, מיט 
שמאַטעס אין האַנט, רייניקט און װאַשט זיין דראָשקע פאַרן אַרױספאָרן אין 
גאַס. א בעל-עגלה שפּאַנט מיט אַן עמער אין האַנט אָנצופּױען זיין פערד 
פאַרן אַרױספאָרן אין וועג. עס זעט-אויס װי נישט ער פירט דאָס פערד, נאָר 
דאָס פערד װאָס גייט פאָראויס פירט אים, דעם בעל-עגלה, צום פּלומפּ. א 
ברײטפּלײיציקער שװאַרץ-באַװאַקסענער ייד אין אַ קאַפּאָטע שטייט מיט די 
ווייסע העמד-ארבל פארדרייט ארויף וי א בייגל, פּוצט און וואשט זיין קו, 
װאָס ער האָט דאָ אַרויסגעפירט אָנצוטרינקען. אַ חברה בלייכע שווארץ- 
אױגיקע קליינװאַרג פּליעסקען זיך דאָ שטענדיק מיט די באָרװעסע פיסלעך 
אין די שטענדיקע װאַסער-קאַלוזשעס אַרום דעם פּלומפּ. דאָ טרעפט מען 
פֿאַרשידענע יידן, יידענעס, בחורים און מיידלעך, װאָס װאַרטן מיט עמער, 
אָדער קרוגן אין די הענט, אויף זייער רייע אָנצופּלומפּען װאַסער. װאַרטנ- 
דיק באַקענט מען זיך דערווייל, כאַפּט מען אַ ווערטל און גאַנץ אָפּט קומט 
דערפון ארויס א שידוך, פּונקט װי ביי יענעם ברונעם אין די ביבלישע 
צייטן, פון יעקב מיט רחלען. 

צווישן די גרויע איינוווינער אין די שטילע גאַסן פון אַלט-שטאָט, געפי- 

נען זיך איינצלנע אויסנאַמען פון מענטשן, װאָס טיילן זיך אויס פון דער 
אַרומיקער גרויקייט, װוי עס טיילן זיך אויס איינצלנע ביימער אין װאַלד, צע- 
װאַקסן זיך ברייטער, העכער, וי די גאַנצע אַרומיקע מאַסע און מען זעט זי 
ערשט דעמאָלט בעסער, בולטער, ווען מען אָבטערװירט זיי פון ווייטנס, ווען 
זיי טיילט אָפּ אַ געוויסער דיסטאַנס... 

אַזױ װוינט דאָ אין זיין אַלט נידעריק ירושה-הייזל, ביים עק פון דער 
אַלטישטאָט אויף אסלאָנאָװיטשאַיטעאַטראַלנע, דער גרויסער למדן, דער 
שאַרפער גערער חסיד, ר' שמואל זיידנצייג. זיין שטוב, װאָס איז אָנגעפילט 
מיט אַ ים פון ספרים, דינט פאַר אַ ביתיועד לתלמידי חכמים. אין זיין דירה 
קומען זיך אָפט צוזאַמען די לומדים פון שטאָט שמועסן א ביסל אין דברי" 
תורה מיטן אַלטן ר' שמואלן. 

זומער, נאָך מיטאָג, אין שטוב איז ענג און הייס, שטעלט מען אַרױס אַ 
באַנק אין דרויסן הינטערן פענצטער. עס זעצן זיך אויס ר' איטשע מאיר 
שוחט, ר' לייביש פייוול, ר' בן-ציון צוקער, ר' אלי הענעך און נאָך אנדערע 
לומדים פון גערער שטיבל. מען לאָזט זיך אַװעק העט-ווייט אויף די כװאַ- 
ליעס פון ים התלמוד, מען היצט זיך, מען אַמפּערט זיך הויך אויפן קול, וי 
ביי זיך אין דער היים וועגן ,פני ישועות קשיא" אויף א נישט-קלאָרן מאמר 
אין דער גמרא. 

און באַלד אין שכנות הינטער דער װאַנט, אין אַ קליין אָרעם שטיבל, 
וווינט דער װעטעראַן פון די יידישע אַרבעטער אין שעדלעץ, אברהם וויינא- 
פּעל. אין זיין שטיבל קומען זיך אָפט צונויף, אויף געחיימע באַראַטונגען, 
הערשל אויפגאַנג, מאיר רזאנצאדזשעווא, יודל פרידריך, משה גראַביע, משה 
קדיש און אַנדערע יידישע און אויך נישט-יידישע אַרבעטער-יטוער. דאָ ווערן 
באַהאַנדלט פאַרשידענע אַרבעטער-פּראָבלעמען און מען פירט וכוחים וועגן 
סאָציאַליזם, קאָמוניזם, פּאָליטישע און רעװאָלוציאָנערע פראָגן. 

זומער נאָך מיטאָג, אין שטוב איז ענג און הייס, שטעלט מען ארויס א 
באַנק אין דרויסן, מען זעצט זיך אויס און מען פירט ווייטער די וכוחים הויך 
אויפן קול, (אין צעהיצטקייט פאַרגעסט מען אין קאָנספּיראַציע) וי ביי זיך 
אינדערהיים. עס מישן זיך אויס און פלעכטן זיך צונויף אינאיינעם אויסרופן : 
מארקס, ענגעלס, קאוטסקי, באָגדאנאָוו מיט די נעמען: רמב"ם, רבנויתם, 
מהרם, חדושי הרים, װאָס פאַלן מיט היץ פון די מיילער פון ר' שמואל זיידנ- 
צייגס מסיבה. 

א ביסל ווייטער, אין אַן אַנדער קליין נידעריק הייזל, אויף דער זעלבער 
פּראָספּעקטאָװער גאַס, װוינט דער למדן און שאַרפער קאָזשעניצער חסיד ר' 
הערשל קאָזשעניצער. איין גאָט ווייסט, צי דערפאר רופט מען אים קאָזשע- 
ניצער, ווייל ער פאָרט צום קאָזשעניצער רבין, אָדער ווייל ער שטאַמט טאַקע 
פון קאָזשעניץ, 

ר' הערשעלע קאָזשעניצער האָט געשאפן די חברה שומרי-שבת אין שעד- 
לעץ, פון וועלכער ער איז טאקע דער גבאי. זיינע מיטגלידער, און דער עיקר 
טאַקע ר' הערשעלע אַליין, גייען אַרום פרייטיק פאַרנאַכט אין די האַנדלס- 
גאַסן און דערמאַנען, אַז עס איז צייט צו שליסן די געוועלבער מיט זייער 
שרייען: שבת! שבת! זיי היטױאָפּ אין די בעקערייען, אַז די טשאָלנטער 
זאָלן אַרײינגערוקט ווערן אין די אויוונס נישט צו שפּעט אין שבתאַריין; 
זיי דערמאָנען די ווייבער, ווען זיי דאַרפן ליכט בענטשן, און קריגן זיך אַרום 
מיט די פריזיר-אַנשטאַלטן, װאָס אַרבעטן אין שבת, 

שבת בײטאָג, נאָכן שלאָף, און באַזונדער אין יום-טובים, קומט עולם שומ- 
ריישבתניקעס זיך צוזאַמען צו ר' הערשלען אין שטוב. אַ ביסל שמועסט מען 
אין דברי-תורה, אָבער דער עיקר איז דאָס, װאָס מען כאַפּט אַ זמרל: מען 
באַזינגט דעם שבת, אָדער יום-טוב מיט די אַלט-יקאָזשעניצער נגונים. דע- 
מאָלט לייגט דער עולם זיך צוזאַמען מיט אָרעמע גראָשנס, נישט חלילה אין 
מזומן -- עס איז דאָך שבת, יום-טוב, ווען געלט איז מוקצה -- נאָר מיט א 
ווונק, אַ ווייז מיט די פינגער, װאָס דאָס מיינט : ,,איך גיב כך וכך, אי"ה מאָרגן 
צו באַצאָלן", מען ברענגט עטלעכע פלאַשן, אָדער אַ פעסעלע משקה, עולם 
לאָזט זיך וווילגיין, כײַן טרינקט ,לחיים", דעמאַלט פאַרלייגט מען האנט 
אויף אַקסל און מען צעלאָזט זיך אַרום טיש אין אַ ריקודל, מיט פייער און 
ברען, מיט התלהבותדיקן געזאַנג, אויפן אַלט-קאָזשעניצער שטייגער, אַזױ, 
אַז דאָס אַלטע הילצערן הייזל טאַנצט-מיט און טרעשטשעט, נאָר װאָס איינ- 
צופאַלן, 

און דאָ אין שכנות, אין אַן איינגעבויגן אָרעם הייזל, װוינט די בונטאַרע, 
רעװאָלוציאָנערע אַרבעטער-משפּחה, סלושנע -- די פּאָפּולערסטע שטוב פאַר 
די יידישע אַרבעטער אין שטאָט. אין דער שטוב זענען אױיסגעװואַקסן די צוויי 
פירער פון דער רעװאָלוציאָנערער אַרבעטער-באַװעגונג אין שעדלעץ: די 
ברידער יוסף און אברהם סלושנע. דער ערשטער, אַלס פירער פון די לינקע 
,פּועלי ציון", דער צווייטער -- אַלס פירער פון ,, בונד" און שפּעטער פון דער 
קאָמ"פּארטײ. ביידע באַגאַבטע, מיט אייזערנעם ווילן און שטאַרקן רעװאָלוי 
ציאָנערן טעמפּעראַמענט, האָבן זיי צו זיך צוגעצויגן די אַרבעטער-מאַסן, 
נישט נאָר מיט זייערע אַרױסטריטן אויף פאַרזאַמלונגען אין די אָרגאַניזאַציעס 
מיט זייער שטאַרקן רעדנער-טאַלאַנט, נאָר אויך זייער היים איז געװאָרן די 
היים פון פיל ארבעטער, װאָס האָבן דאָרט געפונען די נייעסטע פארבאָטענע 
צייטונגען און ביכער, אַ חברישע סביבה און אַן אָרט, ווו אמאָל צו פאַרברענ- 
גען, 

אין אַ פרייער צייט, ווען מען האָט נישט געאַרבעט, אין א שבת, אָדער 
א יוםיטוב, איז חברה זיך צוזאמענגעקומען אין דער אָרעמער פּראָלעטארי 
שער שטוב פון די סלושנעס. פון געמיטלעכע היימישע שמועסן איז מען אַרי- 

בער, מיט ברען און טעמפּעראַמענט, צו געשפּרעכן וועגן ליטעראַטור, וועגן 
פּאָליטישער עקאָנאָמיע און רעװאָלוציאָנערע טעמעס, אין וועלכע די הויפּט- 
אָנטײלנעמער און באַלױכטער זענען געווען זיי, די ברידער סלושנע. ווען 
דער עולם איז געווען שוין גוט צעװאַרעמט פון די הייסע געשפּרעכן און 
ווכוחים, איז מען אריבער צו לידער. אויסגעזונגען מיט פייער און טעמפּערא- 
מענט פאַרשידענע אַרבעטער און רעװאָלוציאָנערע לידער פון אברהם רייזען, 
דוד עדלשטאַט, מאָריס ראָזנפעלד און אנדערע. די טענער פון די לידער האָבן 
זיך אַרױסגעטראָגן פון דעם אָרעמען, ענגן פּראָלעטאַרישן שטיבל אין דער 
גאַסיארױס, אויסגעמישט און אַריינגעפלאָכטן זיך אין התלהבותדיקן געזאנג 
פון ,מנוחה ושמחה" און ,ישמחו במלכותך", װאָס האָט זיך געטראָגן פון 
דער שכנותדיקער שטוב, פון ר' הערשעלע קאָזשעניצער. 
= 56 יי 34...., 

קום מיין פריינט, לאָמיר מאכן א שפּאציר פרייטיק נאָך מיטאָג אין די 
אָרעמע געסלעך פון דער אַלטישטאָט און זען וי אַזױ די פּשוטע פּראָסטע 
עמך-יידן, װאָס זענען אַ גאַנצע װאָך פאַרהאָרעװעט, פאַרשמאַיעט מיט זוכן 
פּרנסה, וי זיי גרייטן זיך צו ווערן פּרינצן, מקבל צו זיין די מלכה שבת. 

די באַװעגונג אויף די שטילע, רואיקע געסלעך וערט אַ שטאַרקערע. 
ווייבער, באַלאָדענע מיט קוישלעך און טעפּלעך איילן אַהיים פון די קראָמען, 
געשטעלן, פון מאַרק, מיט די איינגעקויפטע פּראָדוקטן אויף שבת. פון די 
שטיבער טראָגט זיך אין גאַס אַרױס דאָס ריטמישע קלאַפּן פון די האַקמע- 
סערס, װאָס צעהאַקן די אָרעמע קליינע פישעלעך. ביי די װאַסער-פּלומפּן איז 
די באַועגונג אַ גרעסערע װי שטענדיק און זיי רוען נישט קיין מינוט די 
פּלוֹמפּן. היינט דאַרף מען װאַסער מער וי שטענדיק: צום קאָכן, צו שייערן 
די דילן און צום אױיסצװאָגן זיך און די קינדער לכבוד שבת. 

מיט רעש און טומל פאָרן אַרײן די בעל-עגלות און דראָזשקאַזשעס. די 
רעדער קלאַפּן הילכיק אויפן ברוק און זיי הערן נישט אויף שרייען , װיאָ", 
,װויאָ? צו זייערע אױיסגעהאָרעװעטע פערד, װאָס פאַרשטייען נישט אַז עס 
איז שפּעט, ערב שבת און מען דאַרף זיך צואיילן. עס פאָרן אַרײין טרעגער 
מיט זייערע האַנט-וועגעלעך, מאַרקיקרעמער מיט זייערע אָרעמע ביסלעך 
סחורה און עס קומען-אָן דאָרפס-גייער מיט זייערע פּעקלעך אויף די פּלײי- 
צעס, אַלע גייען היינט שנעלער, איילן זיך צו. 

אין די הייזער איז ענג -- װערן א סך ארבעטן געטאָן אין דרויסן: יידן 
קומען אַרױס מיט באַרשט און שמירעכץ, פּוצן אָפּ לכבוד שבת די פאַרשטויב- 
טע שטיוול און שיך ; מיידלעך רייבן און פּוצן די מעשענע לייכטער מיט וואַ- 
סער און זאַמד; אין ברייטע שיסלען װאַרעמע װאַסער צװאָגן מאַמעס אויס 
די קעפּלעך פון זייערע קינדער, װאָס מאַכן דערביי אַזעלכע קולות, גלייך 
מען װאָלט זיי געקוילעט, 

יידן איילן זיך מיט פּעקלעך וועש אונטער די אָרעמס אין מקוה-אַריין 
און איילן צוריק אױיסגעצװאָגענע, נאַסע, רויט-אױסגעפּאַרעטע. 

און אַז די מאַמעס צינדאָן די שבת-ליכט אין די גלאַנציקע מעשענע 
לייכטער, גייען די דערװאַקסענע מיידלעך אַרױס , פאַר דער טיר" מיט גלאַנ- 
ציקע נאַסע פאַרפּלאָכטענע צעפּ, אָנגעטאָן אין די שבתדיקע געבלומטע 
קליידלעך, כדי צו זען די אױסגעפּוצטע בחורים, װאָס גייען צוזאַמען מיט 
די טאַטעס אין שול-אַרײן דאַװענען. און ווען זייערע בליקן טרעפן זיך אָן 
מיט די בליקן פון די בחורים, ווערן זיי רוט פּונקט וי זייערע קליידלעך, און 
זיי לויפן שנעל צוריק אַרײין אין די שטובן. 

מיט מידע טריט שפּאַנען די אױיסגעהאָרעװעטע יידן צוריק אַהיים פון 
דאַװענען. טייל פירן מיט זיך מיט אַן אורח צו דער שבתדיקער סעודה. פאַר- 
שידן זענען די נגונים, װאָס ווערן דאָ אויסגעזונגען מיט די שבתדיקע זמירות. 
די פּשוטע, מער אױסגעװאָרעװעטע און מידע יידן, ברומען עפּעס אונטער 
דער נאָז משונה'דיקע קלאַנגען, װאָס איז שווער צו דערגיין, צי איז דאָס 
אייגענע אימפּראָװיזאַציע צו די האַרטע ווערטער פון ,כל מקדש", אָדער 
עפּעס א גלגול פון א נגון, װאָס ער האָט אַמאָל געהערט. פון די הייזער, ווו 
עס װווינען יונגערע בי לעבאטימלעך, האלב , היינטיקע" הערט מען א צוגע- 
פּאַסטע מעלאָדיע צו די זמירות פון אַ ביליק טעאַטער-קופּלעטל, אָדער פון 
+ פּאָפּולער פאָלקס-לידל ; פון די געציילטע לומדישע הייזער הערט מען שוין 
אויסזינגען די זמירות מיט אמתע שבת-נגונים, װאָס ווערן געזונגען אין גע- 
רער, קאָזשעניצער שטיבלעך. פון ערגעץ-ווו הערט מען אויך א זמר פון מאָ- 
דזשיצער נגינה.. יעדער איינער אזוי, װי ‏ ער קע אָבער אלע באזינ- 
גען דעם שבת. די אױסגעפּראַצעװעטע האָרעפּאַשנע יידן זענען מיד פון אַ 
גאנצער ואָך ארבעט און גייען פריער שלאָפן. נאָר פון די לומדיש-חסידישע 
הייזער לאָזט זיך הערן שפעט אין דער נאַכט-אַרײן, פריער די זמירות-געזאנ- 
גען, שפּעטער דאָס קול כּון תורה-לערנען. 

יונגװאַרג -- יינגלעך, מיידלעך, שפּאצירן אַרום ביז שפּעט אין דער נאַכט 
אריין, חכמען זיך, וויצלען זיך, ,,פירן ליבעס", בעת די עלטערן זענען פאַר- 
זונקען אין טיפן פרייטיקיצונאכטס-שלאָף, אָדער פארטאָן אין תורה-לערנען. 

=: -,44 = 

אַנדערש װי יעדן טאָג, שטעלט זיך דער שבת-פרימאָרגן אין די געסלעך 
פון אלט-שטאָט. די ערשטע שטייען-אויף, גלייך װי עס נעמט נאָר טאָגן אין 
דרויסן : די בעל-עגלה'ס, דראָשקאַזשעס און קראָװיאַזשעס, זיי פירן-אַרױס 
זייערע פערד און בהמוח צו די פּלומפּן אָנצופּאָיען זיי און עסן געבן. דער 
אלטער שבת-גוי, פראנצישעק, װאָס ווארט א גאנצע װאָך מיט אומגעדולךד 
אויפן שבת, איז זיך אויך מקדים און װי עס נעמט נאָר בלויען אויפן טאָג 
שפּאנט ער שוין ארום אין די געסלעך מיט זיין גרויסער חלה-טאָרבע אָנגע- 

האָנגען אויפן אָרעם, קלאפּט אין פארמאכטע לאָדנס: יאנקל, שטיי אויף, 
שוין צייט איינצוהייצן אין אויוון. זיין ווייב, די פראַנצישקאָװוע, גייט אַרום 
צו די קראָװיאַזשעס אויסמעלקן די בהמות און ציגן. פון ערגעץ-ווו טראָגט 
זיך דאָס קול פון דאַװענען פון ,, פארנט" און תהלים זאָגן. יידן אין שװואַרצע 
שבתדיקע קאַפּאָטעס הויבן אָן גיין אין די שולן מיט די ספּעציפישע, לאַנג- 
זאמע שבת-טריט, מיט די טליתים און חומשים אונטער די אָרעמס. אויך צוריק 
גייען זיי לאַנגזאַם, זיי איילן זיך נישט, זיי האָבן היינט צייט. אויפן וועג 
רעדט מען , פּאָליטיק?, וי וועגן דער מחלוקת, װאָס האָט זיך צעפלאַקערט 
אין שטאַט מיטן אויפנעמען דעם נייעם רב. 

אָט גייען אַ גרופּע יידן באַזונדער, האַלטן זיך בחברותא צוזאַמען, שמו- 
עסן צווישן זיך הויך אויפן קול אַזױ, אַז איינער הערט נישט װאָס דער צוויי" 
טער רעדט. און דער, װאָס וויל דווקא איבערצייגן זיינע מיטשמועסער שטעלט 
זיך אָפּ, כאַפּט איינעם ביי דער באָרד, אַ צווייטן -- ביי דער לאַץ פון קאַפּאָ- 
טע, אַ דריטן -- ביים אַרבל, ער רעדט האַסטיק, גוט-ברודעריש, ער ווייזט- 
אויף, אז נאָר דער כאָדעראָװער רב און נישט קיין אנדערער איז דער פּאסיק- 
סטער קאנדידאַט צו פאַרנעמען דאָס שעדלעצער כסא הרבנות. 

און דאָ, אין דער מיטן גאס אויפן ברוק, גייט אין א געשלאָסן קרענצל 
אַ באַזונדערע גרופּע -- דאָס האָט אַ מתפּלל פון אַ שול, אָדער שטיבל, פאַר- 
בעטן זיינע מיטדאוונער אויף א קידוש, צוליב עפּעס א געלעגנהייט -- א 
יאָרצײט, אַ בר-מצוה, אָדער צוליב דעם, װאָס ער האָט היינט גומל געבענטשט 
אין שוֹל, ווייל ער איז די װאָך ניצול געװאָרן און נישט געממית'ט געװאָרן 
פון א שטיין, װאָס א שייגעץ האָט אין אים געװאָרפן אין דאָרף, און ווען עס 
איז נישטאָ אזא געלעגנהייט -- שאפט מען זי, לייגט מען זיך גלאט צוזאמען 
אויף אַ פלעשל מיט פאַרבייסעכץ -- ס'איז דאָך שבת -- און מען גייט צוזאַ- 
מען קידוש מאַכן. 

עס איילן ווייבער, מיידלעך און יינגלעך איבער די געסלעך, באַלאָדן 
מיט טשאָלנטיטעפּ פון בעקער. די טשאָלנט- און קוגל-ריחות שפאַרן ארויס 
פון די פאַרדעקטע טעפּ, פילן אָן די לופט, מישן זיך אויס מיט די ריחות פון 
ציבעלעס מיט שמאַלץ, װאָס טראָגן זיך פון די הייזער. און װידער צעקלינגען 
זיך ברומערייען און געזאַנגען פון זמירות -- עמך באַזינגט דעם הייליקן 
שבת, וװאָס גיט אַזױ פיל רו און מנוחה מיט אַ געשמאַקער סעודה. 

אָפּגעגעסן די שבתדיקע סעודה, פאלט א תרדמה אויפן עולם: מען 
שלאָפט. עס איז אַ גרויסע זאַך מקיים צו זיין דעם שינה בשבת און יידן פון 
דער אַלטישטאָט האַלטן שטאַרק פון דער מצוה, כאָטש אײינמאָל אין װאָך זיך 
גוט אויסרוען. זומער-לעב, ווען אין דרויסן איז װאַרעם, שלעפּט מען אַרױס 
אַן אַלטן בגד, מען שפּרײט אים אויס אין שאָטן הינטער דער װאַנט און מען : 
צעלייגט זיך אויף אים וי ביים טאַטן אין װיינגאָרטן, אָדער מען ציט זיך 

אויס אויף דעם קאַרגן ביסל גראָז, װאָס װאַקסט כמעט אין יעדן הויף (אויב 
די ציגן האָבן עס נישט פאַרצערט), און מען שלאָפט הויך אויפן קול מיט א 
כראָפּערײ און פייפעריי אויף ביידע נאָזלעכער, אזוי, אַז מען הערט דאָס אין 
אַלע געסלעך. 

אָבער יידן געדענקען, אַז נישט בלויז צוליבן עסן און שלאָפן האָט גאָט 
געגעבן דעם הייליקן שבת. מען דאַרף אויך געדענקען אין דער תורה הקדו" 
שה. הויבט מען זיך אויף און מען לערנט. װער -- דעם פּרק פון דער װאָך, 
ווער ס'איז מעביר סדרה און ערגעץ-ווו לערנט מען אויך א בלאט גמרא, און 
די, װאָס זענען אַליין נישט אַזױ שוה בשוה מיט די קליינע אותיות, גייען 
אַװעק אין די שטיבלעך, אָדער בתי-מדרשים און הערן זיך צו וי אַ רבי לערנט 
פאַרן עולם, 

ערגעץ-ווו אין הויף, אין שאָטן פון אַ בוים, אָדער הינטער אַ װאַנט, זעצן 
זיך אויס א גרופּע, פון א גאנצער װאָך פארהאָרעוועטע ווייבער, אָנגעטוענע 
אין פאַרשידן קאָלירטע, געבלומטע שבת-קליידער און אין פאַרשידן קאָלירטע 
קאָפּיטיכלעך און הויבלעך, שפּארן אונטער די הענט אונטער די באקן 
הערן זיך איין וי די , זאָגערין", װאָס זיצט אינדערמיט מיט די אָנגעזאָטלטע 
שפּאַקולן אויף דער שפּיץ נאָז, װאָס האַלטן זיך אויף אַ שטריקל פאַרבונדן 
פון הינטן אויף דער צווייטער זייט פון דער שבתדיקער קופּקע, לייענט פאר 
הויך אויפן קול, מיטן אַלט-באָבעשן ניגון, די סדרה פון דער װאָך פון איר 
אויסגעריבענעם טייטש-חומש, 

אין אַ צווייטן הויף-ווינקל, אויפן קאַרגן ביסל גראָז, זענען אויסגעזעצט 
האַלב-ליגנדיק אַ גרופּע יינגלעך און מיידלעך. איינער לייענט פאַרן עולם 
אויפן קול פּרצ'ס , באָנטשע שווייג". נאָכן לייענען אַמפּערט מען זיך, מען 
איז זיך מתוכח וועמען און װאָס פּרץ האָט געמיינט, און אז עולם באַרואיקט 
זיך, לערנט מען זיך אויס אַ ניי ליד, װאָס איינער פון חברה האָט געברענגט 
פון שכנותדיקן, זינגענדיקן סאָקאָלאָוו, ווו ער איז דאָ נישט לאנג געווען, 

פארנאכט-צו לאָזט זיך עולם אויפן שבתדיקן שפּאציר. װער עס פוצט 
זיך אויס און גייט אין דעם אַריסטאָקראַטישן שטאָט-גאָרטן, וער אויפן שטאָ- 
טישן , דעפּטאַק" פון װאַרשעװער-קילינסקע גאַסן זיך אויסמישן מיט די 
באַלעבאַטישיסוחרישע שבת-שפּאַצירער. און די, װאָס זענען נישט אַזױנע 
גרויסע עולםיהזה'ניקעס, איבערהויפּט די פון א גאַנצער װאָך שווער-פאַר- 
האָרעװעטע ווייבער און יידן, שפּאצירן פאַר זייערע הייזער אין די אייגענע 
געסלעך. נישקשה, אומעטום קאָן מען כאפּן א ביסל לופט און אָפּרוען, ביז -- 
ביז עס באַװייזן זיך די ערשטע שטערן אין הימל, צינדט מען אָן ליכט, די 
מענער מאַכן ,הבדלה", די ווייבער זאָגן ,גאָט פון אברהם", מען טוט צוריק 
אָן די װאָכעדיקע בגדים און מען נעמט זיך צוריק צו װאָכעדיקע זאכן: די 
בעלדעגלה'ס און דראָזשקאַזשעס שפּאַנען זייערע אויסגערוטע פערד, די טרע- 

גער פאָרן ארויס מיט זייערע האַנט-וועגעלעך, בעלי-מלאכות גייען צו זייערע 
װאַרשטאַטן, קרעמער -- אין זייערע קראָמען, אויס פּרינצן -- צוריק פאַר- 
האָרעװועטע, פאַרדאגה'טע, פּרנסה-זוכנדיקע יידן. 
= 5,144 44 2 

אַלט זענען די הייזלעך און די גאַסן פון דער אַלט-שטאָט. פיל פון זיי 
זענען אַזױ אַלט, װי אַלט ס'איז די שטאָט שעדלעץ און איר יידישער ישוֹב. 
זיי באַװייזן זיך און ליציטירן זיך מיט זייער אַלטקײט, די הילצערנע הייזלעך. 
אַ טייל זיצן טיף אַראָפּגעזעצט אין דער ערד, ביז צו די קליינע פענצטערלעך, 
און כדי אריינצוקומען אינעװייניק, מוז מען קריכן אויף עטלעכע אויסגעדריי- 
טע טרעפּלעך. מען ווייסט נישט צי זענען די הייזלעך געזונקען אין דער ערד 
אין משך פון פיל צענדליקער און הונדערטער יאָרן, אָדער צי האָט זיך דער 
דרויסן אַרויפגעהױבן העכער און געלאָזט שטעקן די הייזלעך אין זייער טי 
פער אַלטקײט. אין אַ טייל הייזלעך זענען אין פאַרלויף פון דער צייט אויס- 
געדרייט געװאָרן די טירן מיט די פענצטער און זיי שטעקן אין די אַלטע 
ווענט, װוי פּאראַליזירטע, אויסגעקרומטע אברים, באלכסון. ווען איין עק פון 
טיר ליגט האַרט אויף דער ערד ביי די פיס, שטייט דער צווייטער עק פאַריסן 
אַרױף און גרייכט אייך צום בויך. ביי נאָך אַנדערע זענען די ווענט געהוי- 
קערטע, פאַררונדיקטע סטאַרטשען זיי ארויס, וי ביי א מעוברתע אין די 
הויכע חדשים און ס'איז א סוד ווי אַזױ זיי האַלטן זיך און פאַלן נישט איין 
אויף די קעפּ פון די דורכגייער, 

צו דעם גרויען לעבן, װאָס ס'האָבן דאָ געפירט די גרויע מענטשן, איז 
אויך צוֹגעפּאַסט דער קאָליר פון די הייזלעך -- אַלע זענען זיי געפאַרבט 
גרוי און װאַרפן גרויע שאָטנס אין די גרויע געסלעך צוזאַמען מיט דעם 
גרויען הימל, װאָס מען זעט אים דאָ מער וי אין אַנדערע שטאָט-טײלן 
שאַפט עס איין הארמאָנישע גרויע גאַנצקײט -- דעם אמתן קאָליר פון דער 
יירישער ווירקלעכקייט. 

מי טע 

אַזעלכע איז געווען און אזוי האָט אויסגעזען די יידישע אַלט-שטאָט אין 
שעדלעץ פון פאַרן בלוטיקן מבול. 

אין יענע פינצטערע טעג פון אױגוסט 1941, ווען עס איז געחתמעט גע- 
וװואָרן דער בזיונדיקער גזר-דין פון איינשפּארן די שעדלעצער יידן אין א 
געטאָ-תפיסה, איז דער גורל געפאַלן אויף די אָרעמע, ענגע, גרויע געסלעך 
פון דער יידישער אַלטישטאָט, צו זיין אָט די תפיסה. 

די אָרעמע, קליינע הייזלעך פון פּראָספּעקטאָװע, יאטקאווע, בלאניע און 
בראָווארנע, ווו עס האָבן פריער געויוינט משפּחות פון 5--6 מענטשן אין 
איין שטיבל, האָבן ברייט צעעפנט זייערע טירן און אריינגענומען צו זיך 
זייערע אומגליקלעכע שוועסטער און ברידער, װאָס די רוצזישע פויסט האָט 

צוזאַמענגעטריבן אַהער פון אַלע אַנדערע גאַסן. אין יעדן שטיבל זענען גע- 
װאָרן אָנגעפצקט צו צען, פופצן און אַפילו צוואנציק מענטשן. אויך אַלע 
קעלערס, בוידעמער און שטאַלן, אַלע איינגעפאַלענע חורבות, װו נאָר אַ 
לאָך, װאָס האָט געקענט שיצן פון היץ און קעלט, פון רעגן און ווינטן און 
פון די בייזע, ווילדע אויגן פון די דייטשע מענטשן-פרעסער, איז געװאָרן 
א נעסט פאר די אומגליקלעכע מענטשן. 

די צילן און כוונות, װאָס די שעפער פון דער ,נייער אָרדענונג" האָבן 
זיך געשטעלט, זענען פולשטענדיק דערגרייכט געװאָרן: 1) זיי האָבן געהאַט 
אַלע יידן קאָנצענטרירט אויף איין, דורך זיי, גוט קאָנטראָלירט אָרט: 2) דאָס 
צוזאַמענפּרעסן אַזאַ גרויסע צאָל יידן אין עטלעכע קליינע ענגע גאַסן, האָט 
געברענגט מיט זיך פאַרשידענע עפּידעמיעס און קראַנקהייטן און דעם דער- 
װאַרטעטן רעזולטאַט; 3) די גװאַלדיק גרויסע שטערבלעכקייט, װאָס די באַ- 
דיננוגגען האָבן אַרוסגערופן ביי די פאַרשפּאַרטע יידן. 

;:::::5:45 += 

מיט פאַרקלעמטע הערצער און ציטערנדיקע, נישט זיכערע טריט, בלאָנ- 
דזשען מיר דאָ אַרום אַוױף די חורבות פון דער יידישער אַלטישטאָט, וי מען 
שפּאַנט אויף אַן אַלטן פאַרלאָזענעם בית-הקברות. יעדעס קבר-בערגל, יעדע 
נישט אויסגעברענטע חורבה, יעדע אַדורכגעלעכערטע װאַנט, יעדעס גאַנץ- 
געבליבן הויז, יעדער בוידעם, יעדער קעלער און יעדער שטאַל אויפן שטח, 
ווו עס איז געווען דאָס גרויסע געטאָיקבר -- אַלץ דערציילט פון פּיין און 
יסורים, פון בלוט און טויט, פון חורבן און אומקום. יעדער שטין פון 
ברוק דערציילט וויפל לעבנס עס זענען אױיף אים אומגעקומען פון יעדן 
שפּאַן ערד שרייט-אַרױס דאָס בלוט, װאָס ער האָט אין זיך איינגעזאַפּט. ווו 
נאָר עס פאַלט דער בליק, ווו נאָר מען קערט זיך און מען ווענדט זיך, אַלץ 
דערציילט פון חורבן, אַלץ דערציילט וי אַזױ עס איז אומגעקומען אונזער 
גרויסע עדה. 

עס ציט זיך אַ פלאַך אויסגעגלייכט, מיט גראָז באַװאַקסן בערגל -- אַ 
קבר נאָך א רייע יידישע הייזער, װאָס זענען פארברענט און צעשטערט פון 
מענטשלעכער רשעות. צוקאָפּנס פון דעם בערגל שטייט אַ שװואַרצער אָפּגע- 
סמאַליעטער ק!ימען, ער שטייט וי אַ שװואַרצע מצבה -- אַ זכר נאָך אַן אָפַּי 
געשטאָרבענעם לעבן. און נישט ווייט, אָפּגערוקט א ביסל טיפער, װוו עס איז 
אַמאָל געווען א יידישער הויף מיט אַ קליינע ווירטשאַפּט, איז געבליבן שטיין 
א נאקעטער, שווארצער בוים, מיט אָפּגעסמאליעטע דארע צווייגן, אויסגע- 
שטרעקטע הויך צום הימל, װי די דארע ביינערדיקע הענט פון אן אסקעט, 
בעת א תפילה. פון ביידע, דאכט זיך, הערט מען, וי זיי יאָמערן פארשעמט 
אויף זייער אייגענער בראָך און אויפן בראָך פון זייערע אומגעקומענע בעלי- 
בתים, | 

אויף אַן אַנדער אָרט ליגט צעגראָבן אַ בערגל מיסט און אַרוֹם -- א ראָי 
פון הינער, װאָס שאַרן מיט די פיסלעך, פּיקן מיט די שנאָבלען, זוכן, נישטערן 
ענערגיש, מיט אימפּעט, אין קאָפּ פלאַמט אויף א געדאַנק: דאָ דאַרף מען 
זוכן, דאָ קען מען עפּעס געפינען פון דעם חורבן ,אַמאָל". מיר שטעלן זיך 
אָפּ, זיי דערשרעקן זיך די אָרעמע הינדלעך פאַר די מאָדנע מענטשן, װאָס זי 
זעען אפשר דאָס ערשטע מאָל אין זייער לעבן, בייזערן זיך אויף זייער הינער- 
לשון פאַרװאָס מען שטערט זי אין זייער אַרבעט און זיי צעלויפן זיך. מיר 
באַטראַכטן דעם , אוצר", װאָס די הינער האָבן אויפגעגראָבן : אַ פּאָר צעפויל- 
טע קינדער-ישיכלעך, קליינינקע, פון אַ קינד, װאָס האָט אפשר געמאַכט אין 
זיי די ערשטע טריט אויף דער פארשאָלטענער ערד. נישט באוויזן נאָך די 
שיכלעך צו צערייסן, ליגן זי צעפוילטע, אָבער נאָך גאַנצע : אַ פאַרזשאַװערט 
בלעכן חנוכה-לעמפּל, אַזעלכעס, װאָס עס פלעגן ניצן גאַנץ אָרעמע יידןן אַ 
ביסל צעפוילטע בלעטער פון ספרים, פון הייליקע יידישע ספרים זענען צע- 
ריבן און אויסגעמישט מיט ערד און מיסט. שווער שוין איבערצולייענען אויף 
זי עפּעס; ווייטער װאַלגערן זיך אַלטע אַלומיניום לעפל-גאָפּל, שערבלעך פון 
טעלערס און פאַרשידענע שטיקלעך צעבראַזגעט גלאָזװאַרג, צווישן וועלכע 
עס װאַרפט זיך באַזונדער אין די אויגן אַ רוט גלאַנציק שטיקל גלאָז. איך 
הויב עס אויף, װויש אָפּ דעם שטויב און לייען איבער די מאַטיאױסגעמאָלענע 
האַלבע אינװואַלידן-אותיות : ,,כוס של פּסח". 

דאָס אָרעמע שטיקל גלאָז האָט אַרויפגעפירט אויף פאַרשידענע רעיוי 
נות : אויף דעם שיינעם באַפרײיאונגס-יום-טוב פּסח, װאָס איז דאָ געפּראַװעט 
געװאָרן מיט אַזאַ פרייד אין די אָרעמע שטיבלעך פון די פּשוטע פּאָלקס- 
מענטשן. עס דערציילט, װי עס איז אמאָל א גאַנצער שיינער פינקלדיקער 
כוס געווען, אַ ירושה איבערגעגאַנגען פון איין דור צום צווייטן וי אַ הייליק- 
טום, איז געווען באַשטימט בלויז פאַרן כוס של אליהו. און עס דערמאָנט וי 
דער פינקלדיקער וויין, װאָס דער אָרעמער ייד האָט אין אים אַרײנגעגאָסן, 
האָט געפלאַטערט און געציטערט, ווען מען איז אויפגעשטאַנען פון סדר-טיש, 
ברייט געעפנט די טיר און אויסגערופן : ,ברוך הבא, אליהו הנביא איז דאָ", 
און דערציילט אים דעם לעגענדאַרן נביא די אַלטע הגדה פון ,שבכל דור 
ודור עומדים עלינו לכלותנו" און פון ,שפוך חמתך אל הגוים אשר לא ידעוך".. 

האר אב א 

זיי זענען באַזעצט די געבליבענע הייזלעך פון דער יידישער אַלטישטאָט 
מיט פרישע איינוווינער, געקומענע פון אַרומיקע הינטערשטאָטישע דערפער 
און פון זייטיקע עקשטאָטישע גאַסן. זיי זענען פרומע, די נייע איינוווינער און 
האָבן אויסגעשטעלט אין די פענצטער פאַרשידענע בילדער פון הייליקע 
אפאסטאלן און צלמיט. די ווענט, װאָס זענען געווען דאָ ניט לאנג באהאָנגען 
מיט בילדער פון ווילנער גאון, פון ר' משה מאָנטיפיורי און כותל המערבי, 

זענען איצט באַהאָנגען מיט די בילדער פון דער ,הײיליקער מאַמען" מיטן 
,קינד" אויף דער שויס. און אַנטקעגן ברענט אַ נר תמיד. עס זעט אויס וי 
די פרומע איינוווינער ווילן מיט די הייליקע בילדער און היײיליקן נריתמיד- 
פייער פאַרטרייבן די בייזע רוחות פון די אַמאָליקע איינוווינער, װאָס קומען 
אפֿשר ביינאַכט זיי צו חלום און שטערן זייער שלאָף 

אין דרויסן, פאַר די שטובן, שפּילן זיך גרופּעס קינדער, זיי דערשרעקן 
זיך ווען זיי דערזעען אונז, אַנטלויפן שנעל אַרײן אין הויף און צעשרייען 
זיך אויפן קול: ,זשידזשי אידאָן" (יידן גייען). אויף זייער געשריי קומען 
אַרױס עטלעכע מאַמעס, באַרואיקן די קינדער און קוקן אונז נאָך ווייבעריש 
נייגעריק, אַ ביסל מיט אַ חוזק-ישמייכל אויף די פרומע פּנימער און אַ ביסל 
מיט שרעק: צי דאָס זענען נישט געקומען רעכטלעכע יורשים נאָך די אַמאָ- 
ליקע בעלי-בתים פון די הייזלעך, וי עס טרעפט אַמאָל לעצטנס. 

אַ פּלאָג זענען דאָ איצט די גרויסע צאָל הינט, װאָס די נייע בעלי-בתים 
האָבן מיטגעברענגט פון די דערפער און פון די הינטערשטאָטישע גאַסן, זי 
זענען דאָ אומעטום, די הינט. אין די הויפן, פאַר די שטובן, אין די גאַסן. קוקן 
נאָך, לויפן נאָך,. באשמעקן די עטלעכע יידישע דורכגייער און ווארפן זיך 
אויף זיי מיט אַ ווילד געבילעריי, װאָס דאָס מיינט: װאָס בלאָנקעט איר נאָך 
דאָ אַרום, אַזױנע און אַזעלכע, אין דער יידן-ריינער שטאָט.. 


4 קינדער פּאַר קינדער- אין גע טאַ 


מיר בלאָנקען ווייטער אין די האַלב און גאַנץ חרובע געסלעך פון דער 
אַלטישטאָט. מיר פאַרהאַלטן זיך ביים הויז נומער 28, אויף אסלאנאוויטשא 
(פראספעקטאווע) גאַס, 

אין דעם הויז האָט זיך געפונען די קיך פאר הונגעריקע קינדער אין געטאָ, 
געשאַפן און אָנגעפירט פון קינדער אַלײן. וועגן דער קיך דערציילן אברהם 
האַלבער, זיין פרוי, האנקע אפּעל און די איינציק לעבן-געבליבענע מיטאר- 
בעטערין לוסיע גורשטיין : 

ווען די נױיט און הונגער אין געטאָ האָבן דערגרייכט דעם קולמינאַציע- 
פּונקט און מאַסן מענטשן, דערװאַקסענע און קינדער זענען געשװאָלענע 
אַרומגעגאַנגען אויף די מיסטן, צוישן אָפּפאַל געזוכט מיט װאָס צו שטילן 
דעם הונגער, האָבן זיך פאַרזאַמלט אַ גרופּע קינדער, באַטראַכט פּלענער, וי 
אזוי צו לינדערן די נויט פון זייערע הונגעריקע שוועסטערלעך און ברידער- 
לעך. דער פּלאַן פון דער ערשטער הילף איז געווען, עפענען אַ קיך, װאָס זאָל 
יעדן טאָג אַרױסגעבן פאַר די הונגעריקע קינדער אַ ביסל װאַרעם עסן, 

די קינדער-פאַרזאַמלונג האָט אויסגעוויילט אַ קאָמיטעט אין באַשטאַנד 


6 


פון פאָלגנדע קינדער : חנה'לע אייזנבערג (אפרים צעלניקס אייניקל), ליליא 
יאבלאָן, סאלעק יאבלאָן, (יששכר יאבלאָנס קינדער) לוסיע גורשטיין (טעכ- 
טערל פון דוד אין אידא גורשטיין -- זי איינע איז לעבן געבליבן) דינה'טשע 
טשיבוצקא (שלמה'ס טעכטערל), אידא פרידמאן, מארישא לעווין, קובא 
לעווין (קינדער פון יואלקע לעווין) און פייגעלע יאבלאָן (יוסף'ס טעכטערל). 

אַ דעלעגאַציע פון קינדער-קאָמיטעט האָט זיך געװאָנדן צום יודגראַט, 
פאָרגעלייגט זייערע פּלענער און געבעטן הילף. דער יודנראַט האָט דעם קינ- 
דער-קאָמיטעט געגעבן אַ געוויסע סומע געלט, אַ דאַנק דעם איז די קיך 
געעפנט געװאָרן, 


ווייטערע הכנסות, וי אזוי אויפצוהאלטן די קיך האָבן די קינדער געזוכט 
פון פאַרשידענע קוועלן: גענומען סטאַבילע אָפּצאָלונגען ביי די פאַרמעגלע- 
כערע יידן אין געטאָ, אונטערן לאָזונג , קינדער פאר קינדער" האָבן קינדער- 
שע פּאָרלעך אדורכגעפירט אין די געטאָרגעסלעך געלט-זאמלונגען דורך ציי- 
כן-פארקויף ; דורכגעפירט אָפטע זאמלונגען פון עסנווארג און מלבושים; 
איינגעאָרדנט פארשידענע עפנטלעכע פאראנשטאלטונגען; אין גאָרטן, װאָס 
איז געווען אויפן הויף, ווו עס האָט זיך געפונען די קיך און אויפן וואסער פון 
דער סאדזלקע אין זעלבן הויף האָבן די קינדער איינגעאָרדנט פארשידענע 
אימפּרעזעס, װאָס האָבן אריינגעבראכט הכנסה, 


אין דער הילפס-ארבעט פון קינדער-קאָמיטעט און קינדער-קיך זענען 
אריינגעצויגן געװאָרן כמעט אלע קינדער פון געטאָ. אזוי האָבן די קינדער, 
װאָס האָבן נאָך געהאט אין דער היים אָפּצועסן, זיך געטיילט מיט זייערע 
מאָלצײטן מיט די קינדער, װאָס האָבן אין זייערע אָרעמע היימען קיין עסן 
נישט געהאט. קינדער פון פארמעגלעכערע עלטערן האָבן זיך נישט צוגערירט 
צו זייערע עסנס ביז די עלטערן האָבן נישט אָפּגעצאָלט א געוויסע סומע פארן 
קינדער-קאָמיטעט. 


אין זייער הײיליקער הילפס-ארבעט פאר די ליידנדיקע קינדער האָבן דעם 
קינדער-קאָמיטעט מיטגעהאָלפן א גרופּע פרויען, געהאָלפן זיי איינשאפן 
פּראָדוקטן -- זייער א שווערע אויפגאבע אין יענער צייט -- וי אויך. ביי דער 
ארבעט אין קיך (צווישן אנדערע די פרויען אידא גורשטיין, בראָנקע יאב- 
לאָן, אנדזשא לעווין). מאטעריעל האָבן פיל מיטגעהאָלפן: דער פּליט פון 
דייטשלאנד, פּרֹנס, װאָס האָט זיך געפונען אין שעדלעצער געטאָ און דער 
שעדלעצער משומד גאנצװאָל, װאָס איז אין אָנבליק פון דער מורא'דיקער 
יידישער טראגעדיע געװאָרן א בעל-תשובה און זיך געווידמעט צו העלפן 
נויט-ליידנדיקע יידן און באזונדערס הונגעריקע קינדער, 

דער קינדער-קאָמיטעט האָט געפירט א פּלאנמעסיקע ארבעט לוט אלע 
כללים פון אן אָרגאניזירטער קערפּערשאפט. דורך זיין פארוואלטונג און סעק- 

רעטאריאט, געהאט רעגיסטראציעס פון נויטיליידנדיקע קינדער און פּלאני 
מעסיק פארטיילט הילף, 

דער קינדער-קאָמיטעט, מיט זיין קיך און הילפס-ארבעט פאר די הונגע- 
ריקע און ליידנדיקע קינדער איז אויסגעוואקסן אלס א צענטראלע הילפס-- 
אינסטיטוציע אין געטאָ אין יענער אומגליקלעכער תקופה, ווען קעלט, הונגער, 
נויט און עפּידעמישע קראנקהייטן האָבן געבושעוועט אין געטאָ. פון אלע א- 
רומיקע געסלעך, פון אלע ענגע אָנגעפּראָפּטע שטיבלעך, בוידעמער, קעלערס 
און שטאלן האָבן אין די מיטאָגישעהן געשטראָמט אהער אויף אסלאנאָוויטשא 
8 הונדערטער אָפּגעריסענע און געשװאָלענע קינדער, פאר וועלכע דאָס 
אָרעמע ביסל עסן איז געווען דאָס גאנצע דערנערונג פון טאָג. פיל פון די 
אומגליקלעכע קינדער האָבן מיט דעם אָרעמען ביסל עסן, װאָס זיי האָבן בא- 
קומען אין קיך, זיך געטיילט מיט זייערע אויסגעהונגערטע טאטע-מאמע, 
װאָס האָבן ערגעץיווו אין א זייטיקן הויף געווארט אויף דעם, אוועקגעזעצט 
זיך אויף דער ערד און צוזאמען האָט די גאנצע משפּחה געגעסן דאָס ביסל 
עסן. 

די הייליקע קינדערשע הילפסיארבעט פון די תנוקות של בית רבן פאר 
זייערע אומגליקלעכע שוועסטערלעך און ברידערלעך האָט אָנגעהאלטן די 
גאנצע צייט אין פארשפּארטן געטאָ. זי איז איבערגעריסן געװאָרן ט' אלול 
תש"ב, ווען די קינדער זענען צוזאמען מיט די עלטערן, דורך די דייטשע, 
אוקראינישע און אנדערע קינדער-מערדער ארויסגעטריבן געװאָרן אויפן 
אומשלאג-פּלאץ און פון דאָרט -- אין די טרעבלינקער גאזיקאמערן. 


טפ ביי דצרחורבה פון קצבים בית-מדרש 


און דאָ זענען מיר ביי דער חורבה פון קצבים-ביתימדרש אויף דער אמאָ- 
ליקער יאטקעיגאס, 

פון שטענדיק אָן איז אָנגעגאנגען א שטיקל שנאה צווישן , שיינע" יידן, 
שארפע חסידים, לומדים און צווישן פּראָסטע איינפאכע יידן, פּשוֹטע בעלי- 
מלאָכות און דער עיקר קצבים, טאקע די, װאָס האָבן אין דער גרויסער מער-" 
הייט געװווינט דאָ אויף דער יאטקע גאס. אמשטארקסטן האָט זיך דער אנ- 
טאגאָניזם געלאָזט פילן אין די שולן און בתי-מדרשים, ווו די ,שיינע" יידן, 
לומדים און סוחרישע בעלי-בתים האָבן זיך געהאלטן פאר מיוחסים. פארנומען 
פאַר זיך די בעסטע שטעט אין מזרח-װאַנט, די פעטסטע עליות אין 
דער תורה און שמחת-תורה -- די חשובסטע הקפות. 

די שולן און בתיימדרשים זענען געווען די פילבארסטע ערטער, ווו די 
פּראָסטע עמך-יידן זענען איגנאָרירט געװאָרן, ווען מען האָט אֹמאָל באהאנ- 

דלט קהלהשע ענינים. ,עמי-הארצים" האָט מען זיי גערופן נאָך אין גאָר אל- 
טע צייטן און דאָס האָט געמיינט: ווייס פּראָסטאק דיין מעמד און שטעק 
נישט די נאָז, ווו מען דארף נישט. זיי, די שיינע יידן אליין האָבן געהאט די 
הויפּט-ידעה אין אזעלכע ענינים, װוי: קלויבן א רב, א שוחט, א חזן און ביים 
פארזאָרגן אלע אנדערע קהלהשע הצטרכותן, װאָס די אסיפות וועגן זי 
פלעגן, װי געוויינלעך, פאָרקומען גיין די שולן און בתיימדרשים. 
אויף די באליידיקונגען און איגנאָראנץ האָבן שעדלעצער פּראָסטע יידן 
געענטפערט מיט א גרויסער ,רעװאָלוציע?. די סטאָליארעס, שניידער און 
שוסטער פון דער פּיענקנע גאס האָבן כאר זיך געשאפן באזונדערע שולן, וי 
שעפלאנס שול, די שול ,, פּרחי שושנים". אויך די קצבים פון יאטקע גאס האָ- 
בן פאר זיך אויפגעבויט אן אייגענעם בית-מדרש אין זייער גאס. 
מיט אויסערגעוויינלעכער ליבע און איבערגעגעבנקייט האָבן די פּשוטע 
פאָלקסימענטשן, די קצבים פון יאטקע-גאס און די ארומיקע געסלעך אויפ- 
געבויט פאר זיך זייער בית-מדרש'ל. א געביידע, אן איינפאכע, אן אָרעמע, 
וי איינפאך און אָרעם עס זענען געווען אירע באלעבאטים, די בויער. די 
ווענט -- פון איינפאכע רויטע ציגל, דער סופיט -- פּשוטע הילצערנע באל- 
קנס און אין דער מיט -- א פּשוטער הילצערנער איינפאכער באלעמער., 
דערפאר זענען זיי אליין געווען די באלעבאטים פאר זיך, געהאט פאר זיך 
די גאנצע מפזרח-וואנט און אין דער תורה -- אלע עליות, וועלכע זיי האָבן 
נאָר געװאָלט, און שמחת-תורה אַלע הקפות. זיי זענען געווען גליקלעך מיט 
זייער אָרעמען אָבער פאָרט אייגענעם גייסטיקן פארמעגן, 
קיין גרויסע לומדים זענען צװוישן די מתפּללים פון קצבים ביתימדרש 
נישט געווען, װאָס זאָלן דאָרט זיצן און לערנען. קיין איבעריקע צייט האָבן 
זיי אויך נישט, מען איז שטענדיק פארנומען: אָדער מען דארף ארומגיין אין 
דערפער זוכן צוֹ ברענגען א ,שטיקל?" צום שעכטן, אָדער מען דארף שטיין 
אין יאטקע אויסהאקן חלקים פלייש פאר די קאפּריזנע באלעבאָסטעס, אָבער 
פארן אוועקגיין אין דאָרף פארטאָג, ווען עס איז נאָך פינצטער געווען, וי 
אויך פארן עפענען די יאטקע, אריינגיין אין זיין ביתימדרש'ל אָפּדאװענען 
און אַמאָל אויך זאָגן אַ פּאָר קאַפיטלעך תהילים, דאָס איז געווען וי אַ חוב 
כמעט פאר אלע קצבים און זיי האָבן מקיים געווען, וי אין פּרק שטייט : עשה 
לך רב -- זיי האָבן זיך געקויפט א רבין -- אן אָרעמען ייד, א בן'תורה, האָבן 
אים געצאָלט עטלעכע גילדן א װאָך און ער האָט פאר זיי געלערנט אין די 
פארנאכטן צװוישן מנחה און מעריב א פּרק משניות, א בלעטל עין יעקב. 
שבת געלערנט מיט זי פּרק און פארטייטשט די סדרה. און, אז די נאווארדא- 
קער ישיבה, װאָס איז אנטלאָפן פאר די רדיפות פון די באָלשעװיסטישע בעזי 
באָזשניקעס האָט געפונען איר מקום-מנוחה אין שעדלעץ, האָבן די קצבים 
איינגעאָרדנט אירע תלמידים, די ישיבה-בחורים, צווישן זיך אויף ,טעג" 

מיטן תנאי זיי זאָלן לערנען אין זייער בית-מדרש'ל. און אזוי ארום האָט 
פון דאָרט געקלונגען אויף דער גאס ארויס, בײיטאָג א ביינאכט דאָס קול 
פון תורה-לערנען. 
ארי אי אט 

איך דערמאָן זיך, ווען איך בין עטלעכע מאָל געווען ביי די קצבים אין 
זייער בית-מדרש'ל, איי באזונדערע געלעגנהייטן: איינמאָל -- אין שליחות 
פון קרן קימת לישראל איבערצוגעבן די מתפּללים דאָרט וועגן די אויפטוען 
און פּלענער פון ק. ק. ל. אין ארץ-ישראל. עס לאָזט זיך נישט פארגעסן מיט 
װאָס פאר אן אינטערעט די פּשוטע יידן האָבן זיך איינגעהערט צו די אויס- 
פירן ; װוי זייערע אויגן האָבן געפינקלט פון נחת, ווען זיי האָבן געהערט, אַז 
דאָרט אין ארץ-ישראל, אויף די פעלדער פון ק. ק. ל. ארבעטן יידישע פּוײ 
ערים אויף זייער אייין ברויט. איך האָב געפילט ארום זיך זייער אָטעם, װאָס 
האָט געברענט פון קנאה, װאָס זיי זענען נישט צווישן יענע גליקלעכע. 

אן אנדערש מאָל -- דאָס איז געווען ערב יום-כיפּור פארנאכט, ווען דער 
| ק. ק. ל. שטעלט אויס קערות פאר א געלט-זאמלונג אין די שולן און בתי- 
מדרשים, האָב איך באקומען די אויפגאבע פון ק. ק. ל.-קאָמיטעט צו האָבן די 
השגחה איבער דער קעדה אין קצבים בית-ימדרש. אויך יענער מאָמענט לאָזט 
זיך נישט פארגעסן, מיט װאָס פאר א תמימותדיקער הארציקייט, פרייד און 
ברייטקייט די פּשוטע אָרעמע פאָלקס-מענטשן האָבן געװאָרפן זייערע מטב- 
עות אין דעם ק. ק. ל.-טעלער., זייערע צעשטראלטע פּנימער האָבן אויסגע- 
דריקט פיל דאנקבארקייט, װאָס דער ק. ק. ל. פארגעסט נישט אין זיי און גיט 
אויך זיי, די פּשוטע יידן די מעגלעכקייט מיט זייערע אָרעמע גראָשנס אנ- 
טיילצונעמען אין אזא גרויסער און הייליקער פאָלקס-אונטערנעמונג, וי 
אויסצולייזן ארץ-ישראל-ערד פון נישט יידישע הענט, 

און נאָך אמאָל האָב איך זיי געזען די יידן פון יאטקע גאס אין זייער בית 
מדרש'ל אין א באזונדער פייערלעכן מאָמענט, װאָס לאָזט זיך אויך נישט 
פארגעסן: 

א לאנגע רייע יאָרן האָבן זיי אין ביתימדרש'ל געקליבן א גראָשן צו א 
גראָשן, פון פארקויפטע עליות, פון מי שברכס און אנדערע הכנסות און האָבן 
פאר דעם אָנגעזאמלטן געלט געלאָזט שרייבן א ספר תורה. 

אז דאָס שרייבן די ספר-תורה איז געװאָרן פארענדיקט, האָבן זיי געמאכט 
א סיום-הספר, װאָס שעדלעץ האָט נאָך אזעלכעס נישט געהאט. וואָכן און 
חדשים האָבן געדויערט די הכנות. פיל אָװנטן, וי נאָר מען האָט געשלאָסן די 
יאטקעס, האָבן די ווייבער פון די קצבים זיך צוזאמענגעקליבן, געקאָכט און 
געפּרעגלט, געבאקן צון געבראָטן, צוגעגרייט די טייערסטע מאכלים אויף 
דער שמחה; גאנצע טעג און לאנגע נעכט זענען די טעכטער פון די קצבים 
געזעסן און אויסגענייט מיט גאָלד- און זילבער-פעדים די הייליקע אותיות, 

װאָס דער סופר האָט אָנגעצייכנט אויף דעם טונקל-רויטן סאמעטענעם מענ- 
טעלע פאר דער ספר-תורה און אויפן פּרוכת פארן ארון קודש, 

דריי טעג האָט דער עולם קצבים נישט געהאנדלט, נישט געגאנגען אויף 
די דערפער און די יאטקעס נישט געעפנט. דריי טעג האָט געדויערט די שמ- 
חה, געפּראװעט א סעודה כיד-המלך, מיט די טייערסטע מאכלים און גע- 
-טראנקען, מיט מוזיק און טענץ. אינטער א חופּה האָט מען אָפּגעפירט די 
נייע ספר-תורה אין דער גרויסער שטאָטישער שול אריין, חברה קצבים האָ- 
בן דערביי פארקאטשעט די פּאָלעס פון זייערע אױסגעפּוצטע שבתדיקע בג" 
דים און געטאנצט אויף די גאסן, אזש פונקען פייער האָבן געשפּריצט פון 
זייערע געקאָװעטע אָפּצאסן און מיטגעריסן אריין, אין זייער טאנצנדיקן קא- 
ראהאָד אלע פארבייגייער און נאָענטע איינוווינער. | 

די ספר-תורה אונטער דער חופּה, דער טאנצנדיקער עולם און די שפּילג- 
דיקע קאפּעליע קלעזמאָרים אויף די שעדלעצער גאסן זענען באגלייט געװאָרן 
פון א גאנצער סאָטניע ,רייטער-קאָזאקן", מיט זייערע רויטע פּאסן אויף די 
הויזן, מיט די גרויסע שווארצע טשופּרינעס ארויסגעשטעקט אין א זייט פון 
הינטערן קאָזאקן-היטל, באװאָפּנט מיט שווערדן און שפּיזן, האָבן זיי אויס- 
געזען, וי אמתע דאָנער קאָזאקן און נישט, וי זין פון דער אלט-שטאָטישער 
אָרעמקײט, 

אין יענעם מאָמענט האָט אויסגעזעען, אַז די גאַנצע וועלט פרייט זיך מיט 
מיט דער פרייד פון די פּשוטע פּרימיטיווע יידן. אַלץ טאַנצט מיט מיט זייער 
טאנץ און באזונדער זייער בית-מדרש'ל, ווו די גאנצע שמחה איז געפּראװעט 
געװאָרן. די אָרעמע רויטע ציגל-ווענט, די הילצערנע באלקנס, דער באלע- 
מער, די טישן, די בענק און אלץ ארום דאָ פלעכט זיך איין אין איין שיינענ- 
דיקן טאנצנדיקן קאראהאָד, 

די און נאָך אנדערע שיינע דעראינערונגען פון דער נישט-ווייטער פאר- 
גאנגענהייט, װאָס זענען פארבינדן מיט פארשידענע ערטער אין די געסלעך 
פון דער נישט-יידישער אלט-שטאָט, מיט אירע פּשוטע האָרעפּאשנע יידן, 
זיט זייער ליב בית-מדרש'ל טויכן-אויף אין זכרון, בריען דאָס הארץ און 
דעם מוח ביים טרעטן דאָ אויף דער ערד. זיי ווערן אָבער באלד צערינען 
און פאריאָגט אין אָנבליק פון די טראגישע חורבן-בילדער, װאָס מיר טרעפן 
דאָ אַן אויף יעדן טריט און שריט. 

2. - == 

דאָס קצבים בית--מדרש'ל איז נישט חרוב געװאָרן אין ערשטן פּעריאָד 
פון דער בארבארןיהערשאפט אין שטאָט. וי די גרויסע שול מיטן בית-מדרש, 
האָט דאָס דעריבער געדינט פאר א היים פאר די אָרעמסטע און אומגליקלעכ- 
סטע אין געטאָ. געווען פיל הונדערטער יידן (און אפשר טויזנטער), װאָס 
האָבן מיטן פארלירן זייער היים און אייגנטום אויך פארלוירן דעם ווילן צום 


103 


לעבן, האָבן רעזיגנירטע אראָפּגעלאָזן די הענט, נישט געהאט קיין כוח און 
קיין מוט צו קעמפן קעגן אלע צרות און שוועריקייטן און נישט געקאָנט צוי 
קומען צו אן אייגן ווינקל אין וועלכן שטיבל, בוידעם, קעלער אָדער שטאל 
-אין אָפּגעשלאָסענעם געטאָ. אָט די אין דרויסן געבליבענע אומגליקלעכע אָן 
א דאך איבערן קאָפּ, האָבן זיך צוזאמענגעקוועטשט אין קצבים בית-מדשל, 
דאָרט געפונען זייער , היים? אויף דעם שטיקל שטח, װאָס דער צעבראָכע- 
נער קערפּער האָט געקאָנט פארנעמען אין א זיצנדיקער פּאָזע, 

די אומגליקלעכע זענען דאָרט געווען אָנגעפּראָפט וי הערינג אין א פאס. 
געשװאָלענע פון הונגער, פאראומרייניקטע פון נישט האָבן קיין אייגן געלע- 
גער, פון נישט האָבן װאָס איבערצוטאָן, אָן זייף, אָן די עלעמענטארסטע 
מענטשלעכע באדערפענישן, האָט דאָס בית-מדרש'ל געליפערט די גרעסטע 
צאָל אָנשטעקנדיקע קראנקהייטן און די גרעסטע צאָל טויטיפאלן אין געטאָ. 
נישט געווען דער טאָג, אז די ,עגלה" זאָל נישט האָבן ארויסצופירן פון דאָרט 
עטלעכע טויטע. 

די דייטשע רוצחים פלעגן זיין אָפּטע געסט ביי די אומגליקלעכע איינ- 
וװווינער פון בית-מדרש. זיי זענען געקומען אויפן בייזן ווונדער--צו ערשט פאָ- 
טאָגראפירן די צוזאמענגעדריקטע מענטשן-שאָטנס, דערנאָך ארויספירן עט- 
לעכע הינטער דער בית-מדרש-וואנט און דערשיסן (צווישן אנדערע אברהמעי 
לען דעם שמש פון דער גרויסער שול). 

נאָך דעם, וי די אומגליקלעכע איינוווינער פון קצבים בית-מדרש זענען 
אָפּטראנספּאַרטירט געװאָרן קיין טרעבלינקע, בעת דער ליקווידאציע פון 
גרויסן געטאָ, האָט זייער , היים" געטיילט דעם גורל פון אלע אנדערע שולן 
און בתיימדרשים אין שטאָט. די דייטשע וואנדאלן האָבן עס פארברענט, 
פארוויסט און די היימישע רויבער האָבן צעשלעפּט און צעראבירט אלץ, 
װאָס עס האָט זיך נאָר געלאָזן. געבליבן זענען נאָר די נאקעטע רויטע ווענט, 
פארשעמטע, פארשווארצטע פון סאדזעס און רעגן, װי א פארלאָזענע מצבה, 
װאָס יאָמערט אין שטומען צער אויף איר אייגענעם חורבן און אויפן חורבן 
פוֹן אירע פארשניטענע מתפּללים -- די פּשוטע יידן פון דער אלט-שטאָט. 

ווען מיר דערנענטערן זיך און קוקן אריין אין זיין חורבה דורך די אָפּענע 
טיר- און פענצטער"לעכער, װאָס גלאָצן אויף דער פּוסטער האלב-חרובער 
גאס ארויס, וי גרויסע אויגן-לעכער פון א מת, גיט א זעץ אין קאָפּ און אין 
הארץ א ויסטער פייכטער אומעט און אין נאָז -- א שטיקנדיקער טוכלער 
ריח פון מיסט און מענטשן-אָפּפאל, אויף װאָס די נייע ארומיקע שכנים האָבן 
דאָ געפונען דאָס פּאסיקסטע אָרט. 

אאאעו. .א ו 

אויך דאָס אנטקעגנאיבערדיקע הויז אויף יאטקע-גאס נומער 6, ווו עס 

איז געווען די בעקעריי פון יעקב פּיעקאזש האָט װאָס צו דערציילן ; 

אויפן בוידעם פון. דעם הויז האָבן זיך אין דעם טראגישן שבת פון 22-טן 
אױגוסט אויסבאהאלטן דרייסיק יידן, מערסטן באקאנטע פון דער משפּחה 
פּיעקאזש און זייער טאָכטער חנה, צװוישן זיי---די טאָכטער פון בן-ציון צו" 
קער. דאָס איז געווען א גוט פארמאסקירטער בוידעם איבער דער בעקעריי 
און דירה, ווו מען האָט זיך געקאָנט באהאלטן אין א צייט, ווען צעווילדע- 
וועטע דייטשן האָבן געמאכט א געיעג איבער שוצלאָזע יידן אין געטאָ. 

מיט דער מערדער-באנדע, װאָס האָט זיך פארנומען מיט אויסזוכן בא- 
האַלטענע יידן אין אױיסגעלײידיקטן געטאָ האָט אָנגעפירט אַן ס. ס.-מאַן פון 
זאָנדער-דינסט, דער תלין באקענשטאס -- א פאָלקס-דייטש, א רוצח פון 
ערשטער מדרגה, װאָס האָט זיך שטארק אויסגעצייכנט-מיט זיין וילדער 
אכזריות און סאדיזם אומצוברענגען יידן און באזונדער -- יונגע קינ" 
דער. ער האָט דאָס אויסגעפונען די באהאלטענע דרייסיק יידן אין פּיעקאזשעס 
הויז. מיט. ווילדער אכזריות האָט ער די אומגליקלעכע ארויסגעצויגן אויף 
דער גאס און אליין מיט זיינע בלוטיקע הענט אלעמען דערשאָסן. 

די פרוי פּיעקאזש האָט נאָך געלעבט, נאָך דעם, וי זי האָט באקומען עט- 
לעכע קוילן אין ברוסט-קאסטן. זי האָט נאָך גערעדט און געבעטן מען זאָל מיט 
איר פארענדיקן, דערשיסן, אָבער עס איז נישט געווען ביי דעם מאָמענט קיין 
רוצח, װאָס זאָל דאָס װעלן טאָן. א לעבעדיקע איז זי געװאָרן ארויפגעװאָרפן 
אויפן װאָגן צוזאמען מיט אלע טויטע, װאָס זענען אָפּגעפירט געװאָרן אויפן 
בית-עולם צו זייער קבורה. מען האָט איר נאכהער צוריקגעפירט פון בית- 
עולם אין געטאָ אריין, ווו עס האָט זיך ענדלעך געפונען א תלין, װאָס האָט 
מיט איר פארענדיקט. 

אַן ענלעכער פאַל איז געווען מיטן מאָלער פּעדערמאַן. אויך ער, וי עס 
דערציילט בנימין האלבערשטאדט איז אָפּגעפירט געװאָרן אויפן בית-עולם 
אן אדורכגעשאָסענער אָבער נאָך א לעבעדיקער. אויך ער האָט געבעטן מען 
זאָל אים דערשיסן. ער איז צוריקגעפירט געװאָרן פון בית-עולם אין געטאָ 
אריין, ווו עס האָט זיך פּונקט געפונען דער הויפּט-תלין, פצביש. ער האָט צִוֹי 
גערופן א זשאנדארם און אים באפוילן ער זאָל דערשיסן דעם פארווונדעטן 
האלב-טויטן פעדערמאן, דער זשאנדארם האָט אָפּגעזאָגט אויסצופירן דעם 
באפעל. איך בין נישט דערצו באשטימט -- האָט דער זשאנדארם געענט- 
פערט (א זוונדער!) דאן האָט פאביש מיט זיינע אייגענע בלוטיקע הענט 
פארענדיקט מיט פעדערמאנען, אריינשיסנדיק אין אים עטלעכע קוילן. 

נאָך א גרופּע יידן, װאָס זענען געפונען געװאָרן אין א באהעלטעניש 
זענען אָפּגעפּירט געװאָרן אויפן בית-עולם און דאָרט דערשאָסן געװאָרן. 
צווישן זיי האָט זיך געפונען דער יונגער קובא לעווין (זון פון יואליקע לע- 
ווין)..-דורך א צופאל האָבן די קוילן .אים אויסגעמיטן, ער איז געבליבן ליגן 
אויפן בית-עולם צוגעדעקט מיט די אנדערע דערשאָסענע יידן, שפּעטער זיך 

ארויסגעקריגן, א צייט זיך באהאלטן אין זיידנס מיל און צוריקגעקומען אין 
קליינעם געטאָ. שפּעטער געפאלן אין לובלין אין אונטערערדישן קאמף מיט 
די דייטשן, 


6 אין דער אַמאַליקער מ קוה 


און דאָ זענען מיר ביים הויז פון דער אמאָליקער מקוה אױף יאטקע- 
גאס עק בראָווארנע. דאָס איז דאָס איינציקע הויז פון קהלס פארמעגן, װאָס 
א טייל פון אים, אייגנטלעך איין שטוב נאָר, געפינט זיך אין באזיץ פון ייי 
דישן קאָמיטעט, און מיר האָבן דעריבער די מעגלעכקייט דאָ פריי אריינ- 
צוגיין, א ביסל אָפּרוען, עפּעס זעען און הערן. 


װאָס צו זעען און װאָס צו הערן איז דאָ זייער פיל אין דעם הויז פון 
דער אמאָליקער מקוה, װאָס איז איצט פארוואנדלט געװאָרן אין א צענטרא- 
לן פּונקט פון אלע יידישע , אינסטיטוציעס" אין שעדלעץ. 


קודם"כל געפינט זיך דאָ דער בית-יתומים, נישט פאר קינדער-יתומים 
-- אַזעלכע זענען היינט אין שעדלעץ נישטאָ -- נאָר פאַר די עטלעכע דער- 
וואקסענע עלנדע יתומים, יונגע מענטשן מיט גרויע קעפּ צעקנייטשטע פּני- 
מער און אויסגעלאָשענע אויגן, װאָס זענען דאָ ערשט נישט לאנג ארויס 
פון אונטערערדישע היילן, בונקערס און וועלדער, און אויך פאר די עטלע- 
כע צעבראָכענע עלנדע װאָגלער, צוריקגעקומענע פון ווייטע סיבירער טייי 
געס, װאָס זענען געקומען אהער זוכן עמעצן, און אלע צוזאמען, האָבן נישט 
קיין אָרט וווהין אריינצוגיין, קיין ווינקל מיט א דאך איבערן קאָפּ, ווו אי 
בערצונעכטיקן. פאר זיי האָט דאָס דער יידישער קאָמיטעט געמאכט דאָ א 
,היים": אָפּגעטײלט א האלבע שטוב, װוו עס ליגן אויסגעלייגט אויפן דיל 
עטלעכע בינטלעך שטרוי. נאָך א טאָג וואנדערן אויף די חורבות פון די 
צעשטערטע היימען און אויף די נישט געפונענע קברים פון זייערע נאָענטע 
און טייערע אויפן פארשוועכטן געשענדעטן בית הקברות, קומען זיי דאָ 
אָפּרוען, די עלנדע קברים-זוכער, 


ס'איז איצט נאָך האלבן טאָג, און דאָך טרעפן מיר דאָ ביי א צענדליק 
אזעלכע פארפינצטערטע יתומים-װאָגלער. זיי זענען פריער מיד געװאָרן 
און באצייטנס געקומען דאָ אָפּרוען נאָכן וואנדערן אויף די חורבות. זיי ליגן 
אויסגעצויגן אויפן שטרוי אין אָנטועכץ, שווייגנדיקע, פארטראכטע מיט 
שטארק-פארנעפּלטע אויגן קוקן זיי ערגעץ. ווייט-ווייט... אויף די פענצטער, 
װאָס קומען אויס צוקאָפּנס ליגן זייער באגאזש און פּראָוויאנט: עטלעכע 
שטיקער ברויט, א טעפּל וואסער און עטלעכע שטיקלעך אָנטועכץ, װאָס 

זיי האָבן באקומען פון , פּור" (פּוילישער רעפּאטריאציע-אמט) אָדער פון 
יידישן קאָמיטעט. 

| = די צווייטע האלבע שטוב איז צעטיילט אויף צוויי העלפטן אין איין 
העלפט, דאָס הייסט אין איין פערטל שטוב שטייט א טישל מיט א בענקל -- 
דאָס איז דאָס ביוראָ פון יידישן קאָמיטעט. יעדן טאָג אין די פרימאָרגן'שעהן 
זיצט ביי דעם טישל דער קאָמיטעט-סעקרעטאר אברהם לדא( יער רע- 
גיסטרירט די פרישיגעקומענע קברים-זוכער. 


דאָ אין דעם פערטל שטוב איז די ביוראָ. דאָ ווערט נאָר אויסגעפירט די 
טעכנישע ארבעט פון קאָמיטעט. די זיצונגען דאקעגן קומען פאָר אין די 
פּריוואטע דירות פון די קאָמיטעט-מיטגלידער, ישראל קראוועץ און יאנטל 
גאָלדמאן. ביי זיי געפינט זיך אויך אן אלבום מיט הונדערטער פּאָטאָגרא- 
פיעס, װאָס די דייטשע רוצחים האָבן געמאכט פון די יידן פארן אומברענגען 
זיי. טראגישע סצענעס פון טרערן, ספּאזמעס און חלשות שפּילן זיך אָפּ, ווען 
די געקומענע דערקענען אין די פאָטאָגראפיעס זייערע נאָענטע און טייערע 
טאטע-מאמע, קינדער, שוועסטער און ברידער. עס שוידערט-אויף, דאָס בלוט 
גליווערט אין די אָדערן ווען מען זעט, װי עס האָבן אויסגעזעען אונזערע 
נאֶענטע און באקאנטע פאר זייער שרעקלעכן סוף: אויסגעצערטע וואקסענע 
פּנימער מיט שטארק בולטע ארויסגעסטארטשעטע קין-ביינער, איינגעפאלענע 
באקן, טויטע אויסגעלאָשענע אויגן, פון וועלכע עס קוקט ארויס א ים פון 
הילפלאָזיקייט און רעזיגנאציע, פון פאראכטונג און שוידער, װי פון ערב- 
טויט מענטשן ביי וועמען עס איז אוועקגענומען געװאָרן דער צלם אלוהים 
און אויסגעהוילטע פון יעדן גלויבן, 


הא א א 


דאָס לעצטע פערטל מקוה-שטוב, װאָס קומט אויס אין א ווינקל צווישן 
טיר און פענצטער, דינט פאר א גאָר הויכן צװועק: דאָרט געפינט זיך דאָס 
מוזעאום פון דער פארשניטענער עדה. אין סאמע ווינקל שטייט א קאסטן 
אָנגעפילט מיט ברוכווארג פון געשענדעטע היײליקייטן. . 
|מיט ציטערנדיקע הענט ריר איך זיך צו צו דער זאמלונג און קוק אלץ אי" 
בער. דאָס ערשטע: א האלבע ספר תורה, א נאקעטע, פארשעמטע, אויפגע- 
וויקלט אויף אן עץ-חיים, א פאראומרייניקטע פון בלאָטע און פון טמא-הענט 
אוֹן -- שווער צוּ דערקענען -- דאכט זיך אויך פון פארטרוקנטע בלוטיפלעקן. 
דאָס האָט דער קאָמיטעט אָפּגעקופט ביי א היימישן גוי פאר גוט געלט. די 
צווייטע העלפט ספר-תורה איז שוין נישט געווען; זי איז פארנוצט געװאָרן 
אויף א פּראָדוקציע, װאָס די צייט האָט געפאָדערט: אויף לייכטע זומערדיקע 
סאנדאלן, אויף קליינע קינדערשע היטעלעך, און דער עיקר אויף האנטיקויש- 
לעך געפלאָכטן פון געשניטענע פּאסן יריעות, װאָס די שטאָטישע און דאָרפי- 

שע באלעבאָסטעס האָבן גערן געקויפט, וי א מאָדע-זאך, אין די יאָרן פון 
טייוולס הערשאפט. 

עטלעכע שטיק פון אזעלכע אויסגעארבעטע סחורות, װאָס דער קאָמי- 
טעט האָט צוזאמענגעקליבן ליגן דאָ אין דעם מוזעאופיקאסטן און טוליען זיך 
צוֹ דער נאקעטער פארשעמטער האלבער ספריתורה, פּונקט, וי זיי װואָלטן 
וועלן צוריק זיך צו איר באהעפטן און ווערן צוריק דאָס, װאָס זיי זענען געווען 
אמאָל פאר דער שענדונג, אין דער ערשטער צייט פון זייער באשערטקייט, 
ווען זיי זענען אלס גאנצע הייליקע זאך, אָנגעטאָן אין א ציכטיק סאמעטן 
מענטעלע געשטאנען אין א הייליקן אָרון קודש אין וועלכער שול, אָדער בית 
מדרש, ארומגענומען מיט אן ארעאל פון קדושה און געװאָלט זיין א וועג- 
ווייזער פאַר דער וועלט מיט דעם אינהאַלט, װאָס איז אין איר פאַרשריבן. 

מען דערציילט, אז בעת די וואנדאלן האָבן געפּראװעט זייערע ווילדע 
אָרגיעס מיט שְכרות און זנות, האָבן זיי אָפט געהייסן אונטער זייערע פיס 
זיך אױסשפּרײטן ספרי-תורות און אנדערע יידישע הייליקייטן, וי זיי װאָלטן 
וועלן דערמיט זיך נוקם זיין פאר דעם ,לא תרצח" און אנדערע ,לא'ס", װאָס 
זענען אין איר פארשריבן. 

ארום דער האלבע- ספר-תורה איז אָנגעװאָרפן אין דעם קאסטן א שלל 
פון אנדערע ספרים און שמות. זייערע לעדער אָדער לייוונט איינבאנד זענען 
וועמען צונוץ געקומען און זיי ליגן אָפּגעצױגענע נאקעטע פארשעמטע צע- 
ריסענע און פארבלאָטיִקטע, װאָס דאָס דערציילט וועגן די פארשידענע גלגו- 
לים און דעם גיהנום-ווע;, װאָס זיי האָבן דורכגעמאכט פון דעם טאָג, װאָס 
זיי זענען ארױיסגעװואָרפן געװאָרן פון זייערע ספרים-שענק צוזאמען מיט 
זייערע בעלי-בתים און באשיצער, ביז זיי האָבן שוין געפונען זייער רו אין 
דעם אָרעמען קאסטן אין ווינקל פון דער מקוה-שטוב. 

עס ציטערן די הענט צוזאמען מיטן הארץ ביים איבערלייגן און איבערקו- 
קן דעם פארשוועכטן שטומען , אוצר", װאָס איז דאָ צוזאמענגעקליבן געװאָרן 
אין דעם קָאסטן. איך געפין א שטיקל פון דער מסכתא גיטין, פארבויגן דאָרט, 
ווו עס ווערט דערציילט פון דעם חורבן בית שני, א צעפליקטן מדרש רבא, א 
האלבן ספר איוב, א רעשטל פון א חומש, א מחזור, א סדור, א קינה, א סליחה 
און עטלעבע אױסגעקנאָדערטע תהילימלעך, פארגעלטע, אדורכגעווייקטע פון 
טרערן. וויִיזט-אוס זיי זענען געווען די פארשפּרייטסטע ספרים אין געטאָ און 
נאָך עטלעכע אנדערע ספרים, 

אויףא טייל פון די ספרים געפינען זיך אויפשריפטן פון דעם נוסח ,הספר 
הזה שייך לר'...", איך געפין דאָרט עטלעכע באקאנטע נעמען פון בתי-תפילות 
און פון פּריוואטע מענטשן צו וועמען די ספרים האָבן געהערט. 

װוי עס גיבן איבער די קאָמיטעט-מיטגלידער, װעט בקרוב דאָ צוקומען 
נאָך אן אינסטיטוציע: די קיך פאר די הײימלאָזע נע-ונד'ניקעס. 

/אוניאוי 
4 *וה.זא? 04 866 ,44 
יצ 5ןתאת 


זי פונקציאָנירט שוין די קיך, זי גיט ארוֹיס מיטאָגן פאר דעם רעשטל 
לעבנגעבליבענע און פון ווייטן נע-ונד צוריקגעקומענע שעדלעצער יידן, פון 
דער הילף, װאָס עס קומט אָן פון אמעריקע און פון פּראָדוקטן, װאָס עס גיט 
דער דזשאָינט דורכן צענטראַל-קאָמיטעט. נאָר די קיך געפינט זיך דערווייל 
אויפן בוידעם אין הויז פון עק סטארי רינעק און ערשטער מאי, װו עס האָט 
אמאָל געהאָנגען װעש; אויף קאָזלעס ליגן אויסגעלייגט עטלעכע ברעטער, 
װאָס דינען פאר טישן; אויף קעסטלעך ליגן עטלע:ע אנדערע ברעטער. זיי 
דינען פאר בענק. מיטאָג-צייט קומען זיך דאָ צוזאמען דאָס רעשטל הײיימלאָ- 
זע און שטובלאָזע נע-ונד'ניקעס עסן מיטאָג. איצט גרייט מען צו די קיך אויך 
+ ריבערצוטראָגן אהער אין הויז פון דער מקוה. 

= 

פון דער מקוהישטוב קומען מיר אריין אין האלב-פינצטערן פאָרהויז, 
װאָס דינט פאר א קאמער צו האלטן א ביסל קהלה'שע גראטעס; פאר א קאָ- 
רידאָר צום ווארטן פאר די אינטערעסאנטן, װאָס קומען אין קאָמיטעט ; פאר 
אַ קיך פאַר די דאָרט-אײינגעקװואַרטירטע אורחים. און דער עמער מיטן ואַ- 
סער, גרויסע שיסל און טעפּל, װאָס שטייען אויף דער הוילער ערד, וי אויך 
א וואסער-קאלוזשע זענען עדות, אז דאָ איז אויך אן אָרט זיך צום וואשן. 

פון אויבן, אנשטאט א סופיט, קוקט אראָפּ א שווארצער פינצטערער חלל 
פון וואנען עס שוועבט אראָפּ פּחד און אימה. 

מיר גייען ארויף אויף דעם לייטער, װאָס שטייט אין ווינקל, קוקן ארויף 
אין פינצטערן בוידעם, און עס גיט א זעץ פון דאָרט מיט שווארצן אומעט, 
מיט הייסע פארשטיקטע לופט און עס פילט זיך, װוי דער מלאך-המוות װאָלט 
נאָך דאָ געפאָכעט מיט זיינע טויטע שווארצע פליגל. עס באפאלט א שרעק -- 
און אָט װאָס מיר דערוויסן זיך : 

אין יענעם אומגליקלעכן שבת פון דער גרויסער שחיטה, האָבן זיך אויף 
דעם פינצטערן פארשטיקטן בוידעם, אונטער דעם אָנגעגליטן בלעכענעם 
דאך, אויסבאהאלטן ביי זיבעציק אומגליקלעכע נפשות, אממערסטן זענען דאָס 
געווען פרויען און קינדער. זיי האָבן געזוכט שוץ און א באהעלטעניש צווישן 
די שווארצע בוידעם-שאָטנס און צווישן אָנגעזאמלטן פון לאנגע יאָרן שפּיני 
וועבעכץ. זיי זענען דאָ דריי מעתילעת געפּײיניקט געװאָרן פון הונגער, 
דורשט און היץ, װאָס האָט זיך געטראָגן פון דעם אָנגעגליטן בלעכענעם דאך. 
די אומגליקלעכע האלבע מתים האָבן איינגעהאלטן דעם אָטעם, פארשטיקט 
די קרעכצן, כדי נישט צו ווערן באמערקט און אנטדעקט פון די רוצחישע אויס 
שפּירער, װאָס זענען, װוי געניטע שפּיריהינט ארומגעלאָפן אין אויסגעליידיק- 
טן געטאָ און געזוכט באהאלטענע יידן. 

אויפן פערטן טאָג, דינסטיק, געטריבן פון הונגער, דורשט און היץ, איז 
א קינד, א יונג מיידעלע, ארויס פון באהעלטעניש און א פארחלשטע גע" 

שלעפָּט זיך צו דער נאָענטער פּאָמפּע זוכן וואסער. דאָס אומגליקלעכע קינד 
איז באמערקט געװאָרן דורך דעם. דערמאָנטן רוצח, דעם תלין באקענשטאס. 
ער איז, וי א ראפינירטע רויב-חיה דאָס קינד נאָכגעגאנגען, געגלעט איבערן 
קעפּל, גערעדט צוִם קינד שיינע זיסע רייד, געהאָלפן שאפן וואסער, געגעבן 
שאַקאָלאד און געהייסן אװעקטראָגן אויך פאר דער מאמען און שוועסטער- 
לעך. דער רוצח איז נאָכגעגאנגען נאָכן קינד און געטראָפן אלע אומגליקלעכע 
באהאלטענע אויפן פינצטערן בוידעם און מיט זיינע מערדער-הענט אליין 
אלעמען אויסגעשאָסן. 


אל נקמות 

עס פארקלעמט דאָס הארץ אין אָנבליק פון דעם אלעמען, װאָס מיר גע- 
פינען דאָ אין דער וויסטער פארחושכטער מקוה-געביידע. 

א פארגליווערטער בלייב איך שטיין אויף דער שוועל צווישן פאָדערהויז 
און מקוה-שטוב. איך קוק זיך נאָך אמאָל איין אין די שווארצע שאָטנס פון 
טויט, װאָס שוועבן נאָך דאָ ארום און קוקן אראָפּ פון װיסטן חלל פון מקוה- 
בוידעם, װאָס איז געווען דער שחיטה-קלאָץ פון אזויפיל לעבנס. און דאָ אויף 
דעם נעבעכדיקן רעשטל, װאָס איז געבליבן פון אונזער עדה און קהלה און 
איז דאָ קאָנצענטרירט אין דריי ווינקלען פון דער פארחושכטער מקוה-שטוב: 
אוֹיף די עטלעכע מענטשן-שאָטנס, װאָס קנוילן זיך אויפן שטרוי-ווינקל אין 
זייערע אומבאגרענעצטע אומבאהאָלפענע יתומים-יסורים; אויף דעם אָרעמען 
צעבראָכענעם טישל און בענקל, װאָס בילדעט די צענטראלע הילפס-אינסטי- 
טוציע פון אָט דער ,עדה" און אויף דעם צונויפגעקליבענעם גייסטיקן פאר- 
מעגן, װאָס ליגט אין דעם קאסטן אין ווינקל, צו וועלכן עס ציט זיך נאָך 
אמאָל אינסטינקטיוו אויס די האנט. איך נעם ארויס אן אָפּגעריסענעם צערי- 
בענעם תהילים, מאך אים אויף און עס ווארפט זיך גלייך אין די אויגן דאָס 
פארגעלטע, אין טרערן אדורכגעווייקטע זייטל פון קאפּיטל צ"ד, װאָס איז געל 
און צעווייקט פון די טרערן, װאָס עס האָבן דאָ אריינגעיאָמערט מיינע ליבע 
תמימותדיקע פראשניטענע בנייעיר פאר זייער שרעקלעכן סוף. איך שטעל זיך 
אוועק אין א ווינקל, איבערן קאסטן פון הייליקן ברוכווארג און לייען מיט 
כוונה : 

גאָט, דו גאָט פון נקמות! גאָט פון נקמות, שיין ארויס ! 
דערהויב זיך, דו ריכטער פון דער וועלט 

קער אום פארגעלטונג צו די שטאָלצע, 

ביז װאַנען װעלן די רשעים, גאָט -- 

ביז וואנען װעלן די רשעים זיך פרייען ? 

זי גאווערן, זיי רעדן פארשייט, 

זי רימען זיך, אלע טוער פון אומרעכט, 

דיין פאָלק, גאָט, צעדריקן זיי 

און זיי פּייניקן דיין ארב. - 

די אלמנה און דעם פרעמדן הרגענען זיי 
און יתוֹמים טױיטן זֵיי 

און זיי זאָגן : גאָט װועט נישט זעען 

און דער גאָט פון יעקב װועט נישט מערקן.. 


ע. דאָס קליינע גע טאַ 


מיר שפּאנען פון איין חורבה צו דער צווייטער, פון איין שחיטה-טּלאץ 
צום צווייטן, איבער דער אלט-שטאָט, װאָס האָט אין די טעג פון חורבן בא- 
קומען דעם נאָמען , דאָס קליינע געטאָ". דאָס איז דער דריייעק, ווו עס 
קומען זיך צוזאמען די עקן פון די דריי גאסן: אסלאנאָוויטשא, טארגאָווע 
און סאָקאָלאָװער, 

אמאָל, פארן חורבן, האָבן דאָ אין די אלטע קליינע הילצערנע הייזלעך 
געוווינט יידישע טרעגער, באלעגאָלעס, דאָרפס-גייער און סתם אביונים. דאָ 
איז געווען דאָס צענטראלע אָרט אין שטאָט פון יידישער אָרעמקייט און נויט. 
שפּעטער, אין דער לעצטער תקופה פון חורבן האָט דאָס שטילע אָרעמע וינ" 
קעלע ,זוכה? געווען, אז דאָ זאָל זיין דאָס צענטראלע אָרט פון דער גרעסטער 
פּיין און ליידן פאר דעם קליינעם רעשטל פון אונזער עדה, װאָס זענען דאָ 
געפּײיניקט געװאָרן אין די לעצטע דריי חדשים פון זייער לעבן. 

מיר באטראכטן די עטלעכע אָרעמע הייזלעך און ווילן זיך שאפן א בא- 
גריף, וי אזוי די אומגליקלעכע מענטשן, װאָס זייער צאָל איז געווען צוויי 
טויזנט נפשות, האָבן דאָ ,געלעבט", זיך געמאטערט און אויסגעהאלטן גאנצע 
דריי חדשים אין אזא אכזריותדיקער ענגשאפט און ביי די באדינגונגען, װאָס 
די נאציס האָבן פאר זיי געשאפן, 

זי שטייען שטומע, פארשלאָסענע אין זיך, די געבליבענע הילצערנע 
הייזלעך פון קליינעם געטאָ מיט זייערע אויסגעקרימטע טירן-פענצטער. זיי 
דערציילן גאָרנישט פון דער שרעקלעכער טראגעדיע, װאָס האָט זיך אָפּגע- 
שפּילט צװוישן זייערע ווענט. 

עס שווייגן די אָפּענע רינשטאָקן, װאָס ציען זיך לענגיאויס פון ביידע 
זייטן גאס. זיי דערציילן נישט וויפל יידיש בלוט עס איז דורך זיי אָפּגעפלאָ- 
סן אין יענע גרויזאמע שחיטה-טעג. 

עס שווייגן די שטיינער פון ברוק, די פּראָסטע שטיינער פון אמאָל און 
אויך די נייע מצבות-שטיינער מיט די פירקאנטיקע הײיליקע אותיות, װאָס 
די וואנדאלן האָבן געלאָזט ברענגען פון צעשטערטן בית-הקברות און דאָ 

אויסגעברוקירט די גאסן. זיי זאָגן נישט אויס וויפל לעבנס עס זענען אויף זיי 
איבערגעריסן געװאָרן אין די פינצטערע טעג פון טייוולס הערשאפט. 

עס שווייגן אויך די עטלעכע געציילטע ווערבעס און אקאציע-בוימער, 
װאָס שטייען דאָ ביי די שייד-וועגן פון די פארלאָזענע האלב-טויטע גאסן 
געטריבן פון פרילינגס-ווינטל שאָקלען זיי זיך און שעפּטשען עפּעס שטיל 
מיט די ברייטע גרין-בלעטערדיקע קעפּ, װאָס איין גאָט ווייסט צי איז דאָס אזא 
קדיש נאָך די אמאָליקע אומגעבראכטע איינוווינער, אָדער זיי טרייבן דאָס 
אוועק די היץ, זי זאָל נישט בריען די נייע שכנים דאָ ? און אפשר איז זייער 
שעפּטשען אזא תפילה פאר זייער געזונט און וווילזיין? אָבער זיי דערציילן 
נישט, די בוימער, וויפל אומנליקלעכע בני-עיר אונזערע עס האָבן אין זייערע 
שאָטנס אויסגעהויכט די נשמות און וויפל עס זענען אויף די צווייגן געהאָ- 
גען געװאָרן; 

עס שווייגט אויך די ערד, דער שחיטה-קלאָץ פון אונזער פאָלק. זי ליגט 
אויסגעצויגן וי א שטומער פּגר און אָטעמט מיט עיפּוש. זי דערציילט גאָר- 
נישט פון דעט ים טרערן און בלוט, װאָס זי האָט אין זיך איינגעזאפּט, פון 
דעם מוראדיקן שניט, װאָס זי האָט פארשלונגען, און פון די אומשולדיקע 
לעבנס, װאָס זי האָט פארצערט. | 

| אויך דער הימל דאָ איבער דעם קליינעם געטאָ-גיהנום, װאָס צו אים האָבן 

אונזערע אומגליקלעכע בני-עיר געװאָנדן זייערע פארצווייפלטע בליקן און 
אין שטילע הארצרייסנדיקע תפילות פאר אים אױסגעגאָסן זייערע צעוייי 
טיקטע הערצער, די הענט פאר אים געהויבן אין זייערע שווערסטע טרא- 
גישסטע מינוטן. דער הימל, װאָס האָט זיך צו אלעמען צוגעקוקט, פון אויבן 
אלץ געזען -- אויך ער ליגט פארשלאָסן אין זיין טיפער בלויקייט, שפּילט זיך 
זאָרגלאָז מיט דעם ים שעמערירנדיקע זוןדשטראלן און שווייגט, 

עס שווייגן די נייע איינוווינער דאָ, װאָס האָבן געירשנט, א חוץ די הייז" 
לעך נאָך די אומגעבראַכטע יידן, אויך דאָס ביסל אָרעמע גראטעס -- די 
לעגענדאַרע יידישע פאַרמעגנס -- זיי קוקן נאָך די עטלעכע בלאַנקענדיקע 
יידן מיט צוריקגעהאַלטנקײט, אַ ביסל מיט שרעק, וי אויף געשפּענסטער, 
צוריקגעקומענע פון יענער וועלט, זיי שווייגן און ענטפערן נישט גערן אויף 
דעם װאָס מען פרעגט זיי, 

שאַ! אַלץ שווייגט! עס זעט אויס, פּונקט וי פריער, אין די טעג פון 
חורבן, האָט אַלץ, הימל און ערד, וועלט און נאַטור, מענטש און גאָט, נישט 
נאָר נישט איבערגעדרייט זיך, נישט חרוב געװאָרן צוזאַמען מיט אונזער 
פאָלק, נאָר געמאכט יד אחת מיטן בלוטיקן משחית און מיט שטילשווייגן מש- 
לים געווען מיט-זיין טייװולאָנישער ארבעט. אזוי אויך איצט, נאָכן חורבן, האָט 
אַלץ געמאַכט יד-אחת און זיך באַשװוירן צו שווייגן, . גאָרנישט נישט דער" 
ציילן, עס זאָל אַלץ פאַרשװינדן אין ים פון פאַרגעסנקייט, אָפּגעװישט וערן 

פֿוֹן געדעכעניש, גלייך עס װאָלט דאָ קײינמאָל גאָרנישט געווען. 

צי איז טאַקע אַלץ טויב, בלינד און שטום, אָדער דער ממונה פוּן געשיכטע 
שעמט זיך צו דערציילן, צו פאַרצייכענען אַזאַ מיאוס בלוטיק קאַפּיטל! -- 
אפשר ביידע צוזאַמען! | 

עס װאָלט אפשר אַלץ אַװעק אין תהום פון שכחה, ווען נישט דאָס, װאָס 
די השגחה האָט אויך דאָ, וי אין אַנדערע פאַלן געזאָרגט דערפאַר, עס זאָלן 
איבערבלייבן עטלעכע געציילטע -עדות, װאָס האָבן אַלײין אַדורכגעשױדערט 
יענעם גיהנום-פּעריאָד, װאָס ס'האָט דורכגעמאַכט דאָס געבליבענע רעשטל 
פון אונזער פאַרשניטענער עדה, אין קליינעם געטאָ -- װאָס זאָלן דערציילן 
פאַר אונז, פאַר די קינפטיקע דורות און פאַר דער געשיכטע, וי גרויס עס קע- 
נען זיין מענטשלעכע פּיין און יסורים און ביז וי ווייט עס קענען דערגיין 
צעווילדעוועטע אכזריות און מענטשלעכער רשעות. 

און זיי דערציילן, די עטלעכע לעבן געבליבענע: 

דעם טראַגישן שבת, פון 22-טן אױגוסט, ווען די תלינים האָבן , צוגע- 
גרייט" דאָס קליינע געטאָ פאַר די אָפּגעקליבענע פון דער סעלעקציע, האָבן 
זיי געהאטיפאר זיך א צאָל פון פינף הונדערט און זיבעצן פּערזאָן. לויט זייַער 
נאַצישער אויפפאַסונג זענען די עטלעכע קליינע הייזלעך אַ געניגנדער לע- 
בנס-רוים פאַר. אַזאַ צאָל צום טױיט-פאַראורטײילטע יידן, װאָס מען לאָזט זי 
נאָר צײיטװײליק איבער אויף אַ קורצער צייט. 

אַז מען האָט שבת פאַרנאַכט, נאָך דער סעלעקציע, די פינף הונדערט 
זיבעצן אָפּגעקליבענע, מיט אַ קאָנװאָי און קלעפּ אָפּגעפירט אין קליינעם 
געטאָ, האָבן די ,גליקלעכע" אָפּגעקליבענע זיך. איינגעאָרדנט צו צװאַנציק 
און צו פינף און צװאַנציק פּערזאָן אין אַזאַ געטאָדשטיבל, אין אַ שטאַל, בוי" 
דעם אָדער קעלער: 

און כאָטש דאָס קליינע געטאָ איז באַלד, װי נאָר עס איז געשאַפן גע- 
װאָרן; אַרומגעשטעלט געװאָרן מיט אַ קייט פון אוקראַינישע ,,זאָנדערדינסט" 
און פּױלישע פּאָליצײי, װאָס האָבן גוט געהיטן, אַז נישט אָפּגעקליבענע זאָלן 
דאָרט נישט אַרײנקומען, האָט זיך דאָך איינגעגעבן, מיט דער הילף פון אי" 
כערקויפן די פּוילישע פּאָליצײ, די ערשטע צייט -- איינצלנע, שפּעטעף -- 
צענדליקער און נאָך שפּעטער --- הונדערטער יידן זיך. אריינצובאקומען אין 
דעם קליינעם אינדזעלע פון לעבן, װי מען האָט זיך דעמאָלט פאָרגעשטעלט 
דאָס קליינע געטאָ, צווישן אַרומיקן ים, ווו עס האָט געהערשט נאָר -- טויט: 
עס האָט נישט לאַנג געדויערט און די צאָל נפשות איז דערגאַנגען אַריבער 
צוויי טויזנט פּערזאָן. 

בהדרגה איז עס צוגעגאַנגען אויף אַזאַ אופן : 

די ערשטע, װאָס האָבן זיך אַרױסגעריסן פון די נעגל פון מלאך-המות:: 
זענען געווען די געציילטע גליקלעכע, װאָס די סאַניטאַרן און קראַנקען- 

שוועסטער פוֹן שפּיטאָל האָבן אַרױסגעטראָגן אַלס פאַרװונדעטע אָדער קראַני 
קע, וי אויך די, װאָס זענען אַלס איבערגעטוענע סאַניטאַרן אַרױס פוֹן אומ- 
שלאג-פּלאץ. טייל האָבן זיך צייטװוײיליק געראטעוועט אין שפּיטאָל און א 
טייל האָבן זיך אויסגעמישט מיט דער גרופּע אָפּגעקליבענע פון דער סעלעק- 
ציע און צוזאַמען מיט זיי אַרײנבאַקומען זיך אין קליינעם געטאָ. 

מאָנטיק האָט פּאַרלאָזט שעדלעץ די , אױיסראָטונגס-קאָמאַנדאָ*, װאָס איז 
ספעציעל געקומען אַדורכצופירן די גרויסע שחיטה. דאָס איבעריקע האָבן די 
אָרטיקע תלינים שוין אַלײין געדאַרפט פאַרענדיקן. מיטן פאַרקלענערן זיך פון 
דער צאָל דייטשן אין שטאָט, איז לייכטער געװאָרן פאר א טייל, װאָס זענען 
געווען באַהאַלטן אין פאַרשידענע לעכער אין גרויסן געטאָ, אַריכבערצוקריגן 
זיך, אין שפּעטע שעה'ן פון פינצטערע נעכט, דורך הינטער-וועגן אין קליינעם 
געטאָ, איבערקויפנדיק די פּױלישע פּאָליציי, 

אין גרויסן געטאָ זענען כסדר אַרומגעגאַנגען באַנדעס דייטשן און אוק- 
ראַינער מיט היימישע פּולישע צוהעלפער און וי גוט דרעסירטע שפּיר-הינט 
געזוכט יידן אין באַהאַלטענע ערטער, אַרױסגעשלעפּט זי פוֹן די באַהעלטע- 
נישן, דערמאָרדעט זיי אויפן אָרט, אָדער אַועקגעפירט אויפן בית-עולם און 
דערשאָסן. דאָס האָט געצווונגען די אומגליקלעכע צו זוכן מיטלען וי אזוֹי 
זיך אַריבערצוקריגן אין קליינעם געטאָ, װאָס האָט געהאַט לעגאַלע ,לעבנס- 
רעכט". פיל האָבן ביי דעם אַריבערגײן באַצאָלט מיטן לעבן, אָבער אַ טייל 
האָבן זיך געראַטעװעט. 

דאָס צוזאַמעקלײיבן די הרוגים פון די גאַסן אין גרויסן געטאָ און פון 
אומשלאַג-פּלאַץ, דאָס אָנלאָדן זיי אויף וועגענער און שלעפּן זי צום טויער 
פון געטאָ, װאָס איז אויסגעפירט געװאָרן דורך די ,אָפּגעקליבענע", האָט אויך 
געגעבן אַ מעגלעכקייט אַ טייל פּאַרשטעקטע אַרױסצוקומען פון זייערע באַ- 
העלטענישן אין געפערלעכן גרויסן געטאָ, צוגעשטאַנען צו דער אַרבעט אַרום 
די הרוגים און אַזױ אַרום צוזאַמען מיט די אָפּנעקליבענע זיך אַרײנבאַקומען 
אין קליינעם געטאָ. 

ווען עס איז דערגאַנגען אין די דערפער די ידיעה, װאָס מען האָט גע- 
מאַכט מיט די יידן אין שטאָט, האָט דאָס אויפגעוועקט דעם חשק ביי געוויסע 
טיילן פון דער דאָרפישער באַפעלקערונג צו , אַקטיווע מעשים" און זיי האָבן 
איינגעאָרדנט אָבלאַװעס אויף די אומגליקלעכע יידן, װאָס האָבן זיך געהאַט 
אױיסבאַהאַלטן אין די דערפער, אָדער אַרומגעבלאָנקעט אין וועלדער און 
פעלדער. די פּוערים האָבן די געפונענע יידן בארויבט, דערהרגעט, אָדער 
איבערגעגעבן אין די הענט פון דער געסטאַפּאָ. אויך די לאַגע האָט געווירקט, 
אַז פיל פון די אומגליקלעכע יידן, װאָס האָבן זיך באַהאַלטן אין די דערפער, 
אָדער געבלאָנקעט אין װיסטע וועלדער און פעלדער, נישט וועלנדיק אומקו- 
מען פון די רויבערישע פּוֹיערים, האָבן דורך פאַרשידענע וועגן, אין די פינצ" 

טערע נעכט, געצויגן אין קליינעם אינדזעלע פון לעבן -- אין קלײַנעם געטאָ. 

אויף וויפל עס איז געווען פינצטער און װויסט דאָס לעבן פון די אָפּגע- 
קליבענע און צוגעקומענע פון אַנדערע ערטער, אין קליינעם געטאָ, איז אויס- 
נאַס-טראַגיש און האָפנונגסלאָז געווען די לאַגע פון די זקנים, פרויען און 
קינדער, װאָס האָבן זיך אין דעם פינצטערן שבת געהאַט אױסבאַהאַלטן, זיי 
זענען אַלע געווען פאַראורטיילטע, זיי געהערן צו די גאַזיקאַמערן אין טרעב- 
לינקע. לעגאַל האָבן אין קליינעם געטאָ געקאָנט זיין נאָר מענער, און דאָס 
בלויז אין:עִלטער פון פופצן ביז פערציק יאָר, אָבער נישט קיין זקנים, נישט 
קיין פרויען און. נישט. קיין קינדער. װוו זאָלן אָט די אַלע פאַראורטיילטע זיך 
אַהינטאָן ? בלייבן אין די פאַרשטעקטע באַהעלטענישן אין ליקווידירטן גרויסן 
געטאָ, װו זיי ווערן אַזױ גרונטלעך געזוכט און נאָכגעשפּירט פון די רוצחיט, 
הייסט: זיכערער טויט. אַריינקריגן זיך אין קליינעם געטאָ? װאָס װעט זיין, 
אַז די דייטשן וועלן זיי דאָרט טרעפן 1 דער גאַנצער קליינער געטאָ װעט דאָך 
באַלד ליקווידירט ווערן, און זיי אַלע, די זקנים, פרויען און קינדער, צוזאַמען 
מיט די אָפּגעקליבענע װעלן אָדער אָפּגעשיקט ווערן קיין טרעבלינקע, אָדער 
צוגעשטעלט וװוערן צו אַ װאַנט און אויסגעשאָסן ווערן. אַזױ האָט דאָך פאַביש 
אַלײין דערקלערט. ‏ : 

אַ טראַגישע לאַגע אָן אַן אויסוועג. 

פון די צוויי ביטערע ברירות האָט דער לעבנס-אינסטינקט געפירט די 
זקנים און פרויען אין קליינעם געטאָ-אַרײן. אַ טייל מיט דעם ווילן זיך צו 
ראַטעװען -- אפשר װעט מען פאָרט זיך קענען פאַרשטעקן אין אַ זיכערן 
אָרט ---און א טייל אינגאַנצן שוין דערשלאָגענע און רעזיגנירטע, מיט דער 
אויסרעכענונג צו פאַלן כאָטש צוישן אייגענע, צווישן יידן. פיל פון די זקנים 
און פרויען זענען ביי דער איבערװאַנדערונג געפאַלן אין דעם קורצן וועג, 
אָבער אַ טייל האָבן זיך אין יענעם מאָמענט געראַטעװעט. 

צװװישן די געראַטעװעטע זקנים, װאָס זענען געקומען אין קליינעם געטאָ 
זענען געווען: יצחק נחום וויינטרויב, בן-ציון צוקער, שלמה שמואל אבארבא- 
נעל, קלמן פרידמאַן, הערצל און נחום האַלבערשטאַט, הענעך גאָלְדפאַרב, 
איטשע מאיר שוחט און זיין זון יעקב, יצחק קאַגאַן און נאָך אַנדערע. 

די פרויען האָבן זיך באַזאָרגט מיט מענער-מלבושים (אין דעם האָבן פיל 
צוגעהאָלפן די אָפּגעקליבענע ,לעגאַלע") און איבערגעטוענע זיך אױיסבאַי 
האַלטן אין די פאַרבאָרגנסטע ערטער פון קליינעם געטאָ, זי זאָלן נישט 
באַמערקט ווערן פון די דייטשן, אוקראַינער און פּוילישער פּאָליצײי, װאָס זע- 
נען געווען פול אומעטום, אויף יעדן טריט. און אין טויטישרעק האָבן זי 
געװאַרט אין די באַהעלטענישן אויף זייער ווייטערדיקן גורל, װאָס איז גע- 
לעגן אין די הענט פון די בלוטיקע רוצחים, 

צו שרעקלעכסטן איז געווען מיט די קליינע פּיצלעך קינדער. זיי זענען 

הונּגעריק, דורשטיק, עס איז זי שלעכט אין ענגן דוֹשנעם קעלער, בונקער, 
אָדער אַנדער באַהעלטעניש און זיי שרייען, וויינען. זייער געוויין קען פאַר- 
ראַטן, די בלוטיקע רוצחים װעלן דערהערן און זיי װעלן אומברענגען נישט 
נאָר זיי, די אומגליקלעכע קינדערלעך מיט זייערע מאַמעס, נאָר אויך אַלע 
געפונענע און אַלע אָפּגעקליבענע אוּן ברענגען צו דער ליקווידאַציע פון גע- 
טאָ. און וויי און ווינד! געווען צוויי פּאַלן -- דערציילט מען ‏ -- ווען פּיצלעך 
עופהלעך זענען דערשטיקט געװאָרן מיט די הענט פון זייערע אייגענע טאַטע* 
מאַמע און אַנדערע שכנים, וואָס געפינען זיך מיט זיי אין באַהעלטעניש !-צו 
אַזאַ מדרגה האָבן די רוצחים דערפירט די אומגליקלעכע מענטשן, 

נישט געבליבן, כמעט אינגאַנצן נישט, קיין קינדער פון יענער בלוטיקער 
עפּאָכע. | 

.אטא א 

פון די טרעבלינקער טױט-טראַנספּאָרטן זענען געווען איינצלנע, װאָס 
האָבן זיך געראַטעװעט דורך אויפרייסן אַ טיר, אָדער דורך אויפרייסן דִי איי- 
זערנע קראַטן פון אַ װאַגאָןדפענצטער און געשפּרונגען פון די װאַגאָנען, די, 
װאָס זענען נישט אומגעקומען פון די דייטשן און אוקראַינער, װאָס האָבן 
עסקארטירט די טראַנספּאָרטן, אָדער פון די רויבערישע פּויערים, װאָס האָבן 
אָפּגעװאַרט די קרבנות ביי די באַןירעלסן מיט העק און דרענגער און 
זיי דערהרגעט. די געציילטע האָבן אויך, דורך פאַרשידענע הינטערוועגן זיך 
אַרײנבאַקומען אין קליינעם געטאָ. 

געווען אויך איינצלנע יידן, נישט שעדלעצער, װאָס האָבן זיך געראַטעל 
וועט פון טרעבלינקע און געקומען קיין שעדלעץ אין קליינעם געטאָ. זי האָבן 
געאַרבעט ביים אָנלאָדן װאַגאָנען מיט רויב פון די קרבנות, װאָס די רוֹצחים 
האָבן געשיקט אין דער , היימאַט?. נישט האָבנדיק װאָס צו ריזיקירן, האָבן 
זי זיך פאַרשטעקט צווישן די פאַרלאָדענע פּעק מיט מלבושים און שיך, שעד* 
לעץ איז געווען די נאָענטסטע און ערשטע סטאַציע, ווו די צוגן פון טרעב- 
לינקע האָבן זיך אָפּגעשטעלט. די געראַטעװעטע יידן פון די צוגן"טראַנט- 
פּאָרטן האָבן געזוכט וועגן וי אַזױ צו בלייבן אין שעדלעץ, ווו עס איז נאַף 
געווען אַ ,לעגאַלער" געטאָ מיט אַ ביסל יידן. 

זי האָבן דאָס, אגב, געברענגט די שוידערלשכע גרוסן און אמתע ידיעות 
פון ,אַרבעטס-לאַגער" -- טרעבלינקע. 

אַזױ האָבן אַלע פאַראורטיילטע, אַלע אומגליקלעכע, אױסגעשלאָסענע 
פון ספר החיים, װאָס האָבן זיך נאָך ערגעץ-װױיגעראַטעװעט אין שטאָט אוֹן 
אין אומגעגנט, געצויגן אין קליינעם געטאָ. 

פאַרשטענדלעך, אַז מיטן װאַקסן פון די צאָל מענטשן, איז מיטגעװאַקטן 
די ענגשאַפט אויף דעם קליינעם שטח, און אין די עטלעכע קליינע בנינים. 
אַזױ, אַז נישט נאָר אין קעלערן, בוידעמער און שטאַלן איז מען דערשטיקט 

געװאָרן פון ענגשאַפט, נאָר געפונען ערגעץ-ווו אַ שטיקל פרייען פּלאַץ אויף 
: דער ערד אין אַ הויף, אָדער גאָרטן, ווו אוועקצולייגן דעם מידן, אויסגעמאַ- 
. טערטן קערפּער אָפּצורוען, איז געווען פון די גרויסע זאַכן, צו וועלכע. עס איז 
געווען שווער צו דערגרייכן. 
אט . אטא א 

פרוי אידאַ טענענבוים-יום-טוב, וועלכע האָט אַלײן איבערגעלעבט אין 
קליינעם געטאָ די גאַנצע דריי חדשים פון זיין עקזיסטענץ, גיט פאָלגנדע 
שילדערונג פון יענער עפּאָכע : 

| מיטװאָך, דעם 26-טן אױגוסט, האָט דער שטאָט-קאָמענדאַנט פאַביש, 

אַרױסגעגעבן אַ פאַראָרדנונג, אַז דאָס קליינע געטאָ בלייבט עקזיסטירן און 
איז אומבאַרירט מיטן באַדינג אַז אַלע װעלן גיין צו דער אַרבעט. 

די פאַראָרדנונג האָט מען אויסגעטייטשט וי אן אַמגעסטיע, אָדער , באַ- 
גנעדיקונג" פאַר די ,נישט לעגאַלע?, װאָס האָבן זיך געהאַט אַרײנבאַקומען 
אין דעם קליינעם געטאָ -- פרויען און עלטערע און אויך פאַר די, װאָס זענען 
נאָך געווען פאַרשטעקט אין באַהעלטענישן אין גרויסן געטאָ. זיי האָבן גע- 
קענט פריי אין מיטן העלן טאָג אַרױס פון די באַהעלטענישן און אַריבערגײין 
אין קליינעם געטאָ. 

עס איז געקומען אַ קורצע טיילווייזע ענטשפּאַנונג, נאָך די שווערע אי" 
בערלעבענישן פון די לעצטע טראַגישע טעג. אַ פונק פון האַָפנונג האָט זיך 
צעגליט ביי אַ טייל נאַיווע: אפשר ? אפשר ועט שוין זיין גענוג ? 

אָבער וי אַלע דייטשע הבטחות פון יענער צייט, האָט אויך די פאַרזיכע- 
רונג פון שטאָט-קאָמענדאַנט זיך אַרױסגעװיזן, אַז דאָס איז געווען נאָר אַזא 
שווינדל, אַ ראַפינירט מערדער-שפּיצל, כדי אַרױסצונאַרן די פאַרשטעקטע 
פון זייערע באַהעלטענישן און זיי אומצוברענגען. 

צומאָרגנס, גאַנץ פרי, זענען דרייסיק פרויען און מיידלעך, אונטער אן 
עסקאָרטע פון פּױלישער פּאָליצײ געגאַנגען צו דער אַרבעט. מען האָט זי 
געפירט אויפרוימען די אויסגעליידיקטע הייזער פון גרויסן געטאָ און סעג- 
רעגירן, אײינפּאַקן דאָס אָנגערױיבטע יידישע האָב-אוןיגוטס, װאָס די רוצחים 
האָבן אָנגערױיבט ביי זייערע קרבנות. 

בײיטאָג, נאָך דער אַרבעט, זענען די דרייסיק פרויען אײינגעשפּאַרט גע- 
וואָרן אין דער געטאָ-תפיסה -- אין די אַמאָליקע קהלח-געוועלבן פון דער 
שול.. נאָך עטלעכע שעה האַלטן זיי דאָרט, האָבן די רוצחים מיט דראָט פאַר- 
בונדן די הענט אויף הינטן ביי די אומגליקלעכע פרויען, אויף אַן אויטאָ אַפּי 
געפירט זיי אויפן בית-עולם, אויסגעשטעלט זיי ביי אַ װאַנט, און זיי אַלעמען 
דערשאָסן, אונטער דער כלומרשטער באַשולדיקונג, אַז זיי האָבן געגנבעט -- 
זיי האָבן אָנגעטאָן אויף זיך קליידלעך פון די ראַבירטע יידישע זאַכן. 

איינע:נאָר פון די. אומגליקלעכע פרויען, אסתר ספּעקטאָר, האָט זיך דע 

מאָלט געראַטעװעט אויף אַזאַ אופן: זי האָט מיט אַן אייזן, װאָס זי האָט צו- 
פעליק געפונען אין דער תפיסה-קאַמער (קהלה-געוועלב) אױסגעהאַקט אַ 
לאָך אין װאַנט, אין דער גרויס פון צוויי ציגל און אין דער לעצטער מינוט, 
פאַרן אָפּפירן זיי אויפן בית-עולם, זיך אַרױסבאַקומען אין דרויסן. 

(וועגן שענדלעכן מאַסן-מאָרד איבער די ניין און צװאַנציק פרויען 
ווערט דערציילט אויף אַן אַנדער אָרט, ווען מיר זענען געווען אויף זייערע 
פאַרלאָזענע קברים), 

צווישן די דערשאָסענע פרויען איז געווען אויך רוזשע לאַנדױ, די פרוי 
פון אַדװאָקאַט יוסף לאַנדױ, װאָס האָט זיך על-פּיינס, אין משך פון דער װאָך, 
געהאַט צוויי מאָל געראַטעװעט: שבת, פון אומשלאַג-פּלאַץ, איז זי געראַטע- 
װועט געװאָרן דורכן שפּיטאָליפּערסאָנאַל און דאָרט זיך אױיסבאַהאַלטן אַלס 
קראַנקען-שװועסטער ; און מיט דריי טעג שפּעטער -- בעת דער מאַסן-שחי- 
טה אין שפּיטאָל. זי האָט איבערגעלאָזט צוויי יונגע קינדער, אויך על-פּיינס 
געראַטעװעטע, בעת מען האָט דעם פאָטער יוסף לאַנדױ, שבת ביי דער סע- 
לעקציע, קלאַסיפיצירט אויף לינקס, ד. ה. קיין טרעבלינקע. 

צומאָרגנס, נאָך דער מוראדיקער שחיטה, האָט פאַביש ווידער אַרױסגע- 
געבן אַ פאַרזיכערונג, אַז להבא װעט די פרויען גאָרנישט געשען, אויב זיי 
וועלן רעגולער גיין צו דער אַרבעט און מער נישט גנבענען. פאַרשטענדלעך, 
אַז קיינער האָט מער נישט געגלויבט פאַבישעס ,פאַרזיכערונגען", די פרויען 
האָבן זיך אױסבאַהאַלטן, װוער נאָר װוו עס האָט געקענט, און צו קיין אַרבעט 
נישט געגאַנגען. 

ערשט נאָך עטלעכע טעג, ווען מען האָט זיך איבערצייגט, אַז די געטרי- 
| בענע צו אַרבעט קומען צוריק גאַנצע, לעבעדיקע, און אַמאָל אויך מיט אַ 
ביסל לעבנסמיטל, װאָס מען געפינט ביים רוימען די שטובן אין ליקווידירטן 
גרויסן געטאָ, זענען אַלע פרויען אַרױס פון זייערע באַהעלטענישן און פריי- 
װיליק געגאַנגען צו דער אַרבעט. 


א אַרבעטס-לאַגערן 


אין שטאָט און אַרום שטאָט זענען געווען פאַרשידענע אַרבעטס-לאַגערן. 
קליינע, ווו עס האָבן געאַרבעט צו עטלעכע פּערזאָן און גרעסערע, ווו עס האָ- 
בן געאַרבעט צו עטלעכע הונדערט פּערזאָן. מען האָט זיי גערופן , פּלאַצ- 
וווקעס". 
די פּאָפּולערסטע פון די לאַגערן זענען געווען: 
רעקמאן -- באַן און באַןדװעג אונטערנעמונג -- בערך 200 ארבעטער 
2 קיסגרובע -- שטיין און זשוויר-גראָבערײײַ -- 7" 150 א 

3. באַוצוג -- בערך 100 אַרבעטער 


4 אַרמײ"פּאַרפלעגונגס-לאַגער -- ?7 100 4 
5 סינדיקאַט ראָלניטשי -- ?7 20 2 
6 גלאָזיהוטע -- ? 60 6 

0 50 ש 


7 אָפּפּאַל זאמלשטעלע (געוו. סקלאַד פון ברידער דוא) -- 
װאָלף און געבעל -- בעטאָןדאַרבעטן ביי שאָסײיען -- 


// 150 / 

9 באַן אינספּעקטאָריאַט -- פאַרשידענע באַן-אַרבעט -- 
72 150 2 
0, לופּטװאַפּע -- * 100 / 


1. לומפּען צענטראלזאמלונג -- און נאָך אַנדערע קלענערע אונטערנע- 

מונגען, | : 

אין טייל פּלאַצװוקעס האָבן די דייטשע אַרבעטס-אָנפירער אַװעקגענוי 
מען זייערע אַברעטער פון קליינעם געטאָ, זיי איינגעאָרדנט ביי זיך אין באַ- 
ראַקן און אויך איינגעאָרדנט פאַר זיי שותפותדיקע קיכן. 

פאַרשידן זענען געווען די אַרבעטס-און לעבנס-באַדינגונגען אין די , פּלאַ- 
צוווקעס", וי פאַרשידן עס זענען געווען זייערע אָנפירער מיט זייערע שטי- 
מונגען, קאַפּריזן און ווילדע סאַדיסטישע נייגונגען, 

אין אַלגעמײן איז געווען ביי אַלע פּלאַצווקעס איין סיסטעם: מינימום 
לוין און דערנערונג, און מאַקסימום אַרבעט אַרוסקריגן פון די יידישע שקלאַ- 
פן : װאָס שנעלער אַרױסציען פון זיי די כוחות, זיי זאָלן װאָס שנעלער פאַלן. 
אַזױ איז דער ווילן פון פירער, פון די נייע אָרדנונגיברענגער. און די אַלע 
לאַגער-און אַרבעטס-, פירערלעך" האָבן דאָך געמוזט צוהעלפן פאַרווירקלעכן 
דעם גרויסן פּלאַן. נאָר אין טייל פּלאַצװוקעס איז דער פּלאַן אַדרוכגעפירט 
געװאָרן שטופנווייז, לאַנגזאַם, געלאַסן ; און אין אַנדערע -- ברוטאַלער, שנע- 
לער, אכזריותדיקער. 

די בלוטיקסטע און אממייסטן אכזריותדיקע פון די אַרבעטס-לאַגערן אין 
שטאָט, װאָס האָט פאַרפּײיניקט און אומגעברענגט הונדערטער יידן פון קליי- 
נעם געטאָ, איז געווען די פירמע , רעקמאַן". 

איר צענטראַלע איז געווען אין בערלין. זי האָט זיך פאַרנומען מיט בויען 
באַזיוועגן און פאַרשידענע טראַנספּאָרט-אָביעקטן פאַרן מיליטער און אמו" 
ניצע-טראַנספּאָרטן, װאָס זענען געגאַנגען אויף מזרח. אין איר שעדלעצער 
אָפּטײילונג האָבן געאַרבעט עטלעכע הונדערט יידן. 

די טאַקטיק פון די אַרבעטס-פירער אין דער פירמע אין באַצוג צו יידן, 
איז געווען אַזאַ, וי עס האָט פאַרלאַנגט דער הערשנדער קורס: פאַרפּײיניקן 
די יידן צום טוט דורך אַרבעט. אַרבעט אָן אויפהער, אָן איבעררייס. בײיטאָג, 

ביינאַכט, אָן עסן,. אָן אָפּרו, באַגלײיט מיט בלוטיקע אכזריותדיקע קלעפּ אויף 
טריט און שריט, האָט מען געלייגט נייע. באַן/װעגן, געהאַקט שטיינער, גע- 
טראָגן שווערע משאות, אַרױסגעלאָדן װאַגאָנען, באַןדרעלסן. און איז מען גע- 
װאָרן געשװאָלן, געפאַלן אויפן פּלאַץ ביי דער ארבעט -- האָט מען דעם גוסס 
אַװעקגעשלעפּט אין אַ זייט, ווו מען האָט מיט אים פאַרענדיקט ביחידות, און 
אויף זיין אָרט באַלד אַװועקגעשטעלט אַ צווייטן, אַ דריטן, אַ פערטן. נישקשה, 
יידן זענען נאָך דאָ גענוג, צופיל. און אויב אַלע דאָ װעלן פאַלן און קיין יידן 
וועלן שוין נישט זיין, װועט מען זיי ברענגען פון אַנדערע לענדער, ווו זיי זע- 
נען נאָך דאָ. און אַלע מוזן זיי אויסגענוצט וערן, אַװעקגעבן זייערע לעבנס 
פאַר דער נייער אָרדענונג, װאָס די נאַציס ווילן באַגליקן דער וועלט, 

יודל רוזשאָװיקויאַט, װאָס האָט א צייט געאַרבעט ביי רעקמאַנען, דער- 
ציילט, אַז דער שעף רוצח רעקמאַן אַלײין, פלעגט אָפּט זיך רימען, אַז יעדן 
פרימאָרגן פאַרן פרישטיק, מוז ער דערהרגענען לכל הפחות איין ייד, אֲנֵ- 
דערש קען ער זיין פרישטיק נישט עסן. 

דער געזונטסטער מענטש האָט לענגער וי עטלעכע װאָכן נישט געקענט 
אויסהאַלטן די שוידערלעכע באַדינגונגען פון הונגער, שווערער אַרבעט און 
קלעפּ -- אין לאַגער ,, רעקמאַן". נישט קיין אַרבעטס-לאַגער איז דאָס געווען, 
נאָר אַ טויט-לאַגער. נישט קיין װוונדער, װאָס קיינער האָט אַהין נישט געװאָלט 
גיין אַרבעטן. זענען דעריבער יעדן פרימאָרגן געקומען אין קליינעם געטאָ 
די שליחים פון לאַגער, געמאַכט אַ ווילד געיעג אויף די אומגליקלעכע יידן, 
געכאפּט. אַלעמען, װער עס איז געקומען אונטער דער האַנט, אַפילו פרויען 
און אַלטע לייט. און דאָס האָט געהייסן, אַז מען האָט פאַר זיך אַן אורטייל 
פון אַ געמאַטערטן טויט. 

אין רעזולטאַט פון דערדאָ טאַקטיק -- פאַרמאַטערן דורך הונגער, שווע- 
רער אַרבעט און קלעפּ -- האָט מען טאָגיטעגלעך געזען װוי איבער די שעד- 
לעצער גאַסן האָבן גרופּעס אָפּגעריסענע, אױיסגעדאַרטע בלייכע יידן גע- 
שטופּט אייזערנע וועגעלעך, אויף וועלכע עס זענען געלעגן אַנדערע יידן 
מיט געל-װאַקסענע, אָדער גרין-יבלייכע פּנימער. טייל געשװאָלענע, אויפגע- 
בלאָזענע מיט שװאַכע סמנים פון לעבן. פון הינטן, הינטער דער פּראָצעסיע 
שפּרײיזן נאָך דייטשע װאַכמענער. דאָס שיקט אָפּ די פירמע , רעקמאַן" צוריק 
אין געטאָ אויסגעמאַטערטע, פאַרפּײיניקטע יידן, פון וועלכע זי קען שוין מער 
קיין נוצן נישט האָבן. זיי זענען שוין ליקווידירט, פאַרטיק -- זי דאָרף זי 
שוין נישט מער, 

אַז דאָס וועגעלע מיט די סקעלעטן-יידן איז אַרײנגעפאָרן אין געטאָ- 
! אַרײן הינטער די דראָטן, איז עס געװאָרן איבערגעדרייט, פּונקט וי עס װאָלט 
געווען פּאַרלאָדנט מיט שטיינער אָדער זאַמד. די אומגליקלעכעי זענען אַרױס- 
/געפאַלן: אויף דער ערד, געבליבן ליגן אומבאַוועגלעך, אין אייגענעם אויס- 

געטיילטן שמוץ. די אויסגעמאַטערטע סקעלעטן-שאָטנס, װאָס האָבן געברענגט 
די גוססדיקע יידן אויפן וועגעלע, זענען באַגלײט פון די װאָכלײט צוריקגע- 
פאָרן צו רעקמאַנען אָפּצוגעבן זייער לעצט ביסל כוח און בלוט, ביז עס װועט 
קומען זייער רייע אַוועקגעפירט צו װוערן פון אנדערע סקעלעטן אויפן זעלבן 
וועגעלע צוריק אין געטאָ-אַרײן, אויך אין אַזאַ צושטאַנד. די איינציקע, װאָס 
האָבן זיך פאַרנומען מיט די אומגליקלעכע, זענען געווען די מענגעס פליגן און 
ווערים, װאָס האָבן זיי באַלאַגערט און צוגעדעקט. 

עס פלעגט אַמאָל ער פון די געטאָ-אײינװוינער אונטעררוקן אַזאַ גע- 
ברענגטן גוסס אַ שטיקל ברויט, אָדער א ביסל װאַסער, אָבער זעלטן ער עס 
האָט שוין געקענט אויסשטרעקן די האַנט נאָך אַזאַ הילף, װאָס איז געקומען 
צו שפּעט. די מערסְטע טייל זענען דעם זעלבן טאָג אױסגעגאַנגען. 

לייבל מאַנדלבוים, װאָס האָט געאַרבעט אין דעם גיהנום-לאַגער פון דער 
פירמע ,רעקמאַן" דערציילט : 

-- איך האָב געאַרבעט ביים האַקן שטיינער. דער דייטשער אויפזעער האָט 
כסדר אונטערגעטריבן די אַרבעטער, נישט געלאָזט קיין מינוט אָפּרוען. עסן 
האָט מען באַקומען 80 גראַם ברויט אַ טאָג מיט אַ שיסעלע זופּ -- אַזאַ ברודי- 
קער װאַסער, ווו מען האָט אַמאָל געפונען אַ פאַרפוילט שטיקל קרויט, אָדער 
אַנדערע גרינס.פאַר אָפּרוען עטלעכע מינוט פון דער שווערער אַרבעט, האָט 
דער אויפזעער מיר געגעבן אַזאַ קלאַפּ מיט דער לאָפּאַטע איבער דער פּלײיצע, 
אַז די לאָפּאטע האָט זיך איבערגעבראָכן. נאָך דעם קלאַפּ האָב איך זיך נישט 
געקענט באַוועגן און רעקמאַן אַליין, װאָס איז געווען ביי דער סצענע, האָט 
מיר דערלויבט אַ שעה רוען. נאָך דער שעה רו האָט מען מיך צוריקגעטריבן צו 
דער אַרבעט. 

מאַנדלבוים איז אַנטלאָפן פון דער אַרבעט. ער איז געגאַנגען אין קליינעם 
געטאָ. אויפן וועג, אויף קילינסקע גאַס, האָט אים אַ פּאָליציאַנט פאַרהאַלטן. ער 
איז צוריק אָפּגעפירט געװאָרן אין רעקמאַןילאַגער און האָט פאַרן אַנטלויפן 
באַקומען פינף און צװאַנציק שמיץ. אין עטלעכע טעג אַרום איז ער נאָכאַמאָל 
אַנטלאָפן, וידער פאַרהאַלטן געװאָרן און ווידער באַקומען שמיץ. ווען ער האָט 
געפילט, אַז די כוחות פאַרלאָזן אים און ער װעט ביי דער אַרבעט סיי וי פאַלן, 
האָט ער צום דריטן מאָל ריזיקירט אַנטלויפן, ער האָט דאָס מאָל מצליח גע- 
ווען -- פּטור געװאָרן רעקמאַנען. 


בב לעבן און טויט אין קליינעם ג עטאַ 


אויף וויפל דאָס לעבן אין די לאַגערלעך, אָדער , פּלאַצװוקעס? איז געווען 
שווער און ביטער, איז עס געווען אַ גודעדן אין פאַרגלייך צום לעבן, װאָס עס 

האָבן געהאַט די געבליבענע אין קליינעם געטאָ. 

נאָך אַ שווערן לאַנגן אַרבעטס-טאָג, װאָס איז געווען פאַרבונדן מיט הונ- 
גער, קלעפּ און וויסטע באַלײידיקונגען, איז דער אומגליקלעכער אין אָװנט 
אַרײנגעפאַלן הינטער די דראָטן אַ צום טויט-פאַרמאַטערטער און הונגעריקער 
און אָנגעהױבן טראַכטן, ווו מען נעמט עפּעס צו שטילן דעם הונגער, 

פון רעגולערן עסן האָט שוין קיינער אין געטאָ נישט געטראַכט. קיין לע- 
גאַלער צופיר פון לעבנסמיטל איז נישט געווען. נישט די מאַכט, נישט די 
אַרבעטס-אונטערנעמונגען האָבן וועגן דעם נישט געזאָרגט. טאָמער האָט ווער 
אַריינגעשמוגלט א ביסל לעבנסמיטל, האָט עס געקאָסט אַזױ טייער, אַז נאָר 
עטלעכע געציילטע האָבן דאָס געקענט קויפן. מען האָט זיך צוגעוווינט צום 
הונגער, וי צו אַ נאָרמאַלער זאַך, װאָס מוז אַזױ זיין, ביז מען וועט אַװעקפאַלן. 


נאָכן אָפּנאַרן דעם מאָגן מיט אַ ביסל װאַסער און עפּעס אַן ערזאַץ פון 
עסן -- איז מען געגאַנגען ,שלאָפן", כדי אינדערפרי ווידער אויפצושטיין צו 
דער שקלאַפן-אַרבעט. מען האָט ערגעץ-ווו אין אַ ווינקל זיך אויסגעצויגן אויף 
דער ערד, דעם קאָלנער פון צעפליקטן מלבוש אַריבערגעצױגן איבער די אוי- 
ערן און באַמיט זיך אַרײנצופאַלן אין טיפער פאַרגעסנקייט, נישט פילן און 
נישט הערן, װאָס עס טוט זיך אַרום. 


באַרױבט פון יעדער עלעמענטאַרער לעבנס-נויטווענדיקייט -- זענען די 
אומגליקלעכע געטאָ-אײינװוינער אויך באַרױבט געװאָרן פון שלאָף. צוליב 
דער ענגשאַפט, װאָס איינער איז געלעגן אויפן צווייטן, איבער דעם שמוץ 
און מענגעס ווערים, מיט װאָס דאָס געטאָ איז געווען פאַרפלייצט, װוי אויך 
איבער די וויסטע שיסערייען, װאָס זענען אָנגעגאַנגען איבער די נעכט פון די 
צעווילדעוועטע דייטשן, װאָס זענען געקומען זיך דאָ אַמוזירן מיט שיסן אין 
די אומגליקלעכע צונויפגעקנוילטע יידן. די קרבנות פון אַזאַ נאַכט-ספּאָרט 
זענען אינדערפרי צוזאַמענגעקליבן געװאָרן פון דער יידישער פּאַליצײי און 
אַוועקגעפירט געװאָרן אויפן בית-עולם צום באַגראָבן. 

בעטן, מאַטראַצן און בעטגעװאַנט, האָט כמעט שוין קיינער נישט געהאַט. 
דאָס איז געבליבן אין גרויסן געטאָ פאַר די נייע איינוווינער דאָרט, אָדער 
צוגערויבט געװאָרן. אַזױ אויך האָט כמעט קיינער נישט געהאַט קיין מלבוש 
איבערצוטאָן און נישט קיין וועש. לעבנסמיטל-זאַפּאַסן האָט כמעט קיינער 
נישט געהאַט. 


אַ באַזונדערע פּלאָג, אין קליינעם געטאָ, זענען געווען די ציגיינער. זיי 
זענען געװאָרן באַזעצט אין איינציקן צװיי-שטאָקיקן הויז פון הענעך גאָלד- 
פאַרב, װאָס האָט זיך געפונען אין מיטן די עטלעכע קליינע הילצערנע געטאָ- 
הייזלעך. זיי האָבן סטאַביל באַגנבעט די יידן פון זייערע לעצטע געראַטעװע- 
טע רעשטלעך און כסדר געגאַנגען צו פאַבישן און אין געסטאַפּאָ מיט מסירות 

און אָנקלאַגעס אויף די יידישע שכנים, און דערמיט גורם געווען צו אָפּטע 
צעשיסונגען פון יידן. 

דער שטאָט-קאָמענדאַנט, פאַביש, און געסטאַפּאָדשעף דובע, זענען גע" 
ווען פון די טאָגיטעגלעכע באַזוכער אין קליינעם געטאָ. נאָך יעדן וויזיט פון 
די צוויי תלינים זענען שטענדיק געקומען פרישע משונה-ווילדע ראַפינירטע 
סאַדיסטישע אױיסטראַכטונגען אויף די קעפּ פון די אומגליקלעכע יידן, אָדער 
זי האָבן מיטגענומען מיט זיך עטלעכע קרבנות און אין עטלעכע שעה שפּע- 
טער איז אַרױסגערופן געװאָרן די יידישע פּאָליצײי, זי זאָל צונעמען און באַ- 
גראָבן זייערע טויטע צעשאָסענע גופים. בכלל, ווען די פּאָליצײי איז גערופן 
געװאָרן צו דובען אָדער פאַבישן, האָבן זיי שטענדיק מיט זיך מיטגענומען 
לאָפּאַטעס מיט גראָבאייזנס. זיי האָבן שוין געוווסט, צו װאָס זיי ווערן גערופן. 

דער סטאַבילער הונגער אין קליינעם געטאָ, די שווערע שקלאַפן-אַרבעט, 
די שרעקלעכע ענגשאַפט, די פּלאָג פון שמוץ, פליגן און ווערים, דערצו דאָס 
פולשטענדיקע פעלן פון מעדיקאַמענטן און מעדיצינישער אויפזיכט -- דאָס 
אַלץ האָט געבראַכט פאַרשידענע קראַנקהײטן און עפּידעמיעס, װאָס האָבן 
געשניטן די געטאָ-אײנװױינער וי מיט קאָסעס. נישט געווען איין טאָג עס זאָלן 
נישט זיין עטלעכע טויט-פאַלן. 

אין צענטער פון געטאָ, אין אַ בלאָטיקן הויף, איז געשטאַנען אַ פאַרלאָ- 
| זענער הילצערנער חזיר-שטאַל. דאָרט אין דעם שטאַל, אויף דער בלאָטיקער 
ערד, האָט מען אַרײנגעלײגט די טויטע. 

אײינמאָל אין װאָך איז צום שטאַל צוגעפּאָרן אַ גרויסער אָפּענער װאָגן, 
אויף וועלכן עס זענען אַרױפגעװאָרפן געװאָרן די טויטע, װאָס האָבן זיך אָנ- 
געזאַמלט איבער דער װאָך. זיי זענען אָפּגעפירט געװאָרן אויפן בית-עולם און 
באַגראָבן געװאָרן אין אַ בשותפותדיקן ברידער-קבר. 

עס האָט אָפּט געטראָפן, אַז ביים אַרױסװאַרפן די טויטע אויפן װאָגן, זע- 
נען די הענט, פיס און אַנדערע קערפּער-טיילן צעפאַלן געװאָרן פון לאַנגן 
ליגן אין חזיר-שטאַל. סיפלעגט אויך טרעפן, אַז אין אַ פינצטערער נאַכט 
פלעגט עמעצער פון די נאָך לעבעדיקע מתים אַרײנשלײכן זיך אין שטאַל און 
אַראָפּציען פון די מתים די אָרעמע שמאַטעס, װאָס זיי האָבן נאָך געהאַט אויף 
זיך, און דערמיט פאַרדעקט די אייגענע נאַקעטקײט. 

דאָס פולשטענדיקע פעלן פון לעבנסמיטל און אַלע מינימאַלסטע נויטיי 
קייטן, האָט שטאַרק אָפּגעשװאַכט די געטאָ-אײינװױנער און פיל האָבן איבער 
דעם אויפגעהערט גיין צו דער אַרבעט. 

האָבן זיך װוידער אָנגעהױבן ,לאַפּאַנקעס". יעדן פרימאָרגן, ווען עס 
פלעגט נאָר אָנהױיבן טאָגן, זענען אין געטאָ אַרײנגעפאַלן צעווילדעוועטע 
באַנדעס דייטשן, זאָנדערדינסט און פּאָליצײי. זיי האָבן דורכגעפירט א ווילד 
געיעג. מען האָט אַרױסגעשלעפּט אַלטע און יונגע, געזונטע און קראַנקע, אויך 

פרויען פלעגן מערדערלעך. געשלאָגן און געפּײיניקט ווערן -- און מיט פייי 
טשן, שטעקנס און ביקסן-קאָלבעס, געטריבן ווערן צו דער אַרבעט. 

אַ. באַזונדער ווילדקייט און אכזריות האָבן די רוצחים ארויסגעוויזן צו 
זייערע קרבנות אין די אָנגעקומענע ימים-טובים, ראש-השנה, יוס-כפּור און 
סוכות (בכלל פלעגן די דייטשן די גאַנצע צייט פון זייער בלוטיקער הערי 
שאַפט דורכפירן אַלע אַקציעס, סעלעקציעס, אויסזידלונגען און אַנדערע פּיײ 
יניקונגען -- דוקא אין די שבתים. און ימים-טובים). 

מֿען דערציילט, אז יענעם יום-כפור תש"ג, האָבן זיך צוזאַמענגעקליבן אַ 
גרופּע דערשלאָגענע יידן און צווישן זיי די זקנים: יצחק נחום ויינטרוב, 
איטשע מאיר שוחט, בן-ציון צוקער, שלמה שמואל אבארבאנעל, הרצל און 
נחום האלבערשטאַט, הענעך גאָלדפאַרב, קלמן פרידמאַן און נאָך אַנדערע, 
װואָס האָבן װי די אַמאָליקע אַנוסים, אין באַהאַלטענע קעלערס פון קליינעם 
געטאַ און מיט שטילע, דערשטיקטע (דער שונא זאָל נישט הערן), אָבער 
הארצרייסנדיקע יללות אָפּגעריכט די יום-כפּורדיקע תפילות. פּלוצלונג האָט 
זיך דאָרט אַרײינגעריסן אַ צעיושעטע באַװאָפּנטע באַנדע דייטשן און האָבן 
אָנגעהױיבו כאַפּן די יידן צו אַרבעט -- צום אויסגרוזעווען װאַגאָנען. קוילן 
פאַר דער קאָמענדאַטור. 

ווען די צעווילדעוועטע מענטשן-חיות האָבן דערזען די צעבראָכענע, אין 
דרייען געבויגענע זקנים, מיט די טליתים איינגעהילט איבער די געל-בלייכע 
פנימער, האָבן זיי זיך אָפּגעזאָגט צו נעמען די יונגע און געזונטע יידן, װואָס 
האָבן פרייוויליק געװאָלט גיין צו דער אַרבעט, נאָר דוקא די אין טליתים געהיל- 
טע זקנים צו דער אַרבעט געטריבן. פאַרנאַכט, אין צייט פון ,,נעילה", האָט 
מען געזען צוריקטרייבן די פאַרמאַטערטע זקנים, זייערע בלייכע פּנימער 
אויסגעשמירט, שװאַרץ פון קוילן-שטויב געמישט מיט בלוט פון די ווונדן, 
װאָס די רוצחים האָבן זיי געמאַכט ביי דער אַרבעט. 


ג דער נייער יודנראָט 


דעֶר צושטאַנד אין געטאָ צוליבן הונגער, ענגשאַפט, עפּידעמיעס, לאַ- 
פּאַנקעס -- פון איין זייט, און פון דער צווייטער זייט -- דאָס אויפהערן גיין 
צו דעראַרבעט, האָט געדראָט, אַז די קליינע צאָל אָפּגעראַטעװעטע מענטשן, 
מיטן גאַנצן געטאָ, זאָלן ליקווידירט ווערן. דאָס האָט געצווונגען, אַז דער 
יודנראַט, װאָס איז ליקווידירט געװאָרן צוזאַמען מיטן גרויסן געטאָ, זאָל צו- 
יריק. באַנײען זיין טעטיקייט און עפּעס טאָן אין אָט דער פאַטאַלער דראָענדי- 
קער לאַגע. | 

צו דער אַרבעט האָבן זיך גענומען די דריי געוועזענע יודנראַט-מיטגלי 

דער, װאָס האָבן זיך געפֿונען אין קליינעם געטאָ: הערש אייזנבערג {פאָרֹזי* 
צער), משה ראטביין און אנאטאל גאָלדבערג. 

די ערשטע אַרבעט פון באנייטן יודנראַט איז געווען צו שאַסן עטלעכע 
טויזנט זלאָטעס און רעגולירן דעם חשבון, װאָס פאַביש האָט צוגעשטעלט: 
צו באַצאָלן די פייערלעשער פאַר זייער אַרבעט שבת דעם 22-טן אויגוסט, 

בעת דער סעלעקציע. 

די װויכטיקסטע אויפגאַבן, װאָס דער באַנייטער יודנראַט האָט געהאַט 
אַדורכֿצופירן, זענען געווען צו זאָרגן פאַר דעם סטאַבילן צופיר פון ברויט צו 
נאָרמאַלע פּרייזן און איינשאַפן די נויטיקסטע מעדיקאַמענטן פאַר די פֿאַר* 
שפֿאַרטע אין געטאָ. דורך פאַרשידענע אינטערווענצן איז אין א קורצער צייט. 
גע?ונגען די צוויי נויטיקסטע ענינים אדורכצופירן. 

פאַביש האָט באַפױלן די שטאָט-פאַרװאַלטונג אַרוֹיסצוגעבן לעבנסמיטל- 
קאַרטן פאַר די געטאָ-אײנוװוינער. דער געסטאַפּאָדשעף דובע, האָט די דער" 
מאָנטע דריי יודנראַט-מיטגלידער אַרױסגעגעבן ,פּשעפּוסטקעס?, װאָס האָט 
זיי דערלויבט פריי זיך צו באַװעגן אין שטאָט. 

אַ דאַנק אָטידי מעגלעכקייטן, האָבן זיי אָפּגעמאַכט מיט בעקערייען. ווֹעי 
גן צושעטלן ברויט פֿאַרן געטאָ און מיט אַפּטײיקן -- וועגן צושטעלן די נוי 
טיקסטע מעדיקאַמענטן. עס איז אויך געלונגען איינצושאַפן אַ ביסל אַרטיק= 
לען, װאָס ביז איצט איז דאָס געווען אַזאַ גרויסער לוקסוס, צו װאָס אַ געטאָ- 
איינוווינער האָט נישט געקענט צוקומען, װוי: ליכט (נישט געווען קיין עלעק- 
טריע) שוועבעלעך, װאַש-פּוֹלװער, זאַלץ א. א. װו. 

און נאָך אַ באַפּעל האָט דער ראַפינירטער תליון פאַביש אַרױסגעגעבן: 
אַז די ציגיינער, װאָס זענען געווען באזעצט אין גרויסן צװיי-שטאָקיקן הויז, 
אין קליינעם געטאָ, זאָלן דאָס הויז פאַרלאָזן און איבערגעבן דאָס פאַר די 
יידן. 

אין די אַלע פאַקטן איז נאָכאַמאָל בולט געקומען צום אויסדרוק די ראַפֿי 
נירטע און גוט-אױיסגעפּלאַנטע טאַקטיק פון די דייטשן, וי אַזױ איינצושלע- 
פערן די װאַכזאַמקײט ביי זייערע קרבנות, אָפּטעמפּן די פילבאַרקייט, כדי 
דער-פרישער קלאַפּ, װאָס זיי גרייטן זיך געבן, זאָל טרעפן אומגעריכט. 

44 ...44 ..---- 

אין קליינעם געטאָ איז כמעט איבערהױיפּט נישט געווען קיין גאַנצע מש- 
פּחוֹת. אַלע זענען זיי געווען אָפּגעריסענע אברים, עלנטע, איינצל-געבליבענע 
פון פאַרשניטענע משפּחות. עס זענען געווען זין און טעכטער, װאָס פאַר זיי" 
ערע אויגן האָט מען אומגעבראַכט זייערע טאַטע-מאַמע, אָדער אָפּגעריסן פון 
זיי אזן אָפּנעשיקט קיין טרעבלינקע : געווען עלטערן, װאָס אין זייערע אויגן 
האָט: מען דערשאָסן זייערע קינדער; מענער פון אומגעבראַכטע פרויען; 
בוידעה פֿון אויסגעשאָסענע שװועסטערן. נישט געווען אַזעלכע, װאָס זאָלן 

נישט האָבן צו באַוויינען זייערע נאָענטע אומגעקומענע פון די בלוטיקע 
רוצחישע בעסטיעס. אַלע זענען געווען דערשלאָגענע, צעבראָכענע, פאַרצווייי 
פלטע און זיך אָפּגעגעבן אַ דידוחשבון וועגן זייער אויסזיכטלאָזער לאַגע; 
פון דער װערטלאָזיקייט פון אַ לעבן, װאָס יעדער איינער, װוער נאָר עס וויל, 
קען עס אומבּרענגען און דערצו נאָך באַלױנט ווערן דערפאַר. פאַר די אויגן 
זענען נאָך געשטאַנען פריש די גרויל-בילדער פון די לעצטע טעג, פון דער 
מאַסןדשחיטה ביים ליקווידירן דאָס גרויסע געטאָ. און דאָך -- האָט מען זיך 
געקלאַמערט צום װיסטן לעבן און זיך אָנגעכאַפּט אין די אַלע לעצטע דייטשע 
פאַרלייכטערונגען, וי אַ טרינקנדיקער כאַפּט זיך אָן אין שאַרף פון אַ שווערד. 
מען האָט שלום געמאַכט מיטן גורל און אָנגעהויבן זיך צופּאסן צו דער שויי 
דערלעכער לאַגע, צו די נייע באַדינגונגען, וי צו אַ ,נאָרמאַלן" צושטאַנד, 
מען האָט אָנגעהױבן טראַכטן וי אַזױ זיך , אײינצואָרדנען" װאָס , בעסער". 
אַנדערע האָבן זיך באַמיט איינצושאַפן כאָטש עטװאָס זאַפּאַס פון לעבנסמיטל 
און באַהייצונג-מאַטעריאל אויפן ווינטער. מען האָט זיך באַמיט אַלײן איינ- 
צורעדן, אַז יעדנפאַלס, איבערן ווינטער, דראָט נישט קיין שום געפאַר דעם 
קליינעם געטאָ, שוין צוליב דעם אַלײן, װאָס כמעט אַלע גייען צו דער אַר- 
בעט -- אין װאָס די דייטשן נויטיקן זיך אַזױ שטאַרק. זיי װעלן נישט אומ- 
ברענגען אַזאַ נוצלעכן אַרבעטס-כוח, | 

די אָנגעצױגענע געשפּאַנטקײט איז פאַרשווונדן. אין געטאָ איז איינגע- 
טראָטן אַ טיילווייזע באַרואיקונג, װאָס האָט אָנגעהאַלטן ביז ענדע אָקטאָבער, 

געווען איז דאָס אַ שטילקייט פאַר אַ גרויזאַמען מוראדיקן שטורעם, פאַרן 
לעצטן און ענדגילטיקן שטורעם אין געטאָ, 


ד. די לעצטע טעג אין קליינעם געטאַ 


פרי האָט זיך געשטעלט דער שווערער קאַלטער ווינטער, מיט רעגנס, 
שנייען, פרעסט און זאַװיערוכעס --- אין פינצטערן יאָר 1942. 

עס האָט אויסגעזען וי די נאַטור אַליין האָט שותפות געמאַכט מיטן בלן- 
טיקן משחית, געשטעלט זיך ביי זיין זייט וי א מיטהעלפערין צו פּייניקן און 
מאַטערן דאָס געבליבענע רעשטל אומגליקלעכע יידן. 

פּונקט וי דעמאָלט, מיט דריי חדשים צוריק, ווען די פאַראורטיילטע עדה 
איז אַרױסגעטריבֿן געװאָרן פון גרויסן געטאָ אויפן אומשלאַג-פּלאַץ און די 
בלוטיקע רוצחים האָבן פאר איר אױיסגעטראַכט די ווילדסטע און ראַפינירסטע 
איינפאַלן פון פּיין, אכזריות און מיתות משונות -- איז דעמאָלט די זון זי 
געקומען צו הילף, געברענט און געשרפה'ט די קרבנות אָן רחמנות: אַזױ 
אויך איצט, ווען דאָס געבליבענע קליינע רעשטל פון דער גרויסער עדה האָט 

זיך געשטיקט און געפּײיניקט אין ענגשאַפט און שמוץ פון קליינעם געטאָ, אֶו 
עסן, אָן ואַרעמע קליידונג, אָן בעטגעװאַנט און אָן הייץ-מאַטעריאַלן --- איז 
ווידער די נאַטור געקומען צו הילף די פּייניקער: באַלד אין פריען האַרבסט 
האָבן זיך געשטעלט אויסטערלישע קעלטן. געדיכטע טריבע רעגנס האָבן וי 
מיט נאַסע ריטער געשמיסן דאָס געטאָ און זיינע איינוווינער. געדיכטע טיפע 
שנייען האָבן איינגעהילט די הילצערנע הייזלעך אין קליינעם געטאָ. דורך די 
שפּאַרעס פון די צעדרייטע שלעכט-פאַרמאַכטע טירן-פענצטער פון די געטאָ- 
שטיבלעך און אין האַלב-אָפענע שטאַלן, בוידעמער און קעלערס, ווו עס האָבן 
זיך געטוליעט די אויסגעמאַטערטע מענטשן-שאָטנס, האָבן וי אַ ווילד געבריל 
פון גרויסע מחנות שדים אַרײנגעיאָמערט קאַלטע, בייזע ווינטן און זיך איי- 
גע:עסן אין די אויסגעטריקנטע ביינער און זיי גע:ריזשעט, וי בייזע הונגע- 
ריקע שלאַנגען. 

זעלטן װוער עס האָט געהאַט אַ װאַרעם מלבוש, אַ פּאָר שטיקלעך וועש, 
אַ פּאַר שיך אָנצוטאָן, אָדער אַ דעק זיך איינצודעקן און זיך שיצן קעגן דער 
וויסטער קעלט. ביי וועמען די רוצחישע דייטשן און אוקראינער האָבן דאָס 
נישט צוגערויבט, האָט מען די זאַכן לאַנג שוין אָפּגעגעבן די היימישע שכנים 
פאַר אַ שטיקל ברויט, אָדער עטלעכע קאַרטאָפל. נאָך זעלטענער האָט ווער 
געהאַט אַ ביסל קוילן, אָדער האָלץ צו קענען פייער מאַכן און זיך דערװאַרע- 
מען. דאָס איינציקע מיטל צו דערװואַרעמען זיך איז געווען דאָס צוזאַמענפּרע- 
סז זיך פון דער דערשלאָגענער מענטשן-מאַסע אין זייערע וויסטע געטאָ- 
נאָרעס, אין איין קופּע, און מיט די אייגענע לייבער קעגנזייטיק אויפהאַלטן 
דאָס ביסעלע װאַרעמקײט, װאָס האָט נאָך געצאַנקט אין די שװאַכע אויסגע- 
טריקנטע און אויסגעמאַטערטע גופים, 

מען האָט געשוידערט אין שרעקלעך-לאַנגע וויסטע שלאָפּלאָזע נעכט. 
עס האָט געפּײיניקט דער הונגער, שמוץ און קעלט: עס האָבן געפּײיניקט די 
רוצחישע דייטשן און אוקראַינער, װאָס האָבן גאַנצע נעכט געװוילדעוועט אין 
געטאָ און נישט אויפגעהערט באַשיסן מיט הוראַגאַנען פון פייער אויף בלינד 
און אין ציל ; און עס האָט געפּײיניקט דאָס באַװוסטזײן, דאָס אויסזיכטלאָזי 
קייט פון דעם אומבאַקאַנטן נישט זיכערן מאָרגן, פון דעם נישט זיכערן גורל, 
ווו מען איז געװאָרן איינגעקלאַמערט און פון וועלכן מען זעט נישט קיין 
אויסוועג, 

נאָך אַזאַ װויסטער, לאַנגער, שלאָפּלאָזער נאַכט קומט אָן אַ נישט-ווייניי 
קער וויסטער טאָג מיט זיינע צרות און דאגות, מיט זיינע בהלות און אָנשיי 
קענישן, װאָס פאַר'סמ'ט דאָס לעבן און פאַרװאַנדלט די מענטשן אין געיאָגטע 
פאַרפּלאָגטע חיות, 

יעדן פרימאָרגן, אין דרויסן איז נאָך שטאַרק פינצטער, מוז מען אויפ- 
שטיין אַ צעבראַכענער, אַ דורכגעפרוירענער, אַ הונגעריקער, אַרויפציען אויף 

זיך די צעריסענע שמוציקע שמאַטעס און גאַנץ, אָדער האַלב-באָרװעס טאָפּ* 
טשען אין די נאַסע קאַלטע בלאָטעס, אָדער שנייען, צו דער קאַטאָרגע ארבעט. 
און נישט האָבנדיק די זיכערקייט, אַז מען װעט נאָך צוריקשוסן אַ לעבעדי- 
קער, אַ גאַנצער אין געטאָ-אַרײין, 

אַזױ ציען זיך די וויסטע טעג און נעכט וי אַן אייביקייט. יעדער טאָג איז 
שרעקלעכער און טראַגישער פון דעם צווייטן, 

עס זענען אָנגעקומען די ערשטע טעג פון חודש נאָוועמבער. עס טראָגן 
זיך אַרום פאַרשידענע אויסטערלישע קלאַנגען צװוישן די דערשלאָגענע גע- 
טאָראײינוווינער. עפּעס שפּירט זיך אין דער פאַרסמטער לופט, אַז עפּעס װאָס 
דאַרף פאָרקומען, נאָר קיינער ווייסט נאָך נישט באַשטימט װאָס און ווען. 

עס האָט אָבער לאַנג נישט געדויערט און מען האָט זיך דערוווסט, אַז די 
תלינים רוען נישט. זיי האַלטן אין איין טראַכטן און זאָרגן וועגן דעם קליינעם 
רעשטל יידן, װאָס זענען נאָך געבליבן ביים לעבן, 

לוט װי עס גיבן איבער די געציילטע לעבנגעבליבענע עדי ראיה, און 
באַזונדערס פרוי אידאַ טעטענבוים-יום-טוב, האָבן די געשעענישן אין יענע 
טראַגישע טעג געהאַט פאָלגנדן פארלויף : 

דעם ערשטן נאָוועמבער האָבן די דייטשן אַרױסגעגעבן אַ פאַראָרדנונג, 
אַז עס ווערן געשאַפן פינף גרויסע געטאָס אין פּױילן, ווו עס דאַרפן צונויפ- 
געקליבן ווערן אַלע לעבנגעבליבענע יידן פון דער ,גענעראַל-גובערניע". 
אויך שעדלעץ געהערט צו ציינער פון די פינף אויסגעקליבענע שטעט. 

ביז דעם ערשטן דעצעמבער דאַרפן אַלע יידן, װאָס געפינען זיך אין די 
אַרומיקע שטעט און שטעטלעך און אין די דערפער, צוזאַמענקומען זיך אין 
שעדלעץ, אין קליינעם געטאָ. 

פאַרשידן זענען געווען די יידישע אויסטייטשונגען צו דער נייער פאַר- 
אָרדנונג. געווען אַזעלכע, װאָס האָבן דאָס אָנגענומען פאַר אַ גוטן צייכן. די 
געבליבענע יידן װעלן שו'ן לעבן בלייבן אין די געטאָס, שוין צוליב דעם 
אַלײין, װאָס די דייטשן נויטיקן זיך אין זייער אַרבעט-קראַפּט. די גרויסע מער- 
הייט דאַקעגן, האָט אין דער נייער פאַראָרדנונג געזען אַ דראָענדיקע סכנה, 
אַ כיטרע כוונה פון די ראַפינירטע מערדער. מיט דעם שאַפן די פינף גרויסע 
געטאָס ווילן די דייטשן צונויפזאַמלען אַלע לעבן-געבליבענע און אַלע באַ- 
האַלטענע יידן אין עטלעכע קאָנצענטרירטע פּונקטן, פון װאַנען עס װעט זיין 
לייכטער, מיט קלענערע קאָסטן און װייניקער אָנשטרענגונגען, איבערצושיקן 
זיי קיין טרעבלינקע. 

וי אַן אכזריותדיקע אײיביקייט האָבן זיך געשלעפּט די קאַלטע טריבע 
טעג און לאַנגע פינצטערע נעכט אין קליינעם געטאָ. מען װאַרט אויף עפּעס, 
דאָס האַרץ זאָגט נישט קיין גוטס. אין דער לופט שוועבט א שרעקלעך-טראַי 
גישער סוד, װאָס קיינער קען אים נישט אנטשיידן: זיין אָדער נישט זייןן 

לעבן אָדער טויט? דערנענטערט זיך שוֹיִן דעריסוף, אָדער מען וועט.זיך נאָך 
ווייטער אַזױ מאַטערן וי ביז איצט? און אפשר אויך איבערלעבן? 


8 , גענשע: בארקי'י 


אין א פינצטערן קאַלטן נאָװועמבער-פאַרטאָג, ווען די געטאָ-איינװווינער 
זענען אױפּגעשטאַנען, װי יעדן ‏ טאָג, פון זייערע ענגע האַרטע געטאָינאָרעס 
און געגרייט זיך אַרױסצוגײן צו זייער טעגלעכער שקלאַפן-אַרבעט, האָבן זיי 
געהערט די לעצטע נייעס, װאָס די פּאָליצֵײי האָט געברענגט פון די דייטשע 
מאַכט:האבער : אַז דאָס קליינע געטאָ װערט איבערגעטראָגן אין אַ נאָך מער 
ענגערן און נאָך מער שמוציקערן אָרט הינטער דער שטאָט ---קיין ,גענשע- 
בארקי". 

גענשע-בארקי ליגט דריי קילאָמעטער הינטער דער שטאָט און באַשטײט 
פון דריי גרעסערע דירות-בלאָקן, װאָס די שטאָט-פאַרװאַלטונג האָט אַמאָל 
אויפגעשטעלט אין מיטן צװישן נאַקעטע, פּוסטע פעלדער און דאָרט באַזעצט 
מענטשן, אָן באַשטימטע, און מיט צווייפלהאַפטע פּראָפּעסיעס. די דריי הייזער 
בלאָקן זענען געווען אַ נעסט פאַר.כלערליי גנבים, פאסערס, מעסער-שטעכער, 
פּראָסטיטוטקעס און פאַרשידענע אונטערוועלט-העלדן פון שטאָט און אומ- 
געגנט און אַרױסגערופן ביי אַלע אָרנטלעכע און אַרבעטזאַמע מענטשן אַ-גע- 
פיל פון עקל און שרעק, 

דאָרט אַהין דאַרפן זיך אַריבערטראָגן אַלע יידן פון קליינעם געטאָ, ווייל 
--- לויט וי די תלינים האָבן דערקלערט ---איבער דעם טיפוס, װאָס הערשט 
אדט,-דראָט אַ געפאַר, אַז די עפּידעמיע זאָל זיך אַריבערגעטראָגן אויך או 
די אַרומיקע גאַסן אויסערן געטאָ. 

-דאָס אַריבערטראָגן זיך קייַן גענשעיבארקי דאַרף פאָרקומען אין עטלע- 
יכע-טעג אַרום, דעם 25-טן נאָוועמבער אינדערפרי, מיטנעמען מיט זיך מעג 
מען נאָר דאָס, װאָס מען קען טראָגן מיט זיך איִן די הענט. 

די אומגליקלעכע געטאָ-אײינװװווינער האָבן נאָך גוט געדענקט יענע ,, אויס- 
זידלונג" מיט דריי חדשים צוריק, פון גרויסן געטאָ, און האָבן זיך אָפּגעגעבן 
אַ דיןיוחשבון, װאָס עס מיינט ווידער אַן ,אויסזידלונג" לויטן דייטשן נוסח. 

די אומגליקלעכע זענען אַרומגענומען געװאָרן מיט אַ שרעקלעכער פּאַ- 
ניִק און בַּהלה. אין געטאָ געפינען זיך אַ געוויסע צאָל קינדער, װאָס מען האָט 
מִיָט גרויס ;מי. און מסיר'תינפש אָפּגעראַטעװעט און אױיסבאַהאַלטן. עס געפינען 
זיך פיל קראַנקע-און אַלטע צעבראָכענע, װאָס װעלן דעם וועג קייַן גענשע- 
בארקי..נישט קענען מיטמאַכן,..אָט די אומגליקלעכע וװעלן ידאָך געוויט אַלע 
באַלד אויסגעשאָסן ווערן בײַ. דער , איבערזידלונג". ווו באַהאַלט מען זייי? 

געווען אוֹיך אַ טייל, װאָס האָבן געהאַט אַנדערע דֹאגוֹת. די זעלטענע, 
וועמען עס איז נאָך געבליבן, אָדער עס איז זיי די לעצטע צייט געלונגען איינ- 
צושפּאָרן זיך עפּעס בעטגעװאַנט, מלבושים און װאָס נאָך וויכטיקער -- אַ 
ביסל עסנװואַרג, אַ זעקל קאַרטאָפּל -- זאָכן, װאָס אין געטאָ זענען דאָס געווען 
לעבנספראַגן -- וי ראַטעװעט מען דאָס אַרױסז 

צו דעם אַריבערגײין אין גענשע-בארקי זענען נאָך געבליבן עטלעכע טעג. 
די ראַפינירטע מערדער האָבן דערפון נישט געמאַכט קיין סוד און פריער מיט- 
געטיילט וועגן דעם. אַ טייל גיט זיך איין עפּעס אַרױסצוטראָגן פון געטאָ. מען 
שמוגלט אַרױס אַ פּעקל צו אַ באַקאַנטן קריסט, װאָס נעמט דאָס צו זייער 
גערן מיט דער אויסרעכנונג,אַז געוויס װועט דאָך דער ייד אומקומען און מען 
וועט בלייבן דער יורש פון דעם פּעקְל. 

נאָענט פון גענשע-בארקי געפינט זיך א גלאָזיהוטע, ווו עס אַרבעטן עט- 
לעכע צענדליק יידן. אַנדערע ריזיקירן און עס געלינגט זיי אַהין אַריבערצו 
פירן זיירע לעצט ביסל אָרעמקײט. מען האָט אַפילן אַהין, אין דער לעצטער 
נאַכט, אַריבערגעפירט עטלעכע אַלטע קראַנקע און עטלעכע קינדער. די יידי- 
שע אַרבעטער האָבן זיי דאָרט אױיסבאַהאַלטן. זיי האָבן געזאָלט מאָרגן איי 
בערגעפירט ווערן אין די װוין-בלאָקן פון גענשע-בארקי. 

די געסטאַפּאָ, זשאַנדאַרמעריע און אַנדערע רוצחים, װאָס האָבן כסדר 
געװואַכט איבערן געטאָ, געװווסט פון אַלץ, װאָס דאָרט קומט פאָר, האָבן דאָס 
מאָל פאַרמאַכט די אויגן, געמאַכט זיך וי זיי זעען גאָרנישט, און די נאַאיווע 
האָבן זיך געפרייט : געלונגען אָפּצונאַרן די דייטשן, 

אע ר ר 

עס איז געקומען די לעצטע שוידערלעכע נאַכט אין קליינעם געטאָ, קיי- 
נער איז נישט געשלאָפן, אַלע האָבן געפיבערט. אַלע זענען געווען באַהערשט 
פון דעם געדאַנק, װאָס האָט יעדן געפּײיניקט, אָבער קיינער האָט אויף דעם 
נישט געקענט געבן קיין ענטפער: צי מיינען טאַקע די מערדער צו באַזעצן 
דאָס הייפל צעבראָכענע, אױסגעפּײניקטע יידן אין גענשע-בארקי. אָדער 
שטעקט אין דעם אַ פאַרמאַסקירטער פּלאַן ? 

נאָך דער לעצטער פּיינלעכער נאַכט, װאָס האָט זיך געצויגן וי אַן אייביי 
קייט, איז געקומען דער שוידערלעכער טאָג -- מיטװאָך דעם 25-טן נאָוועמ- 
בער, ט"ז כסלו תש"ג. 

עס איז נאָך פינצטער געווען אין דרויסן, ווען די פּאָליצײ האָט זיך צעלאָזט 
איבערן געטאָ און פון די ענגע נאָרעס אַלעמען אַרױסגעטריבן אויפן גאַס, 
אויסגעשטעלט לויטן באַקאַנטן נוסח אין רייען, צו פינף פּערזאָן, די הענט 
געשלאָסן איינער אין צווייטן און צעגעגרייט צום אָפּמאַרש. 

אַ שניידיקער ווינט פּאַטשט די בלייכע אױסגעדאַרטע פּנימער, אַ וויסטע 
קעלט עסט זיך איין אין די ביינער און גריזשעט די אויסגעצערטע לייבער, 

אָבער מען שטייט, מען מאַרשירט נישט. מען ואַרט, נישטאָ נאָך די אָנפירער 
פון דעם בלוטיקן אַקט. 

אַ זייגער צען זענען אָנגעקומען די הױיפּטיתלינים: פאביש, דובע, פריקע 
און נאָך אַנדערע מיטהעלפער. זיי קוקן איבער די רייען, נעמען אָפּ ראַפּאָרטן 
ביי די אונטערגעאָרדנטע, גיבן אַרױס די לעצטע פאַראָרדנונגען און מעלדן 
דעם יודנראַט וועגן גרויסן חסד, װאָס זיי טוען די יידן : זיי האָבן פאַראָרדנט 
דעם מאַגיסטראַט אַרוֹיסצושיקן עטלעכע פורן אויף צו פאַרנעמען די קראַנקע 
און פאַרלאָדן אַ ביסל געפּעק, 

ביי האַלבן טאָג פאַלט דער באַפעל צום אָפּמארש. עס ברעכט אויס א 
מוראדיקע יללה: אַלע נאָך נישט אויסגעטריקנטע קװאַלן פון טרערן, װאָס 
זענען נאָך ערגעץ-ווו געבליבן פאַרבאָרגן ביי די אומגליקלעכע, האָבן מיט- 
אַמאָל געפּלאַצט און אויפגעשטורעמט אין אַ שרעקלעכן געוויין ביים אָנהױב 
פון דעם שאַנדימאַרש. דער גאַנצער אומענדלעך גרויסער באַרג פון פּיין און 
יסורים, װאָס האָט זיך אָנגעזאַמלט אין פאַרלויף פון די גאַנצע דריי מיט אַ 
פערטל יאָר פון דער בלוטיקער נאַצייהערשאַפט און האָט געמאַכט פון די 
אומגליקלעכע יידן דאָס, װאָס זיי זענען איצט. דאָס אַלץ האָט אין דעם מאָ- 
מענט אויפגעריסן וי אַ ווולקאַן, אויסגעיאָמערט זיין מעכטיקן פּראָטעסט 
און ווייגעשריי, װאָס איז צו קיינעמס אויערן נישט דערגאַנגען. קיינער האָט 
דאָס נישט געהערט, אַ חוץ די צעווילדעוועטע בלוט-דורשטיקע תלינים, ווע- 
מען דער שוידערלעכער ווייגעשריי און יאָמער האָט פאַרשאַפט אַ סאַדיסטיש 
פאַרגעניגן. אויך די שכנים פון דער אַרישער זייט, װאָס האָבן געװווינט אין 
די אַרומיקע גאַסן, האָבן דורך די פענצטער פון זייערע װאַרעמע שטובן גלייכ- 
גילטיק -- און אפשר אויך מיט פרייד -- זיך צוגעקוקט צו דעם אַלעמען, װאָס 
קומט דאָ פאָר. 

בלויז דער בייזער, קאַלטער, צאָרנדיקער ווינט, װאָס האָט אָן אויפהער 
געפּאַטשט און געשמיסן די בלייכע אויסגעצערטע פּנימער פון די דערשלאָגע- 
נע, דערשעפּטע סקעלעטן-יידן, האָט אויפגעכאַפּט דעם שוידערלעכן געיאָמער 
און אים פאַרטראָגן אין די אומענדלעכע ווייטקייטן... 

יי 44 44 

לאַנגזאַם שלעפּט זיך דער שאַנדימאַרש פון די מענטשן-שאָטנס. לאַנג- 
זאַס באַװעגט זיך דער לאַנגער צוג פון די לעבעדיקע מתים. מען זאָגט, אז 
מען פירט זיי קיין גענשע-בארקי. אַנדערע זאָגן, אַז מען פירט זיי קיין קאַ- 
לושין, ווו מען שאַפט דאָרט אַ נייעם אַרבעטס-לאַגער פאַר יידן -- ווירקלעך 
שפּאַנט מען אויף דעם וועג, װאָס פירט אַהין. אָבער דער אינסטינקט זאָגט, 
אַז די מערדער מיינען נישט גענשע-בארקי און נישט קאַלושין --- זיי מיינען 
עפּעס אַנדערש. זיי דאַרפן די לעבנס פֿון דעם רעשטל דערשלאָגענע יידן. און 
מען גייט דערשלאָגן און דערדריקט אונטער דער שווערער משא פון חרפּה 

און ווייטיק, פון הילפלאָזיקייט און רעזיגנאַציע. מען שפּאַנט דערשעפּטע 
און פאַרמאַטערטע מיט די לעצטע כוחות און מען קלערט, מען טראכט, וױּער 
נאָר עס איז נאָך בכח צו קלערן און טראַכטן, װאָס די רוצחים זענען:-אויסן, 
װאָס :זי באַהאַלטן אונטער דער מאַסקע פון גענשע-בארקי. 

און אַ ווונדער! די תלינים באַװאָפּנט מיט ביקסן, רעװאָלװערן און בייי 
טשן, װאָס פירן דעם שאַנד-יצוג און רינגלען אים אַרום פון אַלע זייטן --:אויך 
זיי גייען לאַנגזאַס. זיי יאָגן נישט, טרייבן נישט איצט די מענטשן-שאָטנס 
מיט קיין באַזונדער אכזריות. זיי באַנוגענען זיך בלויז /מיט זידלערייען, קְל- 
לות און טרוקענע קלעפּ. פון צייט-צויצייט, וי פון זייער געוווינהייט וועגן, 
שיסט מען איבער די קעפּ פון די דערשראָקענע מענטשן-מאסע, וי זיי צו 
דערמאָנען אין זייער מעמד. קיי באַזונדערע קרבנות זענען איבערן וועג 
נישט געווען. 

פאַרנאַכט איז דער צוג אָנגעקומען קיין גענשע-בארקי. 

און װוידער אַ װוונדער ! די דריי הייזער-בלאָקן 'שטייען:פרייע אָפענע, אָן 
דראָט-פאַרצומונגען, אַפילן אָן פּאָליציי-װאַכן. 

פיל גייען אין די שכנותדיקע דערפער, קויפן איין ביי די פּױערן עפּעס 
צו עסן, שטרוי אויסצובעטן. קיינער שטערט זיי נישט, די מערדעריפויסט 
האָט א ביסל נאָכגעלאָזן. מען אָטעמט אָפּ עטװאָס פרייער. ביי די, װאָס האָבן 
נאָך אַ ווילן צום לעבן פלאַמט-אויף אַ פונק פון האָפנונג: אפשר װעט מען 
שוין דאָ צורו לאָזן. עפּעס ווייזט זיך דאָ אַלץ אַזױ גוט, אַזױ שיין. 

ווידער האָבן די רוצחים אויסגענוצט זייער אױסגעפּרװוטע טאַקטיק, װאָס 
איז שוין אַרײנגעגאַנגען װוי אַ סיסטעם אין זייערע טייוולאָנישע פּלענער -- 
אַז פאַרן אויספירן אַ מאַסן-אָנפאַל, פאַר אַ מאסן-שחיטה איבער די שוצלאָזע 
יידן, אָנװענדן די מעטאָדע פון נאָכלאָזן א ביסל די שווערע בלוטיקע מער- 
'דערישרויף און דערמיט צעמישן די קרבנות, אָפּװענדן זייער אויפמערקזאַמ- 
קייט און אָפּטעמפּן זייער װאַכזאַמקײט און פילבאַרקייט. 

און װוי אַלעמאָל ביי עלנעכע סיטואציעס, האָבן די געשעענישן נישט גע- 
לאָזן אויף זיך װאַרטן. 

באַלד צומאָרגנס, דאָנערשטיק דעם 26-טן נאָוועמבער, האָט דער אר- 
בעטס-אַמט ביים לאַנדעס-ראַט אַרױסגעגעבן אַ פאַראָרדנוֹנג, אַז אַלע יידן, װאָס 
וווינען אויף זייערע אַרבעטס-פּלעצער אין די פאַרשידענע פּלאַצװוקעס אין 
שטאָט און הינטער דער שטאָט מוזן ביז דעם ערשטן דעצעמבער אריבערגיין 
אין נייעם ערי-מקלט -- אין גענשע-בארקי. אויסערן שטח פון. גענשע-בארקי 
וועלן זיך קענען געפּינען נאָר די יידן, װאָס וועלן האָבן דערויף אַ ספּעציעלע 
דערלויבעניש פון געסטאַפּאָ, 

פון גאנצן געגנט אַרום, פון אַלע שטעטלעך און דערפער האָבן אָנגעהויבן 

אָנקומען פּאַרטיעס יידן קיין גענשע-בארקי, ווו די פּאָליצײי,. װאָס האָט זי 
עסקאַרטירט, האָט זיי איבערגעגעבן אין די הענט פון די דייטשן און אוק- 
ראַינער; זיי זענען צוזאַמען מיט די יידן, װאָס מען האָט אַריבערגעפירט פון 
קליינעם געטאָ, אַריינגעקװעטשט געװאָרן אין איין בלאָק, װאָס מען האָט 
אָפּגעלײידיקט פוּן די ציגיינער, װאָס האָבן דאָרט געוווינט. 

קיין שום לעבנסמיטל און באַזונדער ברויט פון שטאָט האָט מען נישט 
צוגעפירט. אַפּילן װאַסער איז נישט געווען. די איינציקע ברונעם, װאָס האָט 
זיך געפונען אויפן שטח, ווו עס האָבן געוווינט די ציגיינער, האָט נישט גע- 
קענט אַרױסגעבן גענוג װאַסער פאַר אַלע און די ציגיינער האָבן דעם ברונעם 
פאַרכאַפּט, ווי זייערס אַן אייגנטום און נישט צוגעלאָזן צו אים די יידן שעפּן 
װאַסער, 

עטלעכע יידן, װאָס זענען אַװעק אין נאָענטן דאָרף אריין צו קויפן עפֶּעס 
צו עסן, זענען שוין נישט צוריקגעקומען. זיי זענען דאָרט דערמאָרדעט גע- 
װאָרן דורך די פּוערים, וועלכע האָבן זיי פריער באַרױבט און דערנאָך באַ- 
גראָבן הינטער אַ פּלױט. 

עס האָבן זיך מיט אײינמאָל באַװיזן 6 סימנים פאַרן אָנקומענדיקן שטו- 
רעם. מען האָט דערהערט די טריט פון מלאךיהמות, און דאָס פאָכען פון די 
פליגל פון טויט, 

| יק אמ א 

לויט וי עס גיבן איבער די עטלעכע לעב" געבליבענע עדי-ראיה, איז 
דער שטורעם געקומען אין דֶער אומגליקלעכער נאַכט פון שבת, דעם אע" 
אויף זונטיק דעם 29-טן נאָוועמבער (כ' כסלו תש"ג). 

די נאַכט איז געווען אַ שוידערלעך קאַלטע. אַ פראָסט מיט אַ שניי-זאַװער 
רוכע, װאָס אין פּױלן איז עס א זעלטנהייט. עס האָט אויסגעזען, וי אויך דער 
ווייטער קאַלטער צפון וויל האָבן אַ חלק אין בלוטיקן שותפות און האָט דערי- 
בער אַהערגעשיקט זיין צושטייער, דעם שטארקן פראָסט און שניידיקן ווינט, 
צו העלפן פּײיניקן די אויסגעמאַטערטע יידן אין זייערע לעצטע טעג, איידער 
זיי ווערן דורך די מערדער אומגעבראַכט. 

די אומגליקלעכע האָבן זיך צוזאַמענגעקנוילט אין די אויסגעפרוירענע 
שמוציקע און פאַרעיפּושטע שטובן, אין הויזיבלאָק, װאָס די ציגיינער האָבן 
פריי געלאָזן. די שרעקלעכע ענגשאַפט (דריי טויזנט נפשות אין איין הויז), 
די וויסטע קעלט און אויסטערלישע פינצטערניש, האָט זיי צונויפגעקוועטשט 
אין איין מאַסע. 

פון נאָרמאַלן שלאָפן זענען די מענטשן פון לאַנג שוין געווען אָפּגעװוינט, 
בפרט נאָך אין די וויסטע נעכט פון דער לעצטער ואָך, ווען מען איז געהאג- 
גען צווישן לעבן און טוט און געריכט זיך, אַז יעדער מינוט קען קומען דאָס 
שרעקלעכסטע, דאָס מוראדיקסטע. 

און פּלוצלונג, וי מחנות שדים צוזאַמענגעברענגטע פון אַלע װיסטענישן 
זענען זיי אָנגעקומען, די פון לאַנג שוין באַקאַנטע בלוט-דורשטיקע חיות, אין 
געשטאַלט פון געסטאַפּאָווצעס, זשאַנדאַרמען, פּױלישע פּאָליצײ און ספּעציעל 
געקומענע אוקראַינישע זאָנדערדינסט-באַנדיטן, זיי האָבן מיט אַן אייזערנעם 
רינג אַרומגענומען גענשע-בארקי און באַזונדער דעם הויז-בלאָק, ווו די אומ- 
גליקלעכע זענען געווען צוזאַמענגעפּרעסט. וי הונגעריקע וועלף האָבן זיי זיך 
געװאָרפן אויף די אומגליקלעכע קרבנות מיט ווילדע געשרייען, אומאויפהער- 
לעכע שיסערייען און אכזריותדיקע קלעפּ, אָנמאַכנדיק אַ וויסטע בהלה און צע- 
מישונג, האָבן זי אַלעמען אַרױסגעטריבן אין פראָסטיקן פינצטערן דרויסן. 
די רוצחים האָבן באַפױלן אויסצוזעצן זיך אויף דער ערד, אויפן שניי און 
אייז. די אומגליקלעכע זענען אַזױ געזעסן אַ האַלבע נאַכט, און איבער די גע- 
בויגענע קעפּ האָט אָן אויפהער געהאָגלט אַ פייער-קאַנאָנאַדע, אַ שיסעריי פון 
פאַרשידן געווער. און דער בייזער, קאַלטער ווינט האָט נישט אויפגעהערט 
פּאַטשן די געל-בלייכע אױיסגעלאָשענע פּנימער און וי מיט שאַרפע מעסערס 
זיך איינגעשניטן אין די אויסגעצערטע לייבער און אויסגעטריקנטע ביינער פון 
די מענטשן-שאָטנס, 
נאָך פיל שעה'ן זיצן אויף דער געפרוירענער ערד, האָבן די מערדער באַ- 
פוילן די אומגליקלעכע, זי זאָלן זיך אויסשטעלן אין רייען צום אָפּמאַרשירן, 
לויטן באַקאַנטן נוסח, צו פינף אין אַ רייע, געשלאָסן איינער אין צווייטן, 
פיל פון די קרבנות האָבן זיך שוין נישט געקאָנט אויפשטעלן און זיי זע- 
נען געבליבן ליגן שטארע, פארשטייפטע, צוגעפרוירן צו דער הארטער ערד, 
פיל זענען געבליבן ליגן דורכגעשאָסענע אין א פארגליווערטע בלוט-קאלוזשע 
און זענען אין דער פינצטער צעטרעטן געװאָרן מיט די באנעגלטע שטיוול 
פון די בלוטיקע רוצחים און פון די פיס פון די אייגענע דערשלאָגענע מענ- 
טשן-מאסע. 
די אומגליקלעכע שטייען גרייט צום אָפּמארש, צום לעצטן וועג, אָבער 
מען מארשירט נאָך נישט. עס איז דאָ א ידיעה, אז אויף דער באןיסטאציע 
זענען נאָך נישטאָ קיין צוגעגרייטע וואגאָנען. די רוצחים האלטן אָפּ א קור- 
צע באראטונג און באפעלן צוריק אריינגיין אין די שטובן פון הויז-בלאָק, 
נישט אריבערגיין פון איין שטוב אין דער צווייטער, נישט באוועגן זיך, נישט 
רעדן און נישט ארויסקוקן דורך די פענצטער, 
ביים צוריק ארײינשטופּן זיך אין די שטובן זענען פיל אומגעקומען פון 
די קלעפּ און שיסערייען פון די רוצחיס. די דריי-טױזנט-קעפּיקע מאסע האָט 
זיך צוריק אַרײנגעפּרעסט אין די ענגע שטובן, צוזאַמענגעדריקטע אין איין 
קנויל, איבערגעגעבענע דער פינצטערער וויסטער נאַכט, ווו עס געוועלטיקט 
נאָר דער מלאך-המוות -- די דייטשן און זייערע צוהעלפער. 
א גאנצן זונטיקדיקן טאָג, דעם 29-טן נאָוועמבער זענען די אומגליק- 


1324 


לעכע קרבנות געפּ :יקט געװאָרן אָן א שטיקל ברויט און אָן א טראָפּן ווא" 
סער. 

אין פארלויף פון טאָג האָט מען נאָך געברענגט צו פירן קיין גענשע 
בארקי גרופּעס יידן, װאָס האָבן געארבעט אין ווייטערע הינטערשטאָטישע 
אַרבעטס-לאַגערן. זיי זענען איבערגעגעבן געװאָרן אין די בלוטיקע נעגל פון 
די דייטשן און אוקראינער. אויך זיי זענען מיט ווילדער רציחה און אכזריות 
אריינגעשטויסן געװאָרן אין די אָנגעפּראָפּטע שטובן פון דעם איינציקן הויז- 
בלאָק. 

א גאנצן טאָג האָבן די רוצחים נישט אויפגעהערט ווילדעווען -- שיסן, 
האקן, שלאָגן, פּייניקן די קרבנות. פלומרשט, מען קוקט ארויס דורך די פענ- 
צטער. 

הודה װאַסערבורג דערציילט: די רוצחים האָבן אַרױסגענומען אַ גרופּע 
יידן, זיי דערשאָסן. אַרױסגענומען אַן אַנדערע גרופּע יידן און געצווונגען זיי 
זאָלן באַגראָבן די דערשאָסענע, נאַכהער דערשאָסן די באַגרעבער. אַרױסגע- 
שלעפּט אַנדערע יידן, געצווונגען צו באַגראָבן די דערשאָסענע און אַזױ וויי- 
טער. די גאנצע צייט, װאָס עס האָט געדויערט די באלאגערונג פון גענשע 
בארקי האָט אָנגעהאלטן די ווילדע וואקכאנאליע. 

הערש אייזנבערג -- דער פּרעזעס פון באנייטן יודנראט אין קליינעם 
געטאָ -- װוערט דערשאָסן הינטער דער וואנט פון הױיזיבלאָק, צוזאמען מיט 
זיין פרוי רחל, די טאָכטער פון אפרים צעלניק, און זייער יונג טעכטערל חנה'" 
לע. די רוצחים האָבן געהאַט אַ ,חשד", אַז זי ווילן אַנטלױפן.. 

וי אלע מאָל ביי ענלעכע סיטואציעס, ווען עס האָט זיך געהאנדלט אין 
פּייניקן, בארויבן און מאָרדן יידן, זענען אויך דאָס מאָל די פוילישע פּאָל 
ציאנטן נישט געבליבן הינטערשטעליק לגבי זייערע דייטשע און אוקראיני- 
שע קאָלעגן. דער פּאָליצײ-פּשאָדאָװניק יאנקאָווסקי זעט, אז עס האלט שוין 
ביי די לעצטע יידן, נאָך א טאָג און -- אויס... שטופּט ער זיך אריין אין די 
אָנגעפּאקטע שטובן, רופט ארויס אברהם ברעסלער, דעם ויצעיקאָמענדאנט 
פון דער יידישער פאָליציי, מיט וועמען ער האָט געהאט פּערזענלעכע חשבו" 
נות, יאנקאָווסקי פירט ארויס ברעסלערן הינטער דער וואנט און דערשיסט 
אים. 

אן אנדער פּולישער פּאָליציאנט רופט ארויס דעם אָנגעשטעלטן אין דער 
ארבעטס-אָפּטײלונג ביים יודנראט יוסף סאדאָווניק און דערשיסט אים, 

אַזױ אַ גאַנצן זונטיקדיקן טאָג האָבן די רוצחים פון אַלע מינים זיך ,, פאַר- 
וויילט" מיט די אומגליקלעכע קרבנות, 

ווען עס אִיז געװאָרן נאכט, האָבן פיל פון די אומגליקלעכע קרבנות, װאָס 
זענען געווען אָנגעקנױלט ביי די טירן און פענצטער, געמאכט די לעצטע 
פארצווייפלטע פּרװון פון װעלן זיך ראטעווען -- נישט געווען שוין, װאָס צו 

ריזיקירן:--- אוּן זענען דורך די טירן-פענצטער געשפּרונגען אין דער נאכט- 
פינצטערניש. איינצלנע איז געלונגען אַדורכצורײיסן זיך דורך דער בלאָקאַ- 
דע פון. פייער און טויט. אָבער צו דעם האָבן זוכה געווען נאָר איינצלנע, די 
מערהייט זענען געפאלן פון די מערדער-קוילן, 

די פארצווייפלטע פּרװוון פון די קרבנות צו שפּרינגען דורך די טירן- 
פענצטער, האָט: געגעבן אַ געלעגנהייט די צעיושעטע רוצחים צו פאַרשטאַרקן 
זייער טײיװולאָנישער ארבעט און זיי האָבן מיט דער גרעסטער אכזריות און 
בלוט:דורשטיקייט זיך נוקם געווען אין די אומגליקלעכע. זיי האָבן געוויל- 
דעוועט אַ גאַנצע נאַכט. דער שטח פון גענשע-בארקי איז באַלײגט געװאָרן 
מיט הונדערטער קרבנות. | 

די לעצטע צוויי מעת-לעת, וי נאָר גענשע-בארקי איז געװאָרן אַרומגע- 
רינגלט מיט א קייט פון פארשידענע רוצחים און-מערדער און אלע האָבן 
שוין געװווסט, אז עס איז געקומען דער סוף פון קליינעם געטאָ, דער סוף פון 
לעצטן רעשטל יידן אין שעדלעץ, האָבן פיל, װאָס זענען שוין מיד געווען, 
נישט געהאט מער קיין כוח און מוט און אויך נישט דעם ווילן ווייטער צו 
קעמפן אזוי שווער פארן אָרעמען נאקעטן לעבן, אויסשטיין ווייטערע גרוי- 
זאמע ליידן און פּיין, יסורים ון שאנד -- האָבן זיי מער נישט געווארט אויפן 
טראגישן סוף, אויפן בלוטיקן. עפּילאָג און האָבן אליין מיט זיך פארענדיקט, 
אויף פארשידענע אופנים: דורך אראָפּשלינגען ציאנקאלי אָדער אנדערע 
,באפרייאונגסימיטלען" -- וי עס האָט דעמאָלט געהייסן. 

אזוי ווייסן מיר פון פּאַרפאָלק יעקב זאָנשײן און זיין פרוי טשיפע (דִי 
טאָכטער פון אהרון יאבלאָן), אז אין די לעצטע שעהץ פון גענשע-בארקי, 
האָבז זי זייער קינד רחל'ע, א מיידעלע פון איין יאָר, אַוװועקגעגעבן צו זייערע 
קריסטלעכע פריינט, פרוי טשיפּעס שול-חברטעס זאָפיא אלאשקאָווסקא און 
יאדוויגא זאוואדזקא. דאן האָבן זיי. אין טראגישע הארצרייסנדע ווערטער, 
װאָס די מוטער האָט אויפגעשריבן אויף עטלעכע פאָטאָ-קאַרטעס, זיך געזעגנט 
מיטן קינד, און מיט ציאנקאלי -- װאָס די קריסטלעכע פריינט האָבן פאר זי 
באזאָרגט -- האָט דאָס יונגע פּאַרפּאָלק פארענדיקט מיט זייער לעבן. 

וועגן די פיל אנדערע, װאָס האָבן אין יענע טראגישע שעהן פארענדיקט 
מיט זייער לעבן, איז קיין שום סימן נישט געבליבן. מיר ווייסן אפילו נישט 
ווער זיי. זענען געווען. מיר ווייסן בלויז דאָס, אז זייערע טויטע קערפּערס האַ- 
בן זיך אויסגעמישט מיט די טויטע, װאָס זענען געפאלן פון די דייטשע, אוק- 
ראינישע, ליטווישע און פּױלישע מערדער. זיי זענען אלע דאָרט געבליבן אין 
די אויסגעליידיקטע שטובן און אין דרויסן ארום דער געביידע פון גענשע 
בארקי. זיי זענען אין ווילדער בהלה צעטרעטן געװאָרן פון די בלוטיקע תלי- 
נים- און צעשראָקענער מאַסע. פאַרשטארטע זענען זיי צוגעפרוירן געװאָרן 
צו. הער. ערד. זייערע אָרעמע מלבושים. און שיך זענען פון זיי אראָפּגעצױגן 

דער לעצטער ביטערער שטייב 





פרוי טשיפע יאבלאָןזאָנשײן געזעגנטזיך מיט 
איר קינד רחלע פארן אראַפּשלינגען ציאנקאלי 





מען פירט אַלטע און קראַנקע קײן גענשע בארקי 

געװאָרן דורן די רויב-גיריקע ציגיינער, װאָס האָבן פארנומען די צוויי שב- 
נותדיקע בלאָקן. נאקעטע האָבן די טויטע גופים. א צייט לאנג זיך געוואל- 
גערט אויפן שטח פון גענשע בארקי און האָבן געדינט אלס שפּייז פאר ווילדע 
קראָען און הונגעריקע הינט. ביז עס האָט זיך ער דערמאָנט און באפוילן 
צוזאמענעמען זייערע רעשטלעך אויפן בית עולם, ווו זיי זענען צוזאמענגע- 
לייגט געװאָרן און באדעקט געװאָרן מיט שיכטן האָלץישטיקער אין איין 
שייטער, און צוזאמען פארברענט געװאָרן. שפּעטער איז געקומען א בייזער 
ווינט און זייער אש צעטראָגן אויף אלע וועגן און שטעגן, נישט איבערלאָזנ- 
דיק נאָך זיך קיין שום שפּורן. 


9 ד ער ל עצטער וועג 


מאָנטיק פרי, דעם 30-טן נאָוועמבער האָט מען ווידער די אומגליקלעכע. 
ארויסגעטריבן אין דרויסן. מען האָט זי אויסגעשטעלט אין רייען און עס האָט 
זיך אָנגעהױיבן דער מארש, דער גרויזאמער טראגישער מארש פון די לעצטע 
שעדלעצער יידן אין זייער לעצטן וועג. 

נישט געווען שוין מער קיין שום אילוזיעס וועגן אָפּגענארטע און פארי 
מאסקירטע,ארבעטס-לאגערן", װי די מערדער האָבן אין די ערשטע צייטן 
איינגערעדט די קרבנות. אלע האָבן שוין איצט געוווסט זייער גורל, אז זיי 
גײיען דעם לעצטן וועג. דעם וועג, װאָס פירט צו די גאַזדקאַמערן אין טרעב- 
לינקע. די תלינים מאסקירן זיך איצט שוין נישט מער, זיי האלטן דאָס מער 
נישט בסוד. זיי זאָגן איצט אָפן און ציניש, װווחין די קרבנות ווערן געטריבן. 
אַלע אָריענטירן זיך אין דעם וועג, אויף וועלכן.מען שפּאַנט. דאָס איז דער שאָי 
סיי-וועג, װאָס פירט צוריק אין שטאָט, צו דער באן-סטאציע, צו די טויט" 
וואגאָנען. 

דריי מיט א פערטל יאָר לעבן אונטער נאצישע באדינגונגען איז געווען 
גענוג, אז די אומגליקלעכע זאָלן פּסיכיש און אין באוווסטזיין זיין שוין האלב- 
טויטע, אַטראָפּירטע. אַפּאַטיש און גלייכגילטיק האָבן זיי זיך געלאָזט טרייבן 
וי אָקסן צו דער שחיטה. בלויז א קליין רעשטל פון זייער פיזישן באשטאנד 
איז נאָך געבליבן, כדי צו קאָנען זיך אליין אװועקטראָגן אויפן נישט געזעע- 
נעם קבר -- צום נישט געזעטיקטן בלוט-דורשטיקן מולך. 

וי א לוויה -- אן אומענדלעך גרויסע לוויה, האָט זיך געצויגן דער טרא- 
גישער מארש פון דעם לעצטן רעשטל שעדלעצער יידן. זיי האָבן געשפּאנט, 
די האלבע מתים, אויף זייער אייגענער לוויה /בראש פון דעם לוויה-צוג גייט 
דער ארי שבחבורה -- דער זקן ר' יצחק נחום וויינטרויב, דער עלטסטער עס- 
קן, װאָס האָט אין משך פון א האלב יאָרהונדערט געדינט זיין ערה בלב ונפש, 

נישט פארלאָזנדיק דאָס לעצטע רעשטל פון דער עדה, אפילו איצט, ביים 
ראנד פון קבר. ער שפּאנט אן אויסגעגלייכטער, א שטאָלצער, מיט ברענענ- 
דיקע אויגן. דאָס געל-בלייכע פּנים איז ערטערווייז צעפלאַמט פון הייליקן 
פייער און צאָרן. זיינע זילבער-ווייסע האָר פון קאָפּ און באָרד זענען איצט 
נאָך ווייסער. זיינע בלויע ליפּן באוועגן זיך קוים און שעפּטשען עפּעס שטיל- 
שטיל. ער איז דאָך שטענדיק געװווינט געווען, דער אלטיטשקער ר' יצחק 
נחוס, צו רעדן צו זיין עדה, עפּעס זאָגן זיינע ברידער ביי יעדער געלעגנהייט, 
ווען נאָר זיי זענען געווען פארזאמלט. אָן אונטערשיד, צי איז דאָס געווען א 
יומא דפגרא, אין א יום-טוב, צי אויף א זיצונג אין קהילה-ראט, צי גאָר אויף 
א פארזאמלונג אין שול צו הערצלס יאָרצײט. שטענדיק האָט ער געהאַט 
גרייט אויסצוטייטשן פאר זיין עדה א מאמר פון דער גמרא, א מדרש אָדער 
א פּסוק פון תנ"ך, װאָס האָט געהאט א שייכות צום געגעבענעם ענין. אויך 
אין דעם לעצטן מאָמענט פון זיין לעבן און פון לעבן פון זיין עדה, האָט ער 
איר וװואָס צו זאָגן. װאָלטן נאָר די מערדער נישט געשטעחט, װאָלט ער אָפּי 
געשטעלט דעם מאַרש, אים פאַרהאַלטן און פאַרן רעשטל פון זיין געבליבענער 
עדה מסביר געווען און אויסגעטייטשט דעם גרויסן זין פון קידוש השם, לויט 
דער תורה און לויט די חז"ל, לוט די ראשונים און אחרונים. אָבער די רוצ" 
חים צווינגען צו שווייגן און ער שעפּטשעט פאַר זיך אַלײן שטילערהייט דאָס, 
װאָס ער קען איצט זיין אומגליקלעכער עדה נישט זאָגן. ער פירט ביים האנט 
זיין געליבט אור-אייניקל -- דאָס איינציקע, װאָס איז אים נאָך געבליבן -- 
דאָס זונעלע פון יוסף לאנדוי. 

ארום אים גייען די זקנים, װאָס האָבן זיך צוזאמען מיט אים געראטעוועט 
פון אלע ביזיאיצטיקע שחיטות : ר' איטשע מאיר שוחט, ר' בן-ציון צוקער, ר' 
שלמה שמואל אבארבאנעל, ר' קלמן פרידמאן, ר' הענעך גאָלדפארב, די ברי- 
דער ר' נחום אוֹן ר' הערצל האלבערשטאַט, ר' יצחק קאַגאַן און אנד. די גרו- 
פּע זקנים האלטן זיך אלע אָנגעטאָן אין ווייסע קיטלען און טליתים. עס זעט 
אויס, וי דער אלטיטשקער עסקן, צוזאמען מיט די ארומגערינגלטע זקנים, 
פירן די געבליבענע עדה עפּעס צו א גרויסער פייערונג, צו א הויכן הייליקן 
צוועק. 

פון אויבן איבער די קעפּ דריקן טונקל-גרויע װאָלקנס, װאָס פילן אָן 
דעם גאַנצן חלל, פארשטעלן און פאַרפינצטערן דעם הימל, װואַרפן שװואַרצע 
שאָטנס אַרום אין װויסטן דרויסן און פאַרװאַנדלען אים אין א גרויסער שוואר- 
צער עגלה, ווו די אומגליקלעכע האַלבע מתים זענען איינגעקלאַמערט אויף 
זייער לעצטן לויה-וועג. 

איבער די. געבויגענע קעפּ פון די אומגליקלעכע, אין חלל פון שווארץ- 
גרויען הימל, פליען מחנות שװאַרצע קראָען, פּאַטשן מיט די פליגל, שרייען 
אַראָפּ: קראַ! קראַ! 

די נאַקעטע שװאַרץ-גרינע טאָפּאָלן און ווערבעס, װאָס זענען אויסגע- 
שטעלט אין ביידע זייטן פון שאָסײ-װועג, וו עס גייט פאַרביי דער לויה-צוג, 
שטרעקן אויס זייערע לאַנגע צווייגן און ריטער וי בייטשן צו די מאַרשירנ- 
דיקע קרבנות, שמייסן און טרייבן זיי אונטער, 

דער שאַרפער שניידיקער וינט לאַכט טֵייװולאָנִיש, פייפט אימה'דיק, 
פּאַטשט די אומגליקלעכע און טרייבט זיי אונטער צו גיין שנעלער, שנעלער 
-- גלייך זיי קענען עפּעס פאַרשפּעטיקן. 

ביי די קליינע פענצטער פון די דאָרפישע הייזלעך, װאָס זענען צעװאָרפן 
ביים שאָסיי-וועג, שאַרן זיך אַװעק די קאָלירטע פארהענגלעך און פאַרווונ- 
דערטע אויגן פון פּולנס זין און טעכטער קוקן אַרױס נייגעריקע אויף דעם 
בייזן װוונדער. 

השא - אאמ ,עי 

פאַר האַלבן טאָג איז דער לויה-צוג אָנגעקומען אין עק שטאָט, אויף װואַר- 
שעווער גאַס. ביים באַן'פלאנט האָט דער צוג פאַרקירעוועט אין אַ זייט -- 
אויף לינקס. ער איז צוגעפירט געװאָרן צו דער באָטשניצע און סקלאַדעס פון 
דער נאַפט-געזעלשאַפט , פאַלמין", אָבער קיין ואַגאָנען גענען נאָך נישט 
געווען. 

דער פראָסט ברענט, אַ ווילדער ווינט שניידט און פּאַטשט אָן רחמנות, 
רייסט שטיקער פון אַלעמען. די ערד איז באַדעקט מיט אַ דיקער שיכט שניי 
און אייז. די בלוטיקע סאַדיסטן נוצן אויס ביז צום לעצטן דעם שאַנס, װאָס 
די בלינדע אכזריותדיקע נאַטור האָט זיי געגעבן אויף צו פּייניקן די אומגליק- 
לעכע קרבנות, און זיי ווערן געצווונגען אויסצוזעצן זיך אויף דער געפרויי 
רענער ערד. 

בעת די זקנים זענען געזעסן אויפן שניי און אייז, אין זייערע ווייסע קיט- 
לען און טליתים און זיך געטוליעט איינער צום צווייטן אין דער שוידערלע- 
כער קעלט, האָט דער אַלטיטשקער ר' יצחק נחום ויינטרויב -- לױט עס 
דערציילט לייב מאנדעלבוים -- אַרוֹיסגענומען פון בוזים אַ פלעשעלע בראנפן 
מיט אַ גלעזל, אָנגעגאָסן און מכבד געווען די שכנים, די אַנדערע זקנים. איי- 
בער דעם אַנדערן האָט געווונטשן א , לחיים", מען זאָל זיך טרעפן אויף יענער 
ווּעלט, וווהין זיי ווערן געשיקט דורך די בלוטיקע תלינים און געווונטשן די 
הענקער אַ שװאַרצן סוף, 

די דאָזיקע שוידערלעכע פּיין האָט אָנגעהאַלטן עטלעכע שעה. ענדלעך 
פאַרנאַכט איז אָנגעקומען דער טראַנספּאָרט מיט די טויט-װאַגאָנען, וווהין די 
אומגליקלעכע זענען אריינגעשטופּט געװאָרן מיט דער גרעסטער אכזריות 
און בלוטדורשטיקייט, 

די יידישע פּאָליציאַנטן האָבן אַװעקגעװאָרפן זייערע היטלען און אַנדערע 
פּאָליצייאישע צייכנס און געװאָלט אַרײן אין די װאַגאָנען צוזאַמען מיט אַלע 

אַנדערע אומגליקלעכע קרבנות, אָבער די תלינים האָבן דאָס נישט דערלויבט. 
פאַר זייער טרייען דינען און מיטאַרבעט. ביים ליקווידירן די געטאָס האָבן זי 
פֿאַרדינט אויף אַ באַזונדערן טויט. זיי האָבן באַקומען אַן עקסטרע-װאַגאָן אין 
טויטן-צוג. 

די טירן פון די װאַגאָנען זענען פאַרקלאַפּט געװאָרן. מאוימדיק ווילד האָט 
זיך צעװואָיעט דער לאָקאָמאָטיוו און סאָפּענדיק שווער אַװעק מיִט דעם טראַנס- 
פּאָרט לעצטע יידן אין לעצטן וועג -- אין דער ריכטונג פון: טרעבלינקע. 


2 לעבויגעבליבענע דערציילן 


מידע, נאָך אַ טאָג פון װאַנדערן אויף די חורבות און קברים פון דער 
אונטערגעגאַנגענער היים, דערשלאָגענע פון די גרוילן, װאָס מיר האָבן אין 
זיך איינגעזאַפּט, צעטרייסלטע פון דעם, װאָס מיר האָבן געזען און געהערט; 
טרעפן מיר זיך צוזאַמען, דער גרעסטער טייל פון רעשטל, װאָס איז געבליבן 
פון דער שעדלעצער יידישער עדה: עטלעכע נע-ונדניקעס, צוריקגעקומענע 
פון װאָגלען אין די ווי?ע סיבירער טייגעס און קאַזאַכסטאַנער סטעפּעם, אָנַ- 
געטאָן נאָך אין היימלאָזע, טיילווייז רוסישע און טיילווייז אין , דעלעגאַטור"- 
בגדים ; עטלעכע אַרױסנטקומענע פון אונטערערדישע בונקערס און װאַלד- 
היילן ; און עטלעכע װאָס האָבן אַדורכגעשױדערט אַלע שבעה-מדורי-גיהנום 
אויף ,יענער זייט" אַלס אַריער. -- מערסטנס זענען דאָס יונגע מענטשן מיט 
גרויע קעפּ, זקנים-אָן יאָרן, מיט צעאַקערטע שטערנס און מיט אויסגעלאָשענע 
אויגן, װאָס בלאָנדזשען אַרום נערוועאיש, לויפן אין אַלע זייטן און געפינען 
נישט קיין אָרט ווו זיך אָפּצושטעלן. יעדער מיידט אויס צו קוקן דעם צווייטן 
אין די אויגן, פּונקט וי מען װאָלט זיך געשעמט מיט דעם, װאָס אויך מיר גע- 
הערן צום זעלבן מין באַשעפעניש, װאָס רופט זיך ,מענטש" -- פּונקט וי 
יענע -- די מערדער פון אונזער פאָלק און עדה; און אפשר נאָר דערפאַר, 
װואָס מיר זענען נישט מיטגעגאַנגען דעם וועג פון דער עדה. 

די זון, װאָס האָט אַ גאַנצן טאָג אונז באַגלײט װאַנדערנדיק איבער די 
חורבות און קברים, איז פּונקט וי מיר אַלע אויך מיד געװאָרן און זי לאָזט 
זיך אראָפּ אַ מידע, אַ פאַרשעמטע, הינטער די ווייטע בוימער-שפּיצן און נאַ- 
ענטע חורבות. פאַרנאַכטיקע שאָטנס װאַרפן זיך אויף דער האַלב-חרובער 
שטאָט, שלינגען זי איין און פילן אָן מיט פּחד די אױיסגעליידיקטע גאַסן אַלץ 
באַקומט דעם אויסזען פון אומהיימלעכע שרעקעוודיקע געשפּענסטער. 

מיר זענען נישט אויסגעזעצט אויף דער ערד, די פיס זענען ביי אַלעמען 
באַשוכט, אויף די קעפּ טראָגן מיר נישט קיין זעק מיט אַש, נאַר די שטימונג 
איז ביי אַלעמען אַזאַ, וי זי איז געווען מיט הונדערטער יאָרן צוריקי ביי אונ- 

זערע פרומע זיידעס תשעה באב, ווֹען מען האָט זיך אויסגעזעצט אוף דער 
ערד באַװיינען דעם חורבן פון פאָלק און לאַנד. די צעווייטיקטע הערצער 
זענען איבערפולט מיט אַזױ פיל צער, טרויער און אבלות-געפילן, אַז מיר 
בלייבן אַ צייט פאַרגליווערט אין שטומען אומעט און עס איז שווער אַ װאָרט 
אויסצורעדן. 

מיר רייסן איבער דאָס טויטע שווייגן און ווענדן זיך צו די דאָדגעבליבע- 
נע, זיי זאָלן דערציילן וי אַזױ זיי זענען אַרױס גאַנץ פון מלאַך-המות. 


מלך האלבער דערציילט 
| דעם 20-טן נאָוועמבער, ביי דער ענדגילטיקער ליקווידאציע פון די לעצ- 

טע שעדלעצער יידן, איז האַלבער פאַרלאָדנט געװאָרן צוזאַמען מיט אַלע 
אַנדערע אין דעם טראַנספּאָרט, װאָס האָט געפירט קיין טרעבלינקע. 

אין ווצג-אַרײין האָט האלבער מיטגענומען אַ צווענגל, אַ זעגעלע, אַן עק- 
בויערל און נאָך עטלעכע אַנדערע מכשירים, װאָס װעלן אפשר צונוץ קומען, 
על כל צרה שלא תבוא, 
-= אין װאַגאָן איז געווען אַזאַ ענגשאַפט, אַז ס'איז שווער געווען צו באַװעגן 
זיך. דאָך, װי נאָר דער צוג האָט אָנגעהױבן רירן, האָט האַלבער אָנגעהויבן 
אַרבעטן ביי דער טיר מיט זיינע מכשירים. עס האָט נישט לאַנג געדויערט 
וי די טיר איז געווען אָפן. ער איז אָן הכנות אַרױסגעשפּרונגען פון לויפנדיקן 
צוג אין דער פינצטערער נאַכט-אַרײן... אַ צעקלאַפּטער, אַ צעבלוטיקטער פון 
האַסטיקן שפּרונג, אַ באַטױבטער פון די בליץ-שנעלע איבערלעבונגען, איז 
האַלבער געלעגן אין האַלביחלשות. ער האָט געזען וי נאָך אַנדערע שפּרינגען 
פון די װאַגאָנען און ווערן פאַרהאַלטן פון פּויערים, װאָס װאַרטן אָפּ אויף 
די קרבנות ביי דער באַןיליניע, באַלאָדענע מיט העק, קאָסעס, לאָפּאַטעס, 
ווידלעס, באַרױבן זיי די קרבנות, טוען זיי אויס נאַקעטע און דערמאָרדן זיי. 

עטװאָס געקומען צו זיך, האָט האַלבער גענומען זיך דערווייטערן פון 
באַןוועג. קריכנדיק אויף אַלע פיר איז ער געקומען אויף אַ פעלד, ווו עס איז 
געשטאַנען אַ סטאָדאָלע (תבואה שייער). ער איז אַריין אַהין און דאָרט גע- 
טראָפֿן קלמן ארזשל און שמערל פּײנהאָלץ, וועלכע זענען אויך געשפּרונגען 
פֿון וואגאָן. פון זיי האָט זיך האַלבער דערוווסט, אַז ער געפינט זיך אין דאָרף 
כאדאוו, זעקס קילאָמעטער פון שעדלעץ. זיין איינציקער באַגער איז געווען 
צו קומען צו זיינע ברידער, וועלכע זענען געווען באַהאַלטן אין אַ ,קריוווקע" 
יאין שטאָט, אויף סטארי רינעק עק דלוגע. לויט פיינהאָלצס רעקאָמענדאַציע 
| און פֿאַרמיטלונג האָט ער געדונגען אַ פּױער, װאָס האָט זיך אונטערגענומען 
אים אָפּצופירן אַהין פאַרֹן פּרייז פון 400 זלאָטעס (80 דאָלאַר). 

אוֹיה דעם אײינגעשפּאַנטן פורל איז דער פּױער געזעסן פון פאָרנט, האַל- 
צעד -- אינמיט אוֹן פון הינטן -- דעם פּוערס זון. 

אין דער געדיכטער נאַכט-יפינצטערניש האָט האַלבער דאָך זיך אָריעני 
טירט, אַז דער פּױער פירט אים נישט קיין שעדלעץ, נאָר אין אַן אַנדער ריכ- 
טונג. 

ווען האַלבער האָט וועגן דעם אויפמערקזאַם געמאַכט דעם פּױער, האָט 
ער אים געענטפערט, אַז דאָס פאָרט ער עקסטרע דורך הינטער-וועגן, כדי 
נישט אַנצוטרעפן אויף דייטשן. 

דאָס וויגן זיך אין פּוױערשן װאָגן אויף דעם ווייכן זאַמד-װעג, זִוי אויך 
די קאַלטע שאַרפע נאַכט-לופט, האָבן אַ ביסל אָפּגעקילט און באַרואיקט די 
צעהיצטע נערוון, נאָך די שווערע איבערלעבונגען פון די לעצטע טעג. האַל- 
בער איז אַרײנגעפאַלן אין אַ לייכטן האַלב-דרימל, פאַרגעסן אין דער ווירק- 
לעכקייט און וועגן גאָרנישט געטראַכט. 

פּלוצלונג -- דערציילט ווייטער מלך האַלבער -- האָב איך דערפילט 
איבער מיין קאָפּ שווערע קלעפּ פון טעמפּע אייזנס. איך בין געבליבן ליגן 
אויפן װאָגן באַװוסטלאָז, אין אָנמאַכט. ווייזט-אויס, אז די רוצחים האָבן גע- 
מיינט, אַז איך בין שוין טויט, זענען זיי שנעל אַראָפּ פון װאָגן מיט לאָפּאטעס 
אין די הענט אוועק אין אַ זייט אין װאַלד אױסגראָבן פאַר מיר אַ קבר. בליי- 
בנדיק אַליין אויפן װאָגן, האָב איך אָנגעשטרענגט מיינע לעצטע כוחות, 
אַראָפּגעשפּרונגען פון װאָגן און געלאָפן איבער די פאַרשנייטע פעלי 
דער, אין דער געדיכטער נאַכט פינצטערניש האָב איך דערזען 
אַז דער טייך ליוויעץ פאַרשטעלט מיר דעם וועג צום וייטערדיקן לויפן. 
פילנדיק דעם מלאך המות הינטער זיך, אין געשטאַלט פון די צוויי בלוטדורש- 
טיקע פּוערים, װאָס יאָגן זיך מיט אַזאַ אימפּעט נאָך מיין אָרעם לעבן, אָרע- 
מע מלבושים און אָרעמע פּאָר זלאָטעס, װאָס זיי האָבן ביי מיר געזען בעת 
איך האָב זיי באַצאָלט פאָראויס פאַר פירן מיך אין שטאָט, בין איך אַריינגע- 
שפּרונגען אין טייך. דאָס דינע אייז-הייטל האָט זיך אונטער מיר לייכט אייג" 
געבראָכן און איך האָב זיך געפונען ביזן האַלבן קערפּער אין װאַסער. מיט 
די לעצטע כוחות, ברעכנדיק דעם אייז, האָב איך זיך דערשלאָגן צום צווייטן 
ברעג טייך, ווו איך בין געבליבן ליגן אין חלשות. איך ווייס נישט -- דער- 
ציילט ער ווייטער -- צי די פּויערים האָבן מיך מער נישט געזען און גע- 
גלויבט, אַז איך בין דערטרונקען געװאָרן, אָדער אפשר האָט זיי נישט גע- 
לוינט אויסווייקן זיך אין קאַלטן געפרוירענעם טייך, כדי מיך ווייטער צו 
פאַרפּאָלגן. איך האָב נאָר געזען וי זיי גייען אַװעק, רעזיגנירנדיק. פון זייער 
קרבן, װאָס האָט זיך זיי אַרױסגעגליטשט פון די לאַפּעס. ליגנדיק אויפְן שניי 
--- דערציילט ווייטער האַלבער -- האָב איך דערפילט שרעקלעכע יסורים אין 
קאָפּ, האַלדז און פּנים. איך האָב אָנגעטאַפּט דעם קאָפּ מיט די הענט און דער" 
פילט א געדיכטע בלוט-מאַסע, װאָס האָט געשטראָמט פון אַלע זייטן. 

די אין קאַלטן װאַסער אויסגעווייקטע קליידער, האָבן זיך צוגעקלעבט 

צוֹם לייב. אַ שוידערלעכע קעלט האָט מיך אַרומגענומען, איך האָב דערפילט 
אַ פראָסט אין די ביינער. דאָס האָט מיך געצווונגען אויפצוהויבן זיך פון דער 
געפרוירענער ערד און נעמען האַסטיק לויפן. אין פעלד האָב איך אָנגעטראָפן 
אַ פּױעריש הייזל, װאָס איז געשטאַנען פאַרזונקען אין טיפן נאַכט-דרימל, איך 
האָב אָנגעקלאַפּט. אַן עלטערער פּױער האָט מיר געעפנט. ער האָט זיך גע" 
צלמט און אָנגערופן אַלע הייליקע, ווען ער האָט מיך דערזען אין מיין מעמד 
אַ צעקלאַפּטן, אויסגעשמירט אין בלוט און דורכגעווייקט אין װאַסער. אויף 
זיין פראגע, האָב איך אים געענטפערט, אַז שפּרינגענדיק פון װאַגאָן האָב איך 
זיך אַזױ צעקלאַפּט. אויף דעם האָט ער באַמערקט: ,אַז דו ביסט געשפּרזנגען 
פוֹן װאַגאָן, דאָס גלויב איך דיר, אָבער אַז דאָס האָבן דיר מיינע שכנים אַזױ 
צעקלאַפּט, דאָס דערקען איך אין דיינע ווונדן". 

דער פּױער האַט האַלבערן אַרױסגעויזן אַ רירנדיקן מיטלייד. ער האָט 
אים געזעצט ביים װאַרעמען אויוון, צעהאָנגען די נאַסע מלבושים צום טרי- 
קענען, געהאָלפן אָפּװישן דאָס בלוט און פאַרטאָג אָפּגעפירט אים דורך הינ- 
טער-וועגן אין שטאָט-אַרײן. 

איך ביז אַװעק -- דערציילט האַלבער ווייטער --- אויפזוכן די , קריוווקע", 
ווו עס זענען געווען באַהאַלטן מיינע ברידער. איך האָב לייכט אָנגעקלאַפּט 
און געזאָגט אין דער שטיל אונזער אָפּגערעדטן פּאַראַל. וי נאָר די טיר האָט 
זיך עטװאָס געעפנט, האָב איך דערזען מיינע ברידער שטיין מיט אייזנס אין 
די הענט, אין אַ פּאָזע פון פאַרמעסטן זיך, וועלנדיק זיך װאַרפן אויף עמעצן. 

עס האָט זיך אַרױסגעװיזן, אַז אין דעם צושטאַנד וי איך בין געווען, מיט 
שמאַטעס אַרומגעבונדן דעם קאָפּ און פּנים, פון וועלכן מען האָט מער נישט 
ארויסגעזען װי מיינע צעשראָקענע אויגז, האָבן זיי מיך נישט דערקענט, מיי" 
נענדיק, אַז איך בין א שונא און שוין געװועז גרייט מיך אַװעקצולײגן. איך 
האָב זיך שנעל אָריענטירט אין דער לאגע, דורך פאַרשידענע צייכנס און 
זשעסטן, שעפּטשנדיק אין דער שטיל, איז מיר קוים געלונגען צו איבער- 
צייגן מיינע ברידער װער איך בין און אויסצומיידן א ברידער-מאָרד, 

מלך האַלבער, צוזאַמען מיט זיינע ברידער אברהם און יצחק, האָבן 20 
חדשים זיך אױיסבאַהאַלטן אין א ,, קריוווקע? אויף סטארי רינעק עק דלוגע, 
ביז די רויטע ארמיי האָט זיי באַפרײט. 


די כרידער משה און רפאל קישילינסקי דערציילן 
סוף נאָוועמבער 1942, ביי דער ליקווידאציע פון קליינעם געטאָ, האָבן 
די צוויי ברידער, צוזאַמען מיט פרוי פריידע און שוועסטער נעכע קישילינסקי 


מיט צוויי קינדער -- צוזאַמען זעקס נפשות -- אויסגעמיטן גענשע-בארקי און 
אַװעק אין די וועלדער און פעלדער הינטער שעדלעץ. דאָרט האָבן זיי אַ חודש 

צייט זיך אַרומגעװאַלגערט אין הונגער און קעלט, כסדר געווען אין טויט- 
שרעק, נישט נאָר פאַר דייטשן, נאָר אויך פאַר פּאָליאַקן. זיי האָבן זיך צוזאַי 
מענגעטראָפּן מיט נאָך אַנדערע פאַרװאָגלטע שעדלעצער יידן: יאנקל און 
חיים עלע דודקעוויטש, מאיר זאַלצמאַן און זיין טאָכטער לאָלאַ, משפּחה ציגל- 
שטיין, ווישניע און אַנדערע -- צוזאַמען פינף און צװאַנציק נפשות. זיי האָבן 
בשותפות געקויפט זיך אַ באַהעלטעניש ביים פּױער אַנטאָני פיליפּאָװויטש, אין 
דאָרף קאטון ביי בראשקאָוו, דאָס איז געווען א צוגעדעקטער פאַרמאַסקירטער 
גרוב אין װאַלד, פאַר וועלכן זיי האָבן געצאָלט 6000 זלאָטעס א חודש (ביי 
0 דאָלאַר). מיט דער צייט זענען צו זיי צוגעשטאַנען נאָך אַ גרופּע יידן 
פון שעדלעץ, וועלכע זענען געווען באַהאַלטן ביים לערער אשינסקי אין אפּא- 
לע און געמוזט פון דאָרט אַװעק, ווייל זיי זענען אַנטדעקט געװאָרן. דאָס זע- 
נען געווען ד"ר גלאזאָווסקיס זון -- ראמעק, ד"ר לעבעלס זון -- וויטעק, 
ברכה ראווינסקא, שאסנפויגל און נאָך אַנדערע. זיי זענען געווען א גרופּע 
פון צוויי און פערציק מענטשן און געפירט אַן אונטערערדישע קאָמונע. 

דריי חדשים האָבן זיי געלעבט ,רואיק" אין דעם גרוב. בײינאַכט פלעגט 
ווער אַרױס פון גרוב, גיין אין די נאָענטסטע דערפער, איינקויפן עסן און 
ברענגען װאַסער. ביי אַזאַ געלעגנהייט זענען זיי אַנטדעקט געװאָרן דורכן 
אַגענט פון דער פּױלישער פּאַליצײי -- מאַרצישעווסקי. 

אין משך פון דריי חדשים האָט דער אויסווורף מארצישעווסקי שאַנטאַ- 
זשירט די יידן, מיט אַלערלײ מיטלען אױסגעפּרעסט פון זיי געלט, צירונג, 
מלבושים און לסוף אונטערגעשיקט פינף פּולישע פּאָליציאַנטן. וי ווילדע 
חיות זענען זיי באַפאַלן דעם גרוב, ווו די גרופּע יידן איז געווען באַהאַלטן. 
אָנצילנדיק דאָס געווער, האָבן זיי באַפױלן אַלעמען אַרױסגײן פון גרוב, אָפַ- 
געטיילט מענער באַזונדער און פרויען מיט קינדער באַזונדער. די רוצחים 
האָבן יעדן איינעם באַזוכט, צוגענומען אַלץ װאָס זיי האָבן געפונען: געלט, 
צירונג און ווערט-זאַכן, דערנאָך האָבן זי אַלע מענער, אין אַ צאָל פון זיבעצן 
פּערזאָן דערשאָסן. עס זענען אויך דערשאָסן געװאָרן די צוויי ברידער פלאם, 
וועלכע דער פאָטער דוד האָט געטוליעט צו זיך. די פרויען און קינדער האָבן 
די רוצחים געלאָזן לעבן מיטן באַדינג, אַז זיי זאָלן זיך באַלד אָפּטראָגן פון 
דאַנען. 

רפאל קישעלינסקי האָט איינגערעדט די רוצחים, אז דאָ נישט ווייט האָט 
ער באַהאַלטן געלט. זיי האָבן אים געהייסן דאָס ברענגען. ער האָט זיך דער- 
ווייטערט, פירנדיק ביים האנט זיין 12-יאָריקן זון. פון ווייטן האָט ער גערופן 
. צו זיין ברודער : ,, משה, קום העלף מיר זוכן דאָס געלט"! -- זי זענען אַװעק 
אין וואַלד, האָבן זיך באַהאַלטן.צװישן געדיכטע קוסטעס, דאָרט האָבן זיי גע- 
הערט וי די רוצחים האָבן אויסגעשאָסן זייערע שכנים פון גרוב, 

צו דעם אָרט פון דער שחיטה זענען זיך באַלד צונויפגעקומען די פויערים 

פון דאָרף,-אַראָפּגעצױגן די מלבושים און שיך פון די הרוגים און זיי אַלע באַי 
גהאָבּן אין איין גרוב. 

נישט לאַנג נאָך דעם, איז דער פּױער אַנטאָני פיליפּאָװיטש באַפאַלן גע- 
װאָרן פון אַ באַנדע רוצחים, וועלכע האָבן אים דערמאָרדעט. דאָס איז געווען 
א נקמה-אַקט פון ,א. ק" (ארמיאַ קראַיאָװאַ) -- פאַר אױסבאַהאַלטן יידן. 

המשה קישעלינסקי און רפאל מיט זיין זון האָבן אין װאַלד אָפּגעזוכט זיין 
פרוי פריידען מיטן קינד און די שוועסטער. צוזאַמען זעקס פּערזאָן, זענען זי 
אַװעק אין דאָרף אסטראוועק. דאָרט האָבן זיי ביי די פּוױערים װענעדיק און 
באַזוֹר אָפּגעדונגען אין פעלד אַ גרוב פון קאַרטאָפּל, פאַרן פּרייז פון 4000 זלאָ- 
טעס (800 דאָלאַר) א חודש. דאָרט האָבן זיי געלעבט אכצן חדשים, 

ווינטער 1944, ווען די רויטע אַרמײ האָט מיט ריזיקע שריט זיך דערנענ- 
טערט צו די פּוֹילישע גרענעצן, איז צווישן די גויים פארשפּרייט געװאָרן די 
מיינונג, אז די יידן וועלן אין זיי נקמה נעמען, ווען די באָלשעװיקעס וועלן 
אַריינקומען --- דעריבער דארף מען אַלע באַהאַלטענע יידן אומברענגען. די 
בעלידבתים פון גרוב האָבן אַליין איבערגעגעבן דער פּאָליצײ, אז דאָ באַהאַלטן 
זיך זעקס יידן. 

אין. אַ קאַלטער פינצטערער פּעברואַר-ינאַכט, האָט די באַלעבאָסטע, די 
פויערטע, געעפנט דעם גרוב, אָנמאַכנדיִק אַן אַלאַרם, געהייסן די יידן ארויס- 
קריכן, | 

אין דדָווסן, ארום גרוב,האָבן אויף די קרבנות געװאַרט א מחנה בלוט- 
דורשטיקע פּוױעריִם. מיט אַ ווילדער רציחה האָבן זיי זיך געװאָרפן אויף די 
אומגליקלעכע. משה'ן און רפאלן מיטן זון איז אויף אַ ווונדערלעכן אופן גע- 
לונגען אַרוסצוקריגן זיך פון דער בלוטיקער באַנדע און פאַרשווונדן אין דער 
געדיבטעך װאַלד:פינצטערניש (משה באזונדער און רפאל מיטן זון באזונ- 
דער). דאקעגן, די פרויען נעכע און פריידע מיטן קינד האָבן די צעיושעטע 
פּוערים געכאַפּט, איבערגעגעבן זיי אין די הענט פון די פּױלישע פּאָליציאנטן, 
װאָס האָבן געװאַרט אויף די קרבנות די פּאָליצײ האָט פון זיי צוגענומען אלץ 
װאָס זיי האָבן געהאַט, דערנאָך דערשאָסן. 

נאָכן פאַרלירן דאָס ווייב מיטן קינד, וועלכע זענען אומגעקומען אין זיינע 
אויגן, נאָכן פאַרלירן דעם ברודער, איז משה קישעלינסקי געבליבן אײַנער 
אַלין אַ פּאַרצווייפלטער, אַן אַפּאַטיש גלייכגילטיקער. ער לאָזט זיך גיין אין 
מיטן טאָג אין שטאָט-אַרײן, קיין שעדלעץ. ער זוכט אָפּ זיינעם אַ באַקאַנטן 
קריסט, אַן אָרעמען שוסטער, פיליפּ סמאלענסקי. יענער נעמט אים אױף 
פריינטלעך, פאַרזאָרגט אים מיט עסן און א באַהעלטעניש אין משך פון עט- 
לעכע װאָכן, אָן שום לוין. 

אָפּגערוט זיך עטלעכע װאָכן, לאָזט זיך משה אין װעג-אַרײין זוכן דעם 
פאַרלוירענעם ברודער רפאל מיט זיין זון. אין וועג טרעפט ער אַ באַנדע אוק- 

וֹאַינער. אין שׂרעק באַהאַלט ער זיך אין אַ טיפער בלאָטע פון אַ פעלד-באַגנע, 
דאָרט ליגט ער אַ גאַנצן טאָג. ער קומט אין דאָרף אפּאלע און זוכטיאָפּ בא- 
קאַנטע גוֹיים, קיינער אָכער לאָזט אים נישט אַרײן. נישט האָבנדיק קיין ברי- 
רה, איז ער אַװעק אין דאָרף קאטון צום באַקאַנטן פּױער װוענעדיק, דעם בעל- 
הבית פון גרוב, ווו זיי האָבן זיך פריער אױיסבאַהאַלטן. דער פּױער טרייבט 
אים ארויס, ער האָט זיך נישט ווו אַהינצוטון. אַ פאַרצווייפלטער און רעזיג- 
נירטער שלייכט ער זיך איבער די פעלדער, ביז ער געפינט אן איינזאמען 
פאַרמאַכטן שייער מיט היי. אין דער נאַכט-פינצטערניש קריכט ער אַרױף 
אויפן דאַך און דערלאַנגט זיך אַרײן אינעװייניק. דורך די װענט-שפּאַרעס 
קוקט ער אַרױס אין שטומען פינצטערן דרויסן. ער זעט וי דער פּױער ווע- 
נעדיק, ביי וועמען ער האָט געפּרװוט זוכן שוץ און באַהעלטעניש צום צווייטן 
מאָל, לויערט אויף אים מיט אן אייזן אין האַנט, וי אַ יעגער נאָך אַ פאַרפאָלג- 
טער חיה. דער פויער-רוצח האָט זיין קרבן נישט געקענט געפינען און עה 
איז אַװעק. צומאָרגנס איז ער װוידער געקומען מיט פּאַליצײ, אַרומגעזוכט אים. 
און נישט געפונען. דריי מעת-לעת איז משה געלעגן איינגעגראָבן אונטערן 
שטרוי, ער האָט געהערט װי דער פויער און פּאָליציי האָבן אים געזוכט. פאר 
דער צייט האַט ער ואָרנישט געגעסן און נישט געטרונקען. אויף א ווונדער- 
לעכן אופן איז עו פון דאָרט אויך אַרױס אַ לעבעדיקער. ער האָט ווידער זיך 
געטראַפן מיט זיין ברודער און זון. זיי האָבן אָפּגעזוכט אן אנדער סטאָדאָלע 
אויף אַ פּוסט פשלד. דאָרט האָבן זיי זיך אױסבאַהאַלטן פערצן װאָכן, קלי- 
נער, אַפּילו דער בעל-הבית פון דער סטאָדאָלע האָט פון זיי נישט געוווסט. 

אין פינצטעיע נעכט פלעגן זיי אַרויס פון באַהעלטעניש, גיין צו פּױיערים 
קויפן עסנוואַרג און קרוגן װאַסער. די פּויערים האָבן געמאַכט פאַרשידענע 
סמנים ביי זייעדע ברונעמער, כדי צו דערקענען צי יידן זענען נישט געקומען 
בײינאַכט שעפּן װאַסער. זיי האָבן אַרײנגעלאָזט אויף דעם אױבערפּלאַך פון 
װאַסער אין ברונעם פּאַפּיר אָדער שטרוי איז אינדערטרי באַטראַכט צי דאָס 
ליגט אויפן זעלבן אָרט. די באַהאַלטענע זענען ביי אַזאַ געלעננהייט פֿיל מאָל 
באַמערקט און פאַרפאָלגט געװאָרן פון בלוט-דורשטיקע און רויב-גיריקע פּױ 
ערים, װאָט האָבן מיט געווער און אייזנס אין די הענט זיך געיאָגט נאָך זייערע 
הפקרדיקע לעבנס און אָרעמע מלבושימ. טאָגיטעגלעך האָבן זיי געזען דעם 
טויט פאַר די אויגן. 

אין א געוויסן אָװנט זענען זי אַװעק צו אַ באַקאַנטן פּױער קויפן ברויט. 
דער פּױיער האָט זיי געהייסן קומען מאָרגן אין אַ באַשטימטער שעה: וועט 
שוין דאָס ברויט זיין צוגעגרייט. קומענדיק מאָרגן, אין דער באַשטימטער 
צייט, זענען זיי באַפּאַלן געװאָרן פון א באַנדע א. ק.אָװוצעס, װאָס האָבן אויף 
זיי געװאָרט ביים פּױער אין שטוב. מען האָט זיי באַגעגנט מיט אַ שיסעריי. 
אין דער פינצטער האָבן זי באַװיזן זיך צוריקציען און אַנטלױפן. דערביי זעי 

נען-רפאל מיטן זון פאַרװונדעט געװאָרן אין די פיס. משה'ן האָט אַ קויל דורכי 
געלעכערט דאָס היטל אויפן קאָפּ, 

דעם פּױער פערקאווסקי אין אפּאלע האָבן די ברידער קישעלינסקי גע- 
געבן אַ פוטערן מאַנטל, פאַר וועלכן פערקאווסקי האָט זי געדארפט באצאָלן 
אין -ראיטעס, מיט אַ געוויסן קװאַנטום ברויט. ביים מאַכן די טראנזאַקציִע. האָט 
דער פּױער געגעבן די ערשטע ראַטע ברויט. ווען די קישעלינסקעס זענען 
געקומען צום צווייטן מאָל, זענען זיי שוין באַגגנט געװאָרן פון אַ באַנדע, װאָס 
האָט אויף זיי געעפנט אַ שיסעריי. באַהאַלטנדיק זיך הינטער די פערקאווס- 
קעס, האָבן זיי זיך צוריקגעצויגן און אַנטלאָפן. 

אזוי װוי א טייל גויים פון דאָרף האָבן זיך דערוווסט פון זייער * צאהפלטצי 
ניש אין שייער, האָבן זיי פאַרלאָזט דאָס אָרט און אַװעק אין אַ זאַגײניק 
(יונגן וואַלד), אין דער געגנט. 

אין אַ זונטיקדיקן פרימאַרגן, ווען משה און רפאל מיטן זון זענען מיט 
איינגעהאַלטענע אָטעמס געלעגן פאַרשטעקט צווישן די װאַלד-געװיקסן, האָבן 
זי געדערט וי איין שנץ זאנט צום צווייטן: , העי, יאנעק, לאָמיר גיין אין 
קאַשטשאָל". אויף דעם ענטכּערט אים יענער : ,היינט גיי איך נישט אין קאָש- 
טשאָל. זיינט דאַרפן אונזערע כלאָפּצעס (געמיינט די א. ק.) קומען אַהער 
מצכן אַ , פּאַלאַוואניע? אויף זשידקעס, װאָס באַהאַלטן זיך דאָ ערגעץ, וויל 
ניך זיין אויף דער זאַבאַװע (שפּיל). 

הצר דיק דאָס געשפּרעך וועגן דער פאָרשטייענדיקער ,זאַבאַווע", האָבן 
די קיששלמקצט יא דאָס געפערלעכע אָרט. פּױזנדיק אויף די בייי 
כשי", צווישן הויכע געדיכטע װאַלד-גראָזן און בוימלעך, זענען זיי אַװעק אין 
א מע א זא נייניק אין גוט ניוויסק. זיי האָבן אויסגערעכנט אזוי װוי 
דארט געמונשן זיך דייטשן,. װעט די א. ק. דאָרט זיי נישט פאַרפאָלגן. 

דפאל קישעלינסקי איז געקומען אין קאָנטאַקט מיט דער גוט-באזיצערין 
ליכּינסקא אוז זי האָט זי באַזאָרגט מיט עסן. שפּעט בײנאַכט פלעגט די לי- 
פינסקא ארױסטראָנז דאָס עסן אין סאָד און אריינגעלייגט עס אין אן אָפּגע- 
רעדטן אָרט אין א בינשטאָק. אזוי עטלעכע נעכט, ביז פאַררעטערישע גויים 
האָבן זיך דערוווסט און געשאָסן צו דער איידעלער קריסטין, בעת זי האָט 
אַרײנגעלײנט דאָס עסן אין בינשטאָק. זיי האָבן איר געװאָרנט, אַז פאַר העלפן 
יידן וועט מען איר דערשיסן. 

עס ווערט ענג אין אַלע זייטן. נישט געווען זיך ווו אהינצוטון. קיינער 
לאָזט נישט אריין. דער הונגער פייניקט, דער שמוץ עסט אויף דאָס לייב. 
באַנדעס און איינצלנע גויים לויערן. דייטשן געפינען זיך נאָענט. זייענדיק 
דערפירט צי דער גרעסטער פאַרצווייפלונג, האָבנדיק דאָס באַװוסטזײן, אַז 
עס איז נישטאָ מער װאָט צו פאַרלירן, לאָזן זי זיך אַלע דריי, משה, רפאל 
מיטן צוועלף יאָריקן זון, אַװעק אין. שטאָט.קיין שעדלעץ. אָבער וווהין גייט 

מען ! משה דערמאָנט זיך אין זיין באקאנטן שוסטער סמאלינסקי. ער נעמט 
זיי ווידער אויף פריינדלעך, גיט זיי א באַהעלטעניש און עסן. אָבער ביי סמאָ- 
לינסקין ארבעט א געהילף-אַרבעטער קאמינסקי. ער זעט די יידן, שאַנטאַ- 
זשירט זיי, פּרעסט ביי זיי אויס, װאָס עס לאָזט זיך. ער דראָט זיי, עס ווערט 
געפערלעך. דאָס ווייטערע אויפהאלטן זיך דאָ איז א סכנה פאר סמאָלינסקין, 
וי אויך פאַר די יידן. נאָך עטלעכע װאָכן זיין דאָרט מוזן זיי אַװעק. 

מען גייט ,אין דער װעלט-אַרײן", אויפן באַראַט פון בלינדן אכזריותדיקן 
גורל. מען לאָזט זיך אין דער ריכטונג צו מזרח, אַנטקעגן דער רויטער ארי 
מיי, װאָס מאַרשירט פאָראויס. מען וויל זיין נענטער צום פראָנט. בײיטאָג 
פאַרשטעקט מען זיך אין באַהעלטענישן, אין פעלדער און וועלדער. ביינאַכט, 
אין דער פינצטער, גייט מען אויף פּוסטע הינטערוועגן פאָראויס --- אַנטקעגן 
די באַפרײיער, װאָס זענען אַזױױ נאָענט אין באַגער און אַזױ ווייט נאָך אין 
שטח, 

זיי האָבן געהערט, אַז אין געגנט פון לוקאָווער וועלדער געפינען זיך 
פּאַרטיזאַנער און זיי שטרעבן דערלאַנגען זיך צו זיי, פאַראייניקן זיך מיט זֵיי 
און אויך העלפן שלאָגן דעם געמיינזאַמען בלוטיקן שונא. אַ פּױער אין דאָרף 
שעבישאוו װאָרנט זיי פאַר די פּאַרטיזאַנער. ער דערציילט זיי, אַז זיי מאָרדן 
אויס די יידן, װאָס זיי טרעפן אין וועג. זיי האָבן שוין פיל יידן פון סטאטשעק 
אויסגעהרגעט. זיי טרעפן אָן פּױלישע פּאַרטיזאַנער, וועלכע לאָזן זיך אין א 
ווילד געיעג נאָך זיי. עס געלינגט זיי קוים צו אַנטרינען. זיי טרעפן אויך א 
רוסישן פּאַרטיזאן, װאָס וויל זיי פאַרנאַרן אין אַ זייטיקער געגנט, וו ער װועט 
זיי קענען אומברענגען. גויים, װאָס טרעפן זיי אָן אין וועג יאָגן זיך נאָך זיי, 
באַפּאַלן זיי, באַרױבן און שאַנטאַזשירן. ווען זיי פאַרשטעקן זיך אין א וועלדל 
ביים דאָרף שמיא, ווערן זיי באַפאַלן פון אַ באַנדע א.ק.-אָווצעס, וועלכע עפע- 
נען אויף זיי אַ שיסעריי. אֹין דעם איבערפאַל איז דערשאָסן געװאָרן רפאלס 
זון, דער צוועלף יעריקער לייבל, ווען ער האָט זיך געפונען עטלעכע צענד- 
ליק מעטער פון פאָטער. די רוצחים יאָגן זיך נאָך משה'ן און רפאלן, זיי ווילן 
זי אויך אומברענגען, עס זאָל נישט בלייבן קיין איינציקער עדות פון זייערע 
בלוטיקע מעשים. זיי קענען נישט געפינען זייערע קרבנות און זיי טרעטן"אָפּ, 

עס איז אונז שוין נישט געבליבן צוליב װאָס צו לעבן -- גיבן צו די ברי" 
דער משה און רפאל קישעלינסקי --- אַלץ האָבן מיר שוין פאַרלױירן : די פרױי- 
ען, די קינדער, די גאנצע משפּחה, אַלע זענען אומגעקומען פאַר אונזערע 
אויגן, און דאָך לעבן מיר נאָך. 

די גאַנצע צייט פון אונזער לעבן אין באַהעלטעניש איז געווען איין קייט 
פון ראַנגלען זיך מיטן מלאך-המות -- איבערמענטשלעכע ליידן און פּײַן, 
שטענדיקע טויטישרעק נישט אַרײנצופאַלן אין די לאַפּעס פון די רוצחישע 
דייטשן און נאָך מער -- צוֹ די בלוטיקע פּאָליאַקן. פיל מאָל זענען מיר באַי 

שאָסן געװאָרן פון באַנדעס און פון פּאָליצײי, געיאָגט געװאָרן פון איינצלנע 
רוצחים אוּן פון שותפותדיקע באַנדיטן-פּאַרטיעס. זיי פלעגן גיין גרופּן'װײז, 
צו 10--15 מאַן אין אַ גרופּע, באַװאָפנט מיט העק, קאָסעס, ווידלעס, פּאַלקעס 
און אויך מיט הייס געווער. אומעטום האָבן זיי דערגרייכט, דערלאַנגט אין 
אַלע באַהעלטענישן. זענען מיר אַנטלאָפן פון איין פּאַרטיע, װאָס האָט אויף 
אונז געלױערט, האָט אונז באַגעגנט אַ צווייטע. אומעטום האָבן מיר געזען 
דעם טוט פאַר די אויגן. דאָס לעבן איז אונז שרעקלעך מיאוס געװאָרן און 
דאָך האָט דער טוט אונז עקשנותדיק אויסגעמיטן. 

אין דאָרף אסטראוועק האָבן די פּאָליאַקן אויסגעהרגעט 72 יידן. נישט 
געווען קיין אָרט, ווו זיך צו באַהאַלטן, האָבן מיר זיך אריינגעלייגט אין א 
באַגנע, אין אַ טיף בלאָטיק פעלד. דאָ װועט שוין קיינער צו אונז נישט צוקו" 
מען. אַ קליין פּאַסטוכל פון 6 יאָר האָט אויף אונז רחמנות געהאַט, ער האָט 
אונז געבראַכט קאַרטאָפל, אַמאָל אויך א שטיקל ברויט. דערפאַר האָבן מיר 
אים געמאַכט , אױטאָמאָבילן" פון האָלץ און אַנדערע שפּילצייג. ער האָט גע" 
האַלטן סוד, ווייל ער האָט געװאָלט האָבן די אױיטאָמאָבילן. זעקס װאָכן האָבן 
מיר געלעבט אין דער באַגנע אויף די קעסט פון דעם קליינעם פּאַסטוכל. ווען 
די רויטע ארמיי איז געקומען, זענען מיר געווען געשװאָלן, נישט געקענט 
אַרומגײן. שטיקער זענען געפאַלן פון אונזערע לייבער -- פאַרענדיקן די קי- 
שעלינסקעס זייערע טראַגישע דערציילונגען -- און: גאָרנישט, די מערדער 
גייען ארום אויף דער פריי, פּונקט וי עס װאָלט גאָרנישט געשען. נישטאָ ווער 
עס זאָל משפּטן -- לית דין ולית דיין.. 


משה מענדל גורא (פון מאקאביד, ביי שעדלעץ) דערציילט. 


אין יענע טעג האָט מ. מ. גורא זיך געפונען אין װענגראָווער געטאָ און 
איז געווען אן עדות פון אומקום פון די פינף טויזנט װענגראָווער יידן. 

די ליקװוידאַציע פון די װענגראָווער יידן האָבן דורכגעפירט דייטשן, 
אוקראַינער, מיט דער פולער מיטהילף פון דער פּוילישער גראַנאַטענער פּאָי 
ליציי, װוי אוֹיִך די שטאָטישע פייערלעשער. 

אין דער צייט, ווען די דייטשן און אוקראַינער האָבן אָנגעפירט און אויס- 
געפירט די הויפּט-אַרבעט, האָבן זייערע פּולישע משרתים אויסגעפירט די 
הילפס-אַרבעט, דער עיקר מיט אָפּזוכן באַהאַלטענע יידן און זיי צושטעלן צוּ 
דער שחיטה. נישט נאָר די פּאָליצײי, נאָר אויך די פייערלעשער זענען אויף אן 
אָרגאַניזירטן אופן, אונטער דער אָנפירונג פון זייער נאַטשאַלניק אייכלער, 
אַרומגעגאַנגען איבער די יידישע הייזער, אויסגעזוכט באַהאַלטענע יידן 
ארויסגעשלעפּט זיי פון די קריוווקעס. אין די בונקערס, קעלערס און גריבער 
האָבן זיי צו די באַהאַלטענע יידן אַרײנגעלאָזן מיט זייערע פייערלעשער- 

מכשירים א שטראָם וואסער, דערנאָך מיט באָסאַקעס זיי אַרױסגעשלעפּט פון 
דאָרט, איבערגעגעבן זי אין די הענט פון די דייטשן און אוקראינער, אָדער 
אַליין אַוועקגעפירט זיי אויפן בית-עולם און דערהרגעט. 

אויך אים, גורא'נע:, האָבן די פייערלעשער אַרױסגעשלעפּט פון אַ באַ- 
העלטעניש צוזאַמען מיט נאָד יידן, אָפּגעפירט זיי אין תבואה-שפייכלער פון 
יודל דזשעוויצע. ווען די צטל פאַרהאַלטענע יידן האָט דערגרייכט ביז פער- 
ציק, האָט מען זיי געגעבן צו טראָגן אַ קעסטל מיט קוילן און אַ מאַשין"געי 
ווער, און אַזױ אַרום זענען די אומגליקלעכע קרבנות אָפּגעפירט געװאָרן 
אויפן בית-עולם, 

דאָרט איז שוין געווען צוגעגרייט אַ לאַנגער, טיפער און ברייטער גרוב. 
לענג-אויס פון גרוב האָט מען אויסגעשטעלט די יידן און געלאָזט אין גאַנג 
דאָס מאַשין-געווער. גודא'נען האָט על פי נס קיין קויל נישט געטראָפן, נאָר 
ווען די געשאָסענע זענ:ן אַרײנגעפאַלן אין גרוב, איז ער, אַ באַגאָסענער מיט 
בלוט מיטגעפאַלן מיט זיינע אַדורכגעשאָסענע שכנים. 

אַ געוויסע צייט איז משה מענדל גורא געלעגן אין גרוב צװוישן די גע- 
שאָסענע. ער האָט געהערט וי אַ גרופע פּוילישע אַרבעטער זענען צוגע- 
טראָטן צום פאַרשיטן דעם גרוב מיט זי הרוגים. ע- האָט אַ ביסל געעפנט די 
אויגן און געזען וי זיי האָבן באַזוכט די הרוגים און אַראָפּגעצױגן פון זיי די 
מלבושים און שיך, ער האָט געהערט דאָס קרעכצן פון די נאָך לעבעדיקע קר- 
בנות, װאָס זענען צוגעשאָטן געװאָרן מיט ערד, און דאָס קרעכצן איז געװאָרן 
אַלע מאָל שטילער, שטילער... 

און אָט זענען זיי שוין לעבן אים. ער ליגט אומבאַוועגלעך מיט פאַר- 
מאַכטע אויגן. ער האַלט איין דעם אָטעם און װאַרט, אָט נאָך אין געציילטע 
מינוטן אַרום װעלן אויף אים אויך זיך שיטן לאָפּאַטעס ערד מיט אזאַ האס.- 
טיקייט און פייערלעכקייט וי זיי האָבן זיך געשאָטן אויף יענע, װאָס ליגן 
דאָ נישט ווייט פון אים אין גרוב. אויך ער װועט אין דעם פינצטערן גרוב אויס- 
גיין אַזױ לאַנגזאַם שטיל -- וי יענע. ער הערט די צינישע גלייכווערטלעך 
פוֹן די אַרבעטער אויפן חשבון פון די געשאָסענע, זייערע ניבול פֹּה און פריי- 
לעכע אויסדריקן : ער הערט דעם קלאַנג פון די לאָפּאַטעס, װאָס שיטן די ערד 
און ער שוידערט. אָט פילט ער שוין װי מען נעמט זיך צו אים, מען באַזוכט 
אים, מען שלעפּט אים אַראָפּ די שיך פון די פיס. ער פילט פרעמדע הענט אין 
זיינע טאַשן. שוין, אַרוסגענומען עטלעכע קלייניקייטן, די אָרעמע פּאָר זלאָ- 
טעס. מען שלעפּט פון אים אַראָפּ די מאַרינאַרקע, דעם סוועדער. מען באַ- 
טאַפּט דאָס העמד -- מען ישובט זיך, צי עס לוינט. אַ האַרטע שארסקע האַנט 
רירט אָן זיין לייב, מען דערשפּירט אַ װאַרעמקײיט פון קערפּער. עמעצער 
שרייט אױיס: ,לעבסט נאָך ? טאָ אַנטלױף"!. גורא עפנט די אויגן, כאַפּט אַ 
בליק אַרום זיך און זעט אַלץ, אַלץ.. 

ער רייסט זיך אַרױס פון זיינע טויטע און גוססדיקע שכנים, ער שפּרינגט 
אויף האַסטיק. און לויפט, לויפט... אים דאַכט זיך, מען יאָגט אים, מען וויל 
אים כאַפּן און צוריקפירן אַהין צו יענעם לאַנגן גרוב אויפן בית-עולם און אַ 
לעבעדיקן װעט מען אים פאַרשיטן, באַגראָבן... ער לויפט איבער לאָנקעס, 
פעלדער, וועלדער ; שפרינגט אַריבער טייכן, זומפּן, ער שטעלט זיך נישט 
אָפּ. אויף קיין איין מיגוט, ער קיקט זיך נישט אום אויף צוריק. ער לויִפט אַזױ 
אַ גאַנצן טאָג מיט אַ נאַכט, ביז די כוחות האָבן אים פאַרלאָזט. ער פאַלט אַװעק 
אַ פאַרחלשטער, אַן אױסגעשעפּטער אין דער פינצטערניש פון אַ געדיכטן 
װאַלד. ער ליגט דאָרט, נישט וויסנדיק אַליין וי לאַנג, ביז ער קומט עטװאָס 
צו זיך. ער באַטראַכט זיך, ער דערמאָנט זיך, אַז ער איז באָרװעס און נאַקעט, 
אַלץ געבליבן דאָרט... אלל אַראָפּגעצױגן. ער דערפילט ווייטיקן אין די באָר- 
וועסע פיס, װאָס זענען שטאַרק שמוציק און צעקלאַפּט. ער דערזעט, אַז ער איז 
אינגאַנצן אויסגעשמירט אין בלוט -- אין בלוט פון זיינע שכנים אין גרויסן 
קבר, פון וועלכן ער איז אַנטלאָפן. ער הויבט זיך אויף און גייט ווייטער. ער 
געפינט אין אַ װאַלד אַ פליסנדיק װאַסער, ער װאַשט זיך אַרום און גייט וויי- 
טער. ער גייט דורך באַהאַלטענע הינטערוועגן, דורך פעלדער, באַגנעס, זומ- 
פּן, אין אָפּגעלעגענע זייטיקע פעלדער, וו עס געפינען זיך נישט קיין מענטשן 
חיות. אַ נאַקעטער, אַ באָרװעסער, אַ טויט-הונגעריקער איז ער, נאָך עטלעכע 
מעת-לעת װאַנדערן, אָנגעקומען צו זיין ציל -- אין דאָרף כאיטשנע. דאָרט 
האָט ער געהאָפּט צו טרעפן זיין פרוי מיט די דריי קינדער און זיינע צוויי 
שוועסטער, װאָס ער האָט דאָרט איבערגעלאָזן, וי אויך אַ לאָדזשער מיידל, 
די 16-יאָריקע נאַדזיע קרעל, די טאָכטער פון אברהם יעקב, װאָס האָט אלס 
אַנטלאָפענע פון לאָדזש, זיך אויפגעהאַלטן ביי זיי זינט אַ יאָר צייט, 
אין דאָרף כאיטשנע האָט אָבער גורא שוין נישט געטראָפן זיין. פאמיליע.. 
ער האָט זיך נאָר דערוווסט, אַז מיט עטלעכע טעג צוריק זענען זיין. פרוי אוף 
קינדעֶר אַװעק קיין װענגאָראָוו אים זוכן. זיי האָבן פּונקט געטראָפן אויף 
דער שחיטה פון די דאָרטיקע יידן און זענען דאָרט אומגעקומען. | 
דאַקעגן האָט מ. מ. גורא געטראָפן זיך אין דאָרף מיט אַנדערע יידן,. װאָס. 
זענען אַנטלאָפן פון פאַרשידענע ליקווידירטע דערפער. צווישן זיי -- זיינע. 
נאָענטע באַקאַנטע, די דריי ברידער מרדכי, יודל און ניסן פּיעקאַזש, בן-ציון- 
װאַסערשטײן. מיט זיין פרוי און קינד, דריי מיידלעך פון קאַלושין --- די קינ- 
דער פון מלך רימאַרזש, יעקב האַנדליאַזש פון סאָקאָלאָו מיט זיינע צויי 
שוועסטער, אראָנאָװיטש פון קאַליש מיט פרוי און קינד, הערשל יאבקאָווסקי 
מיט זיין משפּחה און אַנדערע -- צוזאַמען ביי הונדערט נפשות, װאָס האָבן 
זיךאויסבאַהאַלטן, אַ טייל ביי פּוערים און אַ טייל האָבן ,געלעבט" אין פעל- 
דער און וועלדעך. 
ימיִםינוראים איז מען זיך צוזאַמענגעקומען אין אַ באַהאַלטן ‏ אָרט אין 

װאַלד און אין שטילע, האַרצרײסנדיקע תפילות און געוויינען געבעטן גאָט, 
ער זאָל שוין רחמנות האָבן אויף זיינע געפּלאָגטע אומגליקלעכע יידן.. 

אַזױ האָט מען זיך געמאַטערט אין טויטישועק און עטלעכע װאָכן גע- 
צאַפּלט צווישן לעבן און טויט. 

אין א פינצטערן, קאַלטן נאָװעמבער-פרימאָרגן, האָט מען זיך דערוווסט, 
אַז די דייטשן, אין געיעג נאָך יידן, האָבן איינגעאָרדנט אַ גענעראַל-אָבלאַװע 
אויף אַ שטח פון פופציק קילאָמעטער. דאָס דאָרף כאיטשנע געפינט זיך אין 
צענטער פון דעם אָבלאַװועישטח. 

גורא באַהאַלט זיך אין אַ געדיכטן זאַגײניק. דאָרט טרעפט אים אַ קויל פון 
די רוצחים-פאַרפאָלגער. אַ פאַרװונדעטער לויפט ער פון איין באַהעלטעניש 
אין צווייטן. װי נאָר ער קריגט זיך אַרױס פון איין פייער, געפינט ער זיך 
באַלד אין אַ צווייטן. אומעטום זענען זיי דאָ די מערדערישע דייטשן מיט זיי- 
ערע אוקראַינער און פּוילישע מיטהעלפער. זיי געפינען אויס די אומגליקלעכע 
באַהאַלטענע יידן און דערשיסן זיי, 

גורא געפינט נישט קיין אָרט צװוישן די לעבעדיקע, באַהאַלט ער זיך 
צווישן די טויטע אויפן דאָרפישן צמענטאַרזש. ער לייגט זיך אַװעק צווישן 
די קברים און כדי נישט באַמערקט צו ווערן, באַדעקט ער זיך מיט שניי, װאָס 
א"ז אין צווישנצייט אָנגעפאַלן. ער ליגט דאָרט דריי מעת-לעת. אין דער צייט 
האָט ער זיך דערנערט בלויז מיט שלינגען שניי. ער האָט געהאַט בדעה שוין 
צו בלייבן דאָרט ביז צום סוף... נאָר די קעלט און הונגער האָבן אים שרעק- 
לעך געפּײיניקט און ער פאַרלאָזט דעם צמענטאַרזש. ער גייט זוכן עפּעס צו 
עסן, אַ ביסל זיך דערװואַרעמען, ער טרעפט זיך מיט זיינע צוויי שוועסטער 
און זייערע קינדער ישראל אייזיק מיט מלכהץ. ער דערוויסט זיך פון זיי, אז 
פון די בערך הונדערט יידן, װאָס האָבן זיך געפונען אין שטח פון דאָרף, זע- 
נען נאָך דער אָבלאַװע געבליבן נישט מער וי עטלעכע געציילטע פּערזאָן. 
כמעט אַלע זענען אויף אַ שרעקלעכן אופן אומגעקומען. וווהין צו גיין איז 
נישט געווען. די פּוערים, אַפילו די גוט-באַקאַנטע, האָבן מורא געהאט 
אַרײינצולאָזן. האָבן מיר זיך אַװעקגעזעצט אין פעלד -- דערציילט ווייטער 
מ. מ. גורא -- און אַ גאַנצן טאָג שטאַרק געוויינט אויף דעם גרויסן אומגליס 
װאָס האָט אונז געטראָפן. 

אויפן פעלד איז געשטאַנען אַ סטויג לובין, האָבן מיר זיך דאָרט איינגע- 
גראָבן, גענעכטיקט און צוזאַמען געטראַכט װאָס ווייטער צו טאָן. די שוועס- 
טער זענען געבליבן פאַרשטעקט אין דעם סטויג לובין און איך מיט די צוויי 
קיגדער זענען מיר אַװעק אין מיטן נאַכט צו אַ באַקאַנטן פּױער אַנטאָני קאַר- 
טשעווסקי, אים געבעטן ער זאָל אונז ראַטעװען און געבן אַ באַהעלטעניש. 
דער פּױער האָט געהאַט מיט אונז גרויס מיטלייד, אָבער ער האָט נישט געהאַט 
קיין אָרט פאַר פינף מענטשן. ער האָט צוגענומען די צוויי קינדער און זי 

באַהאַלטן. מיר האָט ער געגעבן אַ ברויט און געהייסן גיין, אָנזאָגנדיק, איך 
זאָל מער צו אים נישט קומען, כדי עס זאָל נישט פאלן קיין חשד, אז ער בא- 
האַלט ביי זיך יידן. 

איך בין צוריק אַװעק אין פעלד-אַריין, צו דעם סטויג לובין, װוו עס זענען 
געלעגן פאַרשטעקט מיינע צוויי שוועסטער. איך האָב זיי געברענגט דעם פּו 
ערס מתנה -- דאָס ברויטל, מיט וועלכן מיר האָבן איבערגעלעבט עטלעכע 
מעת-לעת. 

ווען דער הונגער מיט די שטאַרקע קעלט האָבן ווידער גענומען פּייניקן, 
בין איך ווידער אַרױס פון באַהעלטעניש, דערמאָנט זיך אין מיין באַקאַנטן 
פּױיער, אין מאקאביד וואצלאוו לישעצקי און כאָטש דאָרט זענען געווען דיי- 
טשן מיט פּאָליצײי, האָב איך דאָך זיך איינגעשטעלט דאָס לעבן און צו אים 
אַװעק נאָך הילף, 

ווען לישעצקי האָט מיך דערזען אין מיין מצב, אַן אָפּגעריסענעם, א 
בלייכן, אױסגעפּײיניקט פון הונגער און קעלט, האָט ער זיך שטאַרק צעוויינט. 
לכתחילה האָט ער גענומען צוגרייטן פאַר אונז אַ באַהעלטעניש אין אַ גרוב, 
אִין זיין בהמותישטאַל אונטערן זשלאָב, באַדעקט מיט מיסט. שפּעטער האָט 
עֶר געפונען פאַר אונז אַ בעסער באַהעלטעניש, ביי זיינעם א פריינט, ווו מיר 
זענען געווען באַהאַלטן זעקס װאָכן. 

אין אַ שיינעם (פאַר אונז -- פינצטערן) פרימאָרגן, זענען געקומען פּאַ- 
ליציאַנטן צו לישעצקין, דורכגעפירט אַ רעוויזיע און געפרעגט ווו ער האָט 
בּאַהאַלטן זיינע יידן. 

באַקומענדיק די ביטערע ידיעה, זענען מיר גלייך ארויס פון דעם באַ- 
העלטעניש און ווידער עטלעכע װאָכן געבלאַנדזשעט איבער פעלדער און 
וועלדער. דער ווינטער איז געווען אַ שוערער מיט שטאַרקע פרעסט און 
שנייען, װאָס האָבן צוזאַמען מיטן הונגער שרעקלעך געפּײיניקט. נישט קע- 
נענדיק מער אױיסהאַלטן די יסורים, בין איך ווידער אַװעק אין דאָרף מאקא- 
ביד, דאָס מאָל צו אַן אַנדער באַקאַנטן פּױער: יאן גאבארעק. ער האָט מיך 
אויפגענומען פריינטלעך, געהייסן מיך גיין נאָך מיינע שוועסטער, װאָס זענען 
געבליבן אין פעלד. ער האָט אונז אױיסבאַהאַלטן אין אַן ענגן פינצטערן קע" 
לער, ווו מיר זענען געווען פינף װאָכן. איין מאָל איז גאבארעק צו אונז אַרײן 
און מיטגעטיילט, אַז מיר מוזן תיכף אַװעקגײין, ווייל אין דאָרף דאַרפן אָנקו- 
מען דייטשן מיט אוקראַינער, וועלכע וועלען דורכפירן רעוויזיעס. 

טויט-דערשראָקענע זענען מיר אין מיטן טאָג אַרױס פון באַהעלטעניש, 
דאַן האָבן מיר דערפילט, אַז פון זיצן אַ לאַנגע צייט אין פינצטערע קעלערס 
זעגען מיר האַלביבלינד געװאָרן. נישט זעענדיק די וועלט פאַר זיך, זענען 
מיר װידער געלאָפן איבער פעלדער און וועלדער. מיר זענען אָנגעקומען אין 
דאָרף זאליוויע. מיר זענען אַריין צו אַ באַקאַנטן פּוֹיער יאן דזשעוואלסקי. ביי 

אים האָבן מיר געטראָפן אונזערע באקאנטע, די ברידער בערל און יודל וווג- 
דערבוים. זיי זענען געווען איינ:עחילט אין פאַרפוילטע צעפליקטע שמאַטעס, 
באָרװעסע, מיט געל-בלייכע פנימעד, זייער שרעקלעכער אויסזען האָט פארי 
קלעמט ביים האַדצן. קוקנדיק אויף זיי האָכן מיר אױיסגעבראַכן אין אַ יאָמער- 
לעך געוויין. זיי זענען געווען פרומע און נישט געגעסן קיין טריכה'נע עסנס. 
זי האָבן געלעבט נאָר מיט אַ שט קל טרוקן ברויט און װאַסער. זיי האָבן 
אונז געטדייסט און געבזנטערט, אַז אַפילו ווען מען זעט שוין דעם טוט פאַר 
די אויגן, דאַרף מען אויך נישט פארלירן דעם בטחון, אַז גאָט קען העלפן.. 
האָבנדיק אַליין גאַנץ װײיניק, האב איך זיך מיט זיי געטיילט מיט מיין אָרעם 
פאָרמעגן, געגעבז זי אַ פאָר װעש און עטלעכע זלאָטעס. פיל שעה'ן זענען 
מיר געזעסן און געשמועסט, גערעדט וועקן תכלית. מיר האָבן טיף אַריינגע- 
קלערט אין דעש סוד פון זונזע- אומנליק : מיינט טאַקע השי"ת צו פאַרטיליקן 
זיין פאָלק ישראל ? און ור וט היטן זיינע מצוות, זיין תורה ? -- נישט צום 
פאַרשטיין גאָט'ס דרכים... | 

דער פּױער דזשעװאַלסקי האט אויף אונז רחמנות געהאַט און מיך מיט 
מיינע שוועסטער אריינגענומען צו זיך, געמאַכט פאַר אונז אַ באַהעלטעניש 
אויפן בוידעם אין זיי? סטאַָדאלע, דאָרט האָבן מיר זיך אויפגעהאַלטן פון 
5'טן פעבוואַר ביז ענדע מערץ., 

אין אן אױיסטערלישן קאַלטן טאַג, אין דרויסן איז געווען אַ פאַרפליי- 
צונג פון צעלאָזטן שניי, זזאָב איך געזען דורכן פענצטער וי עס דערגענטערן 
זיך צוויי קליינע ייבנלעד. די קינדער זענען געווען אַרומגעװיקלט מיט 
צעריסענע שמאַטעס און מיט באָרװעסע, רױטיגעשװאָלענע פיסלעך געטאָפּי 
טשעט אין שיטערן שניי, אין דער ריכטונג פון דזשעוואלסקיס שטוב. דזשע- 
וואלסקי האָט אונז געהיימן זיך באַהאַלטן. די קינדער טאָרן נישט זען, אז ביי 
אים זענען דאָ יידן. די קיגדער האָבן באַקומען צו עסן און זיי האָבן זיך דער- 
װאַרעמט. מיט האָבן אין אונזער באַהעלטעניש באַװײינט אונזער ביטערן גוִי 
רל: מיר זעען פאַר זיך צזעלכע אומגליקלעכע עלנטע יידישע קינדער און 
מיר טאָרן זיך פאַר זיי נישט ווייזן, נישט זאָגן זי אַ טרייסט װאָרט. נאָכן 
אוועקגיין פון די קינדער איז דזשעװואַלסקי אַרײנגעקומען צו אונז אין באַ- 
העלטעניש און ער האָט זיך אויך שטאַרק צעוויינט. ער האָט דערציילט, אז 
די קינדער זענען פון קאלושין, זיי באַהאַלטן זיך אויס שוין העכער פיר חך- 
שים אין א סטויג שטרוי הינטערן דאָרף זאליוויע. פון צייט-צו-צייט קומען 
זי צו אים נאָך א ביסל עסן. | 

אין עטלעכע טעג אַרום איז דזשעוואלסקי אַרײינגעקומען צו אונז און 
דערציילט, אַז די צוויי קינדער זענען שוין נישטאָ. דער מאקאבידער פַּאֲלי 
ציי"קאָמענדאַנט מאשקאוויטש, האָט גצטראָפן די אומגליקלעכע קינדער און 
זי דערשאָסן. איין קינד איז באַלד געפאַלן טויט, דאָס צװײַטע איז אנטלאָפן. 

דער קאָמענדאנט האָט עס געיאָגט ביי א דריי קילאָמעטער, ביז דאָס קינד 
האָט פארלוירן די כוחות און געפאלן אין שניי. דער רוצחישער קאָמענדאנט 
האָט אַרײנ;עשאָסן עטלעכע קוילן אין קינד און עס איז געבליבן ליגן טויט. 
צווייט מאָל, אויך אין אַזאַ קאַלטן נאַסן װוינטער-טאָג, האָבן מיר געזען 
וי עס זענען אַרײינגעקומען צו די דזשעװאַלסקעס צוויי יונגע מיידלעך, אויך 
אין אזא מוראדיקן צושטאנד װי עס זענען געווען די אומגליקלעכע יינגלעך, 
איינגעהילט אין צעריסענע פאַרפוילטע שמאַטעס, באַרװועסע, בלייכע, הויט 
און ביינער, זענען זיי געקומען, קוים שעפּטשענדיק געבעטן עפּעס עסן. וי 
דזשעוואלסקי האָט דערציילט, זענען די צוויי מיידלעך אויך געווען פון קאַ- 
לושין, פון די זלאָטניצקיס. זייער ווייטערדיקער גורל איז מיר אומבאַקאַנט. 
סוף מערץ האָט מען דזשעוואלסקין באַגנבעט. עס האָבן זיך גענומען 
דרייען ביי אים שכנים, אויך פּאָליצײ, און מיר האָבן געמוזט פון אים אַװעק, 
נאָך אַ וואָך אַרומבלאָנדזשען אין פעלדער און וועלדער, געפּײיניקט פון 
הונגער און קעלט, זענען מיר ווידער אַװעק צו מיין באַקאַנטן פּױער גאבא- 
רעק אין מאקאביד. ער האָט אונז באהאלטן אויפן בוידעם. 
זייענדיק אַמאָל פארזונקען אין טיפן שלאָף חלומט זיך מיר, אַז מיין מאַמע 
שטייט איבער מיר און איבער מיינע שוועסטער. זי וויינט און יאָמערט איבער 
אונז און זי זאָנט, אַז זי פאָרט צום אַלטן קאלעביעלער רבין, אים בעטן ער 
זאָל מתפּלל זיין און בעטן השי"ת ער זאָל אונז אַרױסראַטעװען פון אונזער 
סכנה. איך האָב געפילט איבער זיך מיין מאַמעס ווארעמען אָטעם, אירע הייסע 
טרערן אויף מיין פּנים, און... אַ שטורמיש ווילד קלאַפּן אין דער טיר פון דעם 
פויערשן הייזל האָט פּלוצלונג איבערגעריסן דעם זיסיטרויעריקן חלום פון 
מיין אַלטער מאַמען. אַ הייסער שטראָם בלוט האָט אַ זעץ-געטאָן צום מוח, 
דאָס האַרץ האָט געגעבן עטלעכע אויסטערלישע שטאַרקע קלעפ און איג- 
גאַנצן זיך אָפּנעשטעלט. איידער מיר זענען געקומען צו זיך, נישט אָריעב- 
טירנדיק זיך, װאָס דאָ איז געשען, האָבן מיר דערהערט אַ גראָכן אויסגעשריי ; 
,רענצע דאָ גורי* (די הענט אין דער הויך !). אַ גרופע פּאָליציאַנטן זענען גע- 
שטאַנען מיט אויסגעשטרעקט געווער האַרט ביי אונזער געלעגער. 
מען האָט אונז אַראָפּגענומען פון בוידעם און װוי די ערגסטע פאַרברעכער 
אונז באַװאַכט און אָפּגעפירט אין אַרעסט. 
דאָס איז געווען אין אַ זונטיקדיקן פרימאָרגן, אָנהױיב מֵאי. פיל גויים פון 
דאָרף זענען זיך צוזאַמענגעלאָפן, וי אויף אַ בייז װוונדער און מיט הוק 
אונז באַגלײט אויף דעם וועג אין דאָרפישן אַרעסט-אַרײן. 
מיר קוקן אַרױס דורך די אייזערנע קראַטן און זעען וי אומעטום שפּראָצן 
גרינע גרעזלעך, עס בליען בוימלעך, פויגעלעך טשוויטשערן און זינגען. אַלץ 
בליט און לעבט. נאָר מיר, קינדער פון אויסדערװויילטן פאָלק, האָבן נישט 
קיין רעכט צו לעבן אויף דער וועלט. די צעווייטיקטע הערצער וערן פאַר- 

קלעמט און מיר ברעכן אויס אין אַ יאָמערלעך געוויין. מיר וויינען לאַנג, 
לאַנג... 

עס עפנט זיך די טיר פון אַרעסט-קאַמער און עס קומט אַרײן דער גוֹי, 
װאָס זיין אַרבעט באַשטײט אין צוגרייטן גריבער און באַגראָבן די יידן, װאָס 
פּאָליצײי פלעגט דערשיסן. ער מעלדעט אונז, אַז ער האָט שוין צוגעגרייט אַ 
גרוב פאר מיר און פאַר מיינע שוועסטער. צוועלף אַזײיגער האַלבער נאַכט 
וועלן מיר דערשאָסן ווערן. 

מיר האָבן יאָמערלעך באַװיינט אונזערע יונגע לעבנס, װאָס דאַרפן איי 
בערגעריסן ווערן אין אַ פּאַר שעה אַרום. איך געזעגן זיך מיט מיינע שוועס- 
טער און זיי --- מיט מיר. 

און פּלוצלונג פלאַמט אויף אין קאָפּ אַ געדאַנק: מען דאַרף זיך ראַטע- 
ווען כל זמן עס איז נאָך נישט צו שפּעט. איך לייג זיך אַװעק אויף דער ערד 
אין אַרעסט-קאמער, איך הויב אָן זיך אונטערגראָבן. איך רייס אַרױס אַ 
ברעטל, נאָך איינס. איך גראָב אונטער מיט די הענט די ערד, עס גייט, אָט 
איז די האַנט מיינע שוין אינדרויסן. נאָך אַ ביסל, און איך ליג שוין אינגאַנצן 
אינדרויסן. איך שלעפּ אַרױס איין שוועסטער, די צווייטע. מיר שטעלן זיך 
אויף און פאַרשיכורטע פאַרשווינדן מיר וי שטילע שאָטנס אין דער שטילער 
נאַכט-פינצטערניש... 

געטריבן פון שרעק און איבערראַשונג, זענען מיר אַ גאַנצע נאַכט, נישט 
וויסנדיק אַליין ווו מיר געפינען זיך, געלאָפן אין וועלדער. מיר האָבן זיך 
אַװעקגעלײגט א ביסל אָפּרוען. פּלוצלונג דערהערן מיר שיסערייען. מיר 
זענען צעמישט געװאָרן פון שרעק און אנגסטן -- אַרױס פון פייער און אַרײין 
אין וואסער. מיר האָבן נאָך נישט באוויזן צו באשליסן, װאָס צו טאָן, אנטלויפן 
אָדער בלייבן ליגן, זעען מיר שאָטנס זיך דערנענטערן -- מענטשלעכע שאָ- 
טנס. מיר קוקן זיך גוט איין -- עס זענען יידן, אָפּגעריסענע, עלנטע יידן 
בלאָנדזשען דאָ פּונקט וי מיר, אין דער שטילער נאַכט-פינצטערניש אין 
װאַלד. אן איבערראַשטער רוף איך אויס: יידן! װער זענט איר ? אוּן זיי דער" 
ציילן : זיי זענען פון לוקאָוו. דאָס דריטע מאָל וי מען פירט זיי פון לוקאָוו 
קיין טרעבלינקע און דאָס דריטע מאָל זענען זיי איצט געשפּרונגען פון טויטן- 
צוג, אין וועלכן זיי זענען געווען פאַרמאַכט דריי מעת-לעת אָן אַ כיסן ברויט 
צָן אַ שלונג װאַסער. פון זיי דערוויסן מיר זיך, אַז מיר געפינען זיך נישט 
ווייט פון די טויט-פאַבריקן אין טרעבלינקע. פאַרשמאַכטע, דערשעפּטע, פאַלן 
זיי אויף דער ערד. זיי בעטן ביי אונז ברויט, װאַסער. מיר טיילן זיך מיט זיי 
מיט אונזער אָרעמען ביסן. 

אָפּגערוט זיך אַ ביסל, צעגייען מיר זיך. זיי --- אין דער ריכטוג פון 
לוקאָװו, --- מיר -- -- -- מיר האָבן נישט וווהין צו גיין. אומעטום לויערט 
דער טויט. מיר דערווייטערן זיך נאָר פון דעם אָרט, פון טרעבלינקער שטח. 


156 


מיר. באַהאַלטן זיך אין אַ געדיכטן װאַלד. שפּעטער, ווען אויף די פעלדער 
האָבן זיך אויפגעהויבן די תבואה-זאַנגען, האָבן מיר אונזער ,װוינונג" גע- 
מאַכט אין פעלד, צװוישן קאָרן. בייטאָג זענען מיר געלעגן פאַרשטעקט, עס 
זאָל אונז קיינער נישט באַמערקן, ביינאַכט פלעג איך גיין 5--6 קילאָמעטער 
זוכן עפּעס עסן -- אַזױ האָבן מיר איבערגעלעבט נאָך אַ חודש צייט. 

פּלוצלונג האָט דער הימל זיך פאַרכמאַרעט. אַ שלאַקס רעגן וי אַ מבול 
האָט גענומען גיסן און אָנגעהאַלטן אַן איבעררייס דריי מעת-לעת. 


כאָטש עס איז געווען אין חודש יוני, האָט דער רעגן געברענגט מיט זיך 
א שטארקע קעלט, װאָס האָט שרעקלעך געפּײיניקט. מיר זענען ממש געשווו- 
מען אין װאַסער. דאָס קאַרגע שטיקל ברויט, װאָס מיר האָבן געהאַט , זאַפּאַס" 
איז צעווייקט און צעשווומען געװאָרן. בלית ברירה בין איך ביינאַכט געגאַנ- 
גען זוכן הילף. פון ווייטנס האָט מען געזען אַ פייערל בלישטשען. איך בין 
געגאַנגען נאָך דעם פייערל, װאָס האָט געפירט צו אַ פּויערשע שטוב. מיר 
האָבן אַרײנגעקוקט דורכן פענצטער און דערקענט א היימישן באַקאַנטן פּױ 
ער. ער האָט מיך פריינטלעך אויפגענומען, געהייסן מיך ברענגען מיינע 
שוועסטער. ער האָט געמאַכט פייער געטריקנט אונזערע אויסגעװוייקטע בג- 
דים, דערװואַרעמט אונז מיט הייס עסן און אונז אָנגעוויזן אויף אַ סטאָדאָלע, 
װאָס איז געשטאַנען אין פּוסטן פעלד, דאָרט האָבן מיר איבערגענעכטיקט. 

פאַרטאָג איז דער פּױער געקומען צו אונז אין סטאָדאָלע און אָנטוענדיק 
מיך אין זיינעם אַ פּעלץ, מיך גערופן צו זיך אין שטוב-אַרײן. ער האָט מיך 
אַרײנגעפירט אין זיין סטאָדאָלע און צו מיין גרויס איבערראַשונג האָב איך 
דאָרט געטראָפן פיר יידן. דריי זענען געווען פון שעדלעץ: משה בליאכער, 
מאָטל אָרליאַנסקי און כץ פון גלאָזיגעשעפט (װאַרשעװער 45). דער פער"- 
טער איז געווען אַ יונגערמאַן פון לאָדזש. מיר האָבן זיך שטאַרק דערפרייט, און 
אַז מיר האָבן זיך צערעדט, האָט דער לאָדזשער ייד דערצייט וי אַזױ ער האָט 
אַנומלט דערהרגעט אין שעדלעץ אַ זשאַנדאַרם מיט זיין הונט, - 


ער איז געשטאַנען -- דערציילט עֹר -- אויף סאַקאָלאָװער גאַס מיט 
זיינעם אַ קאָלעגע און געקלערט וי אַזױ זיך איינצושאַפן געווער. דאָ איז אָנֵי 
געקומען אַ זשאַנדאַרם. זיי זענען צו אים צוגעגאַנגען און געבעטן ער זאָל 
זיי אויסבייטן פופציק מאַרק. אין מאָמענט ווען דער זשאַנדאַרם האָט אַרײנ- 
געשטעקט די האַנט אין טאַש אַרוסצונעמען דאָס געלט, האָט דער ייד ארויס- 
געצויגן ביי אים דעם רעװאָלװער און אים דערשאָסן. דער הונט, װאָס דער 
זשאַנדאַרם האָט געפירט מיט זיך, האָט זיך געװאָרפן אויף אים און נישט 
אָפּגעלאָזט, האָט ער אויך באַקומען עטלעכע קוילן און איז געבליבן ליגן 
טויט לעבן זיין בעל-הבית. אַלס זאַכלעכע באַווייזן האָט דער ייד אַרוסגע- 
נומען און געוויזן זיינע טראָפײיען פון דערהרגעטן דייטש : זיין רעװואָלװער, 

זיין פּאַסיק און גוט פּאַרפומירטע לעדערנע הענטשקעס, װאָס ער האָט פון 
אים אַראָפּגעצױגן. 

אין דריי טע; אַרום האָט מיר אַ קריסט דערציילט, אַז ער איז געווען אין 
שעדלעץ און געהערט, אַז אַ ייד האָט געהרגעט אַ דייטש. 

לאַנג בלייבן אין דער סטאָדאָלע אין פעלד האָכן מיר נישט געקענט. דאָס 
אָרט איז געוועז נישט זיכער, זענען מיר ווידער אַװועק צו אַ באַקאַנטן קריסט 
-- סטאַניסלאַוו קאשקעוויטש -- און ער האָט אונז אויסבאהאלטן זעקס װאָכן. 

גייענדיק איינמאָל אינמיטן דער נאַכט צו אַ באַקאַנטן פּוױער, װאָס האָט 
געװוינט אין אַ דאָרף אַכט קילאָמעטער פון דאַנען, כדי אים צו פאַרקויפן מיין 
שוועסטערס מצנטל, זענען ניך אין װאַלד באַפאַלן אַ כאָפּטע הינט. איך דאָב 
זיי קוים פון זיך אָפּגעטריבן מיט מיין גראָבן שטעקן און דערביי מיט ציטער- 
נישט נישט אויפגעהערט טראַכטן: פון װאַנען קומען דאָ הינט אינמיטן דער 
נאַכט? מיט טויטישרעק האָב איך געשפּאַנט ווייטער און ב"י דער שיין פון 
דער פולער לבנה, װאָס האָט דעמאָלט געלױכטן, האָב איך זִיר בנעשטויסן 
אויף דריי טויטע קערפּערס מיט איבערגעשניטענע העלױזט-, װ עס וט 
געלעגן אין װאַלד. פון זיי טאַקע האָב איך אָפּנעטריבן די הינט, װאָס האָבן 
פון זיי געריסן שטיקער, ביי איינעם איז דער האַלדז געווען שוין איננאנצן 
צעפרעסן. מיט ציטערניש און טויט-שרעק האָב איך זיך אייב:עקוקט אין די 
דריי געשחטענע מענטשן און איך האָב אין זיי דערקענט מיינע פריינט און 
שכנים פון מאקאביד : ישראל טאַנדעטשאַרזש און די ברידער נחליה און לייב 
גאָלדפאַרב, 

וויסט און פינצטער איז מיר געווען אין די אויגן, דאָס האַרץ האָט זיך 
פאַרקלעמט. איך האָב אױסנעבראָכן אין ספּאַזמעס. די ברידער גאַלדפאַרב 
זענען געווען גבורים, אַלע גויים אין דאָרף האָבן פאַר זיי געציטערט -- און 
דאָ ליגן זיי געשחטענע וי קעלבער, צעפרעפענע פון הינט. וויי און ווינד איז 
אונז געשען. היינט זיי, מאָרגן -- איך, אָט אַ תכלית פון אונזערע ייױן! 

ציטערנדיק אַ גאַנצן וועג, בין איך צוריק אַװועק צו מיינע שועסטער. 
איך האָב זֵיי איבערגעגעבן פון דער שוידערלעכער סניענע. נאָך דער גע- 
שעעניש האָבן זיי מיך עטלעכע װאָכן צייט נישט געלאָזט אַרױסגיין פון 
באַהעלטעניש. 

וי מיר האָבן זיך שפּעטער דערוווסט, זענען די מערדער פון מיינע 
פריינט און שכנים געווען א באַנדע אַ. ק.-אָווצעס, װאָס האָבן זיך פאַרנו- 
מען מיט אויסזוכן באַהאַלטענע יידן אין געגנט און זיי דערמאָרדן. 

לאַנג איבעררייסן מיט דער אויסערלעכער װעלט אָבן מיר נישט גע- 
קענט. דער הונגער און מאַנגל אין געלט האָט מיך ווידער ארויסגעטריבן פון 
באַהעלטעניש. איך בין געגאַנגען צו אַ באַקאַנטן פויער עפעס פאַרקויפן, 
אָדער טוישן אויף עסנװאַרג. אין וועג וידער גֶעהאַט אַ באַגעגענִיש: איך 

האָב אַגעטראָפן אַ יונגן מענטש מיט אן אויסטערלישן אויסזען: נאַקעט און 
באָרװעס און דער גאַנלעד קערפּער אויסגעשמירט אין סאַדזע, דער האַלדז 
מיטן פּנים -- שװאַרץ װי קויל. פון פּנים האָבן אַדױסגעקוקט: אַ פּאָר ברע- 
נענדיקע צעשראָקענע אױיגן. ביי דער זייט האָט אִים נאָכגעהאַנגען אַ צע- 
קלאַפּטע האַנט, מיט וועלכער ער האָט נישט געקענט באַװעגן. זיין אויסזען 
האָט געמאַכט ז משונהידיק שדעקלעכן איינדרוק גון האט פאַרקלעמט ביים 
האַרצן. 

- אויף מיינע פּראַגו האָט ער געענטפערט, אַז ער שטאַמט פוֹן אמשינאוו. 
ער דליסט מנחם, איז אָלט 24 יאָר. אַלס יינָנל געלערנט אין װענגראָווער 
שיבה. שפּעטער געווען אַ שמיליטער אין זיין שטעטל. אין דער מלחמה האָט 
ער ויז דורכנעמטפט אלע שבעה-מדודי-ניוזניה. לעצטנס האָט ער געאַרבעט 
אויף א פּלאטויזקע זוין וארשע צוזאַמען מיט נאך ז??ציק אומנליקלעכע יידן, 
גערײיניקט ה עַילאקזומאָטיוון. מיט עטלעכע טענ לוריק האָט מען זי אַלע 
ַייב נעפעקט אין א ואַנטן חוד נעקירט קיין טרט-לינקע. 

| אין דוע; איז ער געשפדוננען א טויטן-ניו: אין זיך צעבראַכן אַ האַנט. 
מיט שרעקלעכע יסורים און שװועריקייטן האָט ער זיך אויפגעהויבן און זיך 
דערשלאנן אין א נאענטן דארח, ווו ער האָט ועבעטן ביי די פּוערים הילף : 
אטא די האַנט און אן אָרט צום איכערנעכטיקן. אין קיין שטוב האָט 
26 יס נישט געװאַלט אַרײנלאָזן , האָט ער גענעכטיקט אין אַ = 


2 א = ע פויעריס, צרדענומען דל יט זמ אטעס, ואס ער לאט וי גע- 
האָט, } (ראָפּנעצויגן פון אים די מדכושים און טיך, און געלאָזן אים נאַקעט 
און באָרוו עס. 

יענעם טא; האָב איך פאַר:עסן מייגע אייגענע צרות און זיך פאַרנומען 
מיט דעם אומנליקלעכן יונ'ן באַן. ביי באַקאַנטע גויים האָב איך פאַר אים 
נעשאַפן עפעס אַנעוטאָן און עפעס עסן. איך האַב אים באַנדאַזשירט די צע- 
בראָכענע האַנט. ביינאַכט זענען מיר זיך צעגאַננען. ער -- אויפן וועג װאָס 
פירט קיין װואָרשע, איך --- אין מיין ב;העלטעניש, צו מיינע שוועסטער. 

אין אַ געוויסן פּרימאָרגן קומט אין זוונזער באַזעלטעניש די באַלעבאָסטע 
און, מיט שרעק דערציילט זי אונז, אַז פּאַרטיזאנעד מיט אַ. ק.-אווצעס האָבן 
געמאַכט אַ רויבדאיבערפאל אויף דעם מילךיקאָאָפּעראַטיוו און מען ריכט זיך 
אויף אַן אָבלאַוע אין דאָרף. מיר מוזן דעריבער וין אַװעק פון דאַנען- 

ווידער שלעכט. נישטאָ װו זיך צו באַהאַלטן. די אַממײסטן נאָענטע אוך 
אַקאַנטע נויים לאָזן מער נישט אַרײן. אַ טייל -- אויס מורא, אַ טייל -- 
אויס שנאה, װאָס האָט זיך צ יק צו די לעצטע יי מער נאָך וי די 
גאַנצע צייט. | | 

א טויטישרעק וואדפט אָן אין געגנט דער פּויער טשעסלאוו קישעלינ* 

סקי פון דאָרף טימיאנקי -- א בארימטער רוצח -- ער האָט באקומען פון די 
דייטשן א ביקס מיט קוילן און ער גייט ארום, זוכט אין אלע באהעלטענישן 
און ווו ער געפינט א ייד דערהרגעט ער אים. 

א שוידערלעכע ידיעה האָט זיך דערטראָגן צו אונז פון נאָענטן דאָרף 
קאָלאָניע זאליעווע. ביים פּױער דמאָווסקי לירקע זענען געווען באהאלטן דריי 
יידישע קינדער: 1) אברהם קאסטן פון ווארשע. דאָס קינד איז אנטלאָפן פון 
טרעבלינקע, 2) צינע גאָלדפארב פון װענגראָוו, 14 יאָר אלט און 2) מענדעלע 
פון מאקאביד, 14 יאָר אַלט. אים אין די אויגן האָבן די דייטשן דערהרגעט 
זיין פאָטער און אים געלאָזן לעבן. די דריי קינדער האָבן זיך באגעגנט בלאָנ- 
דזשנדיק אין די מאקאבידער וועלדער. זיי האָבן געפונען אַ באַהעלטעניש 
ביי דעם דערמאָנטן פּױער און זיי זענען געבליבן ארבעטן אין זיין באלע- 
באטישקייט, 

אין מיטן דער נאכט, דעם 29-טן מאי 1944 האָבן א באנדע היימישע באנ- 
דיטן (ווארשיינלעך זענען דאָס געווען א. ק.-אָווצעס) באלאגערט דעם פּױ- 
ערס הויז, די דריי אומגליקלעכע קינדער אריינגעפּאקט אין א זאק און אריינ- 
געװאָרפן אין נאָענטן טייך ליוויעץ. כדי די קינדער זאָלן שנעלער דערטרונקען 
ווערן האָבן די רוצחים פריער אריינגעלייגט אין זאק אריין שטיינער. 

און נאָך אזעלכע שוידערלעכע ידיעות דערטראָגן זיך צו אונז. 

און דאָ הערט מען, װי די באפרייענדיקע רויטע ארמיי מארשירט מיט 
אזעלכע ריזן-טריט פאָראויס. עס ווילט זיך אזוי דערלעבן דעם טאָג, פון 
באפרייאונג, זעען די נקמה אין אונזערע מערדער. פארפאלן, מיר האָבן נישט 
קיין אנדער ברירה. עס איז זומער, אלץ גרינט און בליט. אלץ ארום רופט 
צום לעבן. מיר גייען װידער אוועק אין פעלד. מיר מאכן ווידער אונזער בא" 
העלטעניש צוישן די קאָרן-זאנגען. איז געװאָרן ,ענג" אויף איין אָרט, זע- 
נען מיר אוועק אויף א צווייט אָרֹט, אויף א דריטן. און אזוי, אין הונגער, 
דורשט, שמוץ און אין כטדרדיקע טויט-שרעק דערלעבט און דערווארט זיך 
אויף אונזערע באַפּרײיער -- אויף דער רויטער אַרמײ, 

אָבער אויך נאָך דער באפרייאונג האָבן מיר קיין מנוחה נישט געהאט. 
די עטלעכע אונזערע לעבנגעבליבענע יידן זענען געווען, װי דערנער אין 
די אויגן פון אונזערע שכנים און מען האָט געזוכט פון זי פּטור צו װערן. 
אין שכנותדיקן שטעטעלע מאָרך האָבן זיך צוזאמענגעקליבן אכט יידן, װאָס 
זענען ארויסגעקראָכן פון וואלד און פון אונטערערדישע בונקערס. זיי האָבן 
זיך געגרייט אָפּצופאָרן פון זייער חרובער און צעשטערטער היים-שטעטל, 
זענען זיי באפאלן געװאָרן פון א מערדער-באנדע א. ק.-אָװוצעס און זענען 
אלע אומגעקומען, 

די אומגעקומענע זענען געווען: די ברידער אברחם און שמעון גאר 
באזש, די פרוי פארמאן, צוויי מיידלעך פון דאָרף טשעלעמען א פרוי פון 

ווארשע און צוויי יידן פון מאָרד. 

אויסער מיר -- דערציילט ווייטער משה-מענדל גורא -- זענען אין שטע- 
טל מאקאביט געווען נאָך זיבן געפּלאָגטע אויסגעמאטערטע יידן, װאָס האָבן 
אדורכגעשוידערט'דעם גאנצן היטלער-גיהנום און ניצול געװאָרן פון דער דיי 
טשער האק. זיי זענען געווען צוזאמען אין איין שטוב ביי א באקאנטן קריסט 
אוּן געגרייט זיך אָפּצופאָרן קיין לאָדזש, װוו עס האָבן זיך קאָנצענטרירט 
גרעסערע גרופּן לעבנגעבליבענע יידן. אזוי, װי די מלחמה האָט נאָך אָנגעי 
האלטן, די קאָמוניקאציע איז געווען באשווערט, האָבן זיי כסדר אָפּגעלײגט 
זייער ארויספאָרן פון דאָרף. דעם 10-טן מערץ 1945 אין מיטן נאכט זענען די 
אומגליקלעכע באפאלן געװאָרן פון א באנדע היימישע גויים, וועלכע האָבן 
זיי אויסגעהרגעט. דאָס זענען געווען: 1) מיין שוװועסטער לאה גורא, 26 
יאָר אלט, 2) יעקב שפּאָדעל, 17 יאָר אלט, 2) חיים מרדכי פיאטקאָווסקי, 25 
יאָר, 4) אלי פּיעקאזש, 18 יאָר, 5) חנה דאמבאק, 24 יאָר, 6) כאשע זשעפּא, 
8 יאָר און 7) אין מאַן פון װענגראָוו. 

אין די צוויי יאָר פון אונזער לעבן אין באהעלטעניש זענען מיר פיל 
אויסגעשטאנען. פיל מאָל געזען דעם טויט פאר די אויגן. א טייל גויים האָבן 
אונ געמסר'ט פאר דער פּאָליצײ, פיל האָבן אונז פארפאָלגט, געיאָגט 'זיך 
נאָך אונזער לעבן. אָבער אויך פיל האָבן אונז געהאָלפן מיט עסן און באהעל- 
טעניש. דאָס איז אפשר א דאנק דעם, װאָס צוליב מיין פאך, אלס קצב און 
סוחר פון בהמות, פלעג איך אָפט קומען אין די דערפער, ווו איך האָב געהאט 
א סך באקאנטע פּוױערים. דאָס טראגישסטע אין אונזער אומגליק איז דאָס, 
װאָס זייער פיל פון די פּױלישע רוצחים, דייטשע מיטהעלפער, פּויערים, פיי" 
עלעשער און פּאָליציי-לײט, װאָס האָבן אומגעבראכט אזויפיל יידן, דרייען 
זיך ארום פראנק און פריי און עס איז נישטאָ, ער עס זאָל זיי משפּטן. 

46 -,16 = 

אליהו גאזשעלינסקי איז אַ יונגער מאַן פון 33 יאָר, אָבער אינגאַנצן גרוי 
וי אַ זקן מיט אַ צעקנייטשטן פּנים, געקאַרבטן שטערן און אויסגעלאַשענע 
אויגן. שפּורן פון די אומגליקלעכע צוויי יאָר לעבן אין װאַלד, 

גאַזשעלינסקי דערציילט : 

ביז דער ערשטער אקציע האָט ער מיט פיל אנדערע יידן געארבעט אין 
דאָרף דרופיא ביי שעדלעץ. זיי האָבן אויסגעפירט פאר די דייטשן כל עבודת 
פּרך. צווישן אנדערע -- אויך ביי די וואסערן אונטער דער שטאָט, װו נאצי"י 
שע גדולים מיט פאבישן בראש פלעגן ארויסקומען כאפּן פיש. 

שבת, דעם 22-טן אױגוסט, אין טאָג פון דער ליקװידאַציע פון גרויסן 
געטאָ, איז ביי זיי געווען צולאוף, דער שעף פון דער קרימינאל-פּאַליציי, 
האָט ער געװאָרנט די יידן, װאָס האָבן זיך געפונען אין דאָרף זיי זאָלן היינט 
נישט גיין קיין שעדלעץ, 

שפּעטער געארבעט מיט פיל אנדערע יידן ביי א פּריץ אין א וואלד אין 
לוקאָװער געגנט. ביי דער צווייטער אקציע, דעם 20-טן נאָוועמבער האָט דער 
פריץ באקומען א באפעל ארויסצושיקן די יידן קיין גענשע-בארקי. ער האָט 
די יידן פריי געלאָזן און אָנגעזאָגט, אז מאָרגן זאָל דאָ קיינער פון די יידן מער 
נישט זיין, 

מיר זענען געווען 40 פּערזאָן --- דערציילט א. יק -- האָבן מיר 
זיך צעטיילט אין עטלעכע גרופּן און זיך אויסבאהאלטן. טייל ביי פּוערים אין 
זעלבן דאָרף און טייל אין וואלד-באהעלטענישן. 

צװישן די 40 פּערזאָן זענען געווען שעדלעצער: יענטע גוטאָווסקי 
מיט איר מאן און ברודער, שלמה פריימאן, שלום זילבערשטיין מיט זיין 
פרוי גאָלדע, צוויי ברידער מילער, אסתר גאָלדבערג, יעקב גראיאנצע מיט 
זיין פרוי, העניעק אדלער מיט זיין פרוי פעלע, לעווין מיט א קינד פון פיר 
יאָר, נאטקע לעווין, משה טשיסטאקא, ישראל דודקעוויטש, אליהו גאזשע- 
לינסקי מיט זיין משפּחה פון פיר פּערזאָן און דוד פיגאווע. די איבעריקע זע- 
נען געווען אנטלאָפּענע פון פארשידענע שטעט. 

אין דער זעלבער געגנט פון די דאָמיניצער וועלדער האָבן ארומגעבלאָנ- 
קעט נאָך א גרופּע יידן פון אומגעפער הונדערט פּערזאָן אונטער דער אָנפי- 
רונג פון איטשע ראָטבערג און שמילקע טעמפעלדינער. א גרויסער טייל זע- 
נען געווען שעדלע צער, | 

אײינמאָל, אין א קאלטן פראָסטיקן פרימאָרגן, ווען מיר זענען געווען 
פארשטעקט אין אונזערע באהעלטענישן און זיך געקאָרטשעט פון קעלט, 
האָבן מיר באמערקט, וי אין שניי טאָפּטשעט א קינד. א קליין מיידעלע פון 
א יאָר 65 אין וועלכן מיר האָבן דערקענט אן אומגליקלעך יידיש קינד, 
װאָס זוכט אן א-ט, ווו זיך צו באהאלטן. מיר האָבן דאָס קינד אריינגענומען 
צו זיך. עס האָט זיך ארויסגעוויזן, אז דאָס איז יעקב ווילקס אן אייניקל חנ- 
טשעלע, װאָס איז אנטלאָפן פון דער שחיטה פון דער לעצטער אקציע אין 
גענשע בארקי. זי האָט איינע אליין עטלעכע טעג ארומגעבלאָנקעט אין די 
וועלדער. זי איז פארבליבן מיט אונז. 

משה טשיסטאָקא איז איינמאָל געגאנגען אין דאָרף זוכן עפּעס עסנווארג 
פאר אונזער גרופּע, האָט ער אָנגעטראָפן אויף דייטשן. די רוצחים האָבן אים 
אױסגעטאָן נאקעט, געשלאָגן מכות רצח ער זאָל אױסזאָגן, ווו ער האָט זיך 
באהאלטן און װו עס געפינען זיך נאָך יידן. ער האָט זיך געהאלטן העלדיש, 
קיינעם נישט אויסגעגעבן און די תלינים. האָבן אים פאַרפּײיניקט אויף טויט. 

פון אונזער אויפהאַלטן זיך אין װאַלד האָבן זיך דערוווסט פּוילישע אַ. 
ק.-אָווצעס, װאָס האָבן אונז אָן אויפהער פארפאָלגט מיט זייערע אָנפאלן און 
ירויבערייען. כדי זיך צו קענען קעגנשטעלן האָבן מיר געמוזט אײַנשאפן זיך 
געווער. מיר זענען געקומען אין קאָנטאקט מיט פארשידענע גויים, װאָס האָ- 

בן אונז פאר גענוֹג הויכע פּרײיזן צוגעשטעלט געווער, װוי אויך פּראָוויאנט. 

דעם 20-טן מאי 1943 זענען מיר באפאלן געװאָרן פון א גרויסער באנדע 
א. ק.-אָווצעס. עס איז אנטשטאנען א קעגנזייטיקע שיסעריי, אין וועלכער עס 
האָט זיך. אױיסגעצײַכנט אברהם בלושטיין, װאָס האָט מיט זיין ביקס טרעפלעך 
באשאָסן דִּי אָנפאלער. אָבער זיי האָבן ביי אונז צעראבירט פיל ווערטפולע 
זאכן. איך און נאָך עטלעכע יידן זענען פארווונדעט געװאָרן. איך האָב זיך 
אן אדוּרכגעשאָסענער דערשלעפּט צו א פּױער, בין ביי אים געווען עטלעכע 
טעג און געהיילט די ווונדן. | 

אין יוני 1943 האָבן די דייטשן, זוכנדיק יידן, געמאַכט אַן אָבלאַװע אי" 
בער דער געגנט, ווו מיר האָבְן זיך געפונען. מיר האָבן איבערגעלעבט טויט- 
שרעֵק. קייִן שום קרבנות זענען נישט געווען. 

אַזױ װי די ערטער פון אונזער אויפהאַלטן זיך זענען געווען שוין צו 
פיל באַקאַנט, זענען מיר אַװעק אין די וועלדער פון קאַלושינעך געגנט. אָבער 
נאָך א קורצער צייט זענען מיר באַפאַלן געװאָרן פון דייטשן. געווער האָבן 
מיר דעמאָלט געהאַט גענוג, האָט דאָס געװעקט אונזער קאַמפס-לוסט. מיר 
האָבן געשטעלט אן ענערגישן װידערשטאַנד און געהרגעט צוויי דייטשן. פון 
אונזער גרופּע זענען געפאַלן דריי פּערזאָן. 

האָבן אונז צורו געלאָזן די דייטשן, זענען מיר אָפט באַפּאַלן געװאָרן פון 
פוילישע באַנדעס, װאָס האָבן באַרױבט און דערהרגעט פיל פון אונזער 
גרופֿע,. 

דעם יונגן װאַרשאַווסקי פון מארד האָבן פּאָליאַקן געיאָגט עטלעכע קי- 
לאָמעטער, אים געכאַפּט, געבונדן אין קייטן און אָפּגעפירט צו דער געסטאַפּאַ. 

אין דאָרף קשימוס האָבן זיך אױיסבאַהאַלטן זיבן יידן. די אַ.. ק.-אָווצעס 
האָבן זיך פון זיי דערוווסט, זענען זיי אויף זי אָנגעפאַלן און דערהרגעט, 

אין יוני 1944 האָבן די דייטשן װוידער געמאַכט אַן אָבלאַווע אין געגנט, 

אָנגעטראָפן אויף אונזער גרופּע. מיר האָבן געשטעלט. א שטאַרקן ווידער- 
שטאַנד. אין דעם קאַמף זענען ווידער געפאַלן עטלעכע פון אונזערע חברים. 

אין אױיגוסט 1944; װאַנדערנדיק אויף אומוועגן און אין וועלדער, האָבן 
מיר אָנגעטראָפן אויף אַ גרויסער פּאַרטיזאַנער-גרופע פון 450 פּערזאָן, װאָס 
איז געווען אָנגעפירט פון נחמיה גאלאנסקי פון מארד, פון מאָטל הובערמאַן, 
זון פוֹן בונים הובערמאן פון שעדלעץ און פון א. יונג מיידל פון פּרושקאָוו. 
אין דער גרופּע האָבן זיך געפונען פיל יידן פון שעדלעץ און פון אומגעגנט. 

דעם לעצטן און שטאַרקסטן צוזאַמענשטױס האָבן. מיר געהאַט עטלעכע 
טעג פאַר דער באַפרייאונג פון שעדלעץ, מיר האָבן זיך דעמאָלט געפונען 
צוריק אין די דאמיניצער וועלדער. איך מיט לייב בערגמאַן זענען:אַװעק אין 
דאָרף נעמען קאַרטאָפּל און אָנגעטראָפן אַ רוסישע ראַזװיעדקע, פון װאָס מיר 
זענען שטאַרק איבערהאַשט געװאָרן און שטאַרק זיך דערפרייט:. מיר האָבן 

גלייכצייטיק אָנגעטראָפן אוֹיף אַ טאַקסווקע מיט דייטשן. מיר האָבן געלאָזן 
אונזערע קאַרטאָפל, געװאָרפן זיך אויף די דייטשן און זיי דערהרגעט, די 
טאקסוווקע פאַרברענט. 

דעם זעלבן טאָג האָבן עטלעכע טויזנט דייטשן אַרומגערינגלט דעם װאַלד, 
ווו מיר האָבן זיך געפונען. זי האָבן עטלעכע טעג אונז באַשאָסן מיט ארטי- 
לעריע און פון אַעראָפּלאַנען. אַזױ וי דער קאַמף האָט קיין שום רעזולטאַט 
נישט געגעבן און זיי האָבן געמוזט אָפּציען, ווייל די רוסישע אַרמײ האָט 
זיך דערנענטערט, האָבן זיי פאַר כעס אונטערגעצונדן און פאַרברענט דאָס 
גאַנצע דאָרף, 

פון די 40 יידן זענען לעבן געבליבן 6 פּערזאָן: אליהו גאזשעלינסקי, 
שלום זילבערשטיין מיט א מיידעלע פון 9 יאָר, משה קאוועצקי, נאטקע לעווין 
און גיטל קאניאק פון ליקאָוו. אלע אנדערע זענען אומגעקומען פון דייטשע 
מערדער און פון פּוילישע רוצחישע באַנדעס. 


זיסקינד ראזענבוים און זיינעץ חברים 


האנקע און אברהם האַלבער דערציילן : 

פינף יונגע בחורים זענען זיי געווען, װאָס האָבן באַשלאָסן נישט צו לאָזן 
זיך צו פירן צו דער שחיטה אין די טרעבלינקער גאַזיקאַמערן, בעת דער ליק- 
װידאַציע פון געטאָ און זיי זענען אַװעק אין די וועלדער און פעלדער. דריי 
זענען געווען די אבסאלווענטן פון שעדלעצער תרבות-שול: זיסקינד ראָזענ- 
בוים, ישראליק צוקער, בערל באגאגאן, דוד בלושטיין און א מעזריטשער . 
(נאָמען נישט באַקאַנט). 

זיי האָבן אויסגעפירט דרייסטע אָנפאַלן אויף דייטשן, זיי דערמאָרדעט, 
זיך באַװאָפּנט מיט זייער געװער, האָבן געשאַפן באַהעלטענישן פאַר אַרומ- 
װאַנדערנדיקע יידן אין פעלדער, אין וועלדער און אין דערפער, האָבן אויס- 
געפירט פיל נקמה-איבערפאַלן אויף גויים, װאָס האָבן איבערגעגעבן יידן 
אין די דייטשע הענט, אָדער װאָס האָבן די יידן אַליין דערמאָרדעט. 

א דרייסטן איבערפאַל האָבן זיי געמאַכט איבערן באַקאַנטן אין שעדלעץ 
קריסטלעכן סוחר פּאַציאַרקאָװסקי און אויף אַ. פּאָליציאַנט. 

געווען איז דאָס שוין נאָך אַלעמען, ווען שעדלעץ איז שוין געווען פול- 
קאָם יודן-ריין, זומער 1943, 

די משפּחה טשיבוצקי, איידער זיי זענען ליקווידירט געװאָרן, האָבן 
זייער פֿאַרמעגן אַרײנגעטראָגן צו זייער באַקאַנטן סוחר פּאַציאַרקאָװסקי, 
מיט וועמען זיי האָבן שטענדיק געהאַט האַנדלס-באַציונגען, דּערביי אָפּגע- 
רעדט, אַז ווען זיי װעלן זיך נויטיקן אין געלט, װעט װער פון דער משפּחה 
קומען נעמען. פון דער גרויסער משפּחה טשיבוצקי איז מער נישט געבליבן 

ביים לעבן, װי דער יונגער זיסקינד ראָזענבוים (זון פון שרה טשיבוצקי). אין 
אַ געוויסן טאָג האָט זיסקינד דורך באַהאַלטענע הינטערוועגן, אין באגלייטונג 
פון זיי חבר בערל באגאגאן זיך אַרײנגעקראָגן צו פּאַציאַרקאָווסקין און גע- 
בעטן זיין געלט. פּאַציאַרקאָווסקי האָט געהייסן די יונגע לייט װאַרטן און 
אַלײין איז ער אַרױס פון שטוב. אין עטלעכע מינוטן ארום האָט זיך פּאַציאַר- 
קאָווסקי צוריקגעקערט, אָבער שוין נישט אַלײן, נאָר מיט אַ גראַנאַטענעם 
פּאָליציאַנט. די יונגע לייט האָבן זיך שנעל אָריענטירט, געזען אַז זייער לעבן 
איז געענדיקט, האָבן שנעל ארויסגענומען זייערע רעװאָלװערן פון די טאשן 
און אויסגעשאָסן צום פּאָליציאנט און פּאציארקאָווסקין. דער ערשטער האָט 
געפונען זיין טויט אויפן אָרט און דער צווייטער, אויפן וועג צום שפּיטאָל 
קיין װאַרשע. 

ראָזענבוים מיט באגאגאנען איז געלונגען צו אַנטלויפן אין זייערע באַ- 
העלטענישן און ווייטער פאָרגעזעצט זייער פּאַרטיזאַנישע אַרבעט. 

שפּעטער, דעם זעלבן זומער, געטריבן פון היץ און באגער זיך א ביסל 
אָפּצופרישן אין קאַלטן װאַסער, זענען די גרופּע פון די פינף חברים אַװעק זיך 
אױסבאָדן אין טייכל וועסעלקע, װאָס געפינט זיך עטלעכע קילאָמעטער פון 
דער שטאָט. דאָרט זענען זיי באַמערקט געװאָרן פון עטלעכע פּאַליאַקן, װאָס 
האָבן געהאַלטן פאַר אַ מצָוה מיטצוטיילן וועגן דעם, ווו מען דארף. (דאָס 
איז געווען אײַינע פון די באַקאַנטע פּוילישע נשים צדקניות). די אָנגעקומענע 
צעיושעטע פּאָליצײ האָט געעפנט אַ שיסעריי אויף די יונגע לייט, װאָס האָבן 
זיך געפונען אין װאַסער. דאָס װאַסער איז באַלד רוט געװאָרן פון בלוט פון 
די יונגע קרבנות. 

איינער נאָר פון דער גרופּע איז געבליבן לעבן. דאָס איז דער יונגער. 
בלושטיין פון מארד. א דורכגעשאָסענער אין די הענט, האָט ער זיך פאַר- 
שטעקט אין די געדיכטע קוסטעס פון טייכל און שפּעטער אָפּגעפּױזעט שוין 
איינער אַלײן אין זיין באַהעלטעניש און דערלעבט דעם טאָג פון באַפרײיאונג 
דורך דער רויטער אַרמײי. 


דער טויט פון דבורה טוכמינץ-האלבערשטאט 


איטאַ ראדאשינסקא-לעוו דערציילט : 

דבורה טוכמינץ-האלבערשטאט איז א קורצע צייט פאַרן מלחמה-אויס- 
ברוך געקומען מיט איר מאַן לייב האלבערשטאט און קינד אויף אַ באַזוך 
צו די עלטערן אין שעדלעץ. 

נאָך דער ליקװידאַציע פון געטאָ האָט זי זיך ערגעץ-ווו אױיסבאַהאַלטן. 
ס'איז געקומען דער מאָמענט, ווען זי האָט געדאַרפט געבוירן אַ קינד -- 
איינס פון די גרעסטע פאַרברעכן אין יענער צייט. --אין דעם אָרט פון איר 

באַהעלטעניש האָט זי די געבורט נישט געקענט אַדורכמאַכן. זי איז אַװעק 
אויף פעלדער, זיך בײַהאַלטן צוישן געוויקסן. די גויים האָבן דערהערט 
אירע קרעכצן פון די געבוֹרטס-ווייען און צוליב איר , גוטן" אויסזעען, האָבן 
זיי איר אָנגענומען פאַד אַ הײימלאָזע, אַ קריסטין און איר אַװעקגעפירט אין 
שטאָטישן מאריאנסקין שפּיטאָל. עטלעכע טעג נאָכן געבורט איז צו איר 
געקומען אַ גלח אַדורכצופירן די שמדיצערעמאָניע איבערן קינד. װי דער 
גלח האָט אָנגעהױיבן זאָגן זיינע תפילות איבערן קינד, איז די מוטער דבורה 
אויפגעשפּרונגען: : 

-- טוט דאָס נישט הייליקער פאָטער -- האָט זי צו אים געזאָגט -- איך 
בין אַ יידישע פרוי און מיין קינד איז אַ יידיש קינד און לאָזט אונז אַזעלכע 
בלייבן -- דער גלח איז אַװעק. אין אַ קורצער וויילע אַרום זענען אַרײינגעי 
קומען פּאָליצײי, די מוטער מיטן קינד אַועקגענומען און ,ליקווידירט". 


משומד גאנצוואל 


ווער אין שעדלעץ האָט נישט געקענט דעם פאָטאָגראַפיסט אַדאָלף גאַ- 
ניעווסקי אָדער, וי מ'האָט אים גערופן מיט זיין אַמאָליקן נאָמען : גאנצוואל, 
מיט זיינע גוטמוטיקע. אויגן, שטענדיקן שמייכל אויפן ברייטן פּנים און 
פריינדלעכע באַנעמונג צו מענטשן, אַזױ, אַז פיל יידן האָבן שוין באַלד פאַר- 
געסן זיין אַמאָליקן פאַרראַט אין זיין פאָלק און געקומען אין זיין אטעליע זיך 
פאַָטאָגראַפירן; ‏ | 

אָט דער אַלטער משומד, װאָס האָט אין זיינע יונגע יאָרֹן זיך געשמדט 
און חתונה געהאַט מיט אַ קריסטין, האָט זיכער געהאַט שוין פאַרגעסן, אַז ער 
שטאַמט אָפּ פון יידן ביז... היטלערס שליחים האָבן אים דערמאָנט. 

אין אָנבליק פון דער גרויסער יידישער טראַגעדיע, איז גאנצוואל געװאָרן 
אַ בעליתשובה: טאָגיטעגלעך האָט ער. געטראָגן פּעקלעך עסן פאַר אָרעמע 
און קראַנקע יידן אין געטאָ, באַזונדער האָט ער זיך געווידמעט מיט העלפן 
הונגעריקע קינדער און פיל געהאָלפן דעם קינדער-קאָמיטעט. ביז עס האָט 
זיך אָפּגעזוכט ווער פון אונזערע אביקע גוטע פריינד און אויפמערקזאַם 
געמאַכט דאָרט ווו מען דאַרף, אַז גאנצוואל שטאַמט פון יידן און ער איז 
גלייך אָפּטראַנספּאָרטירט געװאָרן קיין טרעבלינקע, 

זיין פרוי, די קריסטין פון דור"דורות, װאָס איז נאָכגעפאָרן צו דערוויסן 
זיך וועגן גורל פון איר מאַן, האָט מען אַ לעבעדיקע אַרײנגעװאָרפן אין ברע- 
נענדיקן קרעמאַטאָריע-אויוון, 

2 גויים דעצערציילן 


יאן פילארטשוק דערציילט: 

ביים אַװעקגײן פון פאַרשװועכטן און געשענדעטן בית-עולם, קומט אונז 
אַנטקעגן דער אַלטער יאן פילארטשוק -- אן אייגנטימער פון אַ הױז, װאָס 
שטייט דאָ האַרט ביים ביתיעולם. ער האָט אַ סך דאָ געזען, דער אַלטעף. 
פילארטשוק דורך זיינע פענצטער, װאָס גייען אַרױס אויף דעם בית-עולם 
און מיט פּרימיטיווער פּױערשער באַרעדעװדיקייט דערציילט ער: 

פון 722טן אױיגוסט 1942, זינט דער ליקװידאַציע פון גרויסן געטאָ, האָט 
דער בית-עולם קיינמאָל נישט גערוט. כמעט יעדן טאָג האָבן די דייטשן גע- 
פירט אַהער קרבנות אַמאָל װייניקער, איינצלנע יידן און אַמאָל מער. געווען 
טעג, װאָס מ'האָט געברענגט פּאַרטיעס פון פיל צענדליקער. די געוויינלעכע 
פּראָצעדור פלעגט זיין אַזױ : צו ערשט האָבן די אומגליקלעכע געמוזט אויס- 
גראָבן פאַר זיך גריבער-קברים, נאַכער געצווונגען געװאָרן זיך אױסצוטאָן 
נאַקעט, דאַן האָט זיך אָנגעהױבן דאָס שלאָגן מיט ביקסןיקאָלבעס, שפּיצרוטן 
און לאָפּאטעס און מיט װאָס נאָר ס'האָט זיך געלאָזט. צוערשט האָט מען 
געהערט אויסטערלישע קולות פון די קרבנות. די קולות זענען באַלד געװאָרן 
שװאַכער, פאַרשטיקטער, נאַכהער זענען געקומען סעריעס שאָסן און די קרב- 
נות זענען אינגאַנצן איינגעשטילט געװאָרן. פיל מאָל האָט געטראָפן, אַז 
נאָך דעם דערשיסן האָבן די קרבנות נאָך געלעבט און די אומגליקלעכע זע- 
נען אַזױ נאָך לעבעדיקערהייט באַגראָבן אָדער פאַרברענט געװאָרן. 

די מערדער פלעגן דערביי זיך אָפט באַנוצן מיט דער אַרבעט פון די 
קרבנות גופא. אַזױ ביים נאָכטראָגן דאָס געווער, לאָפּאַטעס, אײנפּאַקן אראָפּי 
געצויגענע אָנטועכצער און זיי פאַרלאָדענען אָדער אַװעקטראָגן אויף דער 
רויב-שטעלע:; און אזוי דאָס באַגראָבן די הרוגים. 

צום סוף ערשט האָבן די מערדער דערשאָסן די יידן, װאָס האָבן די אַר- 
בעט אויסגעפירט, 

ער געדענקט אַלץ גוט, דער אַלטער פילארטשוק. ס'האָט. זיך אים גוט 
איינגעקריצט אין זיין אַלטן קאָפּ און ער דערציילט פיל קאַנקערטע טראַגישע 
פאַקטן מיט דאַטן און צאָלן. | 

נישט לאַנג נאָך דער ליקװידאַציע פון געטאָ, האָבן די דייטשן געברענגט 
אויפן ביתיעולם אַ יונגע פרוי מיט אַ קינד, װאָס זי האָט געטראָגן אויף דער 
האַנט. די מערדער האָבן די פרוי מיטן קינד אַרײנגעשלײדערט אין אַ גרוב 
און זיי באַשאָסן, די פרוי איז געבליבן ליגן טױיט. דאָס קינד דאַקעגן, דורך 
אַ צופאַל אָדער בכונה -- װער קען דען דאָס וויסן? איז געבליבן לעבן. 

עטלעכע טעג און עטלעכע נעכט האָט דאָס אומגליקלעכע קינד יאָמער- 
לעך געוויינט און גערופן מאַ מאַ. עס האָט געביסן ביי דער טויטער מאַמע 

די הענט, דאָס פּנים, די ברוסטן, ביז דאָס איז לאַנגזאַס פאַרשטילט געװאָרן 
און אױיסגעגאַנגען לעב! דער טויטער מאַמען. 

ער צעוויינט זיך, דער אַלטער פילארטשוק און זאָגט, אַז אין די עטלעכע 
טעג און נעכט, װאָס מ'האָט דורך זיינע פענצטער געהערט דאָס יאָמערלעכע 
געוויין פון אומגליקלעכן קינד, האָט ער און זיין בנייבית נישט געקענט 
עסן און נישט שלאָפן. 

אַ ביסל שפּעטער -- דערציילט ווייטער פילארטשוק -- האָט מען גע- 
ברענגט אויפן בית-עולם, װאַרשײינלעך פון דער באַן'סטאַציע אַ יונגע עלע- 
גאַנט אָנגעטוענע פרוי. וי דער שטייגער האָט מען איר געצווונגען זיך אויס- 
צוטאָן נאַקעט. די פרוי האָט געשטעלט אַן ענערגישן וױידערשטאַנד, זיך 
געװאָרפן אויף די דייטשן, זיי געפּאַטשט, געשלאָגן. די דייטשן האָבן די 
אומגליקלעכע פרוי שרעקלעך צעשלאָגן. אירע קולות האָט מען{געהערט וי 
ווייט. ענדלעך האָבן די מערדער איר דערהרגעט אויף אַזאַ בעסטיאַלישן 
אופן, אַז איר קערפּער איז צעשפּרונגען אויף שטיקער. 

איינמאָל --- ציט ער ווייטער -- האָבן די דייטשן געברענגט אויפן בית- 
עולם אַ גרופּע יידן פון א פופציק פּערזאָן. זיי האָבן זיי אויסגעשטעלט אין 
גלייכע רייען און געהייסן שנעל לויפן איז אַזאַ פאָרם, אַז איינער זאָל זיך 
נישט דערווייטערן פון צווייטן. וי נאָר די יידן האָבן אָנגעהױבן לויפן, האָבן 
די מערדער אויף זיי געעפנט א שיסעריי פון הינטן אין די פּלײיצעס. אַלע 
יידן זענען אַװעקגעפאַלן טויטע. 

אין עטלעכע טעג שפּעטער, דערציילט ווייטער פילארטשוק, האָט מען 
אויפן בית-הקברות געבראַכט אַ זעכציק יידן, רייך אָנגעטאָענע, קענטיק 
געווען אויסלענדער, מיט שיינע רייכע װואַליזעס און האַנט-געפּעק. די מער- 
דער האָבן געהייסן זייערע קרבנות זיי זאָלן צוזאַמענלײגן די װוּאַליזעס און 
געפּעק אויף איין אָרט, זיי זאָלן זיך אױיסטאָן נאַקעט, און דאָס אָנטאָן אויך 
צוזאַמענלײגן אויף איין אָרט און באַפױלן, אַז דאָס אַלץ טאָר נישט דויערן 
לענגער וי פינף מינוט. די אומגליקלעכע האָבן, פאַרשטייט זיך, דעם באַפעל 
פון די רוצחים אויסגעפירט פּינקטלעך. אָבער זיי האָבן זיך מיט ווילדער 
רציחה געװאָרפֿן אויף די קרבנות, װאָס זענען געשטאנען נאַקעט, זיי מער- 
דערלעך געשלאָגן און געשריגן, אַז עס האָט געדויערט לענגער וי פינף מינוט. 
די געשרייען פון די געפּײיניקטע יידן האָט מען געהערט אויף וי ווייט אין 
די אַרומיקע גאַסן. אָבער באַלד האָבן די מערדער געלאָזט אין גאַנג זייערע 
אױטאָמאַטן און די קרבנות זענען איינגעשטילט געװאָרן. די װאַליזעס, געפּעק 
און אָנטועכץ האָבן די תלינים פאַרלאָדן אויף מאַשינען און אַװעקגעפירט, 

איינמאָל איז ער, פילארטשוק, אדורכגעגאנגען נאָענט פון דעם אָרט, ווו 
די קרבנות -- וועלכע זענען אנטדעקט געװאָרן אויפן סטארי רינעק -- האָבן 
געאַרבעט און צווישן זיי אָנגעטראָפן אויף אַ באַקאַנטן -- דאָס איז געווען 

מאיר וואלנאוויטש, איידעם פון ברוך מרדכי רובינשטיין --- און זיי האָבן 
זיך ביידע קעגנזייטיק באַגריסט, - | 
פאַר אַזאַ ;חטא" האָבן די מערדער זיך געװאָרפן אויף דעם אומגליקלעכן 
וואלנאוויטשן, צעהאקט אים אויף שטיקער און אים, פילארטשוקן, אַרױסגע- 
זעצט פון זיין דירה ביים בית-הקברות. 
נאָענט פאַר דער באַפרייאונג -- עטלעכע װאָכן פאַרן אַרײינקומען פון 
די רוסן -- דערציילט פילארטשוק -- איז ער אַדורכגעגאַנגען אויף װאַרשע- 
ווער גאַס ביי פּאָלנע און געטראָפן ליגן אויפן ברוק אַ יונגע אָנגעטאָענע פרוי, 
װאָס האָט זיך נאָר װאָס געסמט (לעבן איר איז געלעגן א ליידיק פלעשעלע 
פון אויסגעטרונקענעם סם). אין עטלעכע שעה שפּעטער, ווען ער איז צוריק- 
געגאַנגען דורך דעם זעלבן וועג, איז די פֿרױ נאָך געלעגן, אָבער שוין אינ- 
גאַנצן אַ נאַקעטע. די אָנגעלאָפענע שכנים האָבן פון איר אַראָפּגעצױגן די 
מלבושים און שיך. 
== 44 --.-יי--. 38 .=== 
א. איוואנאָווסקי דערציילט: 
זומער, 1943, בעת ער איז אַדורכגעגאַנגען די גאַס, איז צו אים צוגעקומען 
אַ יונגער ייד, אָנשטענדיק אָנגעטאָן און אים געבעטן ער זאָל אים ווייזן, װוו 
עס געפינט זיך די געסטאַפּאָ. 
אויף יאנאָווסקיס באַמערקונג: װאָס דאַרפסטו די געסטאַפּאָ, ווייסטו דען 
נישט אַלס ייד, װאָס דיך דערװאַרט ביי דער געסטאַפּאָ! האָט דער ייד געענט- 
פערט: ,נישטאָ היינט קיין אָרט פאַר אַ ייד אויף דער וועלט, קיינער לאָזט 
נישט אַרײן, מיין לעבן איז דאָך פיל ערגער װי דער טויט, וויל איך עס פּטור 
ווערן און גיי צו דער געסטאַפּאָ. 
ייט 4 5555 4 יי 
מיכאַל קאראלאָוויטש דערציילט : 
ווען מען האָט געפירט די יידן פון אומשלאַגיפּלאַץ צום טרעבלינקער 
טויטן-צוג, האָט ער באַמערקט וי ביים אַדורכגאַנג אויף קילינסקי שענקע- 
וויטשאַ גאַס האָט אַ ייד אַװעקגעלײגט אין סקווער אַ טוט קינד, װאָס איז 
אױסגעגאַנגען אויף זיין האַנט. אַ דייטש, װאָס האָט דאָס באַמערקט, האָט זיך 
געװאָרפן אויף דעם אומגליקלעכן ייד, אים שרעקלעך צעשלאָגן און געצוווג" 
גען מיטצונעמען מיט זיך דאָס טויטע קינד אין די װאַגאָנען -- דער צעשלאָ- 
גענער און פאַרחלשטער פאָטער האָט צוריקגענומען דאָס טויטע קינד און 
עס געטראָגן אונטערן אָרעם וי אַ פּעקל -- מיטגענומען עס מיט זיך אין 
די װאַגאָנען. | 
------. 3 14'---יריר 
אַ קריסט פון דאָרף סקורזשעץ דערציילט: 
אין דאָרף איז געווען אַ זשאַנדאַרם, װאָס איז געווען אַ גרויסער בריה 

אויף אויסצוזוכן באַהאַלטענע יידן און זיי דערשיסן. ער האָט דאָס געטאָן מיט 
אַ לייכט געמיט און איז געווען שטענדיק לוסטיק און צופרידן כון זיין אַרבעט, 

פּלוצלונג איז ער אַרײנגעפאַלן אין אַ מעלאַנכאָליע, אַרומגעגאנגען אַ 
פאַרצווייפלטער, א פאַרזויערטער און ער האָט פאַר אַלעמען דערציילט די 
סיבה: ער האָט פיל, זייער פיל יידן דערהרגעט, פון װאָס ער איז זייער. צופ- 
רידן, נאָר איינע פון זיינע קרבנות -- א יונגע מיידל פון 18 יאָר, מיט פּעך 
שװאַרצע אויגן און ליכטיק ווייס-ראָזע פּנים פאַרפאָלגט אים שטענדיק, לאָזט 
אים נישט רוען, נישט בײיטאָג ווען ער איז װאַך, און נישט ביינאַכט ווען ער 
שלאָפט. וי נאָר ער שלאָפט-איין קומט זי דאָס מיידל, שטיקט אים, ווערגט 
אים און שרייט: , מערדער, פאַרװאָס האָסטו צוגענומען מיין יונג לעבן?" 
ער האָט אויפגעהערט שלאָפן און אַרײינגעפאַלן אין אַ מעלאַנכאָליע, 

אע .העוט הא 

יאשינסקי פון מארד דערציילט: 

אין דאָרף קוקאַווקע פּיאסקי האָט א פּױער איבער דער גאַנצער צייט 
פון נאַצישער הערשאַפט זיך פאַרנומען מיט אויפזוכן באַהאַלטענע יידן, זי 
דערמאָרדן און באַרױבן. דאָס איז געווען זיין סטאַבילע , באַשעפטיקונג". 
דער פּױער איז פון דע- , פּראָפּעסיע* שטאַרק רייך געװאָרן. דערמיט אַרױס- 
גערופן קנאה ביי אַנדערע פּויערים אין דאָרף, װאָס האָבן מיט קלענערן דער- 
כאָלג נאָכגעטאָן זיין בײישפּיל. פון זיינע בלוטיקע הענט זענען אומגעקומען 
פיל צענדליקער יידן. : 

דער עדות האָט איינמאָל געזען עטלעכע קרבנות פון דעם ווילדן רוצח. 
דאָס זענען געווען 3 יונגע פרויען. אין איינער האָט ער דערקענט די טאָכטער 
פון יחיאל שטיין פון מארד. די קעפּ זענען ביי זיי געווען אָפּגעהאַקט און 
אָפּגעטײלט פון די קערפּער, די האָר אָפּגעשניטן און די מלבושים אַראָפּגע- 
צויגן. 

א" יא 

מיט אַ פריינט, װאָס האָט איבערגעלעבט אין אַן אונטערערדישן בונקער, 
זענען מיר געזעסן אויף איינע פון די בענק, װאָס זענען אױיסגעװואַקסן אויפן 
שטה, ווו ס'איז אַמאָל געשטאַנען דער מאַגיסטראַט און מיר זענען געווען 
פּאַרטיפט אין אַ שמועס ווענן גרויסן חורבן. לעבן אונז האָט זיך אַוועקגעזעצט ‏ 
אַ מיטל-יאָריקער פּאָליאַק אין ציוויל מלבושים. 

מיר האָבן אונזער שמועס נישט איבערגעריסן און אונזער שכן נעמט 
אין אים אן אָנגעזעענעם אָנטײל. דערביי שטעלט ער זיך פאָר : אַ מיטגליד אין 
אַ סאָציאַליסטישער פּאַרטײ (כדי מיר זאָלן אים גלויבן, באַװײזט ער זיין 
לעגיטימאַציע). אין אָקופּאַציע צייט געווען טעטיק אין אַן אונטערערדישער 
אַנטי-פאַשיסטישער באַוועגונג (אויך אויף דעם לעגיטימירט ער זיך). איצט 
איז ער אַ הויכער באַאַמטער אין או. בע. 

ער אַקצענטירט מיט דער זיכערקייט פון אַ מענטש, װאָס ווייסט װאָס 
ער רעדט: 

-- איך שעם זיך -- האָט ער זיך געקלאפּט אין הארצן---מיט דעם, װאָס 
איך בין אַ פּאָליאַק. אין דער אױסראָטונג פון די יידן האָבן מיַנע ברידער 
פּאָליאַקן אַ צו גרויסן חלק. יעדנפאַלס, אָן זייער מיטהילף װאָלט די אויס- 
ראָטונג נישט געווען אַזאַ גרונטלעכע, טאָטאַלע. 

אויף אונזער פראַגע פאַרװאָס ציט מען נישט די שולדיקע צו פאַראַנט- 
װאָרטלעכקײט, ענטפערט ער: 

דאָס איז אוממעגלעך, ווייל מען װאָלט באַדאָרפן איינזעצן און משפּטן 
אַ העלפט פון פּוילישן פאָלק. 


2 סאַדיזם ווילדקייט און אכזריות 


דער ערשטער ראש-השנה אונטערן דייטשן טעראָר 

פון ערשטן טאָג אָן, וי נאָר די דייטשע האָרדעס האָבן פארנומען די 
שטאָט, האָבן פארשידענע מיליטער-באנדעס איינגעאָרדנט סטאבילע איבער- 
פאלן איבער יידישע שטובן. 

נישט געווען קיין איין נאכט מען זאָל נישט הערן דאָס אויפרייסן פון 
טירן, פענצטער און באלד נאָך דעם -- פארצווייפלטע הילפס-רופן פון די 
באפאלענע יידן. 

אין די פינצטערע טעג און וויסטע נעכט פון ראש השנה, יום כפּור און 
סוכות, איז די דייטשע ווילדקייט דערגאנגען צו דער העכסטער מדרגה. גאני 
צע נעכט זענען צעיושעטע באנדעס געגאנגען פון שטוב צו שטוב, נישט 
אויסגעמיטן קיין איין יידיש הויז, אויפגעבראָכן טירן-פענצטער, גערויבט און 
געשענדעט, גענישטערט און געפלינדערט. דערביי טעראָריזירט מיט געווער 
און מיט אכזריותדיקע קלעפּ די שוצלאָזע, הפקר-געװאָרענע יידן. פארצוויי- 
פלטע קולות פון דערשראָקענע קינדער, פון געשענדעטע פרויען, פון צע- 
שלאָגענע מענער בארויבטע פון זייער האָב און גוטס, האָבן אַן אויפהער אי- 
מה"-דיק אדורכגעריסן די נאכט-פינצטערניש און געבליבן פארשטיקט, וי א 
קול קורא במדבר. 

גויים האָבן ארויסגעשטעלט אין די פענצטער און אויף די טירן צלמים 
מיט הייליקע בילדער. 

ראש השנה האָבן יידז שוין גוט טוט װאָס עס הייסט די נאצישע א 
פּע. קוים עטלעכע טעג. יוי זיי האָבן פאַרנומען די שטאָט און דאָס גאַנצע 
יידישע לעבן איז געווען שוין אָפּגעהאקט, װויסט און פינצטער. א ייד האָט 
שוין נישט געקאָנט זיך ווייזן אִין גאס. מען האָט געכאפּט צו ארבעט, צו כל 

עבודת פּרך. מען האָט געכאפּט יידן און זיי געטריבן קיין װענגראָוו אין קאָנ- 
צענטראציע-לאגער. מען האָט די געכאפּטע געפּײיניקט מיט הונגער און 
דורשט, מיט אכזריותדיקע קלעפּ און אויסטערלישע בזיונות און ווו איינער 
האָט נאָר געקאָנט, האָט מען געזוכט זיך צו באהאלטן. 

דעם ערשטן טאָג ראש השנה האָבן א קליינע צאָל יידן געוואגט, געגאנגען 
אין שול דאווענען בציבור. באלד איז די שול ארומגערינגלט געװאָרן פון א 
באנדע דייטשן. א טייל זענען אריין אינעװוייניק, געװאָרפן זיך אויף די דער- 
שראָקענע יידן, אראָפּגעריסן פון זיי די טליתים, געשלאָגן זיי מכות רצח. 
אנדערע האָבן זיך אויסגעשטעלט ביי דער טיר אין א בראנד-וואנט און מיט 
דער גרעסטער ווילדקייט זיך געװאָרפן אויף די ארויסלויפנדיקע. די יידן, 
װאָס זענען ארויסגעשפּרונגען דורך די פענצטער זענען שרעקלעך צעשלאָגן 
געװאָרן פון די צעיושעטע דייטשן, װאָס האָבן זיי אָפּגעווארט אין דרויסן. 
אמשטארקסטן איז צעשלאָגן געװאָרן דער רב שלמה אייכנשטיין. זיי האָבן 
אים אויסגעטאָן נאַקעט, אַרויסגעפירט אויף דער גאַס און געצווונגען צו קערן 
די גאסן מיט א בעזעם און מיט די בלויזע הענט. דער קראנקער יוֹסף רובין, 
װאָס איז געשפּרונגען דורכן פענצטער איז דערשאָסן געװאָרן. 

בערך צוויי טויזנט יידן זענען אין די צוויי טעג פון ראש השנה געכאפּט 
געװאָרן אויף די גאסן און אין די שטובן און געטריבן געװאָרן קיין וװוענגראָוו 
אין די קאָנצענטראציע-לאגערן. 

װענגראָוו -- ערשטער אקט פון קאַלעקטיווער אכזריות 

אומענדלעך שווער דאָבן זיך געשלעפּט די הייסע טעג און לאנגע נעכט 
פון צווייטער העלפט סעפּטעמבער 1929. אין די ערשטע טעג פון נאצישער 
הערשאפט האָט מען זיך פארשטעקט אין פארשידענע באהעלטענישן. עס איז 
אָבער מיאוס געװאָרן דאָס ליגן באהאלטן אין אזעלכע הייסע טעג, האָט מען 
זיך צוזאמענגערעדט מען זאָל אליין גיין צו ארבעט, פרייוויליק, איידער די 
דייטשן כאפּן. 

מיר זענען ארויס א גרופּע פון 60--70 מענטשן צו דער איינגעלייגטער 
חורבה אויף שפּיטאלנע 7, ווו עס איז געשטאנען דאָס דריי-שטאָקיקע הויז פון 
יאגאָדזינסקין, און איז צעקלאפּט געװאָרן פון א דייטשע אויפרייס-באָמבע 
אין ערשטן טאָג פון זייער אָנגריף אויף דער שטאָט. | 

לויטן אויסרעכענען זענען אונטער די חורבות פון דעם הויז באגראָבן 
געװאָרן עטלעכע צענדליק מענטשן. מיר האָבן פונעם אוועקגענומענעם גרוז 
ארויסגעגראָבן עטלעכע טויטע, זיי אויסגעלייגט אין א ריי, ווו די לעבנגעבלי- 
בענע פאמיליעס האָבן זי יאָמערלעך באוויינט, 

נאָך האלבן טאָג, בעת מיר זענען שטארק פארטאָן געווען אין דער ארבעט, 
האָבן מיר פּלוצלונג דערהערט שיסערייען פון אלע זייטן און פארשידענע 
ווילדע געשרייען און אויסרופן: הערראוס!... די הענט הויך האלטן !... 

איידער מיר האָבן באוויזן זיך ארומצוקוקן, זענען מיר געווען ארומגע" 
רינגלט פון א באנדע צעיושעטע דייטשן מיט אויסגעשטרעקטע צו אונז ביק- 
סן און רעװאָלװערן. א רגע האָבן די דייטשן זיך אָפּגעשטעלט און באקוקט 
די טויטע, באלד אָבער זענען זיי ארויס מיט ווילדע קולות, אָנמאכנדיק א 
בהלה, געטיילט קלעפּ און אלע ארויסגעטריבָן אין גאס, 

אויף שפּיטאלנע גאס האָבן מיר שוין געטראָפּן פיל הונדערטער מענטשן. 
זיי זענען געווען אויסגעשטעלט אין לאנגע רייען, די הענט געהאלטן אין דער 
הויך. פון אלע זייטן האַט מען געטריבן יידן און אויך קריסטן אהער צו די 
אויסגעשטעלטע רייען. זיי זענען געצווונגען געווען צו לויפן שנצל מיט די 
הענט אין דער הויך און צעווילדעוועטע דייטשן זענען זיי נאָכגעלאָפן, גע- 
קלאפּט פון הינטן מִיט ביקסן, רעװאָלװערן, שטעקנס, רימענס און אנדערע 
כלידמשחית. 

אָט טרייבט מען דעם ביאַלער רבין ר' יחזיאל ראַבינאָװויטש, און דאָ יאָגט 
מען דעם אלטן דאָקטאָר אָסטראָווסקי מיטן באנד פון ,רויטן קרייץ" אויפן 
אָרעם: אָט טרייבט מען אַן אַלטן קראַנקען ייד, האַלב-נאַקעט, אים אַרױסגע- 
שלעפּט פון קראַנקען-בעט, ווו ער איז געלעגן, און דאָ טרייבט מען דעם גלח 
קאבילינסקי מיט נאָך עטלעכע יונגע גלחים. אלע אָן אויסנאם ווערן געצווונ- 
גען שנעל צו לויפן און אונטערגעקלאפּט פון הינטן. אמשטארקסטן זענען 
צעשלאָגן געװאָרן די יידן, װאָס די רוצחים האָבן געפונען פאַרשטעקטע אין 
באהעלטענישן. 

עטלעכע שעה זענשן מיר געשטאנען אין די רייען אויף דער גאס מיט 
די הענט אין דער הויך. ביי וועמען די הענט האָבן זיך צוליב מידקייט אראָפּ- 
געלאָזט נידעריקער, האָט באקומען קלעפּ איבער די הענט און איבערן קאָפּ. 
עטלעכע מאָל זענען די מענטשן באַזוכט געװאָרן פון די דייטשן. אַלץ װאָס 
מען האָט געפונען אין זייערע טאַשן האָט מען צוגענומען. 

פארנאכט-צו האָט מען געהייסן מארשירן. 

ווען מיר זענען -- פיל הונדערטער מענטשן -- צוגעקומען צו עק וואר- 
שעווער גאס האָבן מיר געזעען, וי פון פיל אנדערע גאסן טרייבט מען גרויסע 
פּארטיעס מענער, איבערהויפּט יידן, טיילווייז אויך קריסטן, 

וי עס האָט זיך אַרױסגעװיזן האָבן די דייטשן אָרגאַניזירט איבער דער 
גאנצער שטאָט און אומגעגנט אזא. איבערפאל, אָפּנעשלאָסן אלע גאסן , אויס 
געקעמט" אַלע הייזער, פאַרנומען אַלע מענער פון 14 יאָר אָן, און אַלע גע- 
טריבן אין דער תפיסה אריין. | 

דער תפיסה-טויער איז געשטאנען ברייט געעפנט און פון ביידע זייטן 
טויער, פון דרויסן ביז טיף אריין אין תפיסה-הויף, זענען געשטאנען פיל 
דייטשן באלאָדן מיט ביקסן, שטעקנס, אייזנס, רימענס און מערדערלעך זיך 
געװאָרפן אויף די מארשירנדיקע קרבנות, װאָס זענען פון הינטן געטריבן 

געװאָרן פון אנדערע צעיושעטע דייטשן. פיל זענען געפאלן פון. די קלעפּ און 
זענען געבליבן ליגן אויפן וועג, אונטער די פיס פון די צעטריבענע אין א 
בלוט קאלוזשע. צוישן זיי האָב איך געזען דעם קאָלאָניאל-סוחר מלך 
סרעברעניק -- ער איז געלעגן מיט צעבראָכענע זייטן אַן אויסגעשמירטער 
אין בלוט מיט קליינע סימנים פון לעבן. 

מען האָט אונז אריינגעטריבן אין די תפיסה-צעלן, אָנגעפּאקט צו 20--25 
מענטשן אין א צעלע, ווו עס איז געווען אָרט קוים פאר 4--6 מענטשן. אין 
אזא שטיקעניש האָט מען אונז געהאלטן נאָענטע 2 מעת-לעת. איבער דער 
צייט האָט מען אונז איין מאָל ארױיסגעלאָזן אויפן תפיסָה-הויף, אויסגעשטעלט 
אין רייען און געגעבן צו שטיקלעך ברויט, 

אין מיטן דער נאכט האָט מען געהערט א גערודער אויפן תפיסה-הויף 
און באלד דערנאָך א שיסעריי. אין דער פרי האָט מען זיך דערוווסט, אז דאָס 
האָבן די דייטשן דערשאָסן עטלעכע קריסטן ביי וועלכע מען האָט געפונען 
געווער (?). די דייטשן האָבן אויסגעזוכט עטלעכע עלטערע יידן מיט בערד 
און פּאות און געצווונגען צו גראָבן גריבער און מקבר זיין די געשאָסענע 
קריסטן. 

ווען עס האָט אָנגעהויבן בלויען אויף טאָג האָבן ר' נחמן לעוו און ר' בע- 
ריש יום טוב, װאָס זענען געווען צוזאמען מיט אונז אָנגעפּראָפּט אין תפיסה- 
קאמער, שטארק געקרעכצט -- זיי האָבן נישט קיין טליתים און תפילין צום 
דאווענען. 

געטרייסט האָט זיי ברוך רידעל -- אויב גאָט איז ליב דארף אונז זיין 
ניהא. 

אויפן דריטן טאָג פון אונזער ארעסט האָט מען אונז ארויסגעפירט אויפן 
תפיסה-הויף און אין גאַס פאַר דער תפיסה באַפױלן איינצושטעלן זיך אין ריי- 
ען צו 5 פּערזאָן און אָנגעזאָגט, אז איינער איז ערוב פארן צווייטן. אויב 
עמעצער װעט אנטלויפן פון די רייען װעלן די איבעריקע דערשאָסן װוערן, 
מיר האָבן דעריבער איינער דעם צווייטן. געמוזט היטן ער זאָל נישט אנט- 
לויפן, 

עפּעס א העכערער מיליטער-מאן רייט פארביי די אומענדלעך לאנגע 
רייען פון מענטשן און ער באפעלט: , די היטע ארונטער שמייסן". אין דער 
רגע האקט מען אלעמען איבער די קעפּ מיט דעם באקאנטן רעקוויזיט: ביק- 
סן; שטעקנס, רימענס, אייזנס א. .א. וו. און וויי איז געווען דעם, װאָס האָט 
נישט באוויזן שנעל אראָפּצוכאפּן זיין היטל, 

ביי די רייען לויפן ארום פרויען, מיידלעך און קינדער. זיי זוכן זייערע 
מענער, פאָטערס, ברידער. זיי ווילן מיטגעבן עפּעס עסן אָדער א מלבוש אין 
וועגי אריין; אָבער די וואךיזעלנער לאָזן קיינעם נישט צו, מען טרייבט אוועק 
מיט קלעפּ און שיסערייען. 

מען מארשירט אין די בלויזע קעפּ אויפן סאָקאָלאָװער שאָסײי קיין וועג- 
גראָוו. וויפיל מענטשן? וװער קען דאָס וויסן. אָבער מען פּרװוט אויסרעכע- 
נען: דער מארשירנדיקער צוג פארנעמט א לענג פון 2 קילאָמעטער, יעדע 
ריי פון 5 מענטשן פארנעמט 1 מעטער, מארשירט אזוי א מאסע פון צען טוי- 
זנט מענטשן. 

אין שכנות מארשירן עטלעכע יונגע קריסטן. זיי אגיטירן מען זאָל זיך 
ווארפֿן אויף די עטלעכע צענדליק דייטשן, װאָס פירן און באוואכן דעם מאר- 
שירנדיקן צוג, זיי דערשטיקן און צונעמען דאָס געווער. פון גרויס חשק אויס- 
צופירן דעם פּלאן שפּייען זיי אין די דלאָניעס און רייבן אָן די הּענט. 

ס'איז קוים געלונגען זיי צו בארואיקן און איבערצייגן, אז עס איז א צו 
ריזיקאלישע אונטערנעמונג. אליין װאָלטן מיר זיך באפרייט אָבער די דייטשן 
װאָלטן זיך שרעקלעך נוקם געווען אין דער געגנט. 

אין וועג איז אן אלטיטשקער גרויער ייד אָפּגעשטאנען. נישט מער גע- 
האט קיין כוח צו גיין. ער האָט זיך אראָפּגעלאָזט אויף דער ערד, גענומען 
גיין אויף אלע פיר. באלד איז אונטערגעלאָפן א דייטש, אױיסגעשאָסן צום ייד, 
דער אלטישקער איז א טויטער געבליבן ליגן אויפן שאָסײ אין א בלוטיקא- 
לוזשע. 

עס זענען געווען פיל פאַלן, װוו מענטשן אויסגעמאַטערטע פון הונגער, 
דורשט און פּיין האָבן אין מארש געחלשט. וויסנדיק, אז אזעלכע װעלן דער- 
שאָסן ווערן, האָבן שכנים אזעלכע שוואכע גענומען אונטער די הענט און זי 
געטראָגן. ' 
מיר האָבן פארביימארשירט פעלדער, וו עס וואקסן מייערן. בוראקעס און 
אַנדערע ירקות. טייל דרייסטערע װאַגן, לויפן צו, רייסן אויס אַ מייערל, א 
בוראק. די דייטשן שיסן פאר אזא פארברעכן און פיל באצאָלן דערפאר מיטן 
לעבן. 

אין די דערפער, ווו מיר האָבן דורכמארשירט האָט מען קיין מענער נישט 
געזעען. פּױערטעס האָבן געפּרװוט אונז צוטראָגן וואסער, ברויט. די וואכן 
האָבן צו זיי געשאָסן און פארטריבן. 

בעתּ מיר האָבן דורכמאַרשירט דאָס דאָרף מאקאביד איז געװאָרן א גרוי- 
סע בהלה. פיל מענטשן האָבן גענומען אנטלויפן אין נאָענטן וואלד און זיך 
באהאלטן אין די פּוערישע הייזלעך און אין שייערן. די וואך-זעלנער האָבן 
געעפנט א שיסעריי אויף די אנטלויפנדיקע. עטלעכע איז געלונגען צו אנט- 
לויפֿן. עטלעכע זענען דערשאָסן געװאָרן. 

פאַרנאַכט זענען מיר אָנגעקומען קיין װענגראָוו. אין עק שטעטל האָט אונז 
אָפּנעווארט א באװאָפנטע מיליטער-אָפּטײלונג. זיי זענען געווען אויסגע- 
שטעלט אויף פיל לאסט-אױטאָס און האָבן אונז געמאכט א געהעריקן ,קבלת- 
פּנים?? א לאנגע צייט אונז באשאָסן איבער די קעפּ פון אויסגעשטעלטע מא- 

שין-געווער. דאָס איז געווען אזא למען ישמעו ויראו. א ביסל אָנצוּשרעקן די 
גרויסע מענטשן-מאסע. 

מיר זענען געווען שרעקלעך אויסגעמאטערט פון לאנגן וועג (40 קילאָ- 
מעטער), אויסגעהונגערט פון העכער 2 מעת-לעת נישט עסן און דער עיקר--- 
געפּײיניקט פון דער גרויסער היץ און פון דורשט. דער גרעסטער פארלאנג 
איז געווען א ביסל וואסער. און אז װענגראָווער פרויען האָבן זיך איינגע- 
שטעלט און צוגעטראָגן אן עמער וואסער, האָט מען צו זיי געשאָסן און גע- 
שלאָגן מכות רצח. דער בלעכער, ארלאנטשיק האָט גענומען פון א פרוי א 
ביסל וואסער, איז ער אזוי צעשלאָגן געװאָרן, אז ער איז געבליבן א האלב" 
טויטער. 

אין װענגראָווער לאגער -- א גרויסער פּלאץ ארומגעדרייט מיט שטעכל- 
דראָט און באוואכט פון באװאָפּנטע דייטשן, האָבן מיר שוין געטראָפן פיל 
טויזנטער פארשפּארטע -- א געמיש פון ציווילע מענטשן און פּויליש מיליי 
טער. אלע מיט געל-בלייכע אויסגעהונגערטע פּנימער זענען געלעגן אויף 
דער ערד אונטערן פרייען הימל, 

מידע און פאַרחלשטע זענען מיר געפאַלן אויף דער קילער פאַרנאַכטיקער 
ערד. דער הונגער און דורשט האָט אָבער נישט געלאָזט רוען. מיר האָבן זיך 
דערוווסט, אַז עס איז דאָ עפּעס אַ ברונעם אויפן שטח פון לאַגער, אָבער די 
פּוילישע מיליטער-לייט האָבן דעם ברונעם פאַרכאַפּט און פאַרקויפט פון אים 
פלעשעלעך וואסער -- 20 גראָשן א פלעשל -- אָבער עס איז שווער צוצוקו- 
מען נאָך א פלעשל וואסער צוליב דעם גרויסן געדראנג און עס האָבן זיך 
געשאפן איבערקויפער, שטארקערע, מיט מער חוצפה און קאמף-גרייטקייט 
-- יונגע פּאָליאקן -- זיי שטופּן אָפּ פון ברונעם די יידן, קויפן אָפּ ביי די 
זעלנער די פלעשלעך װאַסער און פאַרקויפן דאָס די יידן צו 50 גראָשן אַ פלע- 
של. מיט איין פלעשל וואסער האָבן זיך געקוויקט עטלעכע יידן. 

א גאנצע נאכט האָבן די דייטשן שרעקלעך געווילדעוועט. זיי זענען 
ארומגעגאנגען צווישן די יידן, אלעמען געשלאָגן מכות-רצח, אויסגעזוכט יידן 
מיט בערד און מיט מעסערלעך און שערלעך געשניטן די בערד צוזאמען מיט 
שטיקער פלייש פון די פּנימער. אין דער ארבעט האָבן די פּױלשע זעלנער צו- 
געהאָלפן די דייטשן, 

אין מיטן דער נאכט איז אראָפּ א גאָס רעגן און דורכגענעצט א 
פיל זענען קראנק געװאָרן, געלעגן אויף דער ערד מיט היץ און געקרעכצט. 

אז די מענטשן דארפן עסן -- דאָס איז די דייטשן נישט איינגעפאלן. דא- 
קעגן האָבן װענגראָװער יידן, מערסטנס פרויען, װאָס האָבן זיך דעמאָלט 
געקענט נאָך אַ ביסל פרייער באַװעגן, ממש זיך מוסר נפש געווען מיט ברענ- 
גען עסנווארג און אריבערווארפן אריבער די דראָט-פארצוימונגען פאר די 
פארשפּארטע.. דאָס איז געווען די איינציקע דערגערונגסימעגלעכקייט אִין 

לאגער. די אריבערגעװאָרפענע עסנווארג איז צעכאפּט געװאָרן דורך די 
שטארקערע און מער חוצפּה'דיקע, אממערסטן פּולישע מיליטער-לייט, װאָס 
האָבן פארנומען די , פאָדערשטע פּאָזיציעס? אויפן לאגער-פּלאץ. די יידן און 
די שוואכערע האָבן געהונגערט. 

ביסלעכווייז האָט מען אָנגעהויבן זוכן און אויך געפונען מיטלען, וי 
אזוי זיך ארויסצוכאפּן פון לאגער. טייל האָבן געווצגט און געשפּרונגען אי- 
בער די שטעכל-דראָטן ביינאכט אין דער פינצטער, ווען די וואך-לייט האָבן 
זיך פארדרייט. דערביי זענען טייל דערשאָסן אָדער פארווונדעט געװאָרן (צווי 
שן זיי יענקל טאבאקמאן) טייל האָבן זיך ארויסגעקריגן בעת זיי האָבן זיך 
געפּאָרעט מיט א פאס וואסער: עטלעכע מאָל אין טאָג איז מען געפאָרן מיט 
א פאס אָנשעפּן וואסער פון ברונעם, װאָס איז געשטאנען מחוץ דעם לאגער. 
ארױיסגעפאָרן מיטן פאס זענען צען מענער, צוריקגעקומען פיר-פינף, די 
קאָנטראָל איז נאָך דעמאָלט נישט געווען קיין שטארקע. אזוי האָבן זיך טעג- 
לעך ארויסגעקריגן פון לאגער עטלעכע צענדליק מענטשן. 

טייל האָבן זיך ארויסגעקריגן דורך אונטערקויפן דעם אָרטיקן דייטשן 
בירגערמייסטער. ער איז געקומען, גענומען מענטשן צו ארבעט אין שטאָט 
און זיי זענען מער שוין נישט צוריקגעקומען. אָבער די גרויסע מערהייט האָט 
מען איבערגעשיקט קיין מזרח-פּרייסן אין ארבעטס-לאגערן און זיי זענען 
דאָרט 'דורכגעגאנגען שבעה מדורי גיהנוֹם. בכלל האָט דער לאגער אין ווענ- 
גראָוו. געמאכט דעם איינדרוק, אז ער איז געשאפן געװאָרן בלויז אויף צו 
פייניקן די צוואנציק טויזנט מענטשן, װאָס זענען דאָרט פארשפּארט געװאָרן. 
און דאָס איז די דייטשן פולקאָם געלונגען. 

װענגראָוו איז געווען דער ערשטער רינג אין דער קייט ליידן פון די 
שעדלעצער יידן. 


די דייטשן האבן זיך געוויילט 

יוסף יאבלאָנאָװיטש דערציילט: 

ווינטער 1940, ווען אדװאָקאט רובינשטיין איז דורכגעגאנגען די פּילי 
סודסקי גאס ביי סטארי רינעק, איז ער באמערקט געװאָרן פון די דייטשן. זי 
האָבן אים באפוילן שטיין בלייבן, אים אראָפּגענומען דעם הוט פון קאָפּ, אָנגע- 
פּאקט מיט שניי, צוריק אים אָנגעטאָן אויפן קאָפּ און רובינשטיין איז געצווונ- 
גען געווען צו שטיין אזוי עטלעכע שעה ביז דער שניי איז צעגאנגען, זיך 
צעגאָסן איבער אים. און די סאדיסטן האָבן זיך געוויילט, געקוויקט זיך, ו וי 
רובינשטיין איז געשטאנען און געציטערט פון קעלט, 


גימנאספטיק אין שניי 
גאנץ אָפּט פלעגן באנדעס דייטשן ארויסקומען אויף די גאסן זיך אמן- 

זירן מיט יידן. אין א קאלטן שנייאיקן טאָג פון ווינטער 1940 איז אזא בֿאנדע 
ארומגעגאנגען אויף די גאסן, געזוכט עמאָציעס און וי אויף להכעיס נישט 
געפונען. מען האָט פאר א רפואה נישט געזען קיין ייד אויף דער גאס. אלע 
האָבן זיי זיר באהאלטן. פּלוצלונג האָבן זיך באוויזן צוויי יונגע פרויען, סאב- 
קע בענקאָוויטש און צעשע בורשטיין. די דייטשן האָבן די פרויען פארהאלטן, 
זי געצווונגען צו מאכן גימנאסטישע איבונגען און, דער עיִקר, געצווונגען צו 
קריכן אין שניי אויף אלע פיר -- אויף די הענט און פיס. דאָס האָט געדויערט 
עטלעכע שעה. 


געגראבן א קבר און געשאסן אויף אפצושרעקן 

דוד לוסטיק דערציילט : | 

ענדע 1940 איז געווען שוין פארבאָטן פאר יידן צו פאָרן אויף די באנען. 
אין יענער צייט זענען לייבל לוסטיק מיט נאָך א ייד געפאָרן פון שעדלעץ 
קיין ווארשע מיט א פור. אין מילאָסנע האָבן דייטשע פארהאלטן די פור, 
אראָפּגענומען די יידן, זיי אריינגעפירט אין וואלד, געגעבן לאָפּאטעס און 
געהייסן אױסגראָבן א קבר. ווען דער גרוב איז פארטיק געװאָרן האָבן די דיי- 
טשן באפוילן די צום טויט-דערשראָקענע יידן זיך שטעלן מיטן פּנים צום 
גרוב און פון הינטן ארום געעפנט אויף זיי א שיסעריי. זיי האָבן געפילט דעם 
ברי פון אריבערלויפנדיקע קוילן, װאָס האָבן אין זיי נישט געטראָפן. דָאן 
האָבן די סאדיסטן געהייסן די יידן צוריקגיין צו דער פור און אָפּפאָרן. 


מען וויילט זיך מיט אלטע יידן 

צבי ליווראנט דערציילט : 

כאפּן יידן צו כל עבודת פּרך און גלאט צו פּייניקן און מבזה זיין איז ניט 
געווען קיין נייעס. אָבלאװעס פון דייטשן אין די יידישע קווארטאלן איז גע- 
ווען פון די ,נאָרמאלע? טאָגיטעגלעכע זאכן אין יענע טעג פון טייוולאָנישער 
הערשאפט, | 

אָבער מאכן אן אָבלאװוע און זוכן ספּעציעל אלטע גרויע יידן מיט בערד 
און פּאות, און אלטע פרויען מיט שייטלען און קופקעס אויף די גרויע קעפּ, 
דאָס איז יאָ געווען א נייעס אפילו אין יענער משונה'דיקער צייט. 

אזא אָבלאװע האָבן די דייטשן געמאכט זומער 1941 פארן אָפּשליסן דאָס 
געטאָ. זיי האָבן צוזאמענ:עקליבן בלויז אלטע יידן,, מענער און פרויען, אויס- 
געמיטן אלע יונערע, װאָס זיי האָבן יענעם טאָג געטראָפן און זי אָפּגעפירט 
אין הויף פון באנק זשעמיאנסקי (אויף ווארשעווער גאס), וו עס איז געווען 
דער שטאב פון דער זשאנדארמעריע. | | 

דייטשן מיט שפּיץירוטן און בייטשן אין די לאפּעס, האָבן דרעסירט און 
געצווונגען די אלטע לייט צו קרייען װי הענער, בעטשען, וי ציגן טאנצן, 

שפּרינגען, דאווענען, קושן ציצוֹת. געצווונגען די אלטע מענער צו קוֹשן זיך 
מיט אלטע פרויען און נאָך אנדערע אזעלכע ווילדקייטן, 

אזא , אימפּרעזע" האָבן איינגעאָרדנט די זשאנדארמעריע, אויף וועלכע 
עס זענען פארבעטן געװאָרן אלע נאצישע גדולים מיטן הויפּטיסאדיסט שטאָט 
קאָמענדאַנט פאַביש בראש. זיי האָבן עטלעכע שעה געקאַטשעט זיך פאַר גע- 
לעכטער, 


דער טויט פון בנימין הערץ 
משה האלבערשטאט דערציילט; 

די גרעסטע ווילדקייט און אכזריות האָבן די דייטשן אַרױסגעװיזן צו 
יידן אין שבתים און אין יום-טובים. שבועות אין יאָר 1940 האָבן באַנדעס 
דייטשן זיך אַרױסגעלאָזן אין די יידישע גאַסְן אויף אַ געיעג נאָך יידן. אַ בא- 
זונדערע באַנדע האָבן דאָס געמאַכט אויף אַ לאַסט-אױטאָ. אוֹיף פּיענקנע גאַס, 
פאַרן הויז 41 איז פּונקט אַדורכגעגאַנגען דער אייזן-סוחר הערץ מיט זיין פרוי. 
דער לאַסט-אױטאָ האָט זיך אָפּגעשטעלט, עטלעכע צעיושעטע דייטשן זענען 
פון אים אַראָפּגעשפּרונגען, אוסגעשאָסן צו הערצן, װאָס איז באַלד אומגע- 
פאַלן אַ טויטער. די רוצחים זענען זיך צוריק קאַלטבלוטיק אַרױף ואן אוי- 
טאָ און אָפּגעפאָרן. 


געשענדעטע ספרי-תורות 

לעאָן גליקסבערג איז געווען אַן עדות פון אַזאַ ווילדן אַקט: 

אָנהױב אָקטאָבער 1929 זענען געקומען אַ באַנדע פון א 20 דייטשע אָפיי 
צירן אין דער גרויסער שטאָטישער שול. אַז זיי האָבן די שול געטראָפן גע- 
שלאָסן, האָבן זיי געשיקט נאָך די שליסלען, װאָס האָבן זיך געפונען אין 
רשות פון גמינע-סעקרעטאַר הערשל טענענבוים. געעפנט די שול, האָבן די 
װאַנדאַלן אויפגעריסן דעם ארון-קודש, אַרױסגעװאָרפן די ספרי-תורות און 
מיט ווילדן עקסטאַז אַראַפּגעריסן די מענטעלעך, געפליקט סיסטעמאַטיש 
שטיקערווייז און די יריעות געטרעטן מיט די פיס. 


דאס ליד פון קרומע יידן 

איִן א שפּעט-זומערדיקן פארנאַכט, נאָך דער ליקװוידאַציע פון גרויסן 
געטאָ, האָט אַ גרופּע פון עטלעכע פערציק יידן צוריקגעקערט פון זייערע באַןי 
ארבעט אויף לוקאָווער וועג. זיי זענען געגאַנגען אויסגעשטעלט אין רייען, 
אָנגעפירט פון צבי ליווראַנט און לאָלעק בענקאָוויטש. פאַרמאַטערטע פון א 
טאָג שקלאַפֿןדאַרבצעט, האָבן זיי געאיילט , אהיים" אָפּצורוען אויף זייערע 
נאַרעס אין קליינעם געטאָ: 

אין וועג זענען זיי פאַרהאַלטן געװאָרן פון באַװאָפּנטע דייטשן, באַן" 

פּאָליציסטן, װאָס האָבן זיי באַפױלן צו זינגען. 
חברה האָבן אין כאָר אָפּגעזונגען ,התקוה". 
די דייטשן איז דאָס ליד נישט געפעלן. זיי זענען אריין אין אַ ווילדן כעס 
אויף די יידן, געזידלט און געשריגן : , דאָס איז דרעק-מוזיק, קאצן-מוזיק און 
געהייסן מען זאָל זינגען ,, דאָס ליד פון קרומע יידן". 
חברה האָבן נישט פאַרשטאַנען, װאָס דער מטורפדיקער דייטש מיינט 
און האָבן ווידער מיט דער מעלאָדיע פון , התקוה" אויסגעזונגען דעם זאַץ 
,דאָס ליד פון קרומע יידן". 
די דייטשן זענען אַריין נאָך אין אַ גרעסערן גרימצאָרן, געברענט פון 
כעס און רציחה. איינער האָט זיך אַװעקגעשטעלט מעשה רעזשיסער, אָפּדע- 
קלאַמירט , דאָס ליד פון קרומע יידן" : 
,די יידן ציען אַהין און אַהער 
די קריג זאָל דויערן װאָס מער 
די יידן האָבן דאָס גאַנצע גאָלד 
זיי האָבן דעם קריג געװאָלט". 
רעפֿריין : 
| מיר וועלן שלאָגן די וועלט קאַפּוט. 
אָט אַזױ פאַרפלוכטע דרעק-יידן דאַרף מען זינגען! -- האָט ער געשריגן, 
דעם אויסגעלערנטן טעקסט האָבן די יידן ווידער געזונגען מיט דער 
מעלאָדיע פון ,,התקוה" און די סאַדיסטן האָבן זיך באַרואיקט, ס'איז זיי ענד- 
לעך געפעלן אוֹן די יידן אָפּגעלאָזט. 


דער טויט פון העניע קליינמאן 

װאָלף גאלדפינגער דערציילט: 

פרוי העניע קליימאן איז געפונען געװאָרן אין איר באַהעלטעניש פון 
זשאַנדאַרמען, װאָס האָבן געזוכט א גנבה. 8 טעג האָט מען איר שרעקלעך 
געמאַטערט אין געסטאַפּאָ זי זאָל אויסגעבן, װו עס באַהאַלטן זיך נאָך יידן 
און װו זי האָט באַהאַלטן איר פאַרמעגן. די גאַנצע 8 טעג האָט מען איר קיין 
שום עסן און טרינקען נישט געגעבן. פון הונגער האָט פרוי קליימאן זיך אִפַּי 
געביסן די פינגער און געזויגן איר אייגן בלוט. צום סוף האָט מען איר אָפּ- 
געפירט אויפן בית-עולם, געהייסן זיך אַראָפּזעצן אויף די קני און פון הינטן 
אַרום דערשאָסן. 


געצווונגען אויפצוהענגען א קינד און דערנאך -- זיך 
דער יונגער הערשל (שיניו) קליימאן (זון פון ברוך מרדכי) איז געווען 
באַהאַלטן אין שטאָט ביי אַ קריסט. זומער 1943 איז דאָס באַהעלטעניש גע- 
װאָרן פאַרדעכטיק און עֹר האָט געמוזט איבערגיין אין אַ צווייטן אָרט. אַדורכ- 

גייענדיק פלאריאנסקי גאָס האָט אים אַ קריסטין דערקענט. זי האָט דערפון 
געמאָלדן אן אוקראַינישן פּאַליציאַנט, אָנגעװיזן אין וועלכן הויף קליימאן 
איז אַרײין -- נאָך 2 שעה זוכן האָט מען אים ענדלעך געפונען אין אַ גאָרטן 
צוזאַמען מיטן 6-יאָריקן ליווראנט (שלמה ליווראנטס אן אייניקל). אין געס- 
טאַפּאָ האָט מען קליימאנען מערדערלעך געפּײיניקט און צום סוף איז ער גע- 
צווונגען געװאָרן פריער אויפצוהענגען דאָס אומגליקלעכע קינד, נאַכהער -- 
זיך אַלײן, 


א קויל אין א קינרערשן מיילכל אנשטאט שאקאלאר 

יאנטל גאָלדמאַן דערציילט : 

ווינטער 1942, נאָך דער ליקװידאַציע פון קליינעם געטאָ, האָבן די דייטשע 
רוצחים מיט זייערע צוהעלפער צונויפגעטריבן אין דאָרף יגאן (ביי שעדלעץ) 
0 יידן, װאָס האָבן זיך אוױיסבאַהאַלטן אין פאַרשידענע ערטער אין געגנד. 
צווישן די אומגליקלעכע איז געווען אַ פרוי מיט א פּיצל קינד אויף דער האַנט, 
װאָס האָט שטאַרק געוויינט פון הונגער און קעלט. איינער פון די דייטשן, 
װאָס האָבן באַװאַכט די קרבנות האָט צום קינדס מיילכל געשטעקט אַ שטיקל 
שאָקאָלאַד. װוי דאָס אויסגעהונגערטע קינד האָט געעפנט דאָס מיילכל, האָט 
דער דייטש אַרײינגעשאָסן אַ קויל אין געעפנטן מיילכל און ס'איז געבליבן 
טויט אין די מאַמעס אָרעמס, 

ביים עקסהומירן די 90 הרוגים אין יגאן, אין 1946 יאָר, דערציילט גאָלך- 
מאַן, האָט מען אין געעפנטן ברידער-קבר געטראָפן אַ יונגע פרוי, אַ מוטער 
מיט איר פּיצל קינד אויף דער האַנט, װאָס זי האָט געדריקט צו זיך. דאָס 
קינד האָט נאָך געהאַלטן די מאַמעס ברוסט אין מיילכל. מען האָט געטראָפן 
אַ יונג פּאָרל, װאָס האָבן זיך געהאַלטן פעסט איינגעקלאַמערט אין די אָרעמס. 
פון די דאָקומענטן, װאָס מען האָט ביי זיי געפונען, האָט זיך אַרױסגעוזן, 
אַז דאָס זענען געווען שוועסטער און ברודער װיטשקאָווסקי פון קאַליש, פאב- 
ריטשנע גאַס נומער 1. 

ביי א הרוג מיט א צעשמעטערטן קאָפּ, האָט מען געפונען אַ דאָקומענט 
מיטן נאָמען קעלמאַן פון פּראַגע ביי װאַרשע, טאָרגאָװוע גאַס. די גרעסטע 
צאָל קדושים זענען געווען צעהאַקטע מיט טעמפּע כליימשחית און מיט צע- 
שפּאָלטענע קאָפּישאַרבנס, וי אויך אַדורכגעשאָסענע. 


בעסטיאלישער טויט פון דרייצן יידן 
צבי ליווראנט דערציילט : | 
אין יולי 1942, עטלעכע װאָכן פאר דער ליקװידאַציע פון גרויסן געטאָ, 
האָט די געסטאַפּאָ באַשולדיקט דעם יודנראַט אין סאַבאָטירן זיינע באַפעלן 
צוצושטעלן יידן צו כליערליי עבודת"-פּרך. נאָך אַ קאַנטראָל אין די רשימות 

פון אַרבעטסימענטשן ביים יודנראַט, האָט די געסטאַפּאָ באַפױלן זיי צוצו- 
שטעלן דרייצן יידן, װאָס לוט זייער מיינונג, האָבן זיי אויסגעמיטן צו גיין 
צו דער אַרבעט. | 

נאָך עטלעכע טעג געפּײיניקט ווערן אין אַרעסט, זענען די דרייצן יידן 
אין אַ פינצטערער נאַכט צוריקגעפירט געװאָרן אין געטאָ, אַרײינגעלאָזן געװאָרן 
דורכן טירל צװוישן די דראָטן אין דער זייט פון נייישעדלעץ, װאָס האָט גע- 
דינט פאַר אַן אַרײנגאַנג אין געטאָ בלויז פאַר געסטאַפּאָדלײט, װאָס האָבן 
געהאַט זייער שטאַב אין נייישעדלעץ (פּרוסאַ 4). 

מען האָט די אומגליקלעכע יידן באַפױילן גיין אַהיים. ווי נאָר זיי האָבן 
אָנגעהויבן גיין, האָבן די תלינים פון הינטן צו זיי געשאָסן. צוועלף יידן זענען 
געפאַלן טויט. דער דרייצנטער איז געטראָפן געװאָרן פון אַ קויל, אָבער גע- 
בליבן לעבן און זיך דערשלאָגן אין געטאָ-שפּיטאָל. געסטאַפּאָ האָט געפאָדערט 
פון יודנראַט מען זאָל צושטעלן דעם דרייצנטן יידן. און אַז זיי האָבן געהערט, 
אז ער געפינט זיך א פארווונדעטער אין שפּיטאָל, האָבן זיי געמאַכט פאַראַנט- 
װאָרטלצך דעם יוֹדנראט מען זאָל דעם ייד צושטעלן אין זייער רשות נאָך 
דעם וי מען װועט אים אויסהיילן פון זיינע ווונדן. 

די תלינים האָבן זיך אָבער נישט געקענט דערװאַרטן אויף זייער קרבן. 
אין עטלעכע טעג אַרום האָבן זיי באַפױלן מען זאָל זיי צושטעלן דעם פאַר- 
ווונדעטן ייד אין זייער קװאַרטיר אויף ניי-שעדלעץ, ווו ער איז דערשאָסן 
געװאָרן אויף זיין קראנקן בעטל, אויף וועלכן מען האָט אים געברענגט. 

(די נעמען פון די דרייצן קרבנות איז נישט געלונגען פעסטצושטעלן. 
מען ווייסט נאָר, אַז זיי זענען געווען פון די אָרעמסטע און שװואַכסטע, װאָס 
האָבן שוין נישט געהאַט קיין כוח צו אַרבעטן). 


2 גויים, װאָס האָבן געראטעוועט און גויים, װאָס האָבן 
געמאָרדעט יידן 


עס װאָלט געווען אַן אומרעכט און עס װאָלט באַגאַנגען געװאָרן אַ גרויסע 
עולה, ווען מען זאָל פאַרשווייגן די נאָענטסטע אוֹן טרייע שותפים און מיט- 
אַרבעטער, װאָס די מאַסןימערדער האָבן געפונען צווישן די פּאָליאַקן, אוק- 
ראַינער, ווייס-רוסן, ליטווינער, לעטן און אַנדערע פעלקער, װאָס די , אידייע" 
פון אױיסמאָרדן די יידן איז זיי געווען צום האַרצן. זיי, די דייטשן, װאָלטן אין 
קיין פאַל נישט דערגרייכט אַזעלכע רעזולטאַטן, ווען זיי װאָלטן נישט געהאַט 
אַזעלכע איבערגעגעבענע און טרייע מיטהעלפער, 

אָבער זאָל דאָ געזאָגט וערן, אַז עס זענען אויך געווען איינצלנע פאַלן, 
ווען פּאָליאַקן האָבן געראַטעװעט יידן, זיי אױיסבאַהאַלטן, געגעבן עסן און 
אפילו ריזיקירט מיטן אייגענעם לעבן. 

פיל שטעט און שטעטלעך האָבן געהאַט איינצלנע אַזעלכע צדיקים, װאָס 
זענען נישט מיטגעריסן געװאָרן מיטן ים פון האַס און. רשעות, װאָס האָט 
דעמאָלט פאַרפלייצט די װעלט און דאָך געהאָלפן ראַטעװען אַ ייד אַזױ 
איז געווען אויפן גאַנצן ריזיקן שטח פון שחיטה"פּלאַץ אין דער מדינה פּױלן, 
און דער שטח פון אונזער שטאָט איז נישט געווען קיין יוצא מן הכלל, 

מען קען נישט פאַראַלגעמײנעדן די געציילטע צדיקים פּאָליאַקן, וועלכע 
האָבן אויסגעשטרעקט א האנט פון הילף פאר א געפּלאָגטן ייד און אָנוייזן, 
אַז זיי געהערן צו דעם, אָדער יענעם אידעאָלאָגישן לאַגער אָדער סאָציאַלן 
שיכט אין דער פּוױלישער געזעלשאַפט. 

דאָס זענען מערסטן געווען אויסנאַמען, װאָס האָבן זיך אינדיווידועל מענ- 
טשלעך אַליין מיט זייער אייגן געוויסן אַרױסגעהױבן פון זייער פאַרסמטער 
סביבה און אידעאָלאָגישע איינשטעלונגען. אַמאָל זענען דאָס געווען רייכע 
: גוט-באַזיצער פון ענדעקישן לאַגער, װאָס זייער אידעאָלאָגיש טאָגיטעגלעך 
ברויט איז שטענדיק געווען ווילדע שנאה צו יידן; אַמאָל זענען דאָס געווען 
אַרבעטס-מענטשן פון סאָציאַליסטישן לאַגער: אַמאָל איז דאָס געווען אַן 
איינצלנער פּויער אין דאָרף : אַמאָל אַ מיטלמעסיקער שטאָטישער באַאַמטער ; 
! און אַמאָל אויך אַן אָרעמע וועשין, אַ דינסט, אָדער אַ בעטלער. 

;2...:34 4 = 

אזוי ווייסן מיר, אז דער גוטבאזיצער אלעקסאנדער ווויטאשעוויטש, א 
באַקאַנטער ענדעק אין שעדלעצער געגנט, האָט ביי זיך אין גוט שיאננא ביי 
:בראשקאוו, אויסבּאַהאַלטן די יידן יהודית קוויאטעק-גרינוואלד, דוד לוסטיק, 
ישראל אָרלאנטשיק, לוי אָרלאנטשיק מיט זייערע פרויען און הענעך באנא- 
לעוויטשן פון בראשקאָוו. ער האָט זיי אױיסגעהאַלטן מיט עסן און דירה, גע- 
טרייסט זיי און צוגעגעבן מוט אוױסצוהאַלטן און איבערלעבן, פאַרזיכערנדיק, 
אַז די מלחמה װעט שוין לאַנג נישט דויערן. פאָרמעל האָט עס געהייסן, אַז 
זיי אַרבעטן ביי אים. דאָס האָט אָנגעהאַלטן פון 1940 ביז 1942, ווען עס איז 
שוין אויך ליקווידירט געװאָרן דאָס קליינע געטאָ אין שעדלעץ און דאָס 
ווייטערע בלייבן פון די יידן ביי אים אין גוט איז געװאָרן אוממעגלעך, האָט 
ער איבערגעשיקט יהודית קװיאַטקען, לוי אָרלאנטשיק און דוד לוסטיק מיט 
זייערע פרויען קיין ווארשע צו זיינעם אַ געוועזענעם פּאַראָבעק, וװוויטאָשע- 
וויטש איז אָפט געקומען צו זיי קיין װאַרשע, געברענגט לעבנס-מיטל און 
זי געשטיצט מיט אַ ברייטער האַנט. ער האָט דאָס אַלץ געטאָן אָן שום אייגן- 
נוצן, נאָר בלויז צוליב הומאַניטאַרע געפילן. 

מעגלעך, אַז פאַר זיין מענטשלעכער באַציאונג צו יידן אין יענע אומ- 
גליקלעכע יאָרן האָט װױיטאָשעװיטש באַצאָלט מיט זיין לעבן, ענדע 1943 
איז ער אין מיטן דער נאַכט באַפאַלן געװאָרן אין זיין גוט פון אַ באַװאָפנטער 
באַנדע, וועלכע האָט אים דערשאָסן. אַזױ װוי מען האָט ביי אים גאָרנישט צו- 

גערויבט, האָט מען דאָס געהאַלטן פאַר אַ פּאָליטישן מאָרד פון די אַ. ק. -אָוו- 
צעס אַלס נקמה פאַר אױיסבאַהאַלטן יידן. 

אי אטא א 

אין גוט רוסקאָװו, כיים באַקאַנטן מאַגנאַט אין שעדלעצער געגנט, גראַף 

סטעפאַן הומניצקי, האָט געאַרבעט אַ גרופּע פון 50 יידן און זיי האָבן דאָרט 
.געהאַט אַ מענטשלעכע און אָנשטענדיקע באַהאַנדלונג. דעם 29-טן נאָוועמבער 
2, ווען די גרופּע איז געצווונגען געװאָרן אריבערצוגיין קיין גענשע- 
באַרקי, זענען ביי הומניצקין געבליבן עטלעכע יידן., צווישן זיי -- אהרון 
פּערלמאן פון לאָשיץ און די צוויי שװועסטערן פיינהאָלץ פון שָעַדלעץ (די 
טעכטער פון װאָלף פיינהאָלץ). זיי זענען באַהאַלטן און אויסגעהאַלטן געװאָרן 
פון גראַף און זיין פרוי זאָפיאַ ביז נאָך דער באַפרייאונג. 

,2:-:---,44 4 == 

שומער און זיין פרוי אַננאַ, באַזיצער פון אַ ביר-ברויעריי און אַ טאַרטאַק 
ביי סאַרנאק (שעדלעצער געגנט), האָבן ביז נאָך דער באַפרײיאונג באַהאַלטן 
און אויסגעהאַלטן עטלעכע יידן (צווישן זיי די ברידער יואל און בערל ליי 
בערמאן). ווען דאָס אָרט פון זייער באַהעלטעניש איז געװאָרן פאַרדעכטיק 
ביי די שכנים, האָבן די שומעדס איבערגעפירט די יידן צו זייער קרוב יוזעף, 
אין אַן אַנדער דאָרף און אַלע האָבן איבערגעלעבט. 

,----,44 44 ------ 

דער אייגנטימער פון גוט כװואַלאָטשיצע ביי לאָשיץ, האָט אױיסבאַהאַלטן 
ביי זיך עטלעכע יידן. די שכנים האָבן אים געמסרט פאַר די דייטשן, וועלכע 
האָבן אים פאַר דעם חטא אויפגעהאנגען און די יידן -- דערשאָסן, 

ייי-רי- 44 2445 

אין דאָרף קשימוס (ביי שעדלעץ) זענען א גרופּע באהאלטענע יידן אנט- 
דעקט געװאָרן דורך די אַ. ק. -אָווצעס. די יידן זענען זיך צעלאָפן און די אַ. 
ק. -אָווצעס האָבן זיי נאָכגעשאָסן. אליהו גאזשעלינסקי, אַ דורכגעשאָסענער, 
האָט זיך דערשלעפּט צו אַ צווייטן פּױער, װאָס האָט אים באַהאַלטן, אויסגע- 
האַלטן אַ לענגערע צייט און אויסגעהיילט די ווונדן 

64 = 

אין דאָרף גלוכא-פּיאסקי האָט דער גאָספּאָדאזש יאשינסקי אויסבאהאלטן 

ביי זיך זיבן יידן, 
/44-.----, 44------ 

ווען משה מענדל גורא מיט זיינע צוויי שוועסטערן װאַנדערן אַרום אויס- 
! געהונגערטע און פאַרשמאַכטע אין פעלדער און אין וועלדער, געפינען זי 
אַ באַהעלטעניש און אַ ביסל עסן ביי זייערע באַקאַנטע פּויערים אַנטאָני קאר" 
טשעווסקי, וואַצלאַוו לישעצקי, יאַן דזשעװאַלסקי און אַנדערע. 


= -----. 48,--י 

זובראָװויטש יוסף, פון דאָרף קשימוס ביי שעדלעץ דערציילט, אַז אַ פּױער 
פון דאָרף האָט צוגעשטעלט געווער מיט פּראָװיאַנט פאַר יידישע פּאַרטיזאַ- 
נער, אַ גרופּע פון 450 פּערזאָן, װאָס האָבן אַ צייט געלעבט און געפירט זייער 
פּאַרטיזאַנער-טעטיקײט אין די וועלדער פון קאַלושינער געגנט. די דייטשן 
האָבן געכאַפּט דעם פּויער און דערשאָסן. 
אאאטן. ר . אט 
יצחק באָרנשטיין מיט זאַטאָרסקין האָבן איבערגעלעבט אין אַ בונקער 
אין די געדיכטענישן פון די מעזריטשער ועלדער, אַ דאַנק דעם, װאָס אַ 
פרומער קלויסטער-ברודער האָט זיי די גאַנצע צייט באַזאָרגט מיט עסן. 
---י-י. := ,= 
דער לערער אשינסקי פון אָפּאָלע ביי שעדלעץ (באַקאַנט אַלס סאָציאַליס- 
טישער טוער), האָט ביי זיך אין אַ גרוב באַהאַלטן אַ גרופּע שעדלעצער יונגע 
יידן : דייר לעבעלס זון וויטעק, ד"ר גלאזאָווסקיס זון ראמעק, לאָלא זאלצמאן, 
די ברידער ישראל און לייבל וישניאַ, דאָס מיידל שאסענפויגל און ברכה 
ראַװינסקאַ פון אָפּאָלע. צוויי חדשים האָבן די געפּלאָגטע יידן געפונען אַ 
באַהעלטעניש און שוץ ביי דעם איידעלן קריסט. זיי זענען אָבער אַנטדעקט 
געװאָרן פון די שכנים און געמוזט פון דאָרטן אַװעק. זיי זענען אַװעק אין 
דארף קאטון ביי בראשקאָוו. א לענגערע צייט האָבן זיי זיך אויסבאהאלטן 
צוזאַמען מיט די ברידער קישעלינסקי, שפּעטער זענען זיי אויסגעחרגעט 
געװאָרן פון פּױלישע רוצחישע פּאַליצַײי, 
אוו אע 0 
טעאפיל רוזשינסקי, אַן אָרעמער באַאַמטער אין שעדלעץ, האָט ביי זיך 
באַהאַלטן און אויסגעהאַלטן דעם יונגן בערל ראַבינאָװיטש (אַ זון פון ישעיהו 
ראַבינאָװיטש), ביז נאָך דער באַפרײיאונג, אָן שום אייגננוצן. איינמאָל האָט 
מען דורכן פענצטער געזען װי עס דערנענטערן זיך געסטאַפּאָווצעס אין דער 
ריכטונג פון רוזשינסקיס דירה. דער דערשראָקענער ראַבינאָװיטש איז געווען 
זיכער, אַז ער איז אַנטדעקט געװאָרן און אַז דאָס גייט מען נאָך אים. ער האָט 
געװאָלט אַרױסלויפן אין דרויסן, כדי נישט צו שטעלן אין סכנה דאָס לעבן 
פון זיינע באַשיַצער, האָט דער איידעלער קריסט נישט געלאָזט, זאָגנדיק : 
װאָס עס וועט זיין מיט דיר, װועט אויך זיין מיט מיר, 
א . .א 
ווען משה קישעלינסקי אַנטלויפט פון דער שחיטה, װאָס די פּױלישע 
פּאָליצײ האָט געמאַכט אין אַנטדעקטן גרוב אין דאָרף קאטון, װו עס זענען 
דערמאָרדעט געװאָרן ניינצן יידן, געפינט ער אַ באַהעלטעניש ביים אָרעמען 
שוסטער אין שעדלעץ, פיליפּ סמאָלינסקי, וועלכער האַלט אים אויס עטלעכע 
װאָכן אָן שום לוין. שפּעטער, ווען משה און רפאל קישעלינסקי און זון אַנט- 
לוֹיִפן פון טויט, װאָס לויערט אויף זיי פון אַלע זייטן און האָבן זיך נישט ווו 

אַהינצוטון, געפינען זיי ווידער שוץ און באַהעלטעניש ביי דעם זעלבן סמאָ- 
לינסקי, ביז זיי װוערן דאָרט אַנטדעקט און זיי מוזן אַועק. 
= 44 :יי 13 = 

די אָרעמע קריסטין אין שעדלעץ, יאַדװיגאַ בודנא, האָט אין איר אָרעמער 
דירה אױיסבאַהאַלטן זעקס יידן, אָן שום לוין : די דריי ברידער אברהם, מלך 
און איטשע האלבער, צוויי ברידער גאליצקי און דוד גרינבערג. די באַהאַל- 
טענע יידן האָבן איר געגעבן געלט בלויז אויף איינצוקויפן עסן. נאָך דער 
באַפרייאונג האָט די קריסטין חתונה געהאַט מיטן געראַטעװעטן דורך איר 
מאָטל גאַליצקי, 

יי 

די קריסטינס זאָפיא אָלשאקאָוסקא און יאדוויגא זאוואדזקא אין שעך- 
לעץ האָבן גענומען צו זיך פון די עלטערן יעקב און טשיפּע זאָנשײן זייער 
אייןייעריק קינד רלחע. די עלטערן זענען באגאנגען זעלבסטמאָרד אין געגשע ‏ 
בארקי. די קרסטינס האָבן דאָס קינד אויסבאַהאַלטן, געזאָרגט זיך פאַרן אויס- 
האַלטן און נאָך דער באַפרייאונג זיך געװוענדעט צו דער יידישער קאָנגרע- 
גאַציע אין פּױלן און צו קרובים אין ישראל זיי זאָלן איבערנעמען די השגחה 
און דערציאונג פון קינ- (דאָס קינד געפינט זיך היינט אין ישראל, אין בית- 
ילדים אין נהריה). 

= אי א. 

ד קריסטין מאַריאַ קאָװאַלסקאַ האָט צוויי יאָר ביי זיך אין שטוב אויסבאַ- 
האַלטן די פרוי לעאָניאַ גרינשפּאַןךהאַלבערשטאַט, נעמענדיק דערפאַר בלויז 
די פאַקטישע קאָסטן פון איר אויסהאַלטונג. 

א1.---, 44------ : 9 

פרוי גוטשע שינאלצווא מיט איר טאָכטער לילי, װאָס זענען פארװואַל- 
גערט געװאָרן קיין כענטשין, האָבן איבערגעלעבט ביי אַן אָרעמען בעטלער 
קארל קיטשינסקי, 68 י. אלט. ער האָט אין זיין אָרעמען שטיבל געמאכט פאר 
זי אַ באַהעלטעניש. שפּעטער האָט ער צוליב זיכערהייטס-טעמים זיי בא- 
האלטן אין אַ פאַרמאַסקירטן קבר אויפן בית-עולם. דער בעטלער האָט אַליין 
נישט געהאַט װאָס צו עסן, איז ער אַרומגעגאַנגען אין די הייזער, געבעטלט 
ביי פּויערים און װאָס ער האָט צוזאַמענגעקליבן האָט ער זיך געטיילט מיט 
די באַהאַלטענע צוויי פרויען, וועלכע האָבן אַ דאַנק דעם גוט-האַרציקן בעט- 
לער איבערגעלעבט. נאָך דער באַפרייאונג האָט דער בעטלער געבעטן פרוי 
גוטשע מיט איר טאָכטער, זיי זאָלן אים פאַרלאָזן, כדי עס זאָל קיינער נישט 
וויסן, אַז ער האָט געראַטעװעט יידן. 

=:==-146 6 = : : 

אפילו אין הינזיכט פון דעראָבערן, צורויבן, אָדער ירשענען יידישע פאר- 

מעגן, װאָס איז געווען אַ גאַנץ נאָרמאַלע דערשיינונג ביי דער גרעסטער 

מערהייט פּאַליאַקן אין יענער צייט פון אויסערגעוויינלעכער , גוטער קאָניור 
קטור", זענען אויך געווען געוויסע אויסנאַמען. 

אַזױ האָט דער קריסט בוניק אַנטאָני אין שעדלעץ, װאָס די ברידער דוא 
האָבן ביי אים געלאָזן פאַרשידענע חפצים און ווערטזאַכן, נאָך דער באַי 
פרייאונג אָפּגעזוכט קרובים פון דער משפּחה דוא און אַלץ אַליין אָפּגעגעבן. 

0 4 

עס האָט אויך געטראָפן אַ פאַל, אַז אַ מענטש פון דער פּולישער אונ- 
טערוועלט האָט צוגעלייגט אַ האַנט צו ראַטעװען אַ יידן. 

משה ראָטביין מיט זיין טאָכטער גיט זיך איין אין דער נאַכט-פינצטער- 
ניש אַרױסצוקריגן זיך פון דער ראַמפּע, ווו זי האָבן צוזאַמען מיט אַלע טוי- 
זנטער יידן געװואַרט אויף פאַרלאָדנט צו ווערן אין די װאַגאָנען קיין טרעב- 
לינקע און זיי געלינגט אַועקצוקריכן אויף אַלע פיר, אומבאַמערקט פון די 
תלינים, װאָס האָבן זי ארומגענומען מיט א געדיכטער קייט און זיי דערשלאָגן 
זיך אין אַ נאָענטן גאָרטן, האָבן זיי דאָרט אָנגעטראָפן אויף אַן אומבאַקאַנטן. 
זיי זענען געבליבן ליגן טויט-ידערשראָקן, אומבאַוועגלעך. דער מענטש האָט 
זיך צו זיי דערנענטערט און געזאָגט: ,איך ווייס װוער איר זענט, אומגליקלע- 
כע געפּלאָגטע יידן. קומט מיט מיר, איך װעל אייך אַװעקפירן אין אַ זיכער 
אָרט". און ער האָט זיי דורך הינטערוועגן אַוועקגעפירט צו זיינע באַקאַנטע, 
װאָס האָבן געװווינט הינטער דער שטאָט. געברענגט זיי עסן און געהאָלפן זיי 
אָפּראַטעװען. ראָטבײין האָט דעם אומבאַקאַנטן פאָרגעלייגט געלט, האָט ער 
זיך אָפּגעזאָגט צו נעמען, זאָגנדיק : , באַהאַלט דיין געלט, עס װעט דיר נאָך 
צונוץ קומען. איך האָב מער געלט פון דיר". עס האָט זיך שפּעטער אַרױסגע- 
וויזן, אַז זייער רעטער איז געווען אַ באַקאַנטער באַנדיט אין שעדלעצער 
געגנט, 

ע1.--. 44 .------ 

געוויס זענען געווען נאָך פאַלן אין שעדלעץ און אומגעגנט, ווען פּאָליאַקן 
האָבן געראטעוועט אָדער צוגעהאָלפן ראטעווען א ייד אין יענער אומגליקלע- 
כער גיהנום-צייט. דאָס זענען אָבער געווען בלויז אױסנאַמען פון איינצלנע 
קריסטן צדיקים, װאָס אברהם אבינו נאָך האָט זיי געזוכט אין סדום און אונ- 
זערע אומגליקלעכע שװועסטער און ברידער האָבן זיי געזוכט מיט ליכט און 
זעלטן-זעלטן געפונען. 

דאַקעגן דאַרף מען קיין סך נישט זוכן, בכדי צו געפינען דאָס רשעות און 
אכזריות, װאָס אונזערע שכנים האָבן אַרױסגעװיזן צו יידן אין יענע פינצ- 
טערע יאָרן, און די אַקטיווע מיטהילף, װאָס זיי האָבן צוגעטיילט די דייטשן 
אין דער אױסראָטונגס-אַרבעט. 

און פּונקט װי מען קען נישט אָנווייזן צו וועלכן אידעאָלאָגישן לאַגער, 
אָדער סאָציאַלן שיכט עס געהערן די געציילטע קריסטן צדיקים, װאָס האָבן 

געהאָלפן יידן, אַזױ קען מען אויך נישט אָנװוייזן אויף דער גרויסער צאָל 
קריסטן רשעים, וועלכע האָבן צוגעהאָלפן די דייטשן רויבן און מאָרדן יידן, 
צו וועלכן אידעאָלאָגישן לאַגער, אָדער סאָציאַלן שיכט זיי געהערן. אויך זי 
זענען געקומען פון פאַרשידענע שיכטן פון דער פּוױלישער געזעלשאַפט און 
געטריבן געװאָרן צו זייערע מעשים דורך פאַרשידענע אומשטענדן. אַמאָל 
איז עס געווען גיריקייט נאָך יידיש פאַרמעגן, לוסט צו רויבן יידישע חפצים, 
הרגענען אַ יידן האָט געגעבן די מענלעכקייט אַראָפּצוציען פון אים די מלבו" 
שים און שיך, צונעמען דאָס געלט, װאָס דער ייד האָט ביי זיך געהאַט. עס 
האָט געלאָקט דער לוין פון עטלעכע קילאָגראַם צוקער, אָדער עטלעכע פלעש- 
לעך בראָנפן, מיט װאָס די דייטשע רוצחים האָבן באַלױנט פאַר הרגענען 
אָדער צושטעלן אַ לעבעדיקן יידן. אַמאָל איז עס געווען אַ פּראָדוקט פון וויל- 
דע חיה'שע אינסטינקטן, דורשט נאָך בלוט, װאָס די דייטשן האָבן אויפגע- 
וועקט ביי געוויסע טיילן פון דער פּױלישער באַפעלקערונג. אָבער אַממערסטן 
איז דאָס געווען אַ פּראָדוקט פון דער איינגעבאַקענער שנאה צו יידן, װאָס 
געוויסע קרייזן האָבן לאַנגע יאָרן געזייעט צווישן די פּוילישע מאַסן און 
זיי, די מאַסן, האָבן ענדלעך געפונען דעם שעת-הכושר אױסצולאָדן די אָנ- 
געזאַמלטע שנאה, צול יגן אַ האַנט צו דער פאַרווירקלעכונג פון לאָזונג: 
, פּוילן אָן יידן". 

באַלד אין די ערשטע טעג פון דער אָקופּאַציע האָט מען אויף טריט און 
שריט געהערט פון גרעסטן טייל פּוילישע שכנים דראָאונגען מיט דער דיי" 
טשער סטראַשידלע. מסירות און אינטערווענצן ביים דריטן צד זענען געװאָרן 
זאַכן פון טאָגיטעגלעכע דערשיינונגען. 

אַפּילן קליינע שקצימלעך זענען אַרומגעגאַנגען ביי די יידישע הייזער 
און אויפגעשריבן ,יודע", אָנגעויזן דייטשן ווו עס ווינען פאַרמעגלעכע 
יידן, געהאָלפן דייטשן כאַפּן יידן צו אַרבעט און געהאָלפן אויסזוכן באַהאַל- 
טענע יידן. 

4 - 46 
| אין אָקטאָבער 1939 האָט א דייטש מיַט א פּױלישער פרוי געפּראוועט 

אַ סעקסועלע ארגיע אין הויף 25 אויף פּיענקנע גאַס. דער שכן פון זעלבן 
הויז, דער שוסטער ארזשעך, נישט וויסנדיק פון גאָרנישט, איז צופעליק פאַר- 
בייגעגאנגען און אָנגעטראָפן אויף דער סצענע. די שכנטע וועמען דער 
ייד האָט גוט געקענט, נישט וועלנדיק עס זאָל ער וויסן פון אירע מעשים 
טובים, האָט אונטערגעהעצט דעם דייטש, וועלכער האָט פאַרהאַלטן דעם 
ייד, אָפּגעפירט אים אין געסטאַפּאָ און געמאָלדן, אַז דער ייד האָט זיך גע- 
װאָרפן אויף אים שלאָגן. מען האָט דעם יידן כלומרשט געשטעלט פאַר א 
מיליטער-געריכט, װוו עס זענען אַרױסגעטראָטן אַלס עדות דער דייטש און 
די גאַסן-פרוי. פאַרשטייט זיך, אַז די שולד פון דעם יידן איז , דערוויזן גע- 

װאָרן". אין עקסטרע פאנאנדערגעקלעפּטע פּלאקאטן אין די שעדלעצער גאסן 

איז מיטגעטיילט געװאָרן פון דעם גערעכטן טויט-אורטייל, װאָס איז אויסגע- 

פירט געװאָרן איבער דעם ייד פאַר אָנפאַלן אויף אַ דייטשן מיליטער-מאַן. 
.2065 

עס האָט נישט געהאָלפן קיין אַלטע באַקאַנטשאַפט און פריינטשאַפט, 
אַפילו נישט דאָס, װאָס מען איז אַמאָל געווען שול-חברים, געלערנט צוזאַמען, 
אָדער געאַרבעט און געהאַנדלט צוזאַמען. 

אברהם נאַדװאָרנע האָט באַשלאָסן נישט גיין אין געטאָ, נישט לאָזן זיך 
איינשליסן אין געטאָישטײג, װאָס איז איינגעפירט געװאָרן אין שעדלעץ. 
ער האָט זיך פאַרשאַפט אַרישע פּאַפּירן און איז אַװעק קיין לוקאָוו, כדי נישט 
צו זיין אין זיין היים-שטאָט, ווו מען קען אים דערקענען, זיצנדיק אַמאָל ביי 
מיטאָג אין אַ פּױלישן רעסטאָראַן, האָט ער זיך אָנגעשטױסן אויף אַ באַקאַנטן 
קריסט, וועלכער האָט גלייך וועגן אים געמאָלדן אין געסטאַפּאָ. נאַדװאָרנע 
איז דאָרט אין משך פון פיר טעג פאַרפּײיניקט געװאָרן צום טויט, 

ישי 

דאָס זעלבע האָט פּאַסירט מיט סאַלעק טאַבאַקמאַן (זון פון אברהם טאַ- 
באַקמאַן). אויך ער האָט זיך געהאַט פאַרזאָרגט מיט אַרישע פּאַפּירן. ער איז 
נישט געווען אין געטאָ און איז ניצול געװאָרן פון דער ערשטער שחיטה פון 
די טרעבלינקער גאַזיקאַמערן. נאָך דער ליקװוידאַציע פון געטאָ איז טאַבאַקי 
מאַן געקומען אויף דער באַן'סטאַציע, כדי אָפּצופאָרן קיין װאַרשע. ער האָט 
געהאַט אַ , גוטן אויסזען" מיט גוטע פּאַפּירן און קיינעם װאָלט נישט איינגע- 
פאַלן, אַז ער איז א ייד. נאָר דאָ האָט ער זיך אָנגעטראָפּן מיט זיינעם א שול- 
חבר, צוזאַמען געלערנט אין גימנאַזיע, צוזאַמען געמאַכט לעקציעס. דער 
שול-חבר האָט צוגערופן דייטשע זשאַנדאַרמען און געהייסן טאַבאַקמאַנען 
פאַרהאַלטן אַלס ייד. טאַבאַקמאַן האָט זיך צו אים געווענדעט: , קאָלעגע, 
װאָס טוסטו ?* אויף דעם האָט זיך דער קאָלעגע צעשריגן : , מילטש זשידזשע" 
(שווייג ייד!). די דייטשן האָבן נישט קיין חשק געהאט צו ארעסטירן טא- 
באַקמאַנען, זאָגנדיק, אַז זיין אויסזען איז נישט קיין יידישער. דער יונגער 
קריסט האָט זיי געדראָט, אַז ער װעט זיי מסרן פאַר דער העכערער מאַכט 
פאַר באַפרײיען אַ יידן. דער געוועזענער שול-חבר איז נישט אָפּגעטרעטן ביז 
טאַבאַקמאַן איז דערשאָסן געװאָרן. 

א 2 

די פיינטלעכע באַציאונג צו די פאַרפאָלגטע יידן און דאָס נישט װעלן 
אויסשטרעקן אַ האַנט פון הילף איז געווען פאַרשפּרײט צווישן אַלע שיכטן, 
אַזױי צייישן דאָרפישע פּױערים וי צװוישן שטאָטישע דיפּלאָמירטע אינטעי 
ליגענץ, , 

שרה גאָלדפינגער (טאָכטער פון ברוך מרדכי קליינמאַן) דערציילט, אַז 


169 


דייר בוטשינסקי, וועלכער איז געווען אַ שטוב-דאָקטאָר ביי די קליינמאַנס 
און א גוטער באַקאַנטער, האָט איר אַרױסגעטריבן פון שטוב, ווען זי איז גע- 
קומען זוכן ביי אים אַ באַהעלטעניש. לוט וי פרוי גאָלדפינגער גיט איבער, 
האָט ד"ר בוטשינסקי, וועלנדיק פון איר פּטור וערן, געגעבן איר צו טרינקען 
טיי געמישט מיט סם, װאָס זי האָט דערשפּירט ביים ערשטן שלונג. 

----,. 48 -ייי---. 44 =ייי--:., 

א גרויסער טייל פּאָליאַקן האָבן פון דער יידישער טראַגעדיע געמאַכט 
פאַר זיך אַ משא-ומתן, האָבן געזוכט צו דערווערבן זיך פאַרמעגן אָדער רייך 
צו ווערן דורך וועלכן עס איז אופן פון הפקר-געװאָרענעם יידישן פאַרמעגן. 
כדי דאָס צו דערגרייכן, זענען אַלע מיטלען געווען כשר, 

דער יונגער שעדלעצער קריסט טאָפעק אַרטיק, האָט אָנגעזאַמלט אַן 
אוצר פון דברי-קודש: ספרי-תורות, מגילות, מזוזות, תפילין, טליתים, ספרים 
און פיל אַנדערע הייליקייטן, זאָגנדיק, אַז אַמעריקאַנער יידן װועלן אַמאָל 
דערפאַר גוט באַצאָלן. קיין שום זאַך האָט אים נישט געשטערט צו דערגרייכן 
זיין ציל, 

== 44 45. 

פּראָפּעסאָר בוכהאָלץ, אַ פּאָליאַק פון דייטשער אָפּשטאַמונג, אַ באַקאַנטער 
אַנטיסעמיט אין שעדלעץ, איז פון די דייטשן באַשטימט געװאָרן אַלס אפּוי 
טרופּוס איבער די צוגערויבטע נישט-באַוועגלעכע פאַרמעגנס פון יידן. דער 
אַמט זיינער האָט אים געגעבן די מעגלעכקייט אָנצוזאַמלען פאַרשידענע 
יידישע ווערטפולע חפצים, פון װאָס ער איז רייך געװאָרן. מיט אַ באַזונדערן 
פלייס האָט ער זיך גענומען זאַמלען ספרי-תורות, וועלכע ער האָט שפּעטער 
נאָך דער באַפרייאונג פאַרקויפט צו יידן פאַר גוטע פּרייזן, 

15 .-----.8 .---- 

דער אָרעמער לערער הענריק כראָמינסקי האָט אויך באַשלאָסן, אַז מען 
דארף אויסנוצן די זעלטן"גוטע , קאָניוקטור", פּטור צו װוערן פון דער קנע- 
לונג און איינמאָל פאר אַלעמאָל רייך ווערן. מיט דער מיטהילף פון זיין פרוי, 
װאָס האָט אַ גוטן חוש פאַר מסחר, האָט ער געעפנט אַ געהיימע פאַרמיטלונגט- 
ביוראָ. די געפּלאָגטע געטאָיײידן האָבן צו אים געטראָגן זייערע מלבושים, 
וועש, צירונג און פוטערס. זיי האָבן באַקומען דערפאַר גראָשנס. 

ביי דער ליקװידאַציע פון געטאָ האָט ער געשאַפן אַרישע פּאַפּירן פאַר 
די, װאָס האָבן אים געקענט גוט באַצאָלן. ער האָט אויך געהאַנדלט מיט באַ- 
העלטענישן, געשאפן א באהעלטעניש פאר פרוי יהודית גרינבערג מיט איר 
טאָכטער, פאַר דער משפּחה קליינמאַן און אַנדערע. 

דער אָרעמער לערער האָט געמאַכט אַ גרויס פאַרמעגן. נאָך דער באַפּריי- 
אונג האָט ער געקויפט פיל יידישע הייזער, צװישן אַנדערע דאָס הז נאָך 
מענדל כהן, 

דער אין שעדלעץ באקאנטער סוחר פון עלעקטרישע צודאטן לעאָנארד 
אָסקערקאַ, האָט פון שטענדיק געהאַלטן, אַז זיין אַן אַנטיסעמיט איז אַ סגולה 
צו פּרנסה -- און ער איז דאָס שטענדיק געווען מיט זיין לאָזונג פון , סוואָי 
דאָ סוועגאָ", אין דער ,, אָװושעם?-צייט. מיטן אריינקומען פון די דייטשן -- 
דערציילט משה האלבערשטאט -- האָט ער זיך דערשפּירט אין דער אמתער 
הויט, וי ביי זיך אין דער היים און אָנגעטאָן יידן גרויסע צרות ביי יע" 
דער געלעגנהייט געזידלט און געשלאָגן יידן זאָגנזיק: איצט איז געקומען 
מיין צייט, אן עק מיט אייך זשידקעס. 

נאָך װילדער און ברוטאלער איז געווען זיין זון. ער האָט געמסרט יידן 
ביי דער געסטאפּאָ און זאָנדער-דינסט, מיט וועלכע ער האָט זיך כסדר גע- 
חברט און גורם געווען פיל יידן דעם טויט. ער איז אָפּט געקומען אין געטאָ 
מיט דייטשן צו העלפן דורכפירן די .לאפּאנקעס", אָן אויפהער פארביטערט 
די יידן זייער לעבן מיט װאָס נאָר ער האָט געקאָנט. 

נאָך דער באפרייאונג האָט אים די פּוילישע געריכטסימאכט ארעסטירט 
און ער האָט באדארפט אָפּגעבן פארן משפּט א דין-וחשבון פון זיינע מעשים, 
זיין מוטער האָט אָבער אויסגענוצט פארשידענע פּראָטעקציעס און אינטער- 
ווענצן, ביז מען האָט איר תכשיט ארױסגעלאָזן אויף דער פריי -- אין שעד- 
לעץ האָט ער מורא געהאט צו בלייבן און איז אוועק קיין װראָצלאוו (ברעס- 
לאו). דאָרט האָט ער ווייטער פאָרגעזעצט זיינע ווילדע מעשים צו וועלכע 
ער האָט זיך צוגעוווינט אין די יאָרן פון ,גוטער קאָניוקטור", אויסגעפירט 
רויב-און מאָרד-אָנפאלן פאר װאָס די פּױלישע מאכט האָט אים פארמשפּט צום 
טויט. 
4 

שרה יום-טוב האלבערשטאט האָט פארן אוועקגיין אין געטאָ, געלאָזן 
אירע בעסערע מלבושים ביי דער באקאנטער פּוילישער משפּחה מאזור. אָנ- 
היוב 43-טן יאָר, ווען זי האָט געדארפט אָפּפאָרן פון שעדלעץ, האָט זי גע- 
שיקט א שליח צו די מאזורס און געבעטן איר קאָסטיום אויף װאָס די מאזורס 
האָבן געזאָגט, אז זיי ווייסן נישט. פון װאָס צו זאָגן, קיינער האָט ביי זיי קיין 
מלבושים נישט געלאָזן, און אז פרוי האלבערשטאט איז אין א פינצטערע 
נאכט אליין אוועק צו די מאזורס נאָך אירע מלבושים האָט מען נישט גע" 
װאָלט עפענען די טיר, איר נישט אריינגעלאָזן אין שטוב און איר געדראָט, 
אויב. זי גייט נישט אוועק װעט מען רופן די געסטאפּאָ. ערשט נאָך דער בא" 
פרייאונג, מורא האָבנדיק פאר קאָנסעקװענצן האָבן די מאזורס אָפּגעגעבן 
די מלבושים. 

אאמ ר א 

די מערסטע גויים, װאָס האָבן געהאָלפן יידן האָבן דאָס געטאָן צוליב די 

הויכע פּרײזן, װאָס יידן האָבן דערפאר באצאָלט, אָדער צוליב אנדערע אייי 


1 


גןדנוציקע צוועקן. פיל יידן, װאָס האָבן אוועקגעגעבן זייערע פארמעננס צו 
גויים מען זאָל זיי באהאלטן, זענען געװאָרן פון די גויים ארויסגעטריבן אויף 
דער גיהנומדיקשר גאס (אויב זיי האָבן זיי נישט דערהרגעט) נאָך דעש, וי 
זי האָבן די פארמעגנס צוגענומען, װויטנדיק, אז די יידן מיט זייערע פאױמע- 
גנס זענען הפקר, אויסערן געזעץ, | 
2.,44.- 5444 
מיינע ברידער שלמה און דוד האָבן אָפּגעמאכט מיט א באקאנטן קרוּסט, 
װאָס האָט געוווינט אין א וואלד, אז ער באהאלט זיי פאר א גענוג הויכן לוין. 
נאָך עטלעכע טעג זיין ביי דעם גוי, האָט ער ביי זיי צוגענומען דאָס פארי 
מעגן און ארויסגעטריבן, 
-----. 5 .= :0 
די ברידער רפאל און משה קישעלינסקי האָבן באצאָלט א גוי אין דאָרף 
אסטראוועק ביי שעדלעץ פיר טױיזנט זלאָטעס א חודש פאר דערלויבן, זי 
זאָלן זיך מאכן אן אונטערערדישן בונקער אין זיין פעלד. דאָס האָט דעמאָלט 
געהייסן 800 דאָלאר א חודש. | 
...34 = 45 
משה ראָטבײין, צירל קאפּלאן און נאָך אנדערע האָבן א חוץ די גרויסע 
סומען געלט, װאָס זיי האָבן באצאָלט די גויים פארן אויסהאלטן זיי, אויך 
געמוזט זי אָפּשרײבן זייערע הייזער. 
אאמ א אט 
און ווען די 15-יאָריקע אידזשא ל. האָט זיך געווענדעט צו איר פאָטערס 
קריסטלעכן באקאנטן קארדאָווסקי ער זאָל זי באהאלטן, האָט ער ציניש אייג- 
געשטימט נאָר פאר דעם פּרײז, זי זאָל זיך אים איבערגעבן. 
------, +1------ 44 ----:2 
ישראל אָרלאנטשיק, װאָס איז געווען באהאלטן ביים גוט-באזיצער װויי 
טאשעוויטש (ביי שעדלעץ) גייט אין שכנותדיקן דאָרף כלעוויסק זיך זעען 
מיט זיין פרוי, װאָס איז געווען דאָרט באהאלטן, ווערט ער באמערקט פוּן 
באקאנטע גויים, זיי מסרן אים פאר דער פּאָליצײי, וועלכע רינגלט ארום דאָס 
הויז, װו ער האָט זיך באהאלטן. אָרלאנטשיק ווערט ארױסגעשלעפּט און 
דערשאָסן. 
פאר דעם האָט אָרלאנטשיק ביי א באקאנטן קריסט געלאָזן זיין קינד, א 
יינגעלע פון 5 יאָר, האָט דער באקאנטער קריסט אליין דאָס קינד דערהרגעט. 
---.., 5 -----, := 
יוֹסף קעסעלברענער, װאָס האָט ארומגעבלאַנקעט אלס פארשטעלטער 
קריסט אין פארשידענע דערפער, אלס פּאסטןך, בלעכער, סטאָליאר, מילנער, 
סטרוזש, איז אָנגעקומען אין דאָרף פאגאנאָוו (לוקאָװוער קרייז), האָט ער 
פונקט אָנגעטראָפן, וי מיט א האלבער שעה צוריק האָבן 2 גויים פוֹן דאָרף 

קראסוצקי, מירכא און זיין שוֹתף -- צוֹ מאָרדן יידן -- װיטקאָווסקי דערהר" 
געט זיין אייניקל אלתר זאקאליק 20 יאָר אלט. 
װיטקאָווסקי האָט זיך בארימט פאר קעסעלברענערן דעם ,קריסט", װאָס 
האָט געמוזט באהאלטן זיינע געפילן צוליבן טוט פון זיין אייניקל, אז דאָס 
איז דער אכטער ייד, װאָס זיינע הענט האָבן אומגעבראכט (דערביי אים בא- 
וויזן זיינע בלוטיקע הענט). 
אע אאמ א 
זובראָװיטש יוסף דערציילט: אין דאָרף קשימוס האָבן ביי א פּױער 
זיך אויסבאהאלטן צוויי פאמיליעס פון שעדלעץ: פינקעלשטיין און קאָנאָפּי 
נע, צוזאמען עלף פּערזאָן. דער פּויער וואכאָװויטש האָט פון דעם זיך דער" 
וװווסט, איז ער אוועק און געברענגט דייטשן, זי אָנגעויזן אויף דער באהעל- 
טעניש. די דייטשן האָבן די יידן דערשאָסן. 
----.., 14 44,-י---, 
דער יונגער אשר ווארשאווסקי פון מאָרד האָט זיך ארויסגעקריגן פון 
אונטער די דייטשע נעגל און איז אנטלאָפן, האָבן אים גויים געיאָגט עטלעכע 
קילאָמעטער ביז זיי האָבן אים געכאפּט, געבונדן און איבערגעגעבן די דיי- 
טשן, 
אאו. .א 
קובא אלבערג דערציילט: דער פּאָליאק ראדזיקאָווסקי קאזשימיעזש, װאָס 
וווינט אונטער דער שטאָט אין שעדלעץ, האָט פארנארט צו זיך יידן, װאָס 
זענען אנטלאָפן פון שחיטות און פון די טויט-וואגאָנען. כלומרשט האָט עס 
געהייסן, אז ער גיט זי א באהעלטעניש. ווען ראדזיקאָווסקי האָט שוין געהאט 
פארנארט צו זיך 40 יידן, האָט ער זיי איבערגעגעבן אין די הענט פון דער 
זשאנדארמעריע, וועלכע האָט די אומגליקלעכע יידן אומגעבראכט, 
---- 44 +-------. 5544 
נאטקע לעווין -- קוטין דערציילט : 
איר שוועסטער פעלע לעווין -- אדלער (טאָכטער פון יהושוע לעווין) 
מיט איר 4-יאָריק קינד חנה'לע האָבן זיך באהאלטן אין א סטאָדאָלע אין דאָרף 
מירכא. צו איר איז איינמאָל געקומען איר מאן העניעק, גויים האָבן אָבסער- 
ווירט זייער באהעלטעניש און געגעבן צו וויסן דעם סאָלטיס. עס איז געװאָרן 
א ווילד אָנגעלױף פון פיל פּויערים מיט קאָסעס און העק, זיי האָבן די אומ- 
גליקלעכע קרבנות ארױיסגעשלעפּט פון באהעלטעניש זיי געהיטן און אוועק- 
געשיקט א שליח קיין סקורזשעץ נאָך פּאָליצײי מיט דער בשורה, אז מען האָט 
געכאפּט אזש דריי יידן. די אָנגעקומענע פּאָליצײ האָט די קרבנות אוועקגע- 
פירט קיין שעדלעץ צו דער געסטאפּאָ, ווו זי זענען דערשאָסן געװאָרן, 

אין אָקטאָבער 1942 האָבן פעלעק גאָלדבערג און פרימעט ראָטבארד 

געארבעט אין ראָלניק, שלאָפן זענען זיי נישט געגאנגען אין קליינעם געטאָ, 
נאָר צו זייער באקאנטן קריסט אין שעדלעץ שטשור אויף 10-טער לוטי גאס, 
פון דעם האָט זיך דערוווסט דער באלעבאָס פון הויז גלושטשאק, ער האָט 
דאָס איבערגעגעבן דער געסטאפּאָ, וועלכע איז געקומען 12 ביינאכט ארויס- 
געשלעפּט די קרבנות אויפן ספּאָרט-פּלאץ און זיי דערשאָסן. | 

שטשור מיט זיין פרוי זענען ארעסטירט געװאָרן פאר האלטן יידן, אים 
דערשאָסן און זיין פרוי פארשיקט אין א קאָנצענטראציע-לאגער. 

ר -א. 

חנטשע דוואש-מיעדזינסקי פון דאָרף פּליפק ביי שעדלעץ דערציילט: 

איר פאָטער מאָטל דװאָש איז א צייט געװוען באהאלטן ביי א באקאנטן 
פּויער אין דאָרף פּליפק, נאָך א געוויסער צייט, האָט אים דער פּױער ארויס- 
געטריבן. ער האָט ארומגעבלאָנקעט אין פעלדער, נישט געהאט, ווו אריינצוי 
גיין,. ענדלעך איז ער אוועק צו א צווייטן באקאנטן פּױער, ווו זיין טאָכטער 
מיט א קינד זענען געווען באהאלטן און געבעטן א באהעלטעניש, אמוויי- 
ניקסטן -- ארײינלאָזן אויף א וויילע זעען זיך מיט דער טאָכטער און. קינד. 
דער באקאנטער פּױער, דער רוצח אָרזשעלאָװסקי טאדעאוש האָט דװאָשן 
דערהרגעט מיט א האק, אים אוועקגעפירט אין וואלד און דאָרט באגראָבן. 

אוו ר א 

4 יונגע קינדער, שמילקע, יאָסעלע, שיעלע און דאָס מיידעלע פּעשקע 
דוואָש זענען געווען באהאלטן אין א סטאָדאָלע ביים פּױער רומקאָמינסקי 
טאדעאוש אין זעלבן דאָרף. אין א געוויסן טאָג איז דער פּױער אוועק צו דער 
פּאַליצײ, געמאָלדן, אז ביי אים זענען דאָ 4 יידן און געפאָדערט, זיי זאָלן 
קומען זיי הרגענען. אז די פּאָליצײי, װאָס זענען געווען באקאנטע, האָבן זיך 
אָפּגעזאָגט דאָס צו טאָן, איז דער פּױער אוועק צו די דייטשן און זיי דערפון 
געמאָלדן. די דייטשן האָבן דאן באפוילן דער פּאַליצײי צו גיין דערשיסן די 4 
קינדער. די געקומענע פּאָליצײ האָט געהייסן די קינדער לויפן און פון אונטן 
זיי נאָכגעשאָסן. דער פּױער האָט די קינדער באגראָבן נעבן זייער שטוב, 

= יי 1 יי 

די צוויי ברידער שמואל און שמעון דװאָש פון שעדלעץ, װאָס האָבן זיך 
געפונען אין דצָרף האָט דער פּױיער, רוצח פראנצישעק קאָרפּוס זיי אריינגע- 
שלעפּט אין זיין סטאָדאָלע און מיט א האק אָפּגעהאקט זיי די קעפּ, 

צוויי פרויען -- א ניִטער מיט א טאָכטער דװאָש -- האָבן זיך אָפּגע- 
זוכנט א באהעלטעניש אין א סטערטע שטרוי אויפן פעלד, זענען זיי אנט- 
דעקט געװאָרן פון צוויי פויערים ציבולסקי און קשימאָסיק, וועלכע האָבן 
די אומגליקלעכע פרויען דערהרגעט. | 


א על א 


צוועלף יידן האָבן געוווינט אין דעם דאָרף פליפק, זענען אלע אומגעקן- 

מען פוֹן היימישע באקאנטע פּויערים-רוצחים, 
יי אט א יי 
אין זעלבן דאָרף האָבן זיך געפונען נאָך עטלעכע יידן באהאלטענע 
אין פארשידענע ערטער, צווישן זיי א פרוי מאניע מיט איר קינד סעוועק פון 
ווארשע, א מיידל חנטשע פון נאשעלסק, א יונגערמאן פון שעדלעץ, װאָס 
האָט פּונקט געגעסן אין דער דאָרפישער רעסטאָראציע, האָבן אָרטיקע פּױע- 
רים געמאכט איבער זיי א געיעג -- זיי צוזאמענגעברענגט אין א סטאָדאָלע 
און מיט העק אלע אויסגעהרגעט, 
= יי יט 
שמעון שאנשיין, װאָס האָט איבערגעלעבט אין די וועלדער ארום סאר- 
נאק, ביים בוג דערציילט: דער פּױער יאן גריגאָרטשיק אין דאָרף פלאָס- 
קאָוו -ביי סארנאק האָט פאר א גוטן פּרײז אויסבאהאלטן ניין יידן. דאָס בא" 
העלטעניש איז געווען ביים פּױער אין שטוב אין א גרוב געמאכט אונטער 
דער. פּאָדלאָגע. דעם 20-טן יאנואר 1942, נאָך דעם, וי די יידן זענען דאָרט 
געווען באהאלטן דריי חדשים, האָט דער פּױער געעפנט דעם גרוב און אויף 
א שוידערלעכן אופן אומגעבראכט די אומגליקלעכע. דער פּױער האָט אויף 
די יידן אין גרוב געגאָסן צוגעגרייטע טעפּ זודנדיק וואסער. די, װאָס זענען 
נאָך געבליבן לעבן נאָך דער שוידערלעכער עקזעקוציע, האָט דער פּױער 
פארענדיקט. מיט א שטיק אייזן איבער די קעפּ. איינעם פון די קרבנות -- 
אליהו פון לאָשיץ -- איז געלונגען אן אָפּגעבריטער זיך ארויסצוקריגן פון 
דעם רוצחישן פּױערס לאפּעס. ער איז אוועק צו דעם סאָלטיס פון דאָרף און 
געבעטן ער זאָל אים פירן צו דער זשאנדארמעריע. פארשטייט זיך, אז דער 
סאָלטיס האָט דאָס אים צוליב געטאָן. ביי דער זשאנדארמעריע האָט אליהו 
איבערגעגעבן פון דער שוידערלעכער רציחה ביי דעם פּױער אין גרוב. די 
זשאנדארמעריע האָט ביי דעם פּויער דורכגעפירט א רעוויזיע און געפונען 
געווער. פאר דעם (און נישט פאר אומברענגען אכט יידן), האָבן זיי דעם 
פּוֹיער צוּגענומען און ליקווידירט, 
- דידאָ יזא הי 
אין דער זעלבער צייט האָט א צווייטער פּויער אין זעלבן דאָרף, טעאָי 
דאָר, זיך פארקוקט אויף זיין רוצחישן שכן גריגאָרטשיק און אויך דערהר" 
געט עטלעכע יידן, װאָס זענען געווען ביי אים באהאלטן. מען האָט ביי דעם 
רוצח געפונען אן אָפּגעהאקטן פרויעןיקאָפּ אין וועלכן מען האָט דערקענט א 
מיידל פון סארנאק -- דבורה זילבערשטײין, און דעם קערפּער פון אהרון 
שווארצבארד פון בלאשקל.. 
--, ,0 
שרה יום-טוב האלבערשטאט דערציילט, אז די קרינסקיס אין א דאָרף 
צװישן שעדלעץ און. מאָרד האָבן בעת דער ליקווידאציע פון געטאָ צו 

זיך אריינגענומען א יידישע פרוי, א שניידערין פון מאָרד. זיי האָבן איר 
באהאלטן און אויסגעהאלטן אזוי לאנג ביז זי האָט אויפגענייט פארשידענע 
קליידלעך און מלבושים פאר דער גאנצער משפּחה. ווען די פרוי האָט די 
ארבעט פארענדיקט האָט דער גוי די אומגליקלעכע געבונדן, אוועקגעפירט 
אין שטאָט און זי איבערגעגעבן דער זשאנדארמעריע, װאָס האָט איר גלייך 
דערשאָסן. 
== 5:55.44 4 6 

נאָך דער באפרייאונג איז פאָרגעקומען אין שעדלעצער קרייז-געריכט 
דער פּראָצעס פון די װענגראָװוער פייערלעשער מיט זייער נאטשאלניק אייכי 
לער בראש -- פאר זייערע בלוטיקע מעשים. קיין קריסטן-עדות זענען נישט 
געווען -- גויים האָבן מורא פאר נקמה עדות צו זאָגן קעגן זייערע שכנים. 
יידישע עדות זענען כמעט נישטאָ, זיי זענען אלע אומגעקומען. בלויז איין 
יידישער עדות מ. מ. גורא איז געווען אויפן פּראָצעס און ער האָט איבערגע- 
געבן די מעשים פון די פייערלעשער. דאָס געריכט האָט אנערקענט זייער 
שולד און דעם נאטשאלניק פון די פייערלעשער אייכלער פארמשפּט אויף 
אכט יאָר תפיסה און זיינע מיטהעלפער צו צוויי יאָר. 

-=---.., 48 *---י 44 +-----, 

פון די געציילטע פּראָצעסן קעגן פּאָליאקן רוצחים, װאָס זענען פאָרגע- 
קומען נאָך דער באפרייאונג האָט מען זיך דערוווסט שוידערלעכע פּרטים 
פון רציחות. אזוי האָט מען זיך דערוווסט, אז אין א דאָרף צווישן שעדלעץ און 
לוקאָוו זענען ביי אן אלטן 70-יאָריקן פּױער געווען באהאלטן עטלעכע יידן. 
אין א ווינטער-נאכט האָט דער אלטער פּױער צוזאמען מיט זיינע זין, מיט העק 
און קאָסעס אויסגעהרגעט די גרופּע יידן. ביים באגראָבן די קרבנות האָבן זיי 
פעסטגעשטעלט, אז לוט דער צאָל, װאָס זענען געווען ביי זיי באהאלטן, 
פעלט איין ייד. די רוצחים האָבן זיך ארומגעקוקט אויפן שניי און דערקענט 
טריט, וי אויך בלוט-פלעקן. עס איז פאר זיי געווען קלאָר, אז די טריט און 
בלוט-סימנים זענען שפּאָרן פון דעם ייד, װאָס איז לעבנגעבליבן און אנט- 
לאָפן. דער אלטער פּױער איז אין מיטן דער נאכט נאָכגעגאנגען די טריט און 
בלוט-צייכנס, װאָס האָבן געפירט צו א פּױער פון א צווייטן דאָרף. ער איז 
אריין און געפאָדערט, מען זאָל אים ארויסגעבן , זיין" ייד און אז דער פּױער 
האָט זיך אָפּגע:אָגט ארויסצוגעבן דעם ייד האָט דער אלטער רוצח געסטרא- 
שעט, אז ער גייט נאָך דייטשן. דאָס האָט געווירקט און דער ייד האָט זיך צוי 
ריק געפונען אין די רוצחישע הענט פון דעם אלטן מערדער, װאָס האָט דעם 
ייד ארויסגעפירט אין פעלד און אים דערמאָרדעט. 

פון דער ב;וטיקער רציחה האָט מען זיך דערוווסט שפּעטער, ווען דער 
צווייטער פּױער, ביי וועלכן דער אומגליקלעכער ייד האָט געזוכט א באהעל- 
טעניש, האָט דאָס דערציילט. דער אלטער מערדער און זיינע זין זענען געמש- 

פּט געװאָרן אין שעדלעצער קרייז-געריכט. אויפן פּראָצעס האָבן די פּויערים- 
עדות -- מורא. האָבנדיק פאר נקמה --- זיך צוריקגעצויגן פון זייער באשולדי- 
קונג און די רוצחים זענען באפרייט געװאָרן צוליב מאנגל אין באווייזן, 

= .יי 0 יי 

יאָנטל גאָלדמאן גיט איבער : 

פּויערים אין די דערפער שווייגן מיט עקשנות און ווילן נישט אױסזאָגן 
וו אויף זייערע פעלדער, אָדער הייף עס ליגן באגראָבן יידן, װאָס זענען 
אומגעקומען פון פּאָליאקן. זיי האָבן מורא, אז זיי וועלן דארפן עדות זאָגן קע- 
גן זייערע אייגענע שכנים. דאקעגן ווייזן זיי גאנץ גערן אָן די ערטער, ווו 
עס ליגן באגראָבן יידֹן אומגעקומענע פון דייטשע מערדער, 

.14 רי--ר-יי 14 אייי--2, 

א שוידערלעך בלוטיק קאפּיטל שטעלט מיט זיך פאָר דער אנטייל פון 
דער , גראנאטענער" פּאַליצײ מיט זייער אָנגעזעענעם צושטייער אין דער 
אױסראָטונג פון יידן. באװאָפּנט מיט דער אלט-איינגעבאקענער שנאה צו 
יידן און האָבנדיק אזא אויסערגעוויינלעכן שאנס אין די הענט פון קאָנען 
פראנק און פריי מאָרדן און רויבן, האָבן זיי, פּונקט, װוי אויפן גאנצן פאר- 
ניכטונגס-שטח אין פּוילן אזוי אויך אויפן שטח פון אונזער חרובער היים, 
נישט געווארט אויף באפעלן. זיי האָבן דאָס געטאָן פרייוויליק אליין פון אייי 
גענער איניציאטיוו. זיי האָבן ארויסגעוויזן א שטארקן פלייס אין די ליקוי" 
דאציע-טעג, ביים ארומרינגלען דאָס געטאָ, געהיט, אז א ייד זאָל זיך פון 
דאָרט נישט ארויסקריגן. זיי האָבן אקטיוו מיטגעארבעט אויף דעם אומשלאג- 
פּלאץ, ביים אָפּטראנספּאָרטירן די קרבנות קיין טרעבלינקע און, װי געניטע 
שפּיר-הינט, שפּעטער, נאָך דער ליקווידאציע ארומגעגאנגען אין שטאָט, וי 
אין די דערפער, אין פעלדער און אין וועלדער, אויסגעזוכט באהאלטענע 
יידן און אליין זיי דערמאָרדעט. 

וועגן דעם ווייסן צו דעהציילן אלע לעבנגעבליבענע יידן, און וי זיי 
גיבן איבער, זענען פון די בלוטיקע הענט פון דער גראנאטענער פּאָליצײ 
אומגעקומען פיל מער באהאלטענע יידן, וי פון די דייטשע רוצחים, 

ייט 

דוד ליסטיק, װאָס איז די ערשטע צייט געווען באהאלטן אין געגנט פון 
בראשקאָוו דערציילט : ווען דער טראנספּאָרט יידן פון קאלושין, אויפן וועג 
קיין טרעבלינקע איז אדורכגעגאנגען די סטאציע בראשקאָוו, איז פון צוג 
אראָפּגעשפּרונגען א יונגער בחור. פון שפּרונג האָט ער זיך שטארק צע- 
קלאפּט און אין יסורים געבליבן ליגן ביי די באזירעלסן און נישט געקאָנט 
אוועקגיין. אויף זיינע קרעכצן זענען וי אויף א בייזן ווונדער אָנגעקומען 
גויים. ער האָט זיך געבעטן עס זאָל אים װער העלפן אוועקגיין פון באן- 
פלאנט אויף װאָס זיי האָבן געענטפערט מיט א ווילד געלעכטער. דאקעגן 

האָבן זיך געפינען אזעלכע, װאָס זענען געגאנגען רופן פּאָליצײי. די געבְליבענע 

גויים האָבן דערווייל פון אים אראָפּגעצױגן זיינע מלבושים. די אָנגעקומענע 

פּאָליצײי האָט דעם בחיר געטראָפן שוין אינגאנצן נאקעט און איט דערשאָסן. 
...4 --..-. 44 == 

די זעלבע פּאָליצײ אין בראשקאָוו האָט דערשאָסן ישראל אָרלאנטשיקן, 
װאָס איז געמסרט געװאָרן פון באקאנטע גויים בעת ער איז געגאנגען אין 
נאָענטן דאָרף כלעוויסק זיך זעען מיט זיין פרוי -- די פּאָליצײ האָט ארומ" 
גערינגלט דאָס הויז, װוו טיק האָט זיך באהאלטן, אים ארױיסגעשלעפּט 
און דערשאָסן. 

עמ .ישאר 

מען דערציילט: אין דאָרף סטאק-לאצקי האָט ווינטער, סוף 1942 זיך גע- 
פונען א שיין יונג מיידל לאה, אויף איר האָט זיך מרחם געווען א רוסישער 
פּארטיזאן שורא, װאָס האָט זיך אויפגעהאלטן אין די שכנותדיקע וועלדער. 
ער האָט דאָס מיידל גענומען צו זיך, איר אויסבאהאלטן אין זיין באהעלטע- 
ניש אין די וועלדער.פון דעם האָט זיך דערוווסט א פּולישער פּאָליציאנט, 
וועלכער האָט אָפּגעזוכט דאָס מיידל און איר דערשאָסן, 

. 

באהאלטענע צוויי- און פערציק יידן אין דאָרף קאָטון, ווערן אנטדעקט 
פון פּאָליציידאגענט מארצישעווסקי, שאנטאזשירט ער זיי דריי חדשים, פּרעסט 
ביי זיי אויס, װאָס עס לאָזט זיך, צום סוף שיקט ער אָן פינף אראפ 
װאָס דערהרגענען ניינצן פון זיי, 

זעקס פון די לעבנגעבליבענע, די משפּחה = ווען זיי געפינען 
זיך באהאלטן אין א גרוב אין דאָרף אָסטרווועק ווערן זיי ווידער באפאלן 
פון פּוילישע פּאָליצײ, װאָס דערהרגענען צוויי פרויען און א קה 

6 

ווען משה מענדל גורא און זיינע 2 שוועסטער שלאטויא אין באהעלטע- 
ניש אויפן שטרוי-בוידעם ביי א פּױיער אין דאָרף, ווערן זיי באפאלן פון 
פּױלישע פּאָליציי-לייט. זיי פירן זיי אָפּ אין ארעסט און גרייטן צו א גרוב 
פאר די קרבנות, װאָס דארפן באלד דערשאָסן ווערן. דורך א ווונדערלעכן 
צופאל האָבן זיי זיך געראטעוועט אונטערגראָבנדיק זיך. אונטערן דאָרפישן 
ארעסטיקאמער און אנטלויפן, 

= 546 :3 | 
| אין א קאלטן נאסן װינטער-טאָג, ווען דער הונגער און קעלט טרייבן 
|ארויס פון באהעלטעניש צוויי אומגליקלעכע יונגעלעך, האלב-נאקעטע 
קינדעד אויף וועלכע פּויערים אין דאָרף האָבן רחמנות; גיבן זיי א ביסל עסן, 
דערזעט זיי דער מאקאבידער רוצחישער פּאָליצײדקאָמענדאנט מאָשקאָװיטש 
וועלכער יאָגט זיי אזש 2 קילאָמעטער אין שנייען און וואסערן, שיסט צו זיי 

פיל מאָל, און דער רוצח טרעט נישט אָפּ ביז די אומגליקלעכע קינדער פאלן 
טויטע. 
טאק . אמ אי 

געצל ווייסבערג פון סארנאק אין זיין גביעת-עדות פאר דער צ. ה. ק. 
אין מינכן דערציילט : 

ארױיסשפּרינגענדיק פון טויטן-צוג, װאָס האָט געפירט דעם לעצטן טראנ- 
יספּאָרט שעדלעצער יידן קיין טרעבלינקע, האָט ער זיך ביים באן-פלאנט גע- 
טראָפן מיט זיין קוזין נתן גאָלדבערג און חבר גדליהו מאָנצארזש, װאָס זענען 
אויך געשפּרונגען פון וואגאָן. זיי האָבן זיך געהאלטן צוזאמען, זענען צוזאמען 
אוועק אין זייער היים-שטעטל סארנאק זוכן א באהעלטעניש ביי באקאנטע 
פּויערים. ווען נתן גאָלדבערג גייט צו א באקאנטן פּױער בעטן א שטיקל 
ברויט, באמערקן אים אנדערע פּויערים. זיי מעלדן וועגן דעם דער פּוילישער 
פּאָליצײ. ווען זיי האָבן אים אויסגעפונען האָט ער אָנגעהויבן אנטלויפן, זי 
האָבן אים נאָכגעיאָגט און דערשאָסן. 

גדליהו מאָנצארזש איז אוועק צו א צווייטן פּױער, װאָס האָט אים געהיי- 
סן קומען צו זיך אליין, אָן אנדערע יידן, װועט ער פאר אים געפונען א בא- 
יהעלטעניש. נאָך דער באפרייאונג האָט מען זיך דערוווסט, אז ער איז אן ערך 
צוויי מאָנאטן געלעגן אין א קארטאָפל-גרוב. פּויערים האָבן אים באמערקט 
און איבערגעגעבן וועגן דעם דער פּולישער פּאָליצײי. די פּאַליצײ האָט אים 
געפונען א האלב-טויטן, מיט אָפּגעפרוירענע הענט און פיס און זיי האָבן אים 
דערשאָסן. 

אזוי װוי קיין שום באקאנטער פּױער האָט מיך נישט געװאָלט אריינלאָזן 
-- דערציילט ווייטער ווייסבערג -- בין איך אוועק אין פעלד. כ'בין צוגעגאנ- 
גען צו א שייער און געהערט א שטילן געשפּרעך. כ'האָב זיך גלייך פאר- 
שטעקט און א דערשראָקענער זיך צוגעהערט. עס איז געווען יידיש. כ'האָב 
אָנגעקלאפּט און געבעטן אריינלאָזן. זיי האָבן מיר געעפנט. איך בין מיט זיי 
געבליבן עטלעכע טעג. די פּויערים האָבן זיך אָבער דערוווסט וועגן אונז 
און געמאָלדן דער געסטאפּאָ. 12 אזייגער בײיטאָג האָט די פּאַליצײי געמאכט 
אויף אונז אן איבערפאל. זיי האָבן אונז באפוילן ארויסגיין פון שייער. מיר 
האָבן זיך באהאלטן אין שטרוי. זיי האָבן אָנגעהױיבן רייסן די טירן פון שייער 
און שיסן אויף אונז. איך האָב אין גרויס פארצווייפלונג אן עפן-געטאָן די טיר 
און אָנגעהױבן לויפן. מען האָט מיר נאָכגעשאָסן מיט געווער פון פארשידענע 
קאליברן -- אָבער נישט געטראָפן. ווען די אנדערע זעקס מאן האָבן געזען, 
! אז איך בין אנטלאָפן, זענען זיי אויך ארויס פון שייער. לויפנדיק דורכן פעלד 
האָט- מען דריי מאן אויף טויט דערשאָסן. איינער איז געפאלן פארווונדעט, 
האָט אים א פּולישער פּאָליציאנט דערשלאָגן מיט דער קאָלבע. צוויי פון די 
זעקס איז דאָך געלונגען צו אנטלויפן. אין צוויי טעג ארום האָט מען איינעם 

פון די געראטעוועטע דערשאָסן. דער צווייטער איז געווען מיט מיר אין 
וואלד. דעם 15-טן נאָוועמבער 1942 האָט מען אים אויך בעת אן איבערפאל 
דערשאָסן, 

פיר חדשים בין א'ך געווען באהאלטן אין א גרוב, װאָס איך האָב זיך 
געמאכט אין א שטאל ביי א באקאנטן פּױער. דעם 21-טן מערץ 1942 בין איך 
אוועק אין וואלד. דאָרט געטראָפן א 25 יידן און מיר זענען געווען צוזאמען. 
דעם 25-טן מאי 1943 האָט פּױלישע פּאָליצײ געמאכט אן איבערפאל אין אונ- 
זער וואלד. דערביי זענען דערשאָסן געװאָרן זעקס סארנאקער יידן : גבריאל 
צוקער, 33 יאָר אלט; שמואל חיבאָווסקי, 27 יאָר אלט: מארקל ראָזענבערג, 
8 יאָר: משה רודזקי, 35 יאָר; יצחק וולאדאָווער, 18 יאָר; און וועלוול וולא- 
דאָווער, 22 יאָר. 

בעת אן איבערפאל פון געסטאפּאַָ צוזאמען מיט פּולישער פּאַליצײי דעם 
5"טן נאָוועמבער 1943 זענען ווידער דערהרגעט געװאָרן דריי מאן: יידל 
חיבאָווסקי 29 יאָר אלט; הערשל חיבאָווסקי, 20 יאָר אלט און עזריאל מאָנ- 
צארזש 22 יאָר אלט. 

ווען עס איז געקומען דער טאָג פון באפרייאונג פאר שעדלעץ און אומ- 
געגנט -- 20-טער יולי 1944 האָט די באפרייאונ; שוין געטראָפן זייער א 
קליינע צאָל יידן. זי זענען אויסגעמאָרדעט געװאָרן פון דייטשע און היימישע 
רוצחים, דער עיקר פון פּוילישע פּאָליצײ-לײט, 

214... =----- 

לילקא לאוטענבערג דערציילט : 

אין דאָרף זאקשווועק, ווו זי האָט זיך געפונען מיט איר מאן און פאָטער 
אלס ,אַריער", האָט א רייכער גאספאדארש געזען, וי זיין שכן, אן אָרעמער 
גאספאדארש, האָט אָנגעהױבן זיך קליידן שענער בעסער און בכלל אָנגעהוי- 
בן פירן א ברייטער לעבן. ער האָט אים אָנגעהויבן נאָכקוקן מיט פּויערישער 
נייגעריקייט און באמערקט, אז אין מיטן דער נאכט פּאָרעט זיך דער פּױער 
אין דרויסן ביי זיין שטוב, גראָבט די ערד און פארשיט צוריק, 

וועגן דעם האָט דער רייכער פּױער געמאָלדן דער פּאָליצײי. די פּאָליצלי 
איז געקומען, אדורכגעפירט א רעוויזיע און גענומען דעם אויפגעקומענעם 
פּױער אויף א פארהער. דער פּױער, נישט לאנגיטראכטנדיק האָט אויפגע- 
קלערט דעם ענין: | 

אײינמאָל איז צו אים געקומען א מענטש און אים געבעטן ער זאָל אים לאָזן 
נעכטיקן, געבן עסן, װאָס ער האָט גאנץ גערן געטאָן. ביינאכט האָט ער גֶע- 
זען װי דער פרעמדער שטעלט זיך אוועק אין א ווינקל זאָגן תפילות אזוי, 
וי עס זאָגן אלע יידן. אין דעם האָט ער פארשטאנען, אז דער פרעמדער איז 
א ייד. שפּעטער, ווען דער פרעמדער איז געשלאָפן האָט ער גענומען א האק 
און אים אָפּגעהאקט דעם קאָפּ. ער האָט ביי אים געפונען א ביסל גאָלד-שטיק- 

לעך, א ביסל געלט און אנדערע ווערט-זאכן מיט װאָס ער האָט זיך פארבע- 
סערט זיין מאטעריעלע לאגע. 

דעם ייד האָט ער באגראָבן דאָ נעבן זיין שטוב. די פּאָליציי-לײיט האָבן 
דעם פּױער געדריקט די האנט פון אנערקענונג אלס גוטן און בראוון פא 
טריאָט דערביי אָבער פארלאנגט פון אים א , פונדע? (א מאָלצייט). מען איז 
אוועק צום סאָלטעס פון דאָרף און ביי אים האָט מען געפּראװעט דעם מאָל- 
צייט מיט בראָנפן און פארבייסעכץ. 

אז דער עולם איז געווען שוין גוט אָנגעשיכורט איז איינער פון די פּאָ- 
ליציי-לייט צוגעשטאנען צום סאָלטעס, ער זאָל אים פארקויפן דעם שיינעם 
דיוואן, װאָס האָט געהאָנגען אויף דער וואנט, אים געװאָלט באצאָלן וויפיל 
ער וויל נאָר, און אז דער סאָלטעס האָט אָפּגעזאָגט צו מאכן דאָס געשעפט 
האָט דער שיכורער פּאָליציאנט מיט כוח אראָפּגעריסן פון וואנט דעם דיוואן 
און גלייך האָט זיך ארויסגעוויזן א געהיים-טירל, װאָס דער דיוואן האָט פאר- 
שטעלט. דער פּאָליציאנט איז אריין אין דעם טירל און צו אלעמענס שטוינען 
ארויסגעצויגן זעקס יידן, װאָס זענען געווען באהאלטן אונטער א דאָפּלטער 
וואנט. 

אלע זענען מיטאמאָל געװאָרן ניכטערן, פּאָליצײ האָט פארגעסן אין די" 
וואן. די אומגליקלעכע יידן זענען געװאָרן ארויסגעפירט אויפן הויף אונטער 
א וואנט און אין אָנװעזנהייט פון פיל פּוערים, װאָס זענען זיך צונויפגעקומען 
אויפן בייזן ווונדער, האָט די פּאַליצײי דערשאָסן די זעקס יידן. 

ר ר א 

אין א נאָענטן דאָרֶף, ווו די לאוטענבערגס האָבן זיך אויפגעהאלטן האָט 
א פּױער ביי זיך באהאלטן עטלעכע יידן. דערפאר האָט דער פּױיער באקומען 
ביי די יידן א גרויסע סומע געלט. נאָך דעם וי דער פּויער האָט פאר דעם 
געלט זיך איינגעקויפט א פערד, א קו, א לאנדווירטשאפט-מאשין א. א. וו איז 
ער אוועק אין דער פּאָליצײ, אלץ דערציילט, זיך מתודה געווען, אז זיין מא" 
טעריעלער מצב איז געווען א שלעכטער, געזוכט צו פארבעסערן, זענען 
פּונקט אונטערגעקומען די זשידקעס, גוט באצאָלט, האָט ער זיי אריינגענוי 
מען. איצט גיט ער זיי איבער אין די הענט פון דער , גערעכטיקייט". 

אַױך דער פּױער האָט באקומען אנערקענונג פון דער פּאָליצײי, וועלכע 
האָט די אומגליקלעכע יידן דערשאָסן. 

| 5: ....::14 = 

פון דער גרויסער צאָל פּױלישער פּאָליצײי, װאָס זענען געווען ,טעטיק" 
אין שטאָט אין יענער צייט, האָבן כמעט אלע, אלע אקטיוו מיטגעהאָלפן אין 
דער אױיסראָטונג פון די יידן. זיי האָבן אויך געזוכט זיך , אויסצוצייכענעף" 
און אוואנסירן אויפן חשבון פון מאָרדן יידן. 

דעם 22-טן אױגוסט, אין טאָג פון דער גרויסער שחיטה, האָט אויפן אומ- 

שלאג-פּלאץ דער פּאַליציאנט סאַשניאק א גאנצן טאָג געשאָסן אויף די צוי 
נויפגעדריקטע מאסן יידן. ווען זיין דינסט-צייט האָט זיך געענדיקט האָט 
סאַשניאק זיך גערימט פארן צווייטן פּאָליציאנט, װאָס איז געקומען אים פאר- 
טרעטן : , איך האָב שוין היינט א הונדערט זשידקעס דערהרגעט, איצט ווייז 
דו, װאָס דו קענסט". 
בא אי 

און אז דער פּאָליציאנט יאנקאָווסקי זעט אין גענשע-בארקי, אז עס האלט 
שוין ביי די לעצטע יידן, רופט ער ארויס אברהם ברעסלער -- דעם וויצע- 
קאָמענדאנט פון דער יידישער פּאַליצײ און דערשיסט אים. 

אָבער זיי, די בלוטיקע פּאָליצײיימערדער משפּט קיינער נישט, זיי האָבן 
שוין געזאָרגט דערפאר עס זאָלן נישט בלייבן קיין עדות פון זייערע בלוטיקע 
מעשים. נישטאָ ווער עס זאָל זיי רופן צום משפּט און זיי זענען ווייטער די 
היטער פון געזעץ און אַרדענונג, 

די הייליקע , אידיי? פון מאָרדן און רויבן יידן האָט אויך פארכאפּט פּאר- 
טיזאנער -- פּוילישע און רוסישע מענטשן, װאָס זענען אוועק אין די וועלדער 
און אונטערערד, כדי צו קענען פון באהעלטעניש שלאָגן דעם געמיינזאמען 
שונא. פיל פון זיי האָרן פארגעסן אין זייער אייגנטלעכן ציל און געמאכט 
שותפות מיט א. ק.אָווצעס און אנדערע מערדער-באנדעס, אָדער, האָבן זעלב- 
שטענדיק אליין געלאָזט זיך אויף דעם לייכטן, און אין יענער צייט פּאָפּולערן 
וועג פון מאָרדן יידן. רוסישע פּארטיזאנער, װאָס האָבן געלעבט אין פּױלישע 
וועלדער און אין דערפער האָבן אין דער פארסמטער אטמאָספער פון נאצישן 
עיפּוש פארגעסן אין דער סאָוויעטישער תורה פון פעלקער-ברידערלעכקייט, 
: װאָס מען שטאָפּט אין זייערע קעפּ שוין באלד דריי יאָר צענדליק און באנייט 
דעם אלטן לאָזונג פון צארישן רוסלאנד , בעי זשידאָוו". 

יאָנטל גאָלדמאן דערציילט: אין דאָרף גאָלע-פיאסקי האָבן זיך אויסבא" 
האלטן א גרופּע יידן. פון זיי האָבן זיך דערוווסט פּױלישע און רוסישע פּאר- 
טיזאנער, װאָס זענען געווען אין געגנט. די פּארטיזאנער האָבן אונטערגע- 
צונדן דאָס הויז, ווו די יידן האָבן זיך געפונען. אנטלויפנדיק פון פייער זענען 
פינף יידן דערשאָסן געװאָרן פון די פּארטיזאנער. עטלעכע זענען פארברענט 
געװאַרן, צוויי יידן איז געלונגען צו אנטלויפן. די אָרטיקע פּויערים האָבן די 
געשאָסענע און פארברענטע יידן באגראָבן. אין עטלעכע טעג ארום זענען גע- 
קומען פון מאָרד פּוילישע פּאָליצײ, װאָס האָבן צוזאמען מיט אָרטיקע פּױע- 
רים אויפגעגראָבן די הרוגים, ארויסגעריסן זייערע גאָלדענע ציין, אראָפּגע- 
צויגן פון זיי די מלבושים און שיך און זיי צוריק באגראָבן. 

אין די מאָרדער וועלדער האָט גראסירט א רוסישער פּארטיזאן מיטן נאָ- 
מען ,,פראנעק", װאָס האָט מיט זיינע רציחות אָנגעװאָרפן א שרעק אין גאנצן 
געגנט. ער פלעגט אויפזוכן באהאלטענע יידן, זיי דערמאָרדן און בארויבן, 

שרה יום-טוב האלבערשטאט האָט געקענט א ווארשעווער בחור, װאָס 
איז געשפּרונגען פון טויטן-צוג אויפן וועג קיין טרעבלינקע. ער האָט זיך 
אויסבאהאלטן אין די וועלדער ארום מאָרד. פּלוצלונג האָט מען געפונען דעם 
בּחוֹר א דערהרגעטן; א נאקעטן און באָרװעסן. זיין אָנטועכץ אַון די שטיוול 
האָט געטראָגן דער מערדער-פּארטיזאן , פראנעק". 

44... == 

מיט א באזונדערער אכזריות, בלוט-ידורשטיקייט און רויב-גיריקייט ביים 
פארפאָלגן יידישע קרבנות האָבן זיך אויסגעצייכנט די גויים פון די דערפער, 
װאָס ליגן נאָענט צום באן-פֿלאנט, װאָס פירט קיין טרעבלינקע. 

פון די טראנספּאָרטן, װאָס האָבן אין ווילדן געלויף געאיילט מיט די אָנגע- 
פּאקטע קרבנות צו די טויט-פאבריקן, האָבן פיל געוואגט און אויפגעריסן טי" 
| רן, אױפּגעבראָכן אייזערנע קראטן ביי די פענצטערלעך, אָדער געמאכט אנ- 
דערע עֶפענונגען אין די טויט-וואגאָנען און זענען געשפּרונגען אויפן באראָט 
פון בלינדן גורל. אָבער דאָ ביים באן-פלאנט פון שעדלעץ ביז טרעבלינקע האָ- 
בן שוין געווארט, געלויערט, װוי געניטע הינט אויף פארפאָלגטע חיות מחנות 
בלוט-דורשטיקע און רויב-גיריקע פּויערים און מיט אויסטערלישער ווילדקייט 
און אכזריות זיך געװאָרפן אויף די אומגליקלעכע קרבנות, זיי דערמאָרדעט 
און בארויבט, | 

וועגן דעם דערציילן זייער פיל די קליינע צאָל, װאָס זענען געשפּרונגען 
און האָבן זיך על פּי נס געראטעוועט פון די כלערליי רוצחישע נעגל און לעבן 
געבליבֿן, װי: מלך האלבער, לייב מאנדעלבוים און זיין פרוי איטע, שיינע 
שרה גאָלדפינגער, געצל ווייסבערג און אנדערע. 

װוי זיי גיבן איבער האָט דער שטח ביים באן-פלאנט אויסגעזעען. וי א 
שעכט-הויז פון מענטשן, אָנגעשאָטן מיט פיל הרוגים, װאָס האָבן זיך געוואל- 
גערט אין בלוט, געקאָרטשעט זיך אין גסיסה-ווייען. ארום זיי האָבן זיך מיט 
פלייס און ווילדן אימפּעט געפּאָרעט מחנות מענטשן-חיות, באטאפּט, געזוכט, 
גענישטערט, אראָפּגעצויגן מלבושים, שיך, געריסן גאָלדענע ציין פון טויטע 
און האלב-טויטע מיילער, און דאָ אין דערמיט אָנגעטראָפן אויף א נאָך לעבע- 
דיקן קרבן, װאָס האָט זיך באהאלטן צווישן די טויטע, האָט ער שנעל זיך 
געװאָרפן אויף אים מיט זיין האק, פארלאָפן דעם וועג פאר אן אנדערן רוצח, 
געװאָלט האָבן פאָרהאנט אויף זיינע מלבושים. פארענדיקט און צוריק אוועק 
צו א צווייטן קרבן, דאן ווידער צו אן אנדערן א. א. וו. 

אנדערע האָבן זיך פארשטעקט אין פעלד און אין וועג אונטער קוסטעס 
אָדער אונטער ביימער אין וואלד און געלויערט אויף קרבנות.:-װאָס האָבן זיך 
אָפּגעראטעװעט פון די ערשטע רוצחישע ליניעס -- פון די לויערער ביים 
באן-פלאנט און געלאָפן ווייטער, ווייטער אוועק פון גהינום-וועג, און דאָ גע- 
פונען דעם טויט, - 

געווען אויך אזעלכע, װאָס האָבן זייער ארבעט געמאכט אין דער שטיל. 
זיי האָבן זייער קרבן אוועקגעפירט ווייטער פון שחיטה-פּלאץ, פון באן- 
פלאנט, כלומרשט : געפירט ראטעווען ביי זיך אהיים אין דאָרף, װו ער האָט 
א באהעלטעניש, געזוכט צו געפונען דעם צוטרוי פון קרבן, דאן אים אריינ- 
געפירט אין א זייטיקן וואלד, אָדער פּוסט פעלד און דאָרט מיט אים פארענ- 
דיקט. 

נאָך אנדערע האָבן זיך צו זייערע מאָרד- און רויב-צוועקן באנוצט אויך 
מיט פערד און װאָגן א שטייגער, וי דער פאל מיט מלך האלבער. זיין פּױער 
איז מיט אים פאר א גוטן לוין געפאָרן כלומרשט קיין שעדלעץ, ווו האלבער 
האָט געװאָלט קומען צו זיינע באהאלטענע ברידער. דער פּויער איז מיט אים 
געפאָרן אויף אומבאקאנטע וועגן. אין וואלד נאָענט צום טייך ליוויעץ האָט 
דער פּױער צוזאמען מיט זיין זון, װאָס ער האָט מיטגענומען פאר א צוהעל- 
פער, זיך געװאָרפן אויף זיין קרבן מיט א טעמפּן אייזן, נאָר עפּעס דורך אן 
אויסערגעוויינלעכן צופאל איז האלבער נצול געװאָרן פון די רוצחים. 

פיל, זייער פיל האָבן געוואגט און געשפּרונגען פון די לויפנדיקע טראנס- 
פּאָרטן, פון די טויט-וואגאָנען און האָבן זיך ארויסגעקריגן פון די בלוטיקע 
דייטשע און אוקראינישע נעגל, אנטרונען אין וועג צו די גאזיקאמערן, זיי 
זענען אָבער אריינגעפאלן אין די נעגל פון די אייגענע היימישע מערדער 
און רויבער אויף די וועגן ארום טרעבלינקע, װאָס האָבן געלויערט און גע- 
װואָרפן זיך אויף די קרבנות און זיי אומגעבראכט מיט נישט וייניקער אכז- 
ריות, וי דאָס האָבן געטאָן זייערע דייטשע און אוקראינישע ביישפּיל-געבער. 

װייניק זענען פון זיי געבליבן, װאָס זאָלן דערציילן פון די בלוטיקע מע- 
שים פון די אייגענע היימישע רויבער און מערדער, װאָס האָבן געװילדעוועט 
אויף די וועגן, װאָס האָבן געפירט קיין טרעבלינקע. 

---- 4.-.... צ5.---- 

אין דער , הייליקער" ארבעט פון צוהעלפן אױסצוראָטן יידן, האָבן אני 
טיילגענומען אויך פרויען, יוגנטלעכע און קינדער, אויב נישט דירעקט מיט 
זייערע אייגענע הענט איז כאָטש דורך מסרן יידן פאר די דייטשן אָדער פּאַ- 
ליציי, 

46... = 

און אז דער יונגער קליימאן (ברוך מרדכי'ס זון) איז געצווונגען געווען 
איבערצוגיין פון אלִין באהעלטעניש אין א צווייטן האָט אים א פרוי אויף 
פּלאָריאנסקי גאס דערקענט. זי האָט געמאָלדן דערפון דער פּאָליצײ און אָ- 
געוויזן דאָס אָרט פון דער באהעלטעניש. מען האָט אים געכאפּט צוזאמען מי- 
טן זעקס-יאָריקן קינד ליווראנט און ביידע אויפגעהאָנגען. 


אין פעברואר 1943, ווען שרה יום-טוב האלבערשטאט האָט זיך געפונען 

באהאלטן ביי פרוי װאָלגעמיט, האָט זי איר איבערגעגעבן, אז אין געוועלב, 
ווו זי איז נאָר-װאָס געווען איז אריינגעקומען א יונגער מאן עפּעס קויפן. א 
יונגער שגץ, װאָס האָט זיך געפונען אין געוועלב האָט אין דעם יונגן מאן 
דערקענט, אז ער איז א ייד. ער האָט שנעל צו אים גערופן א פּאָליציאנט, 
וועלכער האָט אים ארויסגעפירט אונטער דער וואנט און דערשאָסן. 

װי עס האָט זיך ארויסגעוויזן איז דער יונגער מאן געווען פון א גרופּע 
לעב" געלאָזענע שקלאפן-יידן, װאָס האָבן געארבעט ביים באן און נישט גע- 
טאָרט פארלאָזן דעם ארבעטס-פּלאץ און נישט דעם באראק, ווו זיי האָבן זיך 
אויפגעהאלטן. 

----.. 44 ישי 44 65 

פרוי שרה קארטש-טשארנאָבראָדע מיט איר זון האָבן זיך ארויסגעקריגן 
פון אומשלאג-פּלאץ און זענען אוועק צו זייערס אן אמאָליקע דינסט אין ראס- 
קאשע (אונטער דער שטאָט), דאָרט גענעכטיקט. צומאָרגנס פרי איז געקומען 
דער דינסט'ס מוטער און זיי ארויסגעטריבן, נישט געלאָזט זיי בלייבן ביז 
ביינאכט, וי די קארטשס האָבן געבעטן. 

אין גאס זענען זיי באלאגערט געװאָרן פון פּױלישע קינדער, װאָס זענען 
זי נאָכגעלאָפּן און געשריגן זשידזשי, זשידזשי. די קינדער האָבן זיך געלאָזט 
זוכן דייטשן זיי איבערצוגעבן די צוויי קרבנות. געראטעוועט זענען זיי גע- 
װאָרן דורך דעם צופאל, װאָס עס איז גראָד אדורכגעגאנגען דער פּוילישער 
פּאָליציאנט יורעק און ביידע ארעסטירט, די פרוי קארטש מיט איר זון, 

זי האָט אים געבעטן איר לאָזן צו רו, פאָרגעלייגט אים געלט. אויף דעם 
האָט דער פּאָליציאנט געענטפערט , קומט מיט מיר אין דער פּאָליצײי, עס וועט 
אייך גאָרנישט געשעען". זיי האָבן צום פּאָליציאנטס שיינע רייד קיין צוטרוי 
נישט געהאט אָבער בלית ברירה געמוזט מיט אים גיין. ער האָט זיי פאר- 
שלאָסן אין ארעסט-קאמער און ביינאכט ארױיסגעלאָזן פריי, 

אין א הייסן זומער-טאָג, ווען יאָנטל גאָלדמאן איז ארויס פון זיין אונ" 
טערערדישן בונקער, כדי צו כאפּן א ביסל לופט און אויסגלייכן די ביינער 
אויף א קורצן שפּאציר, איז ער געטראָפן געװאָרן פון א גרופּע שקצים. זי 
זענען אים נאָכגעגאנגען וי שאָטנס, נאָכגעגאנגען און פארפאָלגט מיט אויס- 
געשרייען זשיד, זשיד. זי פון יידןדשנאה פארסמטע קינדער האָבן שוין גע- 
האט אָפּגעפּלאנעװעט וי אזוי זיי װעלן אָפּזוכן אַ דייטש און איִם איבערגעבן 
אין זיינע הענט דעם קרבן. גאָלדמאן, א צוגעגרייטער צום טויט, האָט פון וויי- 
טנס אויף פּיענקנע גאס דערזען א דייטש. ער איז צו אים צוגעגאנגען, מיט 
אים עפּעס גערעדט. די קינדער דאָס זעענדיק האָבן אָפּגעלאָזט זייער קרבן -- 
א ייד װאָלט דאָך נישט געגאנגען רעדן מיט א דייטש. גאָלדמאן איז אזוי ארום 
ניצול געװאָרן פוּן א זיכערן טויט. 


אפילו גלחים -- די פּרעדיקער פון גוטסקייט און ליבע צום נאָענטן זעל 
נען אויך (נישט אלע פארשטייט זיך) אריינגעצויגן געװאָרן אין ווילדן געיעג 
נאָך יידישע לעבנס. 
דבורה טוכמינץ מיט איר קינד, וואָס זי האָט געבוירן אין מאריאנסקין 
שפּיטאָל נאָך דער ליקווידאציע פון געטאָ אין שעדלעץ, איז אומגעקומען 
דורך דעם, װאָס א גלח, װאָס איז געקומען אין שפּיטאָל האָט זיך פון דעם 
דערוווסט, אז זי איז א יידישע פרוי און ער, דער הײיליקער פאָטער, האָט דער 
פון צו. וויסן געגעבן דער פּאָליצײי. 
= 148 15.,.; 
די 14ייאָריקע דבורה'לע פון מעזריטש, װאָס האָט זיך דורך א ווונדערלע- 
כן אופן געראטעוועט פון דער מאסן-שחיטה אין איר שטאָט, וואנדערט פון 
איין דאָרף אין צווייטן, געפינט ענדלעך א מקום מנוחה אין א דאָרפישער. 
רעסטאָראציע, ווו זי קומט אָן אלס דינסט, נעמט איר דער פּאראפיע-גלח אויף 
א פארהער, צי זי איז באמת א קריסטלעך מיידל, וי זי זאָגט. און אז ער אי- 
בערצייגט זיך, אז זי איז א יידישע, ווערט דער הײיליקער פאָטער מלא כעס 
אויף אֹיר פארן אָפּנארן און באפעלט די בעלי-בתים דאָס אומגליקלעכע מיידל 
ארויסצוטרייבן פון זייער הויז. 
= 4 איי---: 242 
די יידישע טראגעדיע האָט אויך געדינט פאר פארוויילונגס-צוועקן. 
אין. דעצעמבער 1942; ווען שרה יום-טוב האלבערשטאט האָט זיך געפו- 
נען אין דאָרף ביי מאָרד ביי די נאשילאָווסקיס, װאָס האָבן איר געהאלטן פאר 
א קריסטין, איז אריינגעקומען א פארחלשטער ייד, װאָס איז געשפּרונגען פון 
לעצטן טראנספּאָרט קיין. טרעבלינקע און געבעטן א ביסל וואסער. די נאשי- 
לאָווסקא האָט דעם ייד ארויסגעטריבן און געזידלט: ,װאָן זשידזיע, איר 
ווילט דאָך עס זאָלן קומען באָלשעװיקעס, גיי צו אלדע כאָליערע, צו די בָאֵל- 
שעוויקעס". דער ייד האָט געזוכט אין זיינע קעשענעס, ארויסגעצויגן זיין 
לעצט פארמעגן -- א שאכטל שיך-פּאסטע און געבעטן דערפאר א ביסל ווא" 
סער. די טראנזאקציע איז געמאכט געװאָרן. ווען דער ייד איז ארויס נאָכן 
אויסטרינקען דאָס וואסער, האָט מען שנעל אָפּגעלאָזן פון די קייטן די בײיזע 
הינט, אָנגערייצט אויפן אומגליקלעכן ייד און בעת די הינט האָבן אָפּגעריסן 
זיינע מלבושים און צעביסן דאָס לייב און א פארבלוטיקטער זיך געראנגלט 
מיט די הינט, זענען די נאשילאָווסקיס געשטאנען ביים פענצטער און שטארק 
זיך געפרייט פון דעם געלונגענעם ספּעקטאקל. 
44 -י-- 44 
אָפּט פלעגן דאָרט אריינקומען , קומעס? אויף אונטערהאלטן זיך, ‏ ווו די 
הויפּטיטעמעס זענען געווען דאָס נאָכקרומען, װוי אזוי די. יידן מאכן העויות 
און שרייען בעת זיי ווערן געפּײיניקט פון די דייטשן. דערביי האָט איין קריסט 

געשילדערט, וי אזוי נאָך דער מלחמה װועלן יידן פון דער גאנצער וועלט עו- 
לה רגל זיין קיין טרעבלינקע, נעמען א ביסל ערד אין האנט, קישן און וויי" 
נענדיק זאָגן , אוי וויי, דאָס איז מיין טאטע, דאָס איז מיין זיידע, באָבע", 
דערביי נאָכמאכן, װוי אזוי די יידן װועלן דאָס מאכן -- און דער עולם האָט זיך 
שטארק געוויילט. 

צווישן די פּוערים, װאָס זענען דאָרט אריינגעקומען גאווענדזשען (שמו- 
עסן) איז געווען איינער, װאָס איז אין דאָרף אָנגע;אנגען פאר א קלוגן א 
,קולטורעלן? -- האָט געלייענט צייטונגען און ליב געהאט צו רעדן וועגן 
צוויי טעמען: פּאָליטיק און יידן. ער האָט אויפגעוויזן, אז ער קאָן באשטיין 
עס זאָל זיין א באָלשעװיסטיש פּוילן. דערביי האָט ער זיך דערקלערט פאר 
א קאָמוניסט -- טילקאָ בעז זשידווו -- נאָר אָן יידן -- האָט ער פייערלעך 
אויסגערופן. מיר האָבן זיי גענוג. | 

אן אנדערש מאָל האָט געפירט דעם שמועס א יונגער קריסט א סטו" 
דענט, װאָס איז געקומען צו גאסט, האלטנדיק שרה'טשען פאר א קריסטין 
האָט ער גערעדט פריי נישט קרעמפּירט און אויפגעוויזן, אז אייגנטלעך האָט 
מען מיט די יידן אין פּױלן שוין לאנג געדארפט מאכן אן עק, גענוג מיט זיי. 
נאָר מיר פּאָליאקן אלס קריסטן האָט אונזער קריסטלעך געוויסן אין הארץ 
נישט געלאָזט דאָס טאָן. אָבער -- האָט ער פארענדיקט -- מיר דארפן זיין 
צופרידן, װאָס די דייטשן האָבן פאר אונז געטאָן די ארבעט. מיר פּאָליאקן 
וועלן היטלערן אײיביק דאנקבאר זיין, 

אלע אָנוועזנדע האָבן צוגעטאקעוועט. 

אי יי 

פאר און נאָך דער באפרייאונג האָבן גרויסע מחנות רויב-גיריקע פּױע- 
רים פון געגנט ארום טרעבלינקע און אויף די וועגן, װאָס פירן אהין, פאר- 
לאָזן זייערע באלעבאטישקייטן, זייערע פעלד-ארבעטן און א גאנצע צייט זיך 
פארנומען מיט דער רענטאַבעלסטער ארבעט אין יענער צייט -- מיט אויפ- 
גראָבן טויטע יידן ביי וועלכע מען האָט נאָך עפּעס געפונען -- געלט אָדער 
ווערט-זאכן. דאָס איז געווען א לאנגע צייט די סטאבילע באשעפטיקונג פוּן 
גאנצע דערפער פּויערים וואנדאלן. 

יאָנטל גאָלדמאן, װאָס האָט זיך פארנומען נאָך דער באפרייאונג מיט 
עקסהומירן די צעזייטע און צעשפּרײטע הרוגים פון פעלדער, וועגן און וועל- 
דער און ברענגען זיי צו קבר ישראל גיט איבער, צז אין פיל פאלן איז געווען 
סימנים, אז די טויטע אין זייערע גריבער זענען געווען שוין באזוכטע, די 
ציין ארויסגעריסן, אָפּגעהאקטע פינגער אויף וועלכע עס איז געווען א פינגע- 
רל אױיסגעטאָן, די מלבושים און שיך און ביי פיל פרויען אָפּגעשניטן די האָר 

נאָך אין 1946, ווען מיר זענען געקומען אויף דעם פארשוועכטן בית- 
הקברות, האָבן מיר נאָך געטראָפן געעפנטע און צעגראָבענע קברים פון די . 

דייטשע קרבנות. אלץ ארבעטן פון היימישע וואנדאלן, װאָס האָבן געזוכט 
געלט און ווערט-זאכן ביי טויטע יידן. 
== 46,יייי., 44 
מיטן דערנענטערן זיך פון דער רויטער ארמיי, האָבן זיך צעטראָגן עק- 
שנותדיקע קלאנגען, אז יידן װעלן נקמה נעמען אין די פּאָליאקן, וועלכע 
האָבן געהאָלפן און אליין געמאָרדעט יידן. דעריבער האָט זיך פארשטארקט 
די בלוטיקע וואקכאנאליע איבער די אויסבאהאלטענע יידן -- אזוי ארום 
אָפּמעקן יעדן שפּור פון א לעבעדיקן עדות. 
44 ,44 ייר 
יאָנטל גאָלדמאן און אויך אנדערע לעבנגעבליבענע דערציילן: אין א 
דאָרף צווישן שעדלעץ אַון לאָשיץ האָט א פּוױער אויסבאהאלטן צוויי יידן. 
עטלעכע טעג פארן אריינקומען פון רוסישן מיליטער האָט דער פּױער די 
יידן פארנארט אין א וואלד, זאָגנדיק, אז ער האָט פאר זיי צוגעגרייט א בע- 
סערע קריוווקע. צו ערשט האָט ער אוועקגעפירט איין ייד, נאכהער דעם צוויי- 
טן און איינציקווייז זיי דערהרגעט, 
נאָך דער באפרייאונג, ווען דער פּױיער האָט זיך צעקריגט מיט זיינער א 
קרובה איז זי אוועק אין דער פּאָליצײ און איבערגעגעבן פון דעם שוידער- 
לעכן מאָרד. די פּאָליצײי האָט דעם פּויער-רוצח ארעסטירט און פון ארעסט- 
קלאָזעט איז אים דורך א נישט-פארשטענדלעכן אופן געלונגען צו אנטלויפן 
און נעלם ווערן, 
.44,344 
דעם 29-טן מאי 1944 האָבן היימישע באנדיטן דערטרונקען אין טייך 
ליוויעץ, דריי קינדער, וועלכע האָבן זיך אויסבאהאלטן ביים פּױער לירקע 
דמאָווסקי. 
או. א א 
משה ראָטביין גיט איבער : די לעצטע װאָכן פאר דער באפרייאונג האָט 
ער, וי אויך זיינע מיטאיינװווינער אין בונקער באמערקט אין דעם פּױער, 
װאָס האָט זיי באהאלטן, אז ער , גרייט זיך". זיי האָבן דאָס געזען אין אלע 
זיינע פירונגען, געפילט דאָס אין אלע זיינע רייד, אין זיינע פייערלעך אין די 
אויגן. זי האָבן זיך געריכט יעדע מינוט, אז אָט קומט ער מיט א האק אָדער 
קאָסע און אלץ וועט זיין געענדיקט... דעמאָלט האָבן זיי, די שותפים פון גע- 
דזנגענעם בונקער, װאָס האָבן שוין מער נישט געהאט קיין געלט, געגעבן דעם 
פּױער שריפטלעכע התחייבותן, אז זיי געבן אים אוועק זייערע הייזער, דאָס 
האָט געווירקט און דער פּױער האָט זיך בארואיקט. 
= ...520 
יענדלעך האָט געשלאָגן די שעה פאר דער קליינער צאָל לעבנ"געבליבענע 
יידן. זיי האָבן זיך דערווארט אויף דעם אויסגעחלומטן טאָג פוֹן באפרייאונג, 

נישטאָ שוין מער די ווילדע דייטשע בעסטיע! 

זיי זענען ארויס, די סקעלעטן-יידן, פון די פינצטערע אונטערערדישע 
בונקערס, פון די נאסע פארעיפּושטע קעלערס, גריבער און היילן, זיי זענען 
ארויס באוויינען דעם חורבן, די טראגיש-פארשניטענע נאָענטע און דעם אייי 
גענעם עלנט און פאריתומטקייט. 

עס בלאָנקען ארום אין שטעט און אין דערפער געציילטע לעבעדיקע 
שאָטנס, אויסגעטרוקנטע סקעלעטן מיט געל-וואקסענע פּנימער, װאָס דער" 
ציילן פון יאָרן הונגער און פּיין, יונגע מענטשן מיט גרויע קעפּ, זקנים אָן 
יאָרן מיט אױיסגעלאָשענע האלב-בלינדע אויגן, װאָס האָבן עטלעכע יאָר קיין 
שטראל ליכט נישט געזען. מען זוכט די נישט געזעענע קברים פון די טייי 
ערסטע, מען גייט ארום. וי אין עולם התוהו צווישן חלום און וואר. נישטאָ 
קיין היים, ווו אריינצוגיין. די אייגענע שטוב חרוב, פארברענט און אויב זי 
איז יאָ דאָ -- איז זי באזעצט פון רויבערישע גויים. נישטאָ ווו זיך אהינצו- 
טאָן, די לופט איז פארשטיקט, פארסמט פון דעם עיפּוש, װאָס דער נאצישער 
מלאך המוות האָט געלאָזן. שווער צו אָטעמען, עס איז ענג אויף דער נשמה, 
װיסט אין הארץ, וו מען קערט זיך באגעגנט מען קאלטע בייזע בליקן פון 
שפּאָט און פאראכטונג, פון שנאה און חוזק און אין בעסטן פאל -- פון רחמ- 
נות און מיטלייד אין אזא פאָרם, װאָס עקלט און טוט וויי נישט וייניקער, װווי 
די שנאה און חוזק. 

עס זוכן זיך אָפּ די איינזאמע שאָטנס, די איינצל-געבליבענע פון גאנצע 
משפּחוֹת. איין געמיינזאמער גורל פון עלנט און טרויער, צעוייטיקט און 
דערדריקט אלע גלייך און ברענגט זיי צונויף עטלעכע אין איין שטיבל, װאָס 
עס האָט וועלכער קריסט אָפּגעגעבן און אין בשותפותדיקן עלנט באוויינט 
מען דעם חורבן און דעם אייגענעם גורל. 

אָבֶער די עטלעכע לעבנגעבליבענע זעען אויס א סך, זייער א סך, אין די 
אויגן פון די, װאָס ווילן האָבן א , פּױלן אָן יידן". זיי קענען בשום אופן נישט 
שלוֹם מאכן מיטן געדאנק, אז נאָך אלעם זענען נאָך געבליבן אזוי פיל יידן", 
פון וועלכע מען מוז פּטור װערן. און וי אזוי מען ווערט פּטור פון יידן ווייסן 
זיי גוט די היימישע רוצחים, זיי האָבן דאָס דאָ נישט לאנג געזען און געלערנט 
פון זייערע אידייען-חברים -- די דייטשן און אוקראינער, און מען באפאלט 
די דאָזיקע לעבנגעבליבענע יידן און מען דערהרגעט זיי מיט נישט-ווייניקער 
ווילדקייט און אכזריות, וי דאָס האָבן געטאָן זייערע דייטשע און אוקראיניי 
שע לערעל, 

פארשידענע זענען די מערדער אויף די פארװאָגלטע לעבנגעבליבענע 

יידן. אמאָל זענען דאָס יחידים, װאָס זעצן פאָר זייער רוב- און מאָרדיארבעט, 
װאָס איז ביי זיי געװאָרן א פּראָפּעסיע ביי וועלכער זיי פּראקטיצירן שוין עטי 
לעכע-יאָר. אמאָל זענען עס באנדעס אָן א נאָמען, װאָס בלויז דער ,הײיליקער 

צוועק" פון רויבן און מאָרדן יידן האָט זיי צוזאמענגעברענגט און פאראיי- 
ניקט. אָבער מערסטן זענען דאָס באנדעס מיט נאציאָנאלער און ,,אידעאָלאָגי 
שער" באפארבונג. רעשטלעך פון דער האלב-צעקלאפּטער פאשיסטישער סא" 
נאציע-ארמיי און רופן זיך איצט מיט קלינגענדיקע נעמען וי א. ק. (ארמיא 
קראיאָווא) און נ. ס. ז. (נאראָדאָווע סילי זברוינע). 


פריער זענען זיי צעפרעסן געװאָרן, די דעמאָראליזירטע באנדעס פון 
אָנמעכטיקער הילפלאָזיקייט קעגן שטארקן דייטשן שונא. איצט ווערן זי 
צעפרעסן פון באוווסטזיין, אז פּױלן ווערט באפרייט א דאנק דער זיגרייכער 
רויטער ארמיי, פון די פארהאסטע באָלשעוויקעס. לאָזן זיי אויס זייער הייליקן 
צאָרן צו די לעצטע לעבנגעבליבענע יידן. און מען באפאלט ביינאכט און מען 
באפאלט אין מיטן העלן טאָג. מען באפאלט אין די שטובן און אין באהעלטע- 
נישן, אין שטאָט און אין דערפער, אויף די וועגן און אויף די באנען. אומעטום 
ווו מ'קאָן נאָר געפונען א פארװאָגלטן לעבנגעבליבענעם ייד לויערט מען אויף 
זיין אָרעם לעבן און מען הרגעט. עס גייט ארום א לאָזונג אזא: אומברענגען 
די געציילטע יידן, װאָס היטלער האָט נישט אומגעברענגט, מאכן איין מאָל 
פאר אלע מאָל פּױלן יידן-ריין... ווייל אזוי באפעלט די פּוילישע פּראָיפאשיס- 
טישע רעגירונג אין לאָנדאָן, און אזוי באפעלט דאָס אייגענע צעפוילטע גע- 
וויסן. 


דוד ליסטיק, שמעון שאנשיין און פיל אנדערע, װאָס זענען אין יענער 
צייט געקומען אין בארירונג מיט פּאָליאקן האָבן געלייענט אזא באפעל פון 
דער רעגירונג אין לאָנדאָן, װאָס איז געווען געדרוקט אין דער אונטערערדי- 
שער פּרעסע און פארשפּרייט געװאָרן צווישן די פּאָליאקן און די רעשט לעבנ- 
געבליבענע יידן. א גרויסן טייל פון דער פּולישער באפעלקערונג איז אזא 
באפעל געווען צום הארצן און מען האָט אים גערן געפאָלגט, 


א. ג.א 


אלי גאזשעלינסקי, װאָס האָט איבערגעלעבט נאָענט 2 יאָר אין וועלדער 
אין א פּארטיזאנער-גרופּע דערציילט זייער פיל פון די צרות, װאָס זייַן גרּן- 
פּע און אויך אנדערע יידן האָבן געהאט אויסצושטיין פון די בלוטיקע מעשים 
פון די א.ק.אָווצעס, װאָס האָבן געװילדעוועט אין די דערפער און פעלדער 
און אין וועלדער פון שעדלעצער געגנט. עס מאכט דעם איינדרוק, אז.זייעך 
אוינציִקע טעטיקייט זאָל נאָר האָבן געווען אויסצוזוכן באהאלטענע-ילדן;-זיי 
אומברענגען און בארויבן. דאָס איז געווען די גאנצע צייט. אָבער אמשאףק- 
סטן האָבן די באנדעס געווילדעוועט די לעצטע צייט פארן אריינקוּמען פון 
דער רויטער ארמיי און נאָך דער באפרייאונג. 


אאאנט. אע א 


נאָך דער באפהייאונג -- דעם 710טן מערץ 1945 --- זענען אין /י..קַאֲפִיד 

אוֹמגעקומען זיבן יידן, װאָס האָבן זיך געגרייט אָפּצופאָרן קיין לאָדזש. . 
.0 :055 יי 

אין יענער צייט האָבן אין מאָרד זיך אויפגעהאלטן אכט יידן ארויסגע- 
קראָכענע נאָך דער באפרייאונג פון וואלד-באהעלטעניש, אין בונקערס און 
אויך געגרייט זיך אָפּצופאָרן, זענען זיי באפאלן געװאָרן פון א.ק אַויצעס און 
אלע אויסגעהרגעט געװאָרן. 

די דערהרגעטע זענען געווען די ברידער אברהם און שמעוֹן גארבארזש, 
די פרוי פורמאן, צוויי מיידלעך פון דאָרף טשעלעמין, א פרוי פון ווארשע און 
צוויי יידן פון מאָרד, 

ואל אק . אט 

- שמעון שאנשיין דערציילט : 

יהושוע קאפּלאן פון סארנאק האָט איבערגעלעבט אין וואלד, אדורכגע- 
גאנגען אלע שבעה מדורי גיהנום פון א באהאלטענעם ייד אין דער בלוטיקער 
היטלער-תקופה. 9 חדשים נאָך דער באפרייאונג, בעת ער איז געשלאָפן אין 
בעט ביי זיך אין שטוב, אין מיטן העלן טאָג, איז ער באפאלן געװאָרן פון 
א. ק.אָווצעס, װאָס האָבן אים דערשאָסן. 

אין זעלבן טאָג האָבן פּוילישע רוצחים ארױסגעשלעפּט פון זיין שטוב 
דעם 22-יאָריקן שעפּסל קליידערמאכער, װאָס האָט אויך איבערגעלעבט אֵין 
וואלד, אים אוועקגעפירט אין פעלד אונטער דעם שטעטל און נאָך א סך פּיי 
ניקונגען אים באגראָבן לעבעדיקערהייט, 

= 44 -----.-- 44 יי 

דער 19-יאָריקער ישראל שולמייסטער, װאָס האָט געדינט אין דער פּאַד 
ליציי, איז דינסטלעך געשיקט געװאָרן אין א דאָרף ביי סארנאק, האָבן אים 
די א.ק.אָװוצעס אויפן וועג דערהרגעט, 

א רוסישע מיליטער-אָפּטײלונג איז אוועק אין דאָרף נאָך דעם הרוג איז 
צווישן זיי און די א. ק. פאָרגעקומען א קאמף ביי וועלכן עס זענען געפאלן 
זיבעצן רויט-ארמייער. 

יי 544 2044 

אלי גאזשעלינסקי און יוסף זובאָװיטש גיבן איבער, אז אין דאָרף קשימוס 
ביי שעדלעץ זענען נאָך דער באפרייאונג געווען 7 יידן, װאָס האָבן איבער- 
געלעבט אין די דאָרטיקע וועלדער. די א. ק. זענען זי באפאלן און דערהרגעט, 

= 14 -=--ט 44 = 

צוויי פרויען פון קאָליביעל, רודע גראנאטאָווער מיט איר טאָכטער פייגע 
האָבן. איבערגעלעבט אין א באהעלטעניש ביי א פּױער אין דאָרף גלופיאנקע. 
: וי נאָר זי זענען ארויס נאָך דער באפרייאונג צו זיך אין זייער אייגענער 
שטוב -- זענען זיי באלד די ערשטע נאכט באפאלן געװאָרן פון היימישע רוצ" 
חים, וועלכע האָבן זיי דערמאָרדעט 

הענעך כאנאלעוויטש, װאָס האָט איבערגעלעבט אין באהעלטעניש ביים 
פּריץ וויטאשעוויטש אין זיין גוט שיאנאָ, קומט ארויס אויף דער פריי נאָך 
דער מפּלה פון די דייטשן, ווערט ער דערמאָרדעט פון באקאנטע פּוערים אין 
דאָרף. 
אאואון. אל אט 
קלמן אָזשעל, װאָס האָט זיך געראטעוועט דורך שפּרונגען פון טרעבלי1- 
קער טויטן-צוג -- װאָס איז געגאנגען פון גענשע בארקי -- האָט זיך מיט די 
לעצטע כוחות דערשלאָגן אין דאָרף פּרושין צום פּראָפּעסאָר, וועלכער האָט 
אים געלערנט אין גימנאזיע. דער קריסטלעכער פּראָפּעסאָר האָט גוט געדענקט 
זיין בעסטן שילער קלמן אָזשעל, וועמען ער שיקט אריבער צו זיינס א בא- 
קאנטן קריסט, װוו ער האָט זיך אויסבאהאלטן די גאנצע צייט און -- איבער- 
געלעבט. נאָך דער באפרייאונג באזעצט ער זיך צוריק אין זיין אייגענער דירה 
אויף אסלאָנאָוויטשא 28. ער האָט חתונה מיט דער פריילין רוזשע זשובראָ- 
וויטש, ארבעט אלס סעקרעטאר אין דער פּאָליצײי. אײינמאָל-- דעם 2"טן 
פעברואר 1945 -- בעת ער קערט זיך אום 5 פארנאכט פון דער ארבעט אין 
באגלייטונג פון זיין חבר, דעם פּראָקוראָר פימעק און איז שוין נעבן זיין שטוב, 
אונטערן סאמע פענצטער פון שלאָף-צימער פאלן דריי קורצע שאָסן. די פרוי 
זיינע, וועלכע האָט גלייך דערהערט דעם מאנס אויסגעשריי: אוי, איז שנעל 
ארויס אויפן גאס און דערזעענדיק אים ליגן אויף דער ערד, האָט זי אים שנעל 
אריבערגעפירט אין שפּיטאָל אריין, ווו ער האָט אויסגעהויכט זיין נשמה מיט 
די לעצטע טרייסט-ווערטער פאר זיין פרוי, וועמען ער האָט געלאָזן אין אנ- 
דערע אומשטענדן, 
.20 54 
מאָטל אָרלאנסקי איז דורך א ווונדערלעכן אופן אנטלאָפן פון טרעבלינ- 
קע, ווו ער איז שוין געשטאנען צוזאמען מיט זיין גאנצער עדה פאר די גע- 
עפנטע טויערן פון די גאזיקאמערן איינגעשלינגען צו ווערן. ער האָט אדורכ- 
געמאכט אלע שבעה מדורי גיהנום ביז ער האָט דערלעבט די באפרייאונג. 
ער איז ארויס פון אונטערערדישן נאסן בונקער א צעבראָכענער, א קראנקער. 
און א יאָר נאָך דער באפרייאונג, ווען ער איז געפאָרן אויפן צוג איז ער אראָפּ 
געשלעפּט געװאָרן פון א באנדע פּוילישע רוצחים, װאָס האָבן אים פארפַּיי- 
גיקט און מען װײסט אפילו נישט ווו זיין געביין איז אהינגעקומען, 
+---.. 4----. 44.--2, 
יוסף ווונדערבוים פון ראדזין, א ייד פון עטלעכע און דרייסיק יאָר פאָרט 
זומער 1947, דריי יאָר נאָך דער באפרייאונג, פון ראדזין קיין שעדלעץ, ביי 
לוקאָוו זענען ארויפגעקומען עטלעכע באװאָפּנטע פּאָליאקן זוכן יידן. זיי האָי 
בן אראָפּגענומען װונדערבוימען פון וואגאָן און אים דערשאָסן, 

אין דער זעלבער צייט איז מענדל שטיינבערג פון דאָרף קרעשלין, אן 
אָנגעשטעלטער אין דער פּאָליצײי, געפאָרן אונטער דער שטאָט מיטן קריסט 
סאָקאָלאָווסקי. זיי זענען באפאלן געװאָרן פון א באװאָפּנטער באנדע, וועלכע 
האָבן ווארשיינלעך סאַקאָלאָווסקין אויך אָנגענומען פאר א ייד און ביידע 
-דערשאָסן, 
= 546 15 יי 
| מיר האָבן זיך באגרענעצט און אויסגערעכנט נאָר א טייל פון די שויי 
דערלעכע פאקטן, װאָס דערציילן פון די בלוטיקע מעשים פון אונזערע שכנים 
אין יענער צייט אויפן שטח פון אונזער חרובער היים-שטאָט, פון זייער אקטי- 
וון אנטייל אין דער יידישער אױסראָטונג, און דאָס אויך נאָר אזעלכע פאק- 
טן אין וועלכע מיר זענען מער אָדער וייניקער זיכער אין זייער טראגישן 
אמת און אויף וויפיל עס איז אונז בכלל געלונגען אזעלכע פאקטן צוזאמענ- 
צוקלייבן. די גרעסטע טייל פון אזעלכע שוידערלעכע פאקטן זענען דאָך גע- 
בליבן א. סוד, װאָס די אומגעקומענע קרבנות האָבן מיט זיך מיטגענומען אין 
זײיערע נישטיבאקאנטע קברים, 
מען טאָר נישט פארגעסן און אײיביק געדענקען די איינצלנע צדיקים- 
פּאַליאקן, װאָס האָבן געראטעוועט יידן -- מען טאָר אָבער אויך נישט פאר- 
געסן אין דער גרויסער מערהייט פּאָליאקן רוצחים, װאָס האָבן געמאָרדעט 
יידן און צוגעהאָלפן צו זייער אוױיסראָטונג, 
ווען מען דערמאָנט די בלוטיקע דייטשע מעשים, װאָס האָבן אומגעבראכט 
אונזערע נאָענטע, אונזער עדה און אונזער פאָלק אין אײיראָפּע, זאָל מען אויך 
נישט פארגעסן, װוער עס זענען געווען זייערע טרייע מיטהעלפער, װאָס אָן 
זיי װאָלט די אױסראָטונג נישט געווען אזא טאָטאלע גרונטלעכע, 


4{ אויף קבור א בות 


ווי. אַ בליענדיקער, ברייט-צעװואַקסענער װאַלד, שטייען זיי פאַר אונזערע 
אויגן די פיל אינסטיטוציעס און אָרגאַניזאַציעס, געזעלשאַפטן און חברות 
װווילטעטיקע און קולטורעלע, פינאַנסיעלע און סאַציאַליעקאַנאָמישע, מעדיי 
צינישע און דערציערישע, פּאָליטיש-פּאַרטײיאישע און רעליגיעזע, װאָס עס 
האָבן געשאפן אין משך פון דורות אונזער טראגיש-פארשניטענער עדה אִין 
אונזער אַמְאָל אַזױ ליבער, און איצט אַזױ קאַלטיפרעמדער חרובער הייםי 
שטאָט שעדלעץ. 

אַ שוץ-גאַרטל זענען זיי געווען די פיל אינסטיטוציעס און אָרגאַניזאַי 
ציעס, אַ מין פּאַנצער, װאָס דער דערהאַלטונגסיאינסטינקט האָט אַרוסגערופן 
צום לעבן, כדי צו באַשיצן דער נאַציאָנאַלער, קולטורעלער און רעליגיעזער 

אײיגנאַרטיקײט ‏ די סאַציאַליעקאָנאָמישע פּאָזיציעס, װאָס זענען אייביק גע" 
ווען באַדראָט פון דעם שטענדיק פיינטלעך-געשטימטן אַרום, פון דער פרעמ" 
דער סביבה. | 

יעדע איינע פון די פיל אינסטיטוציעס, װאָס זענען געווען אין אונזער 
חרובער היים-שטאָט האָבן, וועלכע מער, וועלכע וייניקער אויסגעפירט אַ 
גרויסע און וויכטיקע פונקציע. און אַלע זענען זיי געווען ליב, טייער און 
וויכטיק. געווען אָבער עטלעכע צווישן זיי, װאָס האָבן געשלאָגן באַזונדערע 
טיפע װאָרצלען און זיך צעװאַקסן מיט אַ באַזונדער ברייטקייט און הויכקייט, 
וי עס הייבן זיך אמאָל ארויס מאנכע מוטער-ביימער אין וואלד און וואקסן 
אַריבער זייערע פיל דורכשניטלעכע ביימערישכנים און ווירקן טיפער, בריי- 
טער און העכער מיט זייער אָנגענעמער לופט, שאָטן און אראמאט. 

נישטאָ מער קיין איינע פון די פיל אַזױ ליבע און טייערע אינסטיטוציעס. 
זיי זענען פאַרשניטן געװאָרן צוזאַמען מיט די, װאָס האָבן זיי געשאַפן און 
מיט די, פאַר וועמען זיי זענען געשאַפן געװאָרן. בלויז איינצלנע האָבן גע- 
לאָזן נאָך זיך אַ פאַרשעמטע שטומע מצבה אין דער חרובער, אָדער גאַנץ 
געבליבענער געביידע, ווו זיי האָבן זיך אַמאָל געפונען און ווו עס געפינען 
זיך איצט אויף זייער אָרט שפּאָגלינײע בעלי-בתים מיט נייע אינסטיטוציעס. 
אָבער פון די מערסטע איז אַפילו קיין שום צייכן נישט געבליבן. זיי זענען 
געװאָרן אָפּנעמעקט און פאַרשווונדן אין תהום פון חורבן און װעלן שוין 
מער נישט זיין. 

זאָלן מיר כאָטש די עטלעכע אױסנאַס-אינסטיטוציעס דערמאָנען אין טאָג 
פון יזכור, אָפּגעבן זיי דעם פאַרדינטן כבוד און גיין אויף קבר אבות פון 
זייערע פאַרשווונדענע קברים, 


א. תלמוד-יתורה 


ביים פאַרלאָזן דאָס הויז פון דער אַמאָליקער מקוה, שפּעטערדיקן שעכטי 
הויז, װו עס זענען אומגעקומען אַזױ פיל נפשות פון אונזערע אומגליקלעכע 
בנידעיר און איצטיקן הקדש פאַרן רעשטל נע-ונדניקעס און קהלשע אינסטי- 
טוציעס -- ווערן אונזערע וויסטע מחשבות איבערגעריסן פון פריילעכע 
קלינגענדיקע קינדערשע קולות -- אַ געמיש פון געזאַנג, געלעכטער און 
טענץ, װאָס טראָגן זיך אַרױס אוֹיף דער גאַס דורך די אָפּענע פענצטער פון 
דער גרויסער תלמוד-תורה-געביידע, װאָס שטייט דאָ אַנטקעגן אַ גאַנצע, 
אַזױ וי זי איז געווען אַמאָל. | 

אַ רגע ציטערט אויף דאָס האַרץ. מען ווערט מיטגעריסן מיט דער קינ- 
-דערשער פרייד, װאָס טראָגט זיך פון דער תלמודיתורה. עס דאַכט זיך, אַז 
דאָס זינגען יענע הונדערטער יינגלעך, װאָס האָבן דאָ אַמאָל געלערנט, דִי 

משה'לעך און שלמה'לעך, קליינע יידעלעך מֿיט בלייכע פּנימלעך, שװאַרצע 
אויגעלעך, װאָס פאַרקוקן זיך אויף נעכטיקע טעג און אויף פויגעלעך. זי 
זינגען דאָס איצט אויס ביי זייער לערנען פאר שבועות דעם פרעמדן, הארט- 
וװוערטערדיקן, אָבער אזוי גוט-פארשטאנענעם היימישן ,, אקדמות", דעם זיס- 
ליבן הימן לכבוֹד דער תורה, וועלכע זיי לערנען דאָ אַ גאַנץ יאָר, װאָס ,ווען 
אַלע הימלען זאָלן זיין פּאַרמעט, אַלע וועלדער -- פּענעס און אַלע ימים -- 
טינט, קען מען נישט באַשרײיבן איר גרויסקייט". 

און דאָ ענדערן זיך פּלוצלונג די שטימעלעך, נעמען אָן אַ פאָרם פול מיט 
ריטם אוֹן טאַקט, זינגען-אויס אין כאָר דאָס ליד, װאָס עס זינגט די כנסת 
ישראל. פאַר דער געליבטער זיינער, דער הײיליקער תורה, אין פאַר פּסחדיקן 
פּרילינגס-ליד שיר השירים, , אין דעם געזאנג, װאָס איז גרעסער פון אלע 
געזאנגען אן אנדער געזאנג איז קודש, דאָס געזאנג איז קודש-קדשים, ווייל 
עס האָט געזונגען אַ חכם בן חכם, א נביא בן נביא, אַ מלך בן מלך", 

און װוידער אַן ענדערונג אין כאָר פון די הונדערטער שטימעלעך, זי 
צעגייען זיך אין אַ זיסער מעלאַנכאָלישער עלעגיע, אין אַ נאָגנדיקער בענק- 
: שאַפּט, װאָס עסט זיך איין אין בלוט, אין האַרץ און אין דער נשמה. אַ ניגון, 
װאָס קומט פון די פאַרגאַנגענע צייטן, פון טויזנטער יאָרן, צעװואַרעמט, צע- 
גליט די יונגע הערצלעך, צינדט אָן די יונגע אויגעלעך מיט בלישטשנדיקע 
פייערלעך און אַלע שאָקלען זיך איבער די חומשים און זינגען-אויס האַרמאָ- 
ניש אין כאָר : ,ואני, און איך, כאָטש איך בין דיך מטריח מיט מיין קבורה, 
האָב איך צו דיין מוטער רחל אַזױ נישט געטאָן, ווען זי איז געשטאָרבן אויפן 
וועגן קיין פדן ארם און איר דאָרט באגראָבן אין וועג, װאָרום אזוי איז געווען 
דער ווילן פון האַר פון דער וועלט, כדי ווען נבוזרדן װעט פאַרטרייבן די 
יידן אין גלות-אַרײן װעט זי אַרױסגײן פון איר קבר און וויינען פאַר גאָט 
אויפן גורל פוֹן אירע קינדער", 

אָדער, שאַ! װער רייסט דאָ פּלוצלונג איבער דעם זיסן ניגון פון די קליי- 
נע בלייכע יינגעלעך און ווארפט אריין אין דעם פאנטאסטישן כאָר אזעלכע 
ווייטע פרעמדע טענער? פון װאַנען נעמען זיך דאָ אַזעלכע פרעמדע געזאַנ- 
גען אין היכל פון דער תורה? און אָנשטאָט ערנסט-פאַרחלומטע יינגעלעך, 
מיט בלייכע אױסגעדאַרטע פּנימלעך, שװאַרץ-אױגיקע מיט שװואַרץ-האָריקע 
-קעפּעלעך, קוקן דורך די אָפּענע פענצטער פון דער תלמוד-תורה גאָר אַרױס 
שטיפערישע מיידלעך, לאַכנדיקע מיט קיילעכדיקע ראָזע בעקלעך, בלויע 
אויגעלעך, בלאָנד-האָריקע קעפּעלעך, אָנגעטוענע אין ווייסע בלוזקעלעך, 
סוֹדיען זיך עפּעס אַזױ מאָדנע שטיפעריש. וי קומען זיי אַהער 1 דאָ איז דאָך 
אַן אָרט צוֹ לערנען תורה בלויז פאַר יינגלעך און ,כל המלמד תורה פיל 
מלמד תפלות", װאָס-זשׂע טוען דאָ מיידלעך ? 

זייער שטיפעריש געלעכטער האָט אויפגעוועקט פון די שיינע זיסע חלן- 

מות, איבערגעריסן דאָס טראַכטן פון דעם נישט וייטן ,אַמאָל", ווען פון 
דאַנען האָט זיך געטראָגן דאָס תורה-קול פון הונדערטער יינגעלעך, קינדער- 
לעך פון דער יידישער אָרעמקײט, מיט זייערע קלינגענדיקע שטימעלעך האָבן 
זי אָנגעפילט די אַרומיקע פאַרחושכטע געסלעך מיט דעם אײביקינאָגנדיקן, 
בענקענדיקן ניגון, װאָס ציט זיך מסתמא נאָך פון באַרג סיני אָן. 

דער גרויסער אייפשריפט פאַרן אַרײנגאַנג: ,שקאָלאַ זאַװאָדאָװא 
זשענסקאַ* (פרויען-פאַךישול) זאָגט דייטלעך װער עס זענען די היינטיקע 
בעלי-בתים און װוער עס זענען די תלמידים פון דער תלמוד-תורה, װאָס איז 
פופציק יאָר געווען אן אָרט מרביץ צו זיין תורה צווישן די תנוקות של בית 
רבן, געשאַפן פון די אַמאָליקע תורה-עסקנים און מנדבים אין שעדלעץ: ר' 
יעקב דוד קאָראָנאַ זיל, ר' שמעון גרינבערג ז"ל, ר' בעריש עקהייזער ז"ל און 
נאָך אַנדערע לומדים, יראיב ושלמים, װאָס האָבן געגלויבט, אַז זיי האָבן 
געשאַפן אַ בנין לעדי עד, 

איך ווייס נישט צי מען ווינשט זיך דאָ היינט אַזעלכע באַזוכער, אָבער 
שווער זיך צוֹ באַהערשן. איך גיי אַריין, עס איז דאָך , אונזער" תלמוד-תורה. 

אין קאָרידאָר און אויף די טרעפּ זשומען און שטיפן זאָרגלאָזע מיידלעך, 
זיי טרעטן אָפּ דעם אַדורכגאנגס-וועג, באַטראַכטן מיך מיט באַװוונדערונג 
פונקט וי איך װאָלט געווען פאַר זיי אַ רעטעניש. זיי האָבן דאָך אַליין געזען 
אַלע יידן דאָרט אויפן אומשלאַג-פּלאַץ און אויך װי מען האָט זיי שפּעטער 
געטריבן צום טויטן-צוג קיין טרעבלינקע. ווי-זשע קומען דאָ ווידער יידן! 
אפשר אױפגעשטאַנען פון קבר -- תחיית המתים? די פראַגן לייען איך אין 
זייערע פאַרווונדערטע אויגן. 

איך גיי אַרײן אין עטלעכע לערן-צימערן, יאָ -- עס איז אַלץ דאָס זעלבע, 
װאָס אַמאָל: די זעלבע ווענט, די זעלבע שול-בענק, נאָר נישטאָ מער יענע 
בלייכע שווארץ-אויגיקע און שווארץ-האָריקע ערנסטע קליינע יידעלעך. עס 
זענען בלויז בלוי-אויגיקע און בלאַנד-האָריקע שטיעפרישע זאָרגלאָזע מייד- 
לעך. 

ווו זענט איר, בלייכע יידישע קינדערלעך מיט אייערע בלישטשנדיקע 
פארחלומטע אויגעלעך ! וועלכן בלוט-דורשטיקן גאָט, אָדער וועלכן בייזן 
טייוול זענען נויטיק געווען אַזעלכע יונגע אומשולדיקע קרבנות ? פאַר וועל- 
כע זינד ? וועמען האָט שאָדן געבראַכט אייער פאַרבענקטער זיסער ניגון, 
װאָס אֹיר האָט אויסגעברומט בעת איר האָט זיך פאַרטיפט אין די סוגות פון 
,שניס אוחזים בטלית", פון ,ביצה שנולדה ביום-טוב", אָדער גאָר פון .האשה 
נקנית בשלוש דרכים"? קיינער האָט קיינמאָל דעם ניגון נישט געקענט אי- 
בעררייסן, נישט נבוזרדן און נישט אנטיוכוס, נישט טיטוס און נישט המן, זאָל 
ער איצט האָבן איבערגעריסן געװאָרן פון דעם לעצטן בלוטיקן משחית -- 
די דייטשן? 

הונדערטער יאָרן זענט איר געווען אַן אָביעקט פאַר די האַרציקסטע 
תפילות פון אונזערע פרומע טאַטעס און זיידעס, זיי האָבן אויסגעשטרעקט 
די הענט צום הימל און געבעטן ,עשה למען תנוקות של בית רבן", ,עשה 
למען עוללים ויונקים שלא חטאו", -- זענען אָט די אַלע תפילות אַװעק אין 
ניוועץ ! פאַרשווונדן װוי רויך, גלייך עס װאָלט קיינמאָל נישט געווען + 

מיט רעש צעקלינגט זיך אַ גלעקל, מיידלעך לויפן, שפּרינגען, טאַנצן, 
זינגען שטיפעריש מיט ברען. עס קומט אָן די סעקרעטאַרין. זי זעט אויס. וי 
/איינע פון די עלטערע שילערינס. זי פרעגט העפלעך מיט װאָס זי קאָן מיר 
דינען 1 איך וויל איר זאָגן: איך בין געקומען זען מיינע קליינע בּרידערלעך, 
װאָס האָבן דאָ געלערנט, אָבער די צונג פּלאָנטערט עפּעס אַן אױסגעטראַכטן 
תירוץ, | 

עס באַגלײטן מיך פיל בלוי-אויגיקע בליקן פון שטיפערישע מיידלעך 
און איך זע פאַר זיך שװאַרץ-אױגיקע יינגלעך מיט ערנסט-פאַרטראַכטע בליי- 
כע פּנימלעך -- עס צעקלינגט זיך אַ געזאַנג, מיידלעך זינגען-אויס אין כאָר 
,ראטא? און איך הער דאָס ברענענדיק אומעטיקע קול פון הונדערטער שטיי 
מעלעך, װאָס זינגען אויס אין כאָר : ,און די מוטער רחל װעט אַרױסגײין פון 
איר קבר און וויינען אויפן גורל פון אירע קינדער".. 


ב. צורת יתומים 


אויף דלוגע גאַס נומער 17, אין אַן אָרעמער דירה פון צוויי קליינע שטיב- 
לעך האַט געוווינט דער אין יענער צייט באַרימטער מלמד אין שטאָט אברהם 
הערש אָסינאַ. אברהםּ הערש איז געווען אַ ייד אַ גרויסער תלמיד-חכם, אָבער 
אַ נאָך גרעסערער משכיל, האָט גוט געקענט העברעאיש, רוסיש, פּױליש, 
דייטש, געקענט די ליטעראטור פון די שפּראַכן און צו דעם אַלעם געווען א 
גרויסער אָרעמאַן און געצויגן זיין אָרעמע חיונה פון מלמדות. כאָטש אברהם 
הערש איז געווען אַ פרומער אָפּגעהיטענער ייד, געטראָגן באָרד און פּאוֹת, 
געדאַװנט אין צוויי פּאָר תפילין און אָפּגעהיט אַלע תרי"ג מצוות, האָבן דאָך 
פרומע יידן פון' אים נישט געהאלטן, געמורמלט, אז ער איז א שטילער אפּי 
קורס און זייערע קינדער צו אים נישט געשיקט לערנען. 

דאַקעגן האָבן ביי אים געלערנט קינדער פון אויפגעקלערטע עלטערן, 
האַלבע און גאַנצע משכילים, װאָס האָבן געװאָלט, אַז זייערע קינדער זאָלן 
אַ חוץ תורה, אויך אַ ביסל בילדונג נאַשן פון דעם באַהאַלטענעם משכיל 
אברהם הערש אָסינאַ. עס האָבן דאָרט געלערנט די יינגלעך : זון פון רי משה 
אבע אײיזענשטאַט פּלטיאל, דער זון פון שמערל גרינבֶערג מישא, זון פון 
יעקב לערנער אהרון, די זין פון לייבל קאנאפּנע דוד און. בערל, זון פון שמעון 
רידעל יעקב און אַנדערע. 

ביי דעם מלמד אברהם הערש האָבן זיך געפונען אַ חוץ זיינע אייגענע 
עטלעכע קינדער אויך צן עלנד אָרעם קינד, א יתום'ל נאָך זיינס א קרוב, 
װאָס צוליב די אָרעמקײט פון זיין אַפּוטרופּוס איז עס געגאַנגען קריע-בליע, 
נאַקעט און באָרװעס און אונטערגעהונגערט. 
די תלמידים פון אברהם הערש אָסינאַ האָבן זיך שטאַרק איבערגענומען 
מיטן גורל פון דעם עלנדן אָרעמען יתום'ל ביי זייער רבין אין שטוב. זי 
האָבן זיך מיט אים געטיילט מיט די אָנבײסנס, װאָס זיי פלעגן מיטברענגען 
פאַר זיך אין חדר, און דאָס קליינע טאַשן-געלט, װאָס זיי פלעגן באַקומען 
פון זייערע עלטערן האָבן זי נישט פאַרנאַשט, נאָר געזאַמלט אין אַ קאַסעלע 
און דערפאר געקויפט א שטיקל אָנטועכץ פאר דעם עלנדן יתוםיל. 
די הילפס-אַרבעט פון די חדר-יינגלעך, די תלמידים פון אברהם הערש 
אָסינאַ, איז זיך אַזױ צעװואַקסן, אַז זיי האָבן אויך שוין געקענט שטיצן נאָך 
אַנדערע עטלעכע יתומיס-קינדער, פון וועלכע זיי האָבן זיך דערוווסט, אַז 
זיי ליידן הונגער און נויט און זיי אַװעקגעטראָגן אַמאָל אַ מאָלצײיט אָפּצועסן 
און אַמאָל אויך געקויפט אַ שטיקל מלבוש. 
אאמ אמ א 
אין יענער צייט, זיין אַ װינטערדיקן אָװונט אין יאָר 1902, ווען אין דרויסן 
האָט געסמאלעט א קנאקנדיקער פּראָסט, זענען אין שטוב פון ר' זלמן גרינ- 
פאַרב ז"ל געקומען צו זיינע זין מאזעס און דוד און צו זיינע געראָטענע 
טעכטער, זייערע חברים און חברות פון שול און חדר, װי: שיע זילבערגלייט, 
װאָלף טוכקלאפּער, מיניע וויינטרויב, מאדזיע כהנה, ליבע זיידענצווייג, בערל 
מינץ, יחיאל גרינבערג, שוועסטער און ברידער ניעדזוויעדזש און נאָך אַנ- 
דערע, װאָס האָבן צוזאַמען פאַרברענגט ביי שפּילן אין קאָרטן און אין טערנע, 
ביי לייענען עפּעס פון די לעצטע ליטעראַרישע נייעסן און ביי זינגען אַ ליד. 
די סענטימענטאלע פּאָעטיש-געשטימטע דוד און מאָזעס גרינפארב מיט 
זייערע שוועסטער זינגען-אויס דאָס צו יענער צייט פּאָפּולערע ליד 
עס האָט אי געשנייט אוֹן גערעגנט 
גייענדיק שנעל דורך דער גאַס 
אַ מיידעלע האָב איך באַגעגנט 
האלבינאקעט, האלב-באָרוועס און נאס... 
זי האָט מיט די באָרװעסע פיסלעך 
געפּאַטשט דעם פאַרגאָסענעם ברוק 
און עפּעס אַזױ ווי פאַרדריסלעך 
געשיינט האָט איר קינדערשער בליק... 
אָפּגעזונגען, רופט זיך ווער אָפּ: ,,איך האָב היינט אויף דעם גרויסן פראָסט 
געטראָפן אין גאַס אַזאַ אומגליקלעך קינד, װאָס ווערט דאָ געזונגען אין ליד. 
עס האָט מיט רױט-געשװאָלענע באָרװעסע פיסלעך געטאָפּטשעט אין שבַֿיי, 


218 


אויסגעשטרעקט רויט-געפרוירענע הענטלעך צו די פאַרבייגייער אין גאַס 
און געבעטלט אַ פֿאָר גראָשן, אַ שטיקל ברויט". 

,איך אויך, רופט זיך אָפּ אַ צווייטער, האָב מיט עטלעכע טעג צוריק 
געטראָפן אַזאַ עלנד קינד איינגעהילט אין שמאַטעס, װאָס האָט געבעטלט 
אין גאַס. ווען איך האָב דאָס קינד געפרעגט וועמענס ביזטו? ער איז דיין 
טאַטע ?:ווער דיין מאַמע ? האָט דאָס קינד פאַרשעמט אַראָפּגעלאָזט דאָס קעפּל 
און קוישט אױסגעשעפּטשעט: איך בין א יתום, כ'האָב נישט קיין טאַטן, כ'האָב 
נישט קיין מאַמען און נישט קיין היים", 

-- אִיך מיין, אַז ס'איז די העכסטע צייט צו טאָן עפּעס פאַר אַזעלכע אומ- 
גליקלעכע קינדער פאַרשעמטע און איגנאָרירטע פון גורל -- רופט זיך אָפּ 
אַ דריטער, 

דאָס טאַשן-געלט, װאָס חברה יונגװואַרג האָט געהאַט ביי זיך צום שפּילן 
אין קאָרטן און אין טערנע, איז באַלד צוזאַמענגעלײגט געװאָרן אין איין 
קופּקעלע אַלס פאָנד צו העלפן אָרעמע יתומים-קינדער. 

צומאָרנגס האָבן עטלעכע יונגע לייט און מיידלעך, מיט דער מיטהילף 
פוֹן די תלמידים. פון ר' אברהם הערש אָסינעס חדר זיך אַרױסגעלאָזט איבערן 
שטאָט, זוכן א דירה, ווו אריינצונעמען די עלנדע יתומים-קינדער, 

:22 44 .יי 44 

אויַף דלוגע גאַס נומער 22, אונטער אַ סטריכע אין אַ פאציאטקע פון 
צוויי שטיבלעך, האָט געװווינט אַן אָרעמער בעלימלאכה -- ראובן בלאַכאַרזש. 
דער ייד האָט איינגעשטימט אָפּצוגעבן אַ שטיבל פון זיין דירה פאַר אַ היים 
פאַר יתומים-קינדער, װאָס מען האָט באַדאַרפט צוזאַמענברענגען, 

אַ דעלעגאַציע פון די יונגע מענטשן איז אַװעק אין דער יידישער גמינע, 
ווו זיי האָבן פאר די דאָזאָרעס משה טעמקין י. נ. וויינטרויב, הערשל 
שליפּקע איבערגעגעבן פון זייער פּלאַן צו שאַפן אַ היים פאַר יתומים-קינדער 
און דאָרט באַקומען די ערשטע הילף. זיי האָבן איינגעקויפט עטלעכע בעט- 
לעֹך, גוטיהארציקע באלעבאטים און באלעבאָסטעס אין שטאָט האָבן גע- 
שאָנקען אַ ביסל זאַכן פון באַלעבאַטישקײט, אַ ביסל אָנטאָן, װועש און עסנ- 
יווארג. מען האָט צוזאמענגעבראכט צװועלף עלנדע אָפּגעריסענע יתומים- 
קינדער, װאָס האָבן זיך געװאַלגערט אין די בתי-מדרשים אָדער געבלאָנקעט 
אין די גאַסן. מען האָט זיי אָפּגעװאַשן, אָנגעטאָן און ס'איז געשאַפן געװאָרן 
- דער ,עזרת יתומים". | | 

פון ערשטן טאָג אָן פון זיין אנטשטיין, האָט דער ,עזרת יתומים" געפונען 
גרויסע סימפּאַטיע אין שטאָט. צו די אָנשטרענגונגען פון די דערמאָנטע מענ- 
. טשן, מיט דער מיטהילף פון די נאָך יונגערע תלמידים פון ר' אברהם הערש'ס 
חדר פארן עזרת יתומים זענען נאָך צוגעקומען נאָך עסקנים, װאָס האָבן מיט- 
געהאָלפן- אין דער הײיליקער הילפס-אַרבעט. דער קרייז מענטשן, װאָס האָבן 

זיך פאַראינטערעסירט מיטן גורל פון די אומגליקלעכע קינדער, האָט זיך 
כסדר אויסגעברייטערט און דער עזרת יתוימים איז אוױיסגעװאַקסן צו אַ 
וויכטיקע גרויסע אינסטיטוציע אין שטאָט. 

עטלעכע יאָר האָט דער עזרת יתומים זיך געפונען אין דער אָרעמער דירה 
פון ראובן בלאַכאַרזש. 

עס איז געװאָרן ענג אין דער אָרעמער פּאציאטקע אויף דלוגע 22. עס 
האָט זיך פאַרגרעסערט די צאָל קינדער, װאָס דער גורל האָט פאַרשעמט און 
פון זיי צוגענומען טאַטע-מאַמע. נישט געווען קיין פּלאַץ ווו זיי אַריינצונעמען. 
האָט מען זיך געווענדעט צו דער יידישער גמינע און די קהלה האָט אָפּגעגעבן 
צוויי צימערן אונטערן רב'ס דירה, װאָס האָט געדינט פאַר אַ בית-דין, װו 
דער עזרת יתומים וזאָט זיך איבערגעטראָגן. 

אין דער נייער גרעסערער דירה אין צענטער שטאָט, האָט דער עזרת 
יתומים גרעסער זיך צעװאַקסן. צו די פריערדיקע עסקנים קומען צו אַלטער 
קאַמינסקי און מאניש רידעל; עס העלפן צו שטאָט-איינוווינער, װאָס באַ- 
שטייערן זיך מיט אַ חודש-אָפּצאָל. די יידישע גמינע און דער מאַגיסטראַט 
גיבן סטאַבילע סובסידיעס, עס פאַרגרעסערט זיך די צאָל קינדער-יתומים 
און אויך דאָ װוערט ע::. די פאַרװואַלטונג האָט גרויסע דאגות, װוו מען נעמט 
א גרעסערן לאָקאל, װאָס זאָל קאָנען ארייננעמען אלע עלנדע יתומים-קינ- 
דער, װאָס געפינען זיך אין שטאָט. 

און דאָ איז געקומען צו הילף דער איידעלער גוט-האַרציקער . צדבן ה' 
פישל פרענקעל ז"ל. ער האָט געקויפט אַ הויז אויף שענקעוויטש גאַס (אָגראָ- 
דאָווע) פאַר א יתומים-הויז און פאַר אַ מושב-זקנים, 

דאָס הויז איז באשטאנען פון צוויי קלענערע הייזער: דאָס אונטערשטע 
הויז, די אָפּיצינע איז באשטימט געװאָרן פארן מושב זקנים, און דאָס פאָ- 
רנטדיקע פאר דער עזרת-יתומים. 

אין די דאָזיקע צימערן פון הויז אויף שענקעוויטשיגאס האָט די. עזרת 
יתומים ווידער אדורכגעמאכט א גרויסן אויפשטייג אין זיין אנטוויקלונג. 
דאָ איז שוין געווען מער אָרט אריינצונעמען נאָך פארלאָזענע יתומים קיני 
. דער, װאָס זייער צאָל איז דערגאנגען ביז פופציק. מען האָט פארגרעסערט 
דעם פּערסאָנאל, אנגאזשירט פּעדאגאָגישע כוחות. עס האָט זיך פארגרע- 
סערט דער קרייז פון עסקנים. מען האָט געאָרדנט פארשידענע אימפּרעזעס 
און װוידער האָט מען זיך ארומגעזען, אז עס וװערט ענג. אויך דאָס הז 
האָט זיך ארויסגעוויזן פאר צו קליין פאר אזא אינסטיטוציע. 

אין יאָר 1925 האָט די פארוואלטונג צוזאמען מיט א ספּעציעל געשא- 
פענעם בוי-קאָמיטעט צוגעטרעטן, אויפן אָרט פון קליינעם הויז, װאָס עס 
האָט געשאָנקען ר' פישל פרענקעל ז"ל אויפצובויען א שיין, גרויס מאָדערן 
. הויז, װאָס זאָל זיין צוגעפאסט צו די באדערפענישן פון דער אינסטיטוציע. 

צום בוי'קאָמיטעט האָבן געהערט די חשובי-העיר: יצחקינחום וייגי 
טרויב, אשר אָרזשל, ישראל גוטגאָלד, וועלוול בארג, דוד רובינשטיין, אפ- 
רים צעלניק, אלטער קאמינסקי, בונים ראָטענבערג, הערשל ראָזענגארטן 
און -- צו לאנגע יאָר -- מאָניש רידעל, 

מיט גרויס התלהבות האָט מען אָנגעהויבן די בויארבעטן. הונדערטער 
איינוווינער זענען געקומען צו דער פייערונג פון לייגן דעם ערשטן גרונט- 
שטיין. מיט א ברייטער האנט האָבן שעדלעצער ייִדן געברענגט זייער צרר 
שטייער צו דעם גראנדיעזן בנין, װאָס דארף זיין, װי אלע האָבן געגלויבט, 
בנין לעדידעד, אן אייביקע היים פאר אומגליקלעכע יתומים-קינדער. 

מען האָט אויסגעבויט א שיינע מאָדערנע צװיי-שטאָקיקע געביידע מיט 
אלע באקוועמלעכקייטן, גרויסע ליכטיקע צימערן מיט א גרויסן שיינעם 
זאל, ווו עס פלעגן פאָרקומען גרויסע מוזיקאלישע אָװנטן, טעאטער-פאָר- 
שטעלונגען, ליטערארישע משפּטים, פּארטייאישע פארזאמלונגען, רעפע- 
ראטן און אנדערע אימפּרעזעס, װאָס האָבן צוליב דעם רעזשים ,, סוואָי דאָ 
סוועגאָ" נישט באקומען קיין אנדערן זאָל אין שטאָט. אויפן חנוכת הבית 
זענען געקומען פיל הונדערטער יידן פון שטאָט, הארציק זיך געפרייט מיט 
דער גרויסער דערגרייכונג פון זייער ליבער אינסטיטוציע און מיט א ברייי 
טער האנט מנדב געווען בעטן, בעט-צייג, װעש און אנדערע איינריכטונגען 
פאר די יתומים-קינדער, 

מיטן אויפשטעלן דאָס נייע גערוימע הויז, האָט די צאָל יתומים-קינדער 
געהאלטן אין איין וואקסן אַון דערגרייכט די צאָל 70. מען האָט אנגאזשירט 
קיכער, רוימער, לערער, דערציער. מען האָט די קינדער געלערנט א חוץ 
דער נאָרמאלער בילדונג פון פאָלקס-שולן אויך פארשידענע פאכן און מלאָ- 
כות, זיי צוגעגרייס, אז ווען זיי װעלן אונטערוואקסן און פארלאָזן דאָס יתוי 
מים-הויז, זאָלן זיי האָבן עקזיסטענץימעגלעכקייטן און קאָנען גיין אליין אֵין 
שפּאן פון לעבן. 

מיטן גורל פון די יתומים-קינדער האָבן זיך פאראינטערעסירט די חשובי 
סטע מענער און פרויען פון שטאָט. אויף די יערלעכע פארזאמלונגען פון די 
לעצטע עטלעכע יאָר זענען געקליבן געװאָרן אין דער פארוואלטונג אזעלכע 
עסקנים, װי: יצחק נחום וויינטרויב, אשר אָרזשל, ישראל גוטגאָלד, אפרים 
צעלניק, וועלוול בארג, אלטער קאמינסקי, אברהם אשר קוויאטעק, נחום 
האלבערשטאט, בונים ראָטענבערג, די ביאלער רביצין חוה'לע ראבינאָ- 
וויטש; חיה טענענבוים, פאיע ראבינאָוויטש, אסתר לעווענשטיין-טשארנאַ- 
בֿראָדע, גוטשע פערסטער, יעקב יום-טוב, לייביש וויינשטיין, הערשל ראָ- 
זענגארטן, אברדהם ברעסלער, בערל קאָנאָפּנע, יהושע צוקער און צו לאנגע 
יאָרן מאָניש רידעל. 

עסקנים פון עזרת יתומים, פארוואלטונגס-מיטגלידער, לערער און דער" 

ציער האָבן זיך באמיט צו זיין פאר די יתומיס-קינדער דאָס, וואָס דער האר" 
טער שיקזאל האָט פון זיי צוגערויבט -- טאטע-מאמע. שבתים און יום-טובים 
האָבן פארוואלטונגס-מיטגלידער געגעסן און פארברענגט צוזאמען מיט די 
יתומים-קינדער. פּסח זענען די חשובסטע איינוווינער געקומען אָפּריכטן די 
סדרים צוזאמען מיט די עלנדע קינדער. דער אלטיטשקער ר' יצחק נחום 
וויינטרויב האָט געהאט אָפּטע געשפּרעכן און פאָרלעזונגען פאר זיי. 

מען האָט די קינדער ארויסגעוויזן צערטלעכקייט און ווארעמקייט, מען 
האָט זיך געסטארעט צו שאפן פאר זיי אן אֹטמאָספער, װאָס זאָל זיי כאָטש 
טיילווייז מאכן פארגעסן אין זייער עלנדן פארשעמטן גורל, 

אָט די הויכע אויפגאבע אוֹן דער דערהויבענער צוועק, װאָס די אינסטי- 
טוציע האָט געהאט פון ארויסהייבן עלנדע פון גורל געשלאָגענע יתומים-קינ- 
דער פון זייער שפלן מצב און דערציען זיי פאר נוצלעכע מענטשן, האָט די 
עזרת יתומים געמאכט פאר דער באליבסטער און סימפאטישסטער אינ- 
סטיטוציע אין שטאָט, 

נאָך די ערשטע פיר װאָכן נאצייהערשאפט אין לאנד זענען טיילן פון דער 
רויטער ארמיי אריין אויף עטלעכע טעג קיין שעדלעץ. דעם מאָמענט האָט 
אויסגענוצט די לייטונג פון עזרת יתומים און האָבן זיך עוואקואירט מיט כמ- 
עט אלע קינדער און פּערסאָנאל קיין רוסלאנד. די ערשטע צייט האָט זיך די 
עזרת יתומים אויפגעהאלטן אין מינסק, װוו די ראטן-מאכט האָט געזאָרגט פאר 
זיין אויסהאלטונג. מיטן מלחמה אָנפאל פון דייטשלאנד אויף רוֹסלאנד איז די 
עזרת יתומים צעפאלן. א טייל פון די קינדער האָבן זיך עוואקואירט טיפער 
אין רוסלאנד און זענען לעבן געבליבן. אָבער א טייל זענען געבליבן אין 
מינסק, װו די נאצישע בלוטיקע לאפּע האָט זיי דערגרייכט און זענען דאָרט 
אומגעקומען. 
עס זענען אויך אומגעקומען א טייל פון פּערסאָנאל מיט די דערציער, 
ווֹאָס זענען אוועק צוזאמען מיט די קינדער און נישט באוויזן זיך צו עוואקוי 
אירן. צווישן זיי דער מנהל פון דער תרבות-שול בראָנשטיין, װאָס האָט אין 
יענע טעג איבערגענומען די אָנפירונג פון עזרת יתומים, 

א טייל פון די לעבנגעבליבענע קינדער זענען געבליבן אין א 
בלויז איינצלנע פון זיי זענען צוריקגעקומען פון ווייטן װאָגלען אין זייער 
חרובער היים-שטאָט און זיך געלאָזט צו דעם הויז, װאָס איז ספּעציעל פאר זיי 
געבויט געװאָרן, וו זיי האָבן געהאט זייער ווארעמע היים. אָבער זיי האָבן 
געטראָפן די טירן פארמאכט. נישטאָ דאָרט קיין אָרט מער פאר פארלאָזענע 
יידישע יתומים-קינדער. דאָרט געפינט זיך איצט די , פּוױלישע האנטווערקער 
שול" -- אזוי דערציילט דער נייער אויפשריפט, װאָס געפינט זיך. ביים טויער 

אויפן אָרט פון אמאָליקן אויפשריפט: עזרת יתומים" -- פונדאציע פון נדבן 
ר' פישל פרענקעל זײל. 

זיי גייען פארביי דאָ די עטלעכע צוריקגעקומענע עלנדע יתומים-קיג- 
דער און קוקן מיט ווייטיק אויף דער געביידע, װאָס איז דאָ נישט לאנג געווען 
זייַער היים און האָבן נישט װו זיך אהינצוטאָן מיט זייער יתומישקייט, 
װאָס איז פיל גרעסער, פיל שמערצלעכער געװאָרן. 

עס גייען פארביי די עטלעכע פאר דער צייט גדוי-געװאָרענע היימלאָזע 
יִתומיםװואָגלער, ארויסגעקומענע פון בונקערס, װועלדער און. טייגעס און קו" 
קן מיט פֿארקלעמטע הערצער אויף דער געביידע, װאָס איז דאָ נישט לאנג 
געווען דער שטאָלץ פון יידישן שעדלעץ און װאָלט איצט געדארפט זיין די 
היים פאר זייער יתומישקייט. | 

זי זענען אוועק אלע די היימלאָזע יתומים-װאָגלער אין דער צייטוויילי- 
קער יתומים-היים, װאָס געפינט זיך אין דער שטוב פון דער אמאָליקער מקווה 
און פון דאָרט זיך געלאָזט אין ווייטערן וואנדער-וועג זוכן א נייע יתומים היים, 

ביים װאָגלען איבער די חורבות בלייבט מען שטיין ביים הויז נומער 61 
אויף ווארשעווער גאס, װאָס איז געבליבן גאנץ און מען פרעגט די עטלע- 
כע שכנים, װאָס װווינען דאָרט -- יידישע און נישט יידישע: אפשר וייסט 
װער, װאָס איז געװאָרן מיטן ,הזמיר", מיט דער גרעסטער און עלטסטער 
קולטור-אינסטיטוציע אין שטאָט, װאָס האָט זיך דאָ געפונען ? װו איז אהינ- 
געקומען די ביבליאָטעק מיט דער גאנצער איינריכטונג, װאָס דאָס קולטו- 
הּעלע שעדלעץ האָט געזאמלט אין משך פון עטלעכע צענדליק יאָר! מען 
פרעגט צופעליקע פארבייגייער אויף דער האלב-חרובער גאס, מען פרעגט 
די עטלעכע לעבנגעבליבענע פריינט, אמאָליקע ,הזמיר"-מיטגלידער, אִ- 
בֶּערּ. קיינער ווייסט נישט צי איז דער ביכער-אוצר פון ביבליאָטעק צוגע- 
הוֹיבְּט געװאָרן פון די דייטשן פאר ראָזענבערגס און געבעלסעס צוועקן פאר 
,פאָרשונג פון יידנטום", אָדער האָבן עס אפשר היימישע רויב-גיריקע שכ- 
-נים. אויסגערויבט אויף מאקולאטור, אָדער אפשר האָבן היימישע מיט דייי 
טשע הפקר-יונגן געמאַכט אַ שותפותדיקע אויטאָ-דאיפע און געברענט די פון 
דורות פארהאסטע יידישע ביכער און ספרים ? - 

דוו איז אהינגעקומען. דער אוצר פון מוזיק-אינסטרומענטן, װאָס די מוד 
;זִיקאָלישע סעקציע ביים ,הזמיר" האָט מיט אזוי פיל ליבע איינגעשאפן ! 
האָבן די וואנדאלן דאָס צוגערויבט און אָפּגעשיקט אין דער .היימאַט, גע- 
-גְרילְט זיך אויף זיי צו שפּילן דעם נצחון-מארש, ווען די ,נייע אַרדענונג" 


וועט זיין שוין איינגעפירט אין דער באזיגטער אײיראָפּע! אָדער געפינען 
זי זיך אין די ארומיקע דערפער, אין די קאסטנס פון רויבערישע פּױעוים, 
װאָס נעמען זיי ארויס צוליב די זונטיקדיקע זאבאוועס צוצושפּילן די טאנ- 
צנדיקע שקצים און שיקסעס, פּאָלקעס און מאזורקעס אויף די שיינע , זשיי 
דאָווסקע אינסטרומענטן" ? און אפשר גאָר האָבן די לעצטע מיטגלידער פון 
דער מוזיקיסעקציע ביים ,הזמיר", די תלמידים פון אהרן שפּילפידל, אין 
נאַאיוון גלויבן, אז זיי װוערן געשיקט אין ארבעטס-לאגערן, מיטגענומען אין 
די טויט-וואגאָנען, צוזאמען מיט א שטיקל וועש און א שטיקל ברויט, זייערס 
א ליבן מוזיק-אינסטרומענט, כדי דאָרט אין נייעם אומבאקאנטן גלות אויס- 
צושפּילן א נייעם ,על נהרות בבל !". 

אָט די און נאָך אנדערע פראגן פרעגן מיר וועמען נאָר מיר טרעפן פון די 
לעבעדיקע. מיר זוכן אויך אן ענטפער אויף די פראגן ביי די שטומע ווענט, 
ווו דער הזמיר האָט זיך געפונען. אָבער קיינער קאָן אונז נישט געבן קיין 
תשובה אויף די װייטיקדיקע פראגן. 

פארנעפּלטע ידיעות דערציילן: אין אָנהױב פון חורבן, ווען די דיי" 
טשע האָרדעס זענען אריין אין שטאָט און אָנגעהויבן מאכן זייערע רוצחישע 
און רויבערישע איבערפאלן אויף יידישע שטובן, האָבן זיי אויך אויפגעריסן 
די פארשלאָסענע טירן פון הזמיר און אדורכגעפירט דאָרט א פּאָגראָם: 
אראָפּגעריסן פון די ווענט די בילדער פון זיידן מענדעלע, פון פּרץן, שלום- 
עליכם'ן, ביאליקן און דאָס בילד פון גרינדער פון הזמיר פון מרדכיימאיר 
לאנדוי ז"ל. פאר רציחה, װאָס זיי האָבן דאָ נישט געטראָפן קיין לעבעדיקע 
יידן צו פּייניקן, האָבן די וואנדאלן אױיסגעלאָזט זייער נאצישן צאָרן צו די 
בילדער: צעריסן און צעטרעטן מיט ברוטאלע באנעגלטע שטיול, און 
אַרוױסגענומען פיל ביכער פון די ביבליאָטעק-שענק, געפליקט און צעפּיצלט. 

א חברה שקצים, װאָס פלעגן אָפּט באגלייטן די דייטשן אין זייערע רוי- 
בערישע און פּאָגראָם-יצוגן איבער די יידישע הייזער, האָבן צוגעהאָלפן רא" 
בירן, װאָס עס האָט זיך נאָר געלאָזט. 

אין יענע ערשטע גהינום-װאָכן, האָט מען געטראָפן פארשעמטע צערי- 
סענע בלעטלעך פון יידישע און העברעאישע ספרים און ביכער ארומוואל- 
גערן זיך אין די רינשטאָקן. 

ענדע דעצעמבער 1929, נאָך דעם, וי די דייטשע וואנדאלן האָבן פאר" 
ברענט די שוֹל,; בית המדרש מיט דער קהילה" שטוב, האָט דער יודנראט זיך 
אריבערגעטראָגן אין לאָקאל פון הזמיר. דעמאָלט האָבן זיך אָפּגעזוכט עט" 
לעכע פריינט פון יידישן װאָרט און די רעשט ביכער און מזיק-אינסטרוי 
מענטן איינגעפּאקט אין קאסטנס, פארקלאפּט און אוועקגעשטעלט אױפן 
בוידעם -- עס װעט נאָך צונוצקומען.. | 

אָבער עס האָט לאנג נישט געדויערט און די דייטשן איז געפעלן געװאָי 

רן דער לאָקאל. זי האָבן באפוילן דעם יודנראט אים צו פארלאָזן. צוזאמען 
מיטן יודנראט האָבן אויך די קאסטנס פארלאָזט זייער צעשטערטע היים און 
געוואנדערט איבער פארשידענע ערטער. 
ביים אָפּשליסן פון געטאָ האָבן די פארשפּארטע יידן: מיטנגענומען דאָס 

רעשטל פון גייסטיקן הזמיר-פארמעגן אין אָפּגעשלאָסענעם געטאָ ארײַן און 
אין זייעער ענגשאפט אָפּגעטײלט אין די קעלערס און אויף בוידעמער אויך 
א שטיקל אָרט פאר די פֿארשעמטע ביכער-קאסטנס. 

מיט דער ליקווידאציע פון געטאָ װערן ליקווידירט אלע שפּורן פון דעם 
רעשטל פון דער גרויסער און רייכער קולטור-אינסטיטוציע. עס איז פאר- 
שווונדן אין תהום פון חורבן אין אומבאַקאַנטן קבר, װי עס זענען פאַרשווונג- 
דן אירע שעפער, מיטגלידער, לייענער און פריינט. 

דריי און דרייסיק יאָר האָט עקזיסטירט דער הזמיר מיט דער 6 
טעק. נאָך פיל מי און השתדלותן איז אין יאָר 1906 געלונגען דעם ענערגי- 
שן קולטור-טוער מרדכי מאיר לאנדוי ז"ל ארויסצוקריגן פון דער צארישער 
מאכט א דערלויבעניש אויף זיין נאָמען צו עפענען א ביבליאָטעק אין שעד- 
לעץ, 

פריער פֿלעגט מען אוֹיך אמאָל באקומען א בוך ביי א בית המדרש מו" 
כר-ספרימניק, װאָס האָט ביי זיך אין דער היים געהאלטן אין געהיים א ביסל 
ביכער שמר'ס און בלושטיינס , מאָראלישע? ראָמאנען, װאָס ער האָט זי 
געליען פֿאר אן אָפּצאָל פון עטלעכע גראָשן א װאָך. ביי א מאָדערנעם מל- 
מד, א האלבן משכיל, האָט מען אויך שוין באקומען מענדעלעס , קליאטשע", 
סמאָלענסקיס , קבורת חמור" און לינעצקיס , פּױלישער יינגל", אָבער קיין 
נאָרמאלע ‏ ביבליאָטעק, וי א קולטור-אינסטיטוציע איז אין שעדלעץ ביז 
דעמאָלט נישט געווען. 

עס איז דעריבער קיין ווונדער נישט, װאָס דאָס עפענען אזא ביבליאָ- 
טעק, ווו מען האָט באקומען צו לייענען ביכער פון די בעסטע שאפונגען פון 
דער יידישער- און וועלטיליטעראטור אין עטלעכע שפּראכן, איז אויפגענו- 
מען געװאָרן, װי א גרויס געשעעניש און די קולטור-הונגעריקע יוגנט זע- 
נען מאסנווייז געװואָרן אירע לייענער און מיטגלידער, 

אָנגעהױבן באשיידן מיט עטלעכע הונדערט ביכער, באגרענעצט אין 
אירע מעגלעכקייטן צוליב די שטערונגען פון דער צארישער מאכט, װאָס 
האָט אויף אזא אינסטיטוציע געקוקט, וי אויף א שעדלעכע האלב-רעװאָלו- 
ציאָנערע אונטערנעמונג פון דער ,קראמאליע", האָט זיך דאָך די ביבליאָ- 
טעק כסדר אנטוויקלט און פארגרעסערט און אויסגעוואקסן צו דער ויכ- 
טיקסטער קולטור-אינסטיטוציע אין שטאָט. 

אין יענער צייט, ווען דער וועג פאר בילדונג איז פאר יידן געווען פאר- 
מאכט: נומערוס קלאוזוס אין די מיטל-שולן! נומערוס נולוס אין די הויך- 

שולן, איז די ביבליאָטעק געווען אלץ: די אָנפאנגס-שול, מיטלישול און 
הויךישול. זי האָט געגעבן א באהאלטענעם טריף פּסול פאר א לערנער, א 
ישיבה-בחור; א פארבאָטן סאַציאליסטיש בוך פאר אן ארבעטער; א שפּא- 
נענדן ראָמאן טאר א כלה-מיידל; א משכיליש בוך פאר אן איידעם אױף 
קעסט; א חקירה ספר פאר אן אלטן אפּיקורס. אומעטום האָט דאָס בוך פון 
ביבליאָטעק אריינגעדרונגען און געברענגט וויסן און אויפקלערונג. 

פון יאָר 1915, ווען צוזאמען מיט דער צארישער רעאקציאָנערער מאכט 
פארשווינדן אויך א טייל פון אירע יידישע באגרענעצונגען, מאכט דער הז" 
מיר אדורך א כסדרדיקן אויפשטייג פון אנטוויקלונג. 

עס האלט אין איין שטייגן די צאָל לייענער און מיטגלידער, עס ווערט 
כסדר פארגרעסערט דער ביכער-איצר, עס ווערט געשאפן א דראמאטישע 
סעקציע אונטער דער אָנפירונג פון שרייבער יעקב טענענבוים, װו עס אנטי 
וויקלען זיך אזעלכע ארטיסטישע כוחות, וי נינא גאָלדפארב, משה גראביע 
און רוזשע טענענבוים, וועלכע שפּילן די בעסטע וערק פון יידישן רעפּער- 
טואר. עס אנטוויקלט זיך א מוזיקאלישע סעקציע מיט א סטאבילן כאָר אונ" 
טער דער אָנפירונג פון באגאבטן פידלער אהרון שפּילפידל, א שאך-קלוב, 
װאָס האָט ארויסגעגעבן אזא מייסטער, וי צוקערמאן. עס קומען צו פרישע 
יונגע כוחות: אשר ליווראנט, בערל טשארנאָבראָדע, לוי גוטגאָלד און אנ 
דערע, װאָס גיבן אוועק פיל פון זייער צייט, וויסן און ענערגיע פאר דער 
אנטוויקלונג פון דער ביבליאָטעק; עס וערן אײינגעאָרדנט ליטערארישע 
אָװונטן מיטן אנטייל פון די גרעסטע שרייבער און דיכטערן מוזיקאליש-אר- 
טיסטישע אונטערנעמונגען, װוו עס באטייליקן זיך באדייטנדיקע מוזיקער 
און קינסטלער, 

דער הזמיר קאָנצענטרירט ארום זיך די בעסטע יוגנט אין שטאָט, פירט 
אן אויפקלערערישע קולטור-ארבעט צװישן זיינע מיטגלידער און לייענער, 
װאָס זייער צאָל דערגרייכט לעצטנס צו טויזנט (פיר הונדערט מיטגלידער 
און זעקס הונדערט לייענער). 

די ביבליאָטעק ציילט צוואנציק טױיזנט ביכער אין זעקס שפּראכן: 
יידיש, העברעאיש, פּױליש, רוסיש, דייטש און פראנצויזיש. 

דאָס אלץ איז אונטערגעהאקט געװאָרן מיט דער נאצישער האק און 
פארשווענקט געװאָרן אין תהום פון חורבן. 

ז. תרבות 


דעם 1-טן אַפּריל 1925, האָט די נאַציאָנאַל-באַװוסטזיניקע יידישע וועלט 
בכל תפוצות געפייערט אַ גרויסן יום-טוב: אין דעם טאָג איז געעפנט גע- 
װאָרן דער העברעאישער אוניווערסיטעט אין ירושלים. 

דאָס ציוניסטישע שעדלעץ איז נישט געבליבן הינטערשטעליק. מיט גרויס 
פּאַראַד און פייערלעכקייט האָט מען אין שטאָט אָפּגעצײכנט דעם היסטאָרישן 
מאָמענט. מיט אַ פאַקעל-צוג איבער די שעדלעצער גאַסן פון אַלע ציוניסטישע 
און חלוצישע אָרגאַניזאציעס, אָנגעפירט פון די עלטסטע ציוניסטן: יצחק 
נחום וויינטרויב, משה אבע אייזענשטאַט און אָשֶר אָרזשל; מיט ליכט אילן- 
מינאַציעס אין אַלע יידישע פענצטער; מיט אַ פייערלעכער אַקאַדעמיע אין 
שטאָטישן קלוב מיט דער באַטײליקונג פון דעלעגירטן פון ציוניסטישן צענט- 
ראַל-קאָמיטעט אין װאַרשע יוסף גראַװיצקי. פאַרענדיקט די פייערונגען האָט 
מען מיט אַ באַנקעט אין שטוב פון משה אָרזשל, ווו מען האָט פאַרברענגט 
ביזן גרויען טאָג. | 

אין די יוםיטובדיקע רעדעס, אויף דעם באַנקעט, איז צום ערשטן מאָל 
געקוֹמען עפנטלעך צום אויסדרוק דאָס, וועגן װאָס מען האָט פון צייט צו צייט 
שוין לאַנג גערעדט אין דער שטיל אויף זיצונגען פון ציוניסטישן קאָמיטעט 
און אין פּריװואַטע געשפּרעכן צװוישן חברים: אז ס'איז שוין געקומען די העכ- 
סטע צייט, אַז דאָס אַכצן טויזנטדיקע יידישע שעדלעץ זאָל האָבן אַ נאָרמאַלע 
העברעאישע פאָלקס-שול, וו יידישע קינדער זאָלן באַקומען אַ רייןדיידישע 
דערציאונג און קענען זיין דער רעזערוװאַר פאַר די קינפטיקע סטודענטן אין 
דעם נייגעשאפענעם אוניווערסיטעט. 

דער באָדן פאַר אַזאַ שול איז פון לאַנג שוין געווען צוגעגרייט. די העברע- 
אישע לערער עקיבה גאָלדפאַרב און װאָלף טוכקלאַפּער האָבן פון א צייט 
געפירט העברעאישע אָװונטיקורסן פאַר דערװאַקסענע, און דוד מאָרגנשטערן 
-- זיין חדר מתוקן. שפּעטער, אין יאָר 1915, אונטערשטיצט פון די ציוניס- 
טישע עסקנים: וויינטרויב, אָרזשל, נחמיה מאַלין און אָנגעפירט פון די יונ- 
גערע ענערגישע חברים: אָשר ליװווראַנט, לוי גוטגאָלד, יהושוע עקערמאַן, 
חנה ספּעקטאָר און, צו לאַנגע יאָר, פּלטיאל אייזענשטאַט, ברוך און מרדכי 
יפה, יודל טעטענבוים, זענען די העברעאישע אָוונט-קורסן אוױיסגעװאַקסן צו 
אַ וויכטיקן לערן-אַנשטאַלט, וו הונדערטער יוגנטלעכע האָבן זיך דערװאָרבן 
באַדייטנדע קענטנישן אין דער העברעאישער שפּראַך. 

צוגעהאָלפן צוגרייטן דעם באָדן פאַר אַ נאָרמאַלער העברעאישער תרבות- 
שול האָבן אויך אין א גרויסער מאָס די אַנטויקלונגען פון די געשעענישן 
אין און ארום ארץיישראל: די באלפורידעקלאראציע ; דער שפּעטערדיקער 
באַשלוס פון פעלקער-בונד אין סאַזירעמאָ צו שאַפן פאַר יידן אַ נאַציאָנאַלע 

היים אין ארץיישראל ; די פאַהשטאַרקטע עליה נאָכן צווייטן וועלטיקריג, 
וי אויך די שטאַרקע אַנטװיקלונג פון ציוניסטישן געדאַנק אין שעדלעץ און 
די אַנטװיקלונג פון די חלוצישע יוגנט-אָרגאַניזאַציעס. 

נאָך אַ גורם צו שאַפן אַזאַ שול איז געווען דער פאַרשטאַרקטער אַנטי 
סעמיטישער קורס אין לאַנד, װאָס האָט אַריינגעדרונגען אויך אין די אַלגע- 
מיינע שולן און געשאפן א פיינטלעכער נישט דערטרעגלעכער אטמאָספער 
פאַר די יידישע שילער, 

דעם לעצטן שטויס צו עפענען אַ תרבות-שול, האָבן געגעבן די פייערונ" 
גען -- דאָרט עפנט מען א העברעאישן אוניווערסיטעט, און מיר דאָ ?... 

העכער א יאָר האָבן געדויערט די הכנות. אויף זיצונגען פון ציוניסטישע 
קולטור-עסקנים מיט פאָרשטייער פון חלוצישע אָרגאניזאציעס האָט מען 
כסדר באהאנדלט די פראגע: וו װועט מען נעמען קינדער 1 עס איז געווען 
א מורא, אז עלטערן װעלן נישט האָבן קיין צוטרוי צו א שול, ווו מען לערנט 
נישט לשון קודש, נאָר אזא הארטע שפּראך מיט לויטער פתח'ץן. געווען פּע- 
סימיסטן, װאָס האָבן מורא געהאט, אז אזא שול וװועט נישט קאָנען עקזיס- 
טירן צוליב געלט-ישװועריקייטן -- עלטערן װעלן נישט וועלן צאָלן אין דער 
צייט, ווען זיי האָבן אומזיסטע פּױלישע פאָלקס-שולן. 

: די שטענדיקע ענטוזיאסטישע יהושוע עקערמאן און יוסף גוטגאָלד האָ- 

בן באזוכט עלטערן, װאָס האָבן געהאט קינדער אין שול-עלטער און אין 
רעזולטאט זענען אין אָנהוֹיב שול-יאָר אין חודש אלול תרפ"ו (1926) זיך 
צוזאמענגעקומען צוואנציק קינדער פון פארשידענעם עלטער אין לאָקאל 
פון דער ציוניסטישער אָרגאניזאציע קילינסקי 20 -- קיין אייגענער שול 
לאָקאל איז נאָך נישט געווען -- און דער ניי-אנגאזשירטער מנהל, דער 
באקאנטער פּעדאגאָג און תלמיד-חכם יוסף אקון (איצט אין ישראל) האָט 
מיט זיי געעפנט די תרבות-שול, 

אין א חודש ארום האָבן זיך שוין געפונען 100 קינדער איינגעטיילט אין 
דריי כיתות אין אויסמעבלירטע צימערן אין הויז נומער 15 אויף פלאָריאנ- 
סקי גאס. עס ארבעטן מיט מיטן מנהל דריי לערער און אז עס איז װייניק -- 
ארבעט אויך לו: גוטגאָלד אלס פרייוויליקער לערער. 

אין אָנהויב. כּוֹן צווייטן לערן-יאָר, אין 1927 ציילט שוין די תרבות-שול 
0 קינדער איינגעטיילט אין 6 כיתות מיט פינף לערער צווישן וועלכע עס 
געפינען זיך איעלכע פּע-אגאָגישע כוחות, וי שאליטא, קושלאן און יאָסע- 
לעוויטש (אלע אין ישראל) און צום פריערדיקן לאָקאל קומט צו דאָס הויז פון 
אברהם. סוקעניק, עק פּיענקנע און פּלאָריאנסקי. 

אין אָנהױב פון דריטן לערן-יאָר ציילט שוין די שול 250 קינדער. עס 
קומען צו נאָך פעדאגאָגישע כוחות, רחל העלער און פלאשין (די לעצטע אומ- 
געקומען אין לאנד ביי א קאטאסטראָפע מיט א מאָטאָציקל). דער מנהל יוסף. 

אקון פארלאָזט שעדלעץ. אויף זיין אָרט קומט דער יונגער טאלאנטירטער 
פּעדאגאָג צבי באָקסער (שפּעטערדיקער וויזיטאטאָר פון די תרבות"שולן אין 
פּולן). 
ענדע שול-יאָר 1920 פייערט מען מיט גרויס פּאראד דעם א פון 
די ערשטע אבסאָלװוענטן. ניינצן תלמידים און תלמידות זענען דאָס געווען, 
װאָס א טייל פון זיי געפינען זיך אין לאנד אויף וויכטיקע פּאָסטנס צווישן די 
בויער און קעמפער. 
אין א קורצער צייט האָט די תרבות-שול זיך דערװאָרבן גרויסע פּאָפַּור 
לאריטעט צווישן אלע שיכטן פון דעד יידישער באפעלקערונג אלס די בעסטע 
שול אין שטאָט. נעכטיקע קעגנער וערן אירע פריינט. אין דער שול שיקן 
זייערע קינדער אגודה'שע אָרטאָדאָקסן און בונדישע ארבעטסימענטשן, אפי 
לו באהאלטענע קאָמוניסטן און פון יאָר צו יאָר וואקסט די צאָל קינדער, מען 
עפנט נייע כיתות, עס פארגרעסערט זיך דער לעהער-פּערסאָנאל. די-שול 
באקומט נאָך א שיינע גרויסע געביידע מיט א גרויסן זאל אויף פארזאמלונ- 
גען אין צענטער שטאָט אויף ווארשעווער גאס, נומער 60, 
אין לעצטן יאָר פארן בלוטיקן מבול ציילט די תרבות-שול 260 קינדער 
און 10 כיתוֹת, 9 לערער ערשטקלאסיקע פּעדאגאָגן מיטן מנהל בראָנשטיין 
בראש, | 
פון ערשטן מאָמענט פון איר אנטשטייאונג איז טעטיק געווען ביי דער 
שול א סטאבילער קאָמיטעט פון די ציוניסטישע און קולטור-עסקנים: אשר 
אָרזשל, לוי און יוסף גוטגאָלד, יהושוע עקערמאן, שלום זאלצמאן, משה יום" 
טוב, אברהם אלטענבערג, חנוך ריבאק, משה יודענגלויבן און צו לאנגע יאָר 
-- פישל פּאָפּאָווסקי און דער מחבר פון דעם בוך. 
ביי נויטיקע פאלן האָבן אויך מיטגעארבעט די ציוניסטישע טוער יצחק 
נחום וויינטרויב, נחמיה מאלין, װאָלף טוכקלאפּער און צו לאנגע יאָר ד"ר 
שלייכער און ד"ר בערגמאן. 
די שטענדיקע זאָרג, װוי אזוי די שולן אויסצובעסערן, דאָס כסדרדיקע 
פאנאנדערוואקסן זיך פון איר, די גרויסע אויסגאבן, װאָס זי האָט און דער 
שטענדיקער געלט-מאנגל לאָזט נישט רוען, צווינגט דעם קאָמיטעט צו שטיין 
אויף דער וואך, צו זיין שעפעריש, ממש דערפינדעריש ביים שאפן די אלע 
מיטלען. מען אָרדנט איין אָפּטע אימפּרעזעס, פארשידענע ליטערארישע, מו- 
זיקאלישע קינסטלערישע אָװנטן, קאָנצערטן און גאָרטן-פארוויילונגען, װאָס 
ווערן באווונדערט אין שטאָט -- דאָס אלץ מאכט דעם תרבות-קאָמיטעט פאר 
דער באווענלעכסטער אינסטיטוציע אין שטאָט. | | 
ביי דער שול הצָט מיטגעאדבעט אן עלטערן-קאָמיטעט, װאָס זיינע מיט- 
גלידער זענען געוויילט געװאָרן אויף די יערלעכע עלטערןיפארזאמלונגען 
און האָבן מיטגעהאָלפן ביי אלע אונטערנעמונגן. 

עס איז אויך טעטיק געווען ביי דער שול א יוגנט-קרייז, װאָס איז בא- 
שטאנען פון פאָרשטייער פון אלע חלוצישע יוגנט-אָרגאניזאציעס אין שטאָט 
און מיטגעהאָלפן דעם קאָמיטעט אין זיינע אָנשטרענגונגען. 

די ציוניסטישע דצזאָרעס פירן א שטענדיקן קאמף מיט דער אָרטאָדאָק- 
סישער קהלה-מערהייט אויסצוקעמפן אן אנטשפּרעכנדיקע סובסידיע פאר 
דער שול, - 

דער ענערגישער ד"ר שלייכער, ציוניסטישער ראטמאן פירט א שטענדי- 
קע מלחמה מיטן אנטיסעמיטישן שטאָטיראט אויסצוקעמפן א סובסידיע פאר 
דער שול. 

תרבות באגנוגנט זיך נישט בלויז מיט דער ארבעט ארום דער שול. זי 
אנטוויקלט א ברייטע קולטוריטעטיקייט אין שטאָט. שאפט העברעאישע 
אָוונט-קורסן פאר דערוואקסענע און פאר יוגנט, װאָס האָבן נישט קיין מעג- 
לעכקייט צו גיין אין שול, שאפט א רייכע ביבליאָטעק, מען אָרדנט איין אָפּי 
טע קינסטלערישע אָװנטן; ליטערארישע משפּטים, װאָס שטייען אויף א הוי- 
כן ניוואָ און ציען צו די בעסטע אינטעליגענץ אין שטאָט; עס ווערן איינגע- 
פירט סטאבילע פרייטיק-צונאכטס-מסיבות מיט א פּראָגראם, װאָס אימפּאָ- 
נירט שטארק דער יוגנט און זיי ווערן מאסנווייז באזוכט. עס קומען פאָר אָפּטע 
פאָרלעזונגען אויף ליטערארישע און וויסנשאפטלעכע טעמען; עס ווערן איינ- 
געאָרדנט ספּעציעלע פּעדאגאָגישע לעקציעס און געשפּרעכן פאר עלטערן. 

שול-קינדער פירן אויס פון צייט צו צייט פארשידענע קינסטלערישע און 
קולטור-אָוונטן אין די גרעסטע זאלן אין שטאָט. די שול שאפט א העברעאישע 
דראמאטישע סעקציע, ווו עס ווערן געשפּילט אזעלכע פּיעסן, װי ,בת יפתח", 
שמשון ודלילה", ,, שאול ודוד", ,קדוש השם" און אנדערע, װאָס ווערן בא- 
ווונדערט פון טעאטער-פאכלייט און די קליינע יונגע שפּילער באקומען א 
נאָמען: די קליינע הבימה. 

אימפּאָזאנט זענען אויסגעפאלן די ל"ג-בעומר-פייערונגען, װאָס תרבות 
פלעגט אײינאָרדענען. אויף דער איינלאדונג פון תרבות זענען געקומען קינ- 
דער פון אנדערע שוועסטער-שולן און יוגנט פון חלוצישע אָרגאניזאציעס. די 
פייערונגען פלעגן זיך אָנהױבן מיט א נאכט פריער -- אין גלייכע רייען האָבן 
די קינדער מארשירט איבער די גאסן מיט ליכט און פאקעלן אין די הענט. 
צומאָרגנס פרי פלעגן אלע איינגעלאדענע קינדער און חלוצישע יוגנט זיך 
פארזאמלען אויף דעם תרבות-שול-הויף און מיט דער תרבות-פאָן אין שפּיץ 
האָבן די קינדער און יוגנט, װאָס פלעגן דערגרייכן צוויי טויזנט, מארשירן אי- 
בער די גאסן און אין וועלדל פון ר' יצחק נחום וויינטרויב, אויפשטעלן דאָרט 
זייערע געצעלטן און פארברענגען אין טענץ און אין שפּילערײיען דעם ל"ג- 
בעומר-טאָג, 

אויף די שעדלעצער גאסן האָט מען געהערט פיל יוגנטלעכע רעדן העב- 

רעאיש. א דאנק תרבות איז שעדלעץ געװאָרן איינע פון די אממערסטןיהעב- 
רעאיזירטע שטעט אין פּױלן, 
די דערפאָלגרייכע ארבעט פון די תרבות-אונטערנעמונגען האָט געפירט 
אירע עסקנים צו ווייטערע פארמעסטונגען. די לעצטע ארבעטן פון תרבות- 
קאָמיטעט פארן בלוטיקן מבול זענען געווען פארבונדן מיט די הכנות צו עפע- 
נען צום נייעם לערן-יאָר א תרבות-גימנאזיע. 
פא סאר א 
מיר גייען אויף קבר-אָבות פון דער ליבער תרבות-שול, װאָס האָט געגע- 
בן אזוי פיל פרייד און געזאנג אונזערע טייערע קינדערלעך, אָנגעצונדן אין 
זיי א פייערל פון גלויבן און האָפענונג פאר דער צוקונפט און אריינגעבראכט 
ליכט און טרייסט אין די גרויע פארדאגה'טע יידישע שטובן. 
מיר שפּאנען אויף דעם וועג, ווו אונזערע ליבע און טייערע משה'לעך און 
שלמה'לעך, שרה'לעך און חנה'לעך זענען געגאנגען טאָגיטעגלעך טאנצנדיקע 
און זינגנדיקע מיט די ראניעצלעך אונטער די אָרעמלעך, פייערלעך אין די 
אויגעלעך און דעם גלויבן אין די יונגע הערצעלעך, אז זיי שפּאנען אנטקעגן 
א בעסערן מאָרגן און צוקונפט פאר זיך און זייער פאָלק. מיר קומען אָן אויפן 
הויף, ווו עס איז אמאָל געווען די שול, װאָס האָט געברויזט מיט געזאנג און 
לעבן, אויף דער ערד, ווו זייערע יונגע פיסלעך האָבן אין די הפסקות צווישן 
איין לעקציע און דער צווייטער אויסגעטאנצט א הוירא, און אויסגעזונגען 
אין כאָר : 
לא נתקה עוד השלשלת 
עוד נמשכת השלשלת, 
מני אַבות אלי בנים, 
מני מדורות אלי מדורות. 
עוד נמשכת השלשלת. | 
טיף פאררוקט אין ווינקל ליגט צעטרעטן און פארטרוקנט דאָס שולי 
גערטנדל, װאָס די קינדערלעך פלעגן עס אזוי שיין באזינגען לוסטיק, פריי- 
לעך מיט זייערע קלינגענדיקע שטימעלעך, הידד, הידד גנה קטנה! 
וויסט און פארשעמט ליגט איצט דער שול-הויף, וי א קליינער פארלאָ- 
זענער בית-עולם, צוקאָפּנס שטייט די חורבה פון דער אמאָליקער שיינער 
שול-געביידע, אן אויסגעברענטע, אויסגעהוילטע, וי אגרויסע שווארצע 
מצבה, װאָס וויינט שטומערהייט נאָך אירע פארשניטענע יונגע תלמידים, 
לערער און עסקנים, 

הה יצבחק נחום וויינטרויב 


ווען מיר װאָגלען גויף די חורבות און אויף די פּוסטע מיט גראָז באוואק- 
סענע פּלעצער פון דער חרובער היים, טרעפן מיר זיך אָן אויף ערטער, װאָס 
צווינגען זיך לענגער אָפצושטעלן און זיך פארטראכטן וועגן זייערע אמאָליקע 
באלעבאטים, װאָס האָבן דאָ געוווינט.. 

דער גלאטער מיט גראָז באוואקסענער פּוסטער פּלאץ, אויף ווארשעווער 
גאס, וו עס איז אמאָל פארן חורבן געשטאנען דאָס הויז נומער 52, װאָס האָט 
געהערט צו.ר' יצחק נחים וויינטרויב ז"ל, פארהאלט, לאָזט נישט גיין ווייטער 
און :צווינגט מען זאָל זיך אָפּשטעלן און טראכטן וועגן דעם אָריגינעלן ייך, 
װאָס האָט דאָ געוווינט זוון איז פאר שעדלעצער יידן אַױסגעוואקסן צו א שטיק 
לעגענדע. 

געשטאמט האָט ר' יצחק נחום פון א קליין שטעטעלע -- טערעספּאָל ביי 
בריסק. עס האָט אים גענומען פאר אן אֵיידעם אויף קעסט דער באקאנטער 
נדבן און אָנגעזעענער באלעבאָס אין שעדלעץ ר' נתן שמעון גרינבערג ז"ל, 

פון זיין שטעטל השָט וויינטרויב מיטגעבראכט פיל מעלות: התמדה צו 
לערנען תורה ; ליבע צו מענטשן; א ווילן צו זיין אן עוסק בצרכי-ציבור ; און 
איבערגעגעבנקייט צום רעיון פון שיבת-ציון, װאָס האָט דעמאָלט געשטעלט 
די ערשטע טריט. 

אָט די שטריכן האָבן אים פּאָפולער געמאכט אין שטאָט און איז באלד 
אריינגעצויגן געװאָרן אין די לומדישע און אין געזעלשאפטלעכע קרייזן, 

נאָך זייענדיק גאָר יונג איז ער געװאָרן א דאָזאָר אין דער יידישער גמינע 
און געארבעט איבערגענעבן בצרכי ציבור צוזאמען מיט די עלטערע עסקנים 
און געזעלשאפטלעכע טוער אין שטאָט, װי ר' משה טעמקין ז"ל. ר' הערשל 
שליפקע ז"ל א. א. 

בארימט געמאכט האָט זיך ר' יצחק נחום וויינטרויב מיט זיין מסירת- 
נפשדיקער ארבעט לטובת זיין עדה אין יאָר 1906, אין דער צייט פון פּאָגראָם. 
אונטער א האָגל פון קוילן, ווען די צארישע פּאָגראָמשטשיקעס האָבן געוויל- 
דעוועט אין שטאָט, איז ר' יצחק נחום געווען אויף די ,,פּאָדערשטע פּאָזיציעס" 
פון שחיטה-שטאָט צוזאמען מיטן רב ר' מרדכי דב אנאליק ז"ל -- געקלאפּט 
אין די טירן ביי די צארישע מאכטהאָבער; ארומגעגאנגען פון שטוב צו שטוב 
- פון די פּאָגראָמירטע יידן און געטראָגן זיי הילף און טרייסט. 

וויינטרויב איז געווען א מיטגליד פון דער דעלעגאציע, װאָס איז געפאָרן 
דעמאָלט קיין פּעטערבורג זוכן יושר און גערעכטיקייט ביי די צארישע מאכט- 
האָכער. ער איז געװאָרן אויפגענומען פון דעמאָלטדיקן פּרעמיער-מיניסטער 
סטאָליפין און פאר אים פאָרגעשטעלט דעם פארלויף פון פּאָגראָם, 

וויינטרויב איז אריינגעצויגן געװאָרן אין כמעט אלע עקזיסטירנדיקע 

אינסטיטוציעס און חברות אין שטאָט. אומעטום געווען פון די אקטיווסטע טור 
ער און אליין געשאפן פיל נייע אינסטיטוציעס. 

ער האָט אין זיינע יונגע יאָרן געשאפן א הילף-אינסטיטוציע ,,מתן בסתר" 
צו העלפן פאראָרעמטע בכבודיקע יידן, און יעדן װוינטער געפירט אן אקציע 
צו פארטיילן האָלץ מיט קוילן פאר באדערפטיקע יידן -- אויך אין דער פאָרם 
פון מתן בסתר, 

צו דער ארבעט האָט ער צוגעצויגן די אָנגעזעענסטע עסקנים פון יענער 
צייט, װי: משה טעמקין, דוד גרינבערג, מאיר פרענקעל, מאָטל האלבערשטאט, 

משה אבע אייזענשטאט, נתן דוד גליקסבערג, גדליה אָרזשל א. א. װו. 

| פון די גאנץ יונגע יאָרן אָן איז וויינטרויב געווען טעטיק אלס ציוניסטי- 
שער עסקן, געפאָרן אויף קאָנפערענצן, געארבעט פאר די ציוניסטישע קרנות 
און איז געווען לאנגע יאָרן דער פאָרזיצער פון דער ציוניסטישער אָרגאני- 
זאציע אין שעדלעץ, 

אומעטום איז וויינטרויב געווען פון די ראשי המדברים. ער האָט שטענ- 
דיק ביי יעדער געלעגנהייט געהאט װאָס צו זאָגן: אזוי אויף די באראטונ- 
גען פון דער יידישער גמינע, וו ער איז געווען טעטיק אלס דאָזאָר א האלבן 
יאָרהונדערט; אזוי אין שול און אין ביתיהמדרש אָפּט געהאלטן רעדעס פאר 
די קינדער פון עזרת-יתומים: גערעדט אויף פארשידענע אונטערנעמונגען און 
פאראנשטאלטונגען אין שטאָט; אויף אלע ציוניסטישע פארזאמלונגען און 
פייערונגען, און כ' תמוז צו הערצלס יאָרצײט שטענדיק מספּיד געווען דעם 
ציוניסטישן מנהיג אין דער גרויסער שול בעת דער אזכרה. 0 

צוליב זיין פּשוטן האלטן זיך און צוגעלאָזנקייט צו מענטשן איז ער גע- 
ווען שטארק באליבט ביי אלע שיכטן און קרייזן אין שטאָט און מען האָט אים 
דערפאר מיט ליבשאפט גערופן ,דער פעטער". | 

,קום צום פעטער" פלעגן יידן זאָגן, ווען מען האָט געדארפט פרעגן אן 
עצה, וועגן עפּעס זיך מישב זיין. זיין שטוב איז געווען אָפן פא- יעדן איינעם. 
שטענדיק זענען יידן געקומען צו אים נאָך עצות. ער פלעגט אויסהערן מיט 
קאָפּ, זיך פארטראכטן, און פיל מאָל געהייסן קומען מאָרגן-איבערמאָרגן, כדי 
צוֹ האָבן א מעגלעכקייט צו געבן יענעמען א קאָנקרעטע תשובה אָדער עצה. 

ער האָט שטארק געהאלטן פון דער מצווה גמילת-חסדים, װאָס ער האָט 
געטיילט מיט א ברייטער האנט יעדן, װאָס האָט זיך צו אים נאָר געװאָנדן, 
ער האָט געגעבן אין מזומנים אָדער זשירירט אויף וועקסלען, און אין פיל פא- 
לן באצאָלט פאר די זשירעס. 

וויינטרויב איז געווען א גרויסער נדבן, מיט א ברייטער האנט געשטיצט 
פארשידענע אינסטיטוציעס אין שטאָט און באזונדער ארץיישראל-קרנות און 
ציוניסטישע אונטערנעמונגען. ער האָט געהאט א שטיקל וואלד אונטער דער 
שטאָט, ווו חלוצישע יוגנט און קינדער פון שולן און תלמיד-תורה'ס פלעגן 

דאָרט פארברענגען ל"ג בעומר. פון דעם שטיקל וואלד האָט ער געהאט גע" 
נוג קלאָפּאָטן : געצאָלט דערפון שטייערן, געהאלטן א שומר און די פּױערים 
פון די ארומיקע דערפער האָבן כסדר געגנבעט האָלץ פון .יידישן וואלד". 
ווען מען האָט אים געפרעגט צו װאָס ער דארף דאָס, האָט ער געענטפערט: 
כדי יידישע קינדער זאָלן האָבן ווו צו גיין ל"ג בעומר פאַרברענגען. 

כאָטש ר' יצחק נחום וויינטרויב איז געווען א ייד פון דער אלטער פרום- 
לומדישער וועלט, הצָט ער דאָך געהאט א שטארקן זין פאר השכלה און פאָ- 
דערונגען פון דער צייט, געלייענט העברעאישע ביכער און צייטונגען, גע- 
האלטן פון ספּאָרט און זיינע קינדער געגעבן א מאָדערנע דערציאונג, אנ- 
טיילגענומען און געשטיצט אלע קולטור-אונטערנעמונגען און אינסטיטוציעס 
אין שטאָט און דערפאר ארויסגערופן צו זיך א קעגנערשאפט ביי די פרומע 
חסידישע קרייזן, 

זיין סדר-היום איז געווען פּינקטלעך אויסגערעכנט אויפן זייגער: אויפ- 
געשטאנען גאנץ פרי איז ער אוועק, סיי זומער און סיי ווינטער, אויף א שפּא- 
ציר עטלעכע קילאָמעטער אונטער דער שטאָט, זומער צום טייכל וועסעלקע 
זיך באָדן, ווינטער געמאכט אין שניי ספּאָרט-איבונגען. נאָכן פרישטיק עוסק 
געווען אין דברי-חול, אין זיינע געשעפטן. פאר מיטאָג טאָגיטעגלעך געהאקט 
האָלץ, אָדער געטאָן עפּעס אן אנדערע פיזישע ארבעט, בײטאָג געלערנט א 
שיעור דעם דף יומי אין ביתיהמדרש, אָדער אין ר' ישראל חילס בית המדרש'ל 
מיט א גרופּע יידן, לומדישע באלעבאטים, האלבע משכילים, ביינאכט עוסק 
געווען בצרכי ציבור, געהאט זיצונגען, באראטונגען, אסיפות און ווען נישט, 
-- אויך געלערנט א שיעור אין בית-המדרש. 

יצחק נחום וויינטרויב האָט געפירט טאָג-ביכער, אין וועלכע ער האָט פיל 
געשריבן. ער האָט פארשריבן זיינע רעדעס און דרשות, װאָס ער האָט געהאל- 
טן ביי פארשידענע געלעגנהייטן, געשריבן זכרונות פון שטאָטישע געשעע- 
נישן, פון פּאָגראָס אין 1906 יאָר, פון דער קהילהיטעטיקייט און פון דער טע- 
טיקייט פון אנדערע אינסטיטוציעס, ווו ער האָט אָנגעפירט און מיטגעארבעט, 
וי אויך זכרונות פון זיין פערזענלעך- און פאמיליע-לעבן. 

דאָס זענען געווען טאָגיביכער, װאָס האָבן ארומגענומען פופציק יאָר גע- 
שיכטע פון יידישן שעדלעץ, אין וועלכע דער הױיפּט-באטײליקטער איז געווען 
טאקע ער אליין, ר' יצחק נחום וויינטרויב ז"ל. 

1224 046 = 

טראגיש האָבן זיך אָנְגעהוֹיבן פאר אים באלד די ערשטע טעג מלחמה. 
ביים ערשטן דייטשן לופט-איבערפאל אויף דער שטאָט דאָנערשטיק, דעם 
7יטן סעפּטעמבער איז זיין הויז איינגעפאלן פון אן אויפרייס-באָמבע און בא" 
גראָבן אונטער די חורבות זיין געליבטע טאָכטער פריידע, די אַלמנה נאָך 
מרדכי מאיר לאנדוי, װאָס האָט זינט נאָכן טוט פון איר מאַן געװוינט ביי איר 

פאָטער. דער אַלטיטשקער ר' יצחק נחום האָט לאַנגע טעג, איינער אַלײן, 
שווער געאַרבעט ביים אָפּרײניקן דעם גרוז פון זיין צעקלאַפּט הויז, ביז ער 
האָט אַרױסגענומען דעם גוף פון זיין אומגעקומענער טאָכטער. 

בעת איר קבורה האָט ער געזאָגט: ,אין דעם אומגליק מיט מיין טאָכטער 
זע איך אן עונש מן השמים פאר נישט מקיים זיין מיין שבועה, װאָס איך האָב 
געשוווירן ביים אָפענעם קבר פון איר מאן, מרדכי מאיר לאנדוי, אריבערצו- 
פאָרן מיט מיין משפּחה קיין ארץ-ישראל". 

טריי זיין געוווינהייט שטענדיק צו זיין א שתדלן פאר זיין עדה, ווען זי 
איז נאָר געווען אין אן עת-צרה, איז ער אין אָקטאָבער 1929 אין די ערשטע 
װאָכן פון נאצישער הערשאפט געגאנגען אין שפּיץ פון א דעלעגאציע צום 
דייטשן שטאָט-יקאָמענדאנט בעטן ער זאָל פאראָרדענען, מען זאָל יידן נישט 
ארויסטרייבן פון די רייען, װאָס האָבן געווארט פאר די בעקערייען אויף צו 
באקומען ברויט, וי דאָס האָבן פּראקטיצירט טיילן פון דער פּױלישער בא- 
פעלקערונג מיט דער מיטהילף פון דייטשן. די דעלעגאציע איז באשטאנען פון 
שמערל גרינבערג, ד"ר הענריק לעבעל, אליעזר לעווין, הערשל טענענבוים 
און צו לאנגע יאָר, לייב גליקסבערג, געפירט פון וויינטרויבן. 

דער אלטער שתדלן איז שפּעטער נאָך עטלעכע מאָל געגאנגען צו די 
דייטשע מושלים אין שטאָט אינטערווענירן אין געוויסע שווערע ענינים פאַר 
יידן, אָבער עס האָט נישט לאנג געדויערט ביז ער האָט זיך איבערצייגט, אז 
צו קעמפן מיטן נאצישן סאדיזם איז שוין נישט פאר זיינע כוחות און ער האָט 
זיך אָפּגערוקט, צוגעלאָזט אנדערע יונגערע, זיי זאָלן עס מאכן. 

פיל טראגישע מאָמענטן, האָט דער זקן איבערגעלעבט אין דער געטאָ- 
תקופה, נישט איינמאָל געזען דעם טויט פאר די אויגן. דעם שווארצן שבת פון 
2טן אױיגוסט געווען באהאלטן אין א קעלער, שפּעטער געווען באהאלטן 
אין קליינעם געטאָ צוזאמען מיטן איינציקן אור-אייניקל, װאָס איז נאָך גע- 
בליבן ביים לעבן -- דאָס זונעלע פון זיין ליבלינג -- אדװאָקאט יוסף לאנדוי. 

מען דערציילט, אז אין קליינעם געטאָ האָט ער קיין שום אָנטועכץ און 
וועש נישט געהאט א חוץ דאָס אין װאָס ער איז געווען אָנגעטאָן. דער ציכ- 
טיקער זקן האָט אָפּט אױיסגעטאָן זיינע בגדים און וועש, אליין זיי אויסגעוואשן 
און צעהאָנגען זיי אויף דער זון צום טרוקענען. 

יום-כפּוך האָט מען אים געכאפּט בעת ער האָט געדאוונט אין באהעלטע- 
ניש מיט נאָך אנדערע זקנים, מען האָט זיי געטריבן צום באן אױסצולאָדענען 
קוילן, דערביי האָבן די דייטשע רוצחים אים שטאַרק צעשלאָגן און אויסגע- 
ריסט מיט קוילן-שטויב. מען דערציילט אויך, אז די גאנצע צייט פון נאצי- 
רעזשים און נאָך מער די לעצטע חדשים, ווו ער איז געווען באהאלטן אין 
קליינעם געטאָ האָט ער זייער פיל געשריבן און איז געווען שטאַרק באזאָרגט 
װאָס ער איז נישט זיכער געווען צי זיינע שריפטן װועלן אמאָל דערגיין אין 

יידישע הענט, מען זאָל וויסן, װי אזוי אן עדה יידן איז אומנעקומען אויף 
קדושיהשם. 

אויף דעם אלטן 80-יאָריקן עסקן און שתדלן איז אויסגעכאלן דער גורל 
מיטצומאכן דעם לעצטן וועג פון לעצטן רעשטל פון זיין עדה, אויסצוטרונקען 
דעם כוס פון פּיין און ליידן ביז צום סוף. ער האָט מיט זיי דורכגעמאכט דעם 
גהינום-וועג אין קליינעם געטאָ, אין גענשע בארקי, און אין די וואגאָנען ביז 
צו די טרעבלינקער גאזיקאמערן. 


ו אַדוואַקאַט לאַנדוי 


אַלס מיטגליד אין יודנראַט האָט אַדו. יוסף לאַנדױ אָנגעפירט מיט דער 
אָפּטײלונג פאר סאָציאלער הילף. דאָס איז געווען אפשר די איינציקע ארבעט 
אין יודנראַט, װאָס האָט געפּאַסט צו זיין מענטאַליטעט און איידעלן כאַראַק- 
טער, װאָס ער האָט געירשנט פון זיין פאָטער מרדכי מאיר, און פון זיין זיידן 
יצחק נחום וויינטרויב -- העלפן אָרעמע, ליידנדע, עלנטע. און די אויפגאַבע 
האָט ער -- װי מען גיוז איבער -- אויסגעפירט בשלמות, אויף וויפל עס איז 
נאָר געווען מעגלעך בי יענע באַדינגונגען. 

לאַנדױ אַלס יונגער אַדװאָקאַט איז געווען שטאַרק באַליבט ביי זיינע 
קריסטלעכע קאָלעגן, ריכטער אוֹן אַדװאָקאַטן. דער ריכטער גאַלאַ האָט דער- 
ציילט פאַר ל. גליקסבערגן, אַז אין טראַגישן שבת פון 22-טן אויגוסט זענען 
עטלעכע פון זיינע פאך-קאָלעגן געקומען צום געטאָ-טױער, אים גערופן און 
מיטגעטיילט, אז זיי האָבן פאר אים צוגעגרייט א באהעלטעניש, ער זאָל זיך 
באַמיען אַרוסקומען און זיי װעלן אים ראַטעװען. לאַנדױ האָט זיי האַרציק 
געדאַנקט און געזאָגט: ליידער קען איך אייער הילפס-פּראָפּאָזיציע נישט אָנ- 
נעמען, איך מוז זיין דאָרט, ווו מיין עדה איז. און ער איז אַװעק צוזאַמען מיט 
זיין עדה קיין טרעבלינקע. 

} דיר הענריק לעבעל 


געבוירן אין קראָקע אין 1897 ביי אינטעליגענטע האלב-אסימילירטע 
עלטערן, װאָס האָבן אים געגעבן א וועלטלעכע דער::יאונג : שטודירט מעדיצין 
אִין קראָקעװער אוניווערסיטעט, פארפולקאָמט אלס גינעקאָלאָג אין ווין, גע- 
ווען אסיסטענט ביים בארימטן פּראָפּעסאָר ראסנע -, פּובליקירט א גרעסער 
מעדיציניש וערק אויפן געביט פון גינעקאָלאָגיע און אָפּט פארעפנטלעכט 
וויסנשאפט-מעדיצינישע ארבעטן אין פארשידענע פּױלישע און דייטשע 
צייטשריפטן. 

| ער האָט חתונה געהאט מיט דער טאָכטער פון ציוניסטישן עסקן אין פּשע- 

מישל מאיר האָניקוואקס, און דערמיט זיך דערנענטערט צו די יידישע נא- 
ציאָנאלע קרייזן. געװאָרן טעטיק אין פארשידענע פאריינען אין פּשעמישל, 
באזונדער אין בני ברית, און דאָרט פּראקטיצירט אלס גינעקאָלאָג. 

אין יאָר 1923, ווען די יידישע קהילה אין שעדלעץ האָט אויסגעשריבן 
א קאָנקורס אויף א דירעקטאָר פון שפּיטאָל, איז ד"ר לעבעל אויפגענומען 
געװאָרן אויף דעם אַמט, ווו ער האָט זיך אַרױסגעװיזן אַלס גוטער אָרגאַנײ 
זאטאָר, איבע-געגעבענער דאָקטאָר און פריינט פון זיינע פּאציענטן. 

ער האָט זיין גאנצע צייט און ענערגיע אָפּגעגעבן פאר דער אנטוויקלונג 
פון שפּיטאָל און נישט אנטיילגענומען אין געזעלשאפּטלעכן און נישט אין 
פּאָליטיש-פּארטייאישן לעבן גיין שטאָט, אויסער אלס געוועזענער מיליטער- 
מאן (מיט פיל אויסצייכענונגען) האָט ער אין שעדלעץ געשאפן דעם פאריין 
פון קאָמבאטאנטן, 

אי יע 

אין אָקטאָבער 1929, װוען די דייטשן האָבן באפוילן צו שאפן דעם יו" 
דנראט איז אויף ד"ר לעבעל, אלס מענטש מיט כּיל ענערגיע און קולטור" 
קוואליפיקאציעס פון גרעסערן אײראָפּעאישן פארנעם, אויסגעפאלן דער 
גורל צו זיין דער פאָרזיצער פון דער אינסטיטוציע, 

| וי מען גיט איבער האָט ד"ר לעבעל אין גאנג פון זיין טעטיקייט אויף 

דעם שווערן און פאַראַנטװאָרטלעכן אַמט, װוו מען האָט זיך שטענדיק גע- 
פונען צװישן האמער און קאָוואדלע, ארויסגעוויזן פול טאקט און אויסגע- 
האַלטנקײט. זיין האַלטונג איז געווען פיל מיט יידישער און מענטשלעכער 
ווירדע, װאָס האָט צו אים ארויסגערופן סימפּאטיע ביי די געפּלאָגטע יי- 
דישע מאסן. 

זייענדיק פאָרזיצער פון יודנראט איז ער אויך ווייטער געבליבן אויף 
זיין אמט אלס דירעקטאָר פון שפּיטאָל פאר וועלכן ער האָט געארבעט זיי" 
ער פיל. אָפּגעגעבן א סך צייט, מי און ענערגיע, און נישט בלויז געהיילט 

זיינע דערשלאָגענע פּאציענטן, נאָר אויך זיי געברענגט טרייסט און האָפע 
נונג. 

דעם שווארצן שבת פון 22-טן אױיגוסט, ווען די תלינים האָבן באפוילן, 
אז אלע יידן מוזן זיך שטעלן אויפן אומשלאג-פּלאץ צו דער סעלעקציע איז 
ד"ר לעבעל געקומען גלייך מיט אלע, כאָטש אלס דירעקטאָר פון שפּיטאָל 
האָט ער געהאט דאָס רעכט צו בלייבן אין שפּיטאָל-געבײדע מיט די קראנ- 
קע און װי עס האָט פארזיכערט דער תלין פאביש, אז ער בלייבט אומבא- 
רירט, 

ווען אויפן אומשלאַגיפּלאַץ און ארום אים האָבן זיך יענעם טראַגישן 
שבת געוואלגערט אזוי פיל צעשלאָגענע און דערשאָסענע יידן, האָט דער 
ענערגישער ד"ר לעבעל אינטערװוענירט ביי די דייטשע רוצחים און אויס- 
געפּועלט אַ דערלויבניש, אַז דער שפּיטאָל זאָל קאָנען קומען צו הילף 
די אומגליקלעכע און פיל פארווונדעטע און אויך געזונטע האָבן אין יענעם 
מאָמענט זיך געראטעוועט אין דער שפּיטאָליגעבײדע. 

דעם זעלבן שבת פארנאכט, ווען די אָפּגעקליבענע אויף דער סעלעקציע 
ארבעטס-פעאיקע מענער זענען אָפּגעפירט געװאָרן אין קליינעם געטאָ האָט 
פאביש באפוילן ד"ר לעבעל צו פארלאָזן זיין װווין-אָרט אין שפּיטאָל און 
אריבערגיין אין קליינעם געטאָ אויף װאָס ד"ר לעבעל האָט מיט שטאָלץ 
געענטפערט דעם תלין: , איך װעל דעם שפּיטאָל נישט פארלאָזן, איך וויל 
טיילן דעם גורל פון מיינע קראנקע שװועסטער און ברידער", 

און ער האָט געטיילט זייער גורל, 

צוויי טעג נאָכן ליקווידירן דאָס געטאָ איז אויך ליקווידירט געװאָרן 
דער שפּיטאָל. | 

נאָך דעם, וי אין זיין אָנװעזנהײט זענען אױסגעשאָסן געװאָרן אלע 
קראנקע אין זייערע בעטן, קינדערלעך אין זייערע בעטעלעך, איז ד"ר לע- 
בעל מיט זיין פרוי ארויסגעפירט געװאָרן אונטער דער וואנט אין שפּיטאָל- 
הויף און מיט אלע מיטארבעטער, קאָלעגן-דאָקטױירים, פעלדשער און קראנ- 
קן-שוועסטער דערשאָסן געװאָרן, 

אין דער לעצטער מינוט פון זיין לעבן האָט ד"ר לעבעל אויסגערופן: 
,א טוט אייך מערדער, דאָס יידישע פאָלק װועט אייך איבערלעבן". ער איז 
געפאלן װי א טרייער זעלנער אויף זיין פּאָסטן, 


ה הערשל טענענבוים 


דער בארוף זיינער פון א סעקרעטאר אין דער יידישער קהילה, ווו עס 
פלעגן טעגלעך אדורכגיין אזוֹי פיל אינטערעסאנטן, יעדער מיט זיינע טענות 
און פּרעטענסיעס -- דאָ פון עטאט-צאָלער, פארװאָס זיי דארפן צאָלן א צוי 
הויכן עטאט, דאָ פון פאָרשטייער פון אינסטיטוציעס, פארװאָס מען פאדגרע- 
סערט נישט זייערע סובסידיעס; פארװאָס מען צאָלט נישט אויס צו דער צייש, 
דאָס מוזן יוצא זיין פאר זיינע ברויטגעבער די אָנגעבלאָזענע דאָזאָרעס מיט 
זײערע באזונדערע פּארטייאישע אמביציעס אוֹן פּערזענלעכע קאפּריזן, וואָס 
יעדער איינער װאָלט געװאָלט, אז נאָר זיינע פאָדערונגען זאָלן דערפילט ווע 
רן בעת די פארלאנגען פון אנדערן דאָזאָר זענען נישט ווערט קיין שמעק טא" 
באק... אָט די ארבעט אויף זיין אמט האָט אים געמאכט נערוועאיש, גאנץ אָפּט 
אים ארויסגעברענגט פון גלייכגעוויכט און געענטפערט מיט א בייזער, אויפי 
גערעגט, אז מען האָט פיל מאָל געמיינט, אז מען האָט צו טאָן מיט א ייד א 
כעסן, | 

אין פּריוואטן לעבן איז הערשל טענענבוים געווען א גאנץ אנדערער 
מענטש -- פריינטלעך, צוגעלאָזן, א גוטער חבר, אינטים, א היפּש ביסל סענ" 
טימענטאל און דער עיקר, א מענטש מיט א ווארעם הארץ. 

אָפּטמאָל האָט זיך געדאכט, אז מען זעט אין אים צוויי מענטשן: איינעם 
אן אָפּיציעלן, װאָס זיצט אין גמינע-ביוראָ און ענטפערט אָפיציעל, מיט א 
בייזער און כעס, און אן אנדערן האָט מען אים געזען ביי זיך אין שטוב, צו 
גאסט ביי א פריינט, אין געזעלשאפט אָדער אין פּארטייאישן קרייז -- פריינטי 
לעך, גוטמוטיק, א שמייכלענדיקן. 

ער איז געווען א מענטש מיט אדורכשניטלעכן כאראקטער פון א דורכ- 
שניטלעכן באאמטן אין א יידישער אינסטיטוציע און נישט געהאט קיין גרויסע 
פּרעטענסיעס אין לעבן, נישט קיין גרויסע אספּיראציעס, נישט אויף רייכטום, 
נישט אויף כבוד און נישט אויף בארימט צו ווערן. | 

ער איז איבערגעוואקסן זיין דורכשניטלעכקייט, ווען אויף זיין עדה, וואָס 
ער האָט באדינט אין משך פון פיל יאָרן אלס גמינעיסעקרעטאר האָט זיך 
אראָפּגעלאָזט דאָס גרויסע אומגליק פון דער נאצישער מגפה. 

א ביטערע טראגישע אויפגאבע איז אויסגעפאלן אויף זיין גורל -- ער 
איז באשטימט געװאָרן צו זיין דער פאבינדונגס-מאן צווישן יודנראט און 
געסטאפּאָ: אָפּשטײן גאנצע טעג און נעכט אונטער זייערע טירן, איבערנעמען 
פֿון די ווילדע סאדיסטן זייערע משונה'דיקע אויסטראכטענישן און פארלאני 
גען, װאָס דער יודנראט דארף היינט צושטעלן. | 

דאָס קומען טאָגיטעגלעך צו געסטאפּאָ -- אין דער נעסט פון גרעסטער 
טמאה און בלוטדורשטיקייט, רויב- און מערדער-שטעלע, האָט געהייסן יעדן 

טאָג שטעקן מיטן קאָפּ טיף. אין װאָלפּישן פּיסק, אויסשטיין הי גרעסטע בֿזי 
יונות און באליידיקונגען, ראט פיזישע און גייסטיקע יסורים און דער- 
נידערונגען. -י 

אלץ האָט טענענבוים געמוזט צושטעלן: די פאנטאסטישסטע מאכלים און 
געטראנקען, די טייערסטע מלבושים, שיך, וועש, פּוטערס, צירונג, מעבל, קיך- 
געשיר, קאָנטריבוציעס, ארבעטס-מענטשן, װוינונגען און אלץ, װאָס נאָר זיי- 
ערע ווילדע פאנטאזיעס האָבן געקאָנט אויסטראכטן, | 

געוויינלעך פלעגן די רויב-באפעלן זיך ענדיקן מיט א באװאָרעניש -- 
פאר נישט אויספירן זיי, װועלן דערשאָסן װוערן אזוי פיל און אזוי פיל יידן. 
טעגענבוֹים, װועלנדיק פארהיטן, עס זאָל נישט קומען צו אזעלכע דערשיסונ- 
גען, פלעגט ער א דערשלאָגענער, צעווייטיקטער ארומגיין צו די געפּלאָגטע 
יידן אין געטאָ איינקאסירן דעם געפאָדערטן געסטאפּאָדרױב. 

מיט די אויסריידן, אז דער רויב איז נישט געװאָרן צוגעשטעלט צו דער 
צייט, אָדער, אז די זאכן זענען פון שלעכטן קוואליטעט, האָבן די מנווולים 
טענענבוימען אָפּט צעשלאָגן און מבזה געווען. זיי פלעגן אים צווינגען אויפ- 
צועסן די שיריים, װאָס זייערע הינט האָבן איבערגעלאָזט. 

צבי ליווראנט דערציילט : אין דעצעמבער 1929 האָט דער געסטאפּאָװיעץ 
קארל צוזאמענגעטריבן אין סקווער פון סטארי רינעק א 100 יידן און גע- 
דראָט, אז זיי װעלן ווערן אויסגעשאָסן, ווייל מען האָט נישט איינגעצאָלט צום 
טערמין די קאָנטריבוציע כין 20 טױזנט זלאָטעס, װאָס די געסטאפּאָ האָט 
ארויפגעלייגט אויפן יודנראט. מען האָט אלארמירט נאָך הערשל טענענבוי- 
מען, וועלכער האָט געזאָגט דעם רוצח קארל: די יידן זענען נישט שולדיק. 
בלויז איך בין שולדיק, װאָס איך האָב נישט באוויזן צוזאמעננעמען דאָס 
געלט צוֹם טערמין, מיך שיסט. -- דערביי אנטבלויזט דאָס הארץ. דער דייטש 
איז א ביסל צעמישט געװאָרן די יידן אָפּגעלאָזן, טענענבוימען גוט צעשלאָגן 
און די קאָנטריבוציע פארלענגערט נאָך אויף 8 טעג. 

מען דערציילט נאָך פיל פאלן, װי טענענבוים האָט זיך מוסר נפש גע- 
ווען, כדי צו ראטעווען יידן, דערביי פיל מאָל צעשלאָגן און דערנידעריקט 
געװאָרן און געשטעלט זיין אייגן לעבן אין סכנה. 

אין לעצטן טאָג פון געטאָ, שבת, דעם 22-טן אױגוסט אין דער פרי, האָט 
הערשל טענענבוים נאָך אויסגעפילט דעם לעצטן באפעל פון געסטאפּאָ. ער 
האָט צוגעשטעלט הינער, וו'יין, ביר, ווייס-געבעקס אויף מיטאָג פאר די תלינים 
פון סעלעקציע-טיש. מער האָט מען אים שוין נישט באדארפט. ער מיט זיין 
פרוי און צוויי זין זענען אָפּגעשיקט געװאָרן מיט דער גאנצער עדה קיין 
טרעבלינקע, 

ס'איז אן אלטער מנהג ביי יידן פון קדמונים, אין טעג פון חשבון'הנפש 
און התרוממות הרוח צו גיין אויפן בית-עולם און זיך אויסשמועסן מיט די, 
װאָס זענען אויף אײיביק פון אונז אַװעק. אויב אַ טאָג פון יאָרצײט, א תשעה- 
באב, ימיםינוראים און שטימונגס-מאָמענטן האָבן געקאָנט ארויסרופן אזא 
נויטווענדיקייט, א פּשיטא, אז דאָס װאָגלען עטלעכע טעג אויף די חורבות פון 
דער אונטערגעגאנגענער היים האָבן ארויסגערופן דעם פארלאנג צו גיין אויף 
קבר אָבוֹת. אויב עס איז נישט מעגלעך צו זיין ביי די, װאָס מען ווייסט נישט, 
ווו זייער געביין אין אַהינגעקומען -- ווילט זיך כאָטש באַזוכן די, װאָס האָבן 
זוכה געווען צו שטארבן פארן היטלער-מבול, קומען צו קבר-ישראל און האָ- 
בן אן אדרעס, 

נאָך א פּיינלעכער שלאָפּלאָזער נאכט -- װי אלע נעכט אין דער חרובער 
היים -- פול מיט בייזע און וויסטע חלומות, אין א פרימאָרגן, ווען די זון האָט 
אין שטאַרקן קאָנטראַסט צו די שטימונגען און געפילן,אַזױ חוצפּהדיק געשיינט 
פּונקט וי איר װאָלט גאָרנישט אָנגיין, װאָס דאָ איז געשען, זענען מיר אוועק 
אויף די בית-עלמינס, 

אויף דעם עלטסטן בית-עולם, װאָס איז געווען ביים שול-הויף, זע- 
נען מיר שוין געווען, ווען מיר זענען געגאנגען אויף קבריאבות, -- זוכן די 
שפּורן פון דער גרויסער עדה, װאָס איז פון דאָרט געטריבן געװאָרן אין די 
גאַזדקאַמערן קיין טרעבלינקע. מיר ווייסן שוין, אז דער בית-עולם מיט זיינע 
אַרומיקע אַלטע מויערן איז נישטאָ מער. אויף זיין אָרט איז געבליבן אן אָפע- 
נער דורכגאַנגס-פּלאַץ, אַ הפקר-אָרט, ווו די אַרומיקע שכנים גראָבן ווייט 
זאַמד. זענען מיר געגאַנגען אויף דעם צווייטן לויט דער ריי. 

וי דער ערשטער בית-עולם ביים שול-הויף, איז אויך דאָס אָרֹט פון 
צווייטן געווען אמאָל, מיט הונדערטער יאָרן צוריק, הינטער דער שטאָט, און 
פּונקט וי דאָרט האָט זיך אויך דאָ מיט דער צייט די שטאָט אויסגעברייטערט 
אזוי, אז דער בית-עולם איז געבליבן אין מיטן שטאָט. װי אלטע לייט דער- 
ציילן -- געהערט פון זייערע עלטערן -- דארף שוין זיין א הונדערט יאָר 
זינט דער בית-עולם איז געװאָרן אָפּגעשלאָסן, פארמאכט און אויפגעהערט 
אויפנעמען מתים, 

אַזױ וי דער אַרומיקער שטח האָט געהערט צו קהל, איז אין זיין שכנות 
אויפגעבויט געװאָרן עטלעכע קהלשע בנינים. אַ שטייגער, װי: דער פּרעכ- 
טיקער יידישער שפּיטאָל, װאָס איז לאַנגע יאָרן געווען דער שטאָלץ פון יידי- 
שן שעדלעץ, װו הונדערטער קראַנקע און ליידנדע האָבן דאָרט געפונען היי- 
לוֹנג און א װאַרעמע היים. וי אויך דער בנין באקאנט מיטן נאָמען "קהלשע 
געוועלבן", װאָס האָבן זיך געצויגן פון פּיענקנע-גאַס-אַרײין אויפן מאַרק- 

פּלאַץ ביז צום שפּיטאָל. אויך די שטאָט-פאַרװאַלטונג האָט אַרום דעם אַלטן 
בית-עולם אויפגעבויט קראָמען און בודקעס, אויפגעשטעלט אַ האַנדלסיהא- 
ליע און דעם גרויסן פּלאַץ צווישן בית-עולם און תפיסה-בנין, באַשטימט פאַר 
אַ האַנדלס-מאַרק. אַזױ האָבן צווישן שטענדיקן טומל און געפּילדער פון קראָ- 
מען-מסחר און מאַרק-האַנדל, צווישן אויפגעלייגטע שטעלן מיט סחורות און 
פויערשע פירלעך מיט זעק קאַרטאָפּל, מייערן און עופות, שטיל געדרימלט 
זייער אייביקן שלאָף עטלעכע דורות שעדלעצער יידן. 

וי דער ערשטער בית-עולם, ביים שול-הויף, איז אויך דער צווייטער גע- 
ווען באוואקסן מיט די ספּעציפישע בית-עולם-געוויקסן, די קברים נידעריק 
אַראָפּגעלאָזן, די שטיינערנע מצבות האַלב-איינגעזונקען אין דער ווייכער 
בית-עולם-ערד, מען האָט באַדאָרפן זיך גוט אָנשטרענגען, כדי צו קענען אי- 
בערלייענען די אַלטע אויסגעקריצטע אויפשריפטן -- די נעמען מיט די ספּע- 
ציפישע שבחים און טיטולן, װאָס מען פלעגט אַמאָל געבן ד טויטע אויף 
זייערע שטיינערנע מצבות, 

דעם שונא'ס פייער, װאָס האָט פאַרשלונגען כמעט די גאַנצע פּיענקנע 
גאַס -- אַזױ וי אירע יידישע איינוווינער -- האָט נישט געהאַט קיין שליטה 
איבער די קהלשע געוועלבן און איבערן שפּיטאָל, און זיי נישט פאַרצערט. 
זיי שטייען אָפּן די קהלשע געוועלבן מיט זייערע קראָמען און װאַרשטאַטן, 
פּונקט וי אַמאָל. נאָר אָנשטאָט זייערע אמאָליקע יידישע אייגנטימער, באַלע- 
באַטעװען אין זי נייע, פרעמדע מענטשן, װאָס זענען פול מיט דאַנקבאַרקײט. 
די אומשטענדן, װאָס האָט זיי איבערגעגעבן אן אומגעריכטע ירושה. און פון 
שפּיטאָל-בנין, פון דעם אָרט, ווו ס'איז אַמאָל געווען די אויפשריפט : , בית- 
חולים", שרייט-אראָפּ א נייע גרויסע אויפשריפט: ,קרייז-ישפּיטאָל פאר 
אָנשטעקנדיקע קראַנקהייטן" (שפּיטאַל פּאָװויאַטאָװי זאַקאַזשני). 

ס'איז גראָד א מארק-טאָג, וי שאָטנס שלייכן מיר זיך אדורך -- איך און 
נאָך צוויי אזעלכע קברים-זוכער -- צװישן די אויסגעשטעלטע טישלעך מיט 
סחורות און פּוױערשע פירלעך, מיר זענען די איינציקע דריי יידן אויפן גרויסן 
שעדלעצער מארק און פילן אויף זיך די חוזק-בליקן פון די פריש-געבאקענע 
סוחר'טעס און תמעוואטע אױסגעגלאָצטע אויגן פון די דאָרפישע פּויערים און 
פויערטעס. 

ביים ראָג אוֹיף די גאסן שענקעוויטשא-שװויענטאָיאנסקי טרעפן מיר א 
ניי אויפגעשטעלטן טויער (פארן חורבן איז אזעלכער דאָרט נישט געווען), . 
מיר שלייכן זיך אריין אומבאמערקט, וי גנבים, קוקן זיך ארום אין אלע זיי- 
טן, זוכן סימנים כון אמאָליקן בית-עולם און געפונען נישט. אינעװייניק אנט- - 
קעגן טויער איז אויפגעשטעלט א באראק, קענטיק פאר א ביוראָ און א דירה 
פאר א שומר. ביי די פּארקאן-ווענט איז אויפגעשטעלט גרויסע לאנגע שאָפּעס, 
ווו מען ארבעט אויס פון צעמענט און בעטאָן דאכוווקעס, ציגל און רערן. אי" 

בערן גאנצן שטח פון אמאָליקן בית-עולם איז אָנגעלײגט גרויסע שטויסן גע" 
הילץ,. ציגל, קאלך, סמאָלע און אנדערע בוי-מאטעריאלן. ארום די שטויסן 
שטייען מענטשן, שלעפּן, לייגן-איין, מעסטן, ציילן, וועגן, א יריד! די ערד 
איז אויסברוקירט מיט די שטיינערנע מצבות, װאָס זענען אמאָל דאָ געשטא- 
נען צוקאָפּנס פון די פארשוועכטע קברים, זענען אויסגעפלאסטערט אין שאָ- 
סיי-וועגן איבערן גאנצן בית-עולם שטח און עס פאָרן אויף זיי אױיטאָימאשי- 
נען און פורן אָנגעלאָדנטע מיט פארשידענע סחורות און בויימאטעריאלן. 
אנדערע מצבות וואלגערן זיך צװוישן די שטויסן ציגל און ברעטער אונטער 
די פיס אין שטויב. | 

צווישן געקלאפּערײ פון געװאָרפענע ברעטער, ציגל, אייזנס, און אין טור 
מל און געפּילדער, װאָס טראָגט זיך פון יענער זייט פּארקאן, פון מארק, העױט 
מען דאכט זיך דעם שטומען נישט אויסגעוויינטן יאָמער, װאָס גייט-אויף פון 
פארשוועכטע געשענדעטע קברים, פון פארשוועכטע געשענדעטע מצבות מיט 
זייערע הייליקע אותיות, צעטרעטענע פון גראָבע מענטשלעכע פיס און שווע- 
רע פערדישע קאָפּיטעס. 

ווען איך בין פארטיפט איז לייענען די אָפּגעריבענע אויפשריפטן אויף די 
מצבות, װאָס וואלגערן זיך אונטער די פיס, און די, װאָס זענען איינגעפלאס- 
טעט אין ברוֹק גלייך איך זאָל וועלן פון זיי עפּעס דערגיין דעם סוד פון אונזער 
חורבן, ווערט מיין טראכטן איבערגעריסן פון א פראגע : 

-- װאָס זוכט דאָ דער בירגער ? 

-- איך זוך דעם אלטן יידישן בית-עולם, װאָס איז דאָ געווען -- ענטפער 
איך אָפּ קורץ. 

-- דאָ איז שוין מער קיין בית-עולם נישטאָ. איצט זענען דאָ בלויז סקלא- 
דעס פון קרייזיקאָאָפּעראטיו פאר בוי-מאטעריאלן -- ענטפערט מיר א 
גוי מיט א פּנים, װאָס דריקט אויס א סך צופרידנהייט. 

דער ענטפער האָט אונז איבערצייגט, אז מען ווונטשט זיך דאָ נישט א" 
זעלכע באזוכער. באגלייט פון נישט היימלעכע בליקן פארלאָזן מיר דאָס פאר- 
שוועכטע הייליקע אָרט, 

.-----י-. 44,.----. 44 יי 

מיר גייען צום לעצטן בית-עולם, צו דעם, װאָס איז געווען דער , לעבע- 
דיקסטער" צווישן אלע דריי בית-יעלמינס אין שטאָט, 

די פיל מצבות, װאָס מיר טרעפן אָן אין וועג, איינגעפלאסטערטע אין ברוק . 
און אין טראָטואר, איז געווען אן אָנזאָג, אז אויך דאָרט האָט די מערדער-האנט 
דערגרייכט און מיט פּיינלעכן אומרו און אין ציטער צאפּלט דאָס הארץ, ווען. 
מען טראכט : צי װועט מען כאָטש טרעפן די קברים פון די נאָענטע וּ 

ס'האָט נישט לאנג געדויערט און פאר די אויגן איז געשטאנען דאָס גאנ- 
צע שוידערלעכע בילד אין דער גאנצער גרויס: 

דער געמויערטער פּארקאן ארום ביתיעולם אין זיין גאנצער לענג אוֹיף 
דער שקאָלנער גאס ליגט צעקלאפּט, צעשמעטערט, אָנגעװאָרפן אין קוֹפּעס 
גרוז. כוֹן דאנען זעט מען א ים פון צעקלאפּטע, צעקרישלטע, פאָרמלאָזע שטי- 
קער און שטיקלעך ווייסן און גרויען מארמאָר זיך וואלגערן צווישן הויכע 
ווילדעי געוויקסן. ווייט און ברייט, װוי גרויס עס איז געווען דער בית-עולם זעט 
מען איין ווילדן שטיין-ברוכיקן דזשונגל. מיט פארלאָפענע אויגן און פאר- 
קלעמטע הערצער הייבן מיר אָן גיין צװוישן ים ברוכווארג און ווילדע געוויקסן 
און טרעפן באלד אָן אויף וייסן זאמד פון איפגעגראָבענע קברים. 
מיר וייסן נישט צי איזן דאָס די ארבעט פון רויב גיריקע זוכער 
פון גאָלדענע ציין ביי טויטע, אָדער דאָס איז אן ארבעט, געטאָן גלאט אזוי 
פון מצווה-וועגן: ווען עס איז שוין נישט געווען אונטער דער האנט א לע- 
בעדיקער ייד צום שענדן, האָט מען כאָטש געשענדעט טויטע יידן אין זייערע 
קברים, װוער קאָן דאָס אויפקלערן ? נישטאָ ביי וועמען צו פרעגן, 


מיר זענען אין דער געגנט, ווו עס האָבן גערוט אין זייערע אוהלים די 
שעדלעצער רבנים און רביים פון עטלעכע דורות. אז מען פלעגט אמאָל דאָ 
אדורכגיין, איז מען אדורכגענומען געװאָרן מיט א געפיל פון גרעסטן יראת- 
הכבוד און דרך:ארץ פאר די קברים, ווו עס האָבן גערוט די ביינער פון 
אמאָליקן אין פּױלן בארימטן גדול בתורה דער שעדלעצער רב ר' מרדכי'לע 
ז"ל, פון גרויסן אוהב ישראל, װאָס האָט זיך אזוי בארימט געמאכט מיט זיין 
מסירת-נפש פאר יידן אין צייט פון פּאָגראָם אין 1906; דער רב ר' שמעון 
דוב אנאליק ז"ל, פון לעצטן רב אין שעדלעץ דעם גרויסן תלמוד-חכם און 
ערלעכן ייד ר' יהודה לייב גינצבורג ז"ל; דאָ האָבן גערוט אין זייערע או"- 
הלים די אין פּױלן בארימטע רביים: דער ביאלער רבי ר' הערשעלע ז"ל, 
דער זשעלעכאָװוער רבי ר' גרשון ז"ל, דער פּארטשעווער רבי ר' נתן דוד 
ז"ל, טויזנטער חסידים פלעגן אהערקומען אויסגיסן זייערע שווערע הער- 
צער און פארווארפן די קברים מיט א מבול פון קוויטלעך. פון זייערע או" 
הלים און מצבות איז קיין זכר נישט געבליבן, מען דערקענט אפילו נישט 
זייערע קברים, װאָס ליגן, װי אלע אנדערע צעטרעטענע, פארשטיינערטע 
און ווילד באוו}.קסענע. 


מיט שוועדיקייט שפּאנען מיר ווייטער און געפינען צװישן די מצבות- 
ברוכווארג א שטיק אָפּג?כראָכענעם מארמאָר מיט די אויסגעקריצטע אויפ- 
שריפט ‏ לינקע פּועלי-ציון אין שעדלעץ". דאָס האָט געגעבן אָנרעגונג וויי- 
טער צו זוכן אויף דעם שטח און מיר געפינען נאָך א שטיק מיט דעם אויפ- 
שריפט ,יוסף". מיר זוכן ווייטער און געפינען נאָך א שטיק מיט דער אויפ- 
שריפט ,,סלושנ * פֿון א גרויסע צאָל ברוךישטיקער האָבן מיר צוזאמענגע- 
שטעלט די מצנה, װאָס די אָרגאניזאציע לינקע פּועלי-ציון האָט געשטעלט 

אויפן קבר פון איר פי-ער, דעם טריבון פון דער יידישער ארבעטערשאפט 
אין שעדלעץ, יוסף סלושני. 

אויף אן ענלעכן אופן האָבן מיר צוזאמענגעלייגט פארשידענע אנדערע 
שטיקער צעהאקטע מצבות, ווו מיר האָבן איבערגעלייענט דעם נאָמען אברהם 
גרינשפּאן (דערשאָסן געװאָרן אין 1920 פון פּולישן מיליטער) און נאָך 
אנדערע באקאנטע נעמען. 

צווישן דעם גרויסן ים פון ברוכווארג האָבן מיר אויך געטראָפן עטלעכע 
מצבות גאנצע, איינצלנע געציילטע, װאָס עס איז א סוד, וי אזוי זיי זענען 
ניצול געװאָרן פון די וואנדאלן. זיי זענען ארויסגעריסן פון זייערע ערטער 
און וואלגערן זיך צעטרעטענע צװישן ברוך און זאמד איבער די פארשוועכ- 
טע קברים. מיר לייענען איבער עטלעכע באקאנטע נעמען: ר' אביגדור רי- 
דעל ז"ל, ר' דוד רובינשטיין ז"ל, רעדאקטאָר פון ,שעדלעצער װאָכנבלאט", 
אשר ליווראנט ז"ל און נאָך עטלעכע באקאנטע און נישט באקאנטע נעמען. 

מיר דערנענטערן זיך צו דער געמױיערטער וואנט פון בית-עולם-פּאר- 
קאן אין מזרח-זייט, און דאָ וויקלען זיך אויף פרישע בלעטער, ווו עס איז 
אויפגעצייכנט די גרויס פון אונזער טראגעדיע: דער טייל בית-עולם, װאָס 
איז פעט געװאָרן די לעצטע צייט פון איינגעזאפּטן בלוט, איז באוואקסן 
מיט געדיכטן גראָז און ווערט דעריבער אויסגענוצט פון די ארומיקע שכנים 
פאר א פּאשע-יפעלד פאר זייערע בהמות. ווער וועט זיי דערין שטערן? 
ליגט זיך א יונגער פּאסטוך אויסגעצויגן אויף די צעטרעטענע קברים, 
לאָזט זיך ווארעמען פון די שטראלן פון דער פרילינגס-זון, פייפט זיך זאָרג- 
לאָז צו א לידל בעת זיינע בהמות פּאשען זיך. 

אוֹן באלד נישט ווייט, אין דער מיט פון דעם גרינעם גראָזיפעלד, 
גלאנצט-ארויס א ווייסער רונדיקער שטח. מיר קומען צו און שטייען פאר 
א פּלאץ, ווו אנומלט, אונטערגעצונדן פון ווילדער שנאה און רשעות, האָבן 
דאָ געברענט די גופים פון אונזערע טויטע, און ווער וייסט: אפשר אויך 
לעבעדיקע שוועסטער און ברידער? דער וינט האָט נאָך נישט צעטראָגן 
זייער אש. און דאָס ליגט נאָך דאָ אָנגעשאָטן דאָס ווייסע אש, קופּקעסװײיז 
פאר א זכר נאָך זייערע פארברענטע לעבנס, אויסגעמישט צוזאמען מיט 
נישט דערברענטע שטיקער ביינער, מענטשלעכע ביינער און שטיקלעך 
נישט אויסגעברענטע שיך און נישט אויס;עברענטע האָלץיקױלן 

מיר שטייען פארשטיינערטע, פארשטומטע ביי דעם נאקעטן פארשאָל- 
טענעם אױיטאָדדא-פע-פּלאץ און טראכטן... טראכטן... מיר ווילן זיך בא" 
העפטן אין אונזער איצטיקן טראכטן מיט דעם, װאָס עס האָבן געטראכט אין 
די מינוטן פון זייעד העכסטער פּיין אונזערע טייערע און נאָענטע וועגן גאָט, 
מענטש און וועלט, װעגן געשענדעטע און פארברענטע טױזנטײאָריקע אי- 
דעאלן, וועגן די איינגערעדטע אײיביקע עטישע װערטן.. און... נישט ווייט 


245 


באווייזט זיך א גרויסער קודלאטער שווארצער הונט, און באלד דערנעבן 
נאָך עטלעכע. א גאנצע כאפּטע הינט באוועגן זיך אין גראָז, שמעקן, זוכן 
און נישטערן הינטיש. מיר גייען אין זייער ריכטונג און טרעפן אין א פלאכן 
אָפענעם גרוב א קופּע ביינער פון פארשידענע קערפּער-טײלן פון פארשידע- 
נער גרויס: ביינער פון מוחישארבנס, פון הענט, פון פיס; ביינער פון קי- 
דערשע אברים גאנץ קליינינקע פון יונגע עופ'עלעך, וואלגערן זיך ארום 
הפקר, ווערן געגריזשעט און צעטראָגן פון וואנדערנדיקע הינט, װאָס האָבן 
זיך דערשראָקן, און עטװאָס זיך צוריקגעצויגן מיט אונזער אָנקומען, קוקן 
אויף אונז מיט בייזע הינטישע אויגן, פאַר דער העזה, װאָס מיר שטערן זיי, 
אנטלויפן אָבער נישט, זיי ווארטן ביז מיר װעלן אוועקגיין, כדי ווייטער פאָר- 
צוזעצן זייער הינטישע סעודה... | 


בעת מיר קוקן אויף די אויסגעטריקנטע ביינער, װאָס זענען דאָ צעװאָרפן 
אין דעם קליינעם טאָל פון פארשוועכטן בית-עולם, דערמאָנט עס אין יענע 
פארטריקנטע קופּעס ביינער פון אונזערע אמאָליקע דורות, װאָס האָבן נאָכן 
ערשטן חורבן אָנגעפילט די טאָלן פון בבל, און עס טראכט זיך: מען דארף 
זיין באפליגלט מיט אזויפיל גייסטיקער גבורה און נביאישן גלויבן, וי עס איז 
דעמאָלט געווען דער נביא יחזקאל, כדי צו גלויבן, אז די עצמות היבשות, 
װאָס מיר זעען דאָ פאר אונזערע אויגן זאָלן נאָך קאָנען אויפשטיין תחית 
המתים. 


מיר שפּאנען פון איין שחיטה-פּלאץ צום צווייטן און געפונען זיך ביי 
דעם טייל פּארקאן,װאָס האָט געדינט פאר אן עקזעקוציע-וואנט פאר הונ- 
דערטער און אפשר טויזנטער פון אונזערע אומגעקומענע בני-עיר. דאָ איז 
די ערד נאָך א פריש-צעגראָבענע, פול מיט בערגלעך און גריבלעך, ערטער- 
ווייז ווייך. ביים שטעלן א טריט צאפּלט זי די ערד פּונקט, װוי עס האָבן גע- 
צאפּלט די פארשניטענע לעבנס, װאָס זענען אריינגעשליידערט געװאָרן אין 
די קברים, װאָס זיי האָבן זיך אליין געמוזט גראָבן. דורך דעם דינעם שיכט 
ערד, װאָס דעקט זיי קוים צו, זעען זיך די פאלדן פון זייערע פארפּייניקטע 
גופים, װאָס זענען געלייטערט געװאָרן אין אלע שבעה-מדורי גיהנום, און 
זיי דערציילן אזוי פיל, די קברים-פאלדן, אזוי פיל... 


און נאָך מער, װי די ערד, דערציילט די שטומע וואנט, װאָס שטייט 
צוקאָפּנס פון די פארפּײיניקטע קדושים, די גרויס פון אונזער בראָך -- אָן 
א צאָל איז אין איר, אין דער אומגליקלעכער וואנט אָנגעהאָגלט די קוילן, 
װאָס זענען אויף איר אָפּגעשפּרונגען פון די אדורכגעלעכערטע גופים פון אונ" 
זערע פארפּייניקטע שוועסטער און ברידער. זיי שטעקן דאָרט טיף די בלייי 
ערנע קוילן און גלאנצן ארויס אנטקעגן דער זון, װי לעבעדיקע פייערדיקע 
אותיות אויף א גרויסער לאנגער מצבה. אנדערע האָבן זיך נאָר אָנגעקלאפּט 

אין דער וואנט, אױסגעגראָבן אין איר קליינע גריבלעך, אראָפּגעפאלן און 
וואלגערן זיך נאָך ארום צווישן די בית-עולם-גראָזן. 

און נאָך אויפשריפטן לייענען מיר אראָפּ פון דער גרויסער שטומער עק- 
זעקוציע-מצבה-וואנט -- דאָס זענען די אויפשריפטן, װאָס עס האָבן דאָ גע- 
צייכנט מיט זייער אייגן בלוט די קדושים וטהורים, װאָס זענען דאָ אומגעקו- 
מען ביי דער וואגט. 

און עס דערציילן די לעבנגעבליבענע: 

עטלעכע טעג נאָך דער ליקווידאציע פון גרויסן געטאָ, ווען די שעדלעצער 
יידן זענען געווען שוין אָפּטראנספּאָרטירט קיין טרעבלינקע, זענען אין קליי- 
נעם געטאָ, ווו עס האָבן זיך געפונען צוזאמענגעפּרעסט דאָס קליינע רעשטל 
פון דער שעדלעצער עדה -- אריין א באנדע מערדער און ארויס- 
גענומען דרייסיק פרויען און מיידלעך, װאָס האָבן זיך דאָרט געפונען, גע- 
טריבן זיי אין אױיסגעלײידיקטן געטאָ, זיי זאָלן סאָרטירן און פּאקן דאָס פאר- 
לאָזענע און ראבירטע יידישע האָב-און-גוטס פאר זיי, פאר די תלינים וועגן. 
ביי דער ארבעט האָבן די פרויען אויף זיך ארויפגעצויגן װער א קליידל, ווער 
א מאנטל, װוער א שטיקל וועש, כדי דאָס צו פארטיילן פאר די נויטבאדארפטי- 
קע אין קליינעם געטאָ. אויף דעם איז אָנגעקומען דער הויפּט-:תלין פון די 
שעדלעצער יידן -- פאביש. נאָכן פעסטשטעלן דאָס ,פארברעכן", האָט ער 
באפוילן די פרויען אומצוברענגען. די געהילף-תלינים האָבן די אומגליקלעכע 
פארשפּארט אין די שול-געוועלבן, װאָס האָבן געדינט פאר א תפיסה אין 
געטאָ, פון וואנען איינע נאָר -- אסתר ספּעקטאָר -- האָט זיך דורך א נס א" 
רויסגעקריגן. אלע ניין און צוואנציק פרויען זענען מיט געבונדענע הענט 
אויף הינטן אָפּגעפירט געװאָרן אויפן בית-עולם, געצווונגען געװאָרן אליין 
זיך אויסצוגראָבן קברים-גריבער און דאָ ביי דער עקזעקוציע-וואנט, פריער 
צעשלאָגן, געפּײיניקט און טאָרטירט געװאָרן, נאכהער דערשאָסן. 

דאָס זענען זייערע נעמען: 

לאנדוי רוזשע, יאַבלקאָװיטש שרה, פּיעקאַרזש חנה, צוויי שװועסטערן 
|סטאָלאװע, וואקשטיין שרה, פערסטער-וויימאן, געלבפיש שרה, לעדערהענד- 
לער יענטע, גאָלדרינג גאָלדע, פעלזענשטיין חוה, פעלזענשטיין-מיאַדאָװניק, 
קראַמאַרזש חנה, קראַמאַרזש גיטל, בראָנשטײין, גרינװואַלד שרה, סוכאדאָל- 
סקי (פרוי פון נחמן), ראַדושינסקאַ-נײימאַן ברכה, צוקערמאַן רחל, פעלזענ- 
שטיין רבקה, קאן רחל, קליינלערער שרה, איינעמער רחל, עפּעלבלאַט טויבע, 
קישעלינסקאַ אסתר, פעלזענשטיין ניוניאַ, ריבאַק פּערל, קארניצקאַ. 

זייערע נעמען זענען נישט אויסגעקריצט אויף אן אָנדענק-טאָוול אויף 

דער עקזעקוציע-וואנט. צו זייערע אָרעמע איינגעפאלענע קברים קומט ניט 
קיינער לאָזן א טרער, פארפלאנצן א בלימל, אָדער זאָגן א קדיש. בלויז דאָס 
שווארצע בלוט זייערס, װאָס איז איינגעטרוקנט אין די קארבן פון דער עקזע- 

קוציע-וואנט און די ב; ייערנע קוילן, װאָס האָבן איבערגעריסן זייערע יונגע 
לעבנס -- וואכן איבער זייערע פארלאָזענע קברים, שרייען אראָפּ פון דער 
אומגליקלעכער וואנט, מאָנען, וועקן און רופן צו נקמה ! 
יי 13:-י 2 44 

דער איינציקער לעכעדיקער עדות, װאָס איז אָנװועזנד געווען ביי דעם 
שוידערלעכן אקט, דער לאַװניק גלוכאָווסקי, האָט באַקומען אַ האַרץ-אַטאַק 
און איז אין עטלעכע טעג אַרום געשטאָרבן. 

.ר א 

אין ווייטערדיקן וו;'גלען אויפן פאַרשוועכטן בית-עולם, טרעפן מיר שוין 
אָן דאָס ערשטע ברידער-קבר פון עטלעכע צענדליק קדושים, װאָס זענען 
געווען צעװאָרפן אין פאַרשידענע עקן פון געגנט -- עטלעכע יידן, װאָס זע- 
נען נישט לאַנג אַרױס פון אונטערערדישע בונקערס, האָבן זיי צוזאַמענגע- 
קליבן, און געבראַכט צו קבר ישראל. 

נישט ווייט פון דעס אָרט, טרעפן מיר אָן אויף אַ נעסט פון מוראַשקעס, 
מיר שטעלן זיך אָפּ און קוקן מיט קנאה, וי די קליינע ענערגישע באַשעפענישן 
באַװענן זיך אַזױ פריי, קריכן אַרײין און אַרױס דורך די שמאָלע ערד-שפּאַלטן 
אין זיײיערע אונטערערדישע ב.נקערס. גליקלעכע באַשעפענישן! קיין בייזע 
הינט און ווילדע מענטשן-פרעסער יאָגן זיך נישט נאָך זייערע אָרעמע לעבנס, 
וי מ'האָט זיך געיאָגט נאָך אונזערע, 

מיר קומען צו אין דער זייט פון בית-עולם, װאָס איז נאָענט צום שכנות- 
דיקן קריסטלעכן צמענטארזש. אויך אהין קוקן מיר אריבער מיט קנאה אויף 
די גלייכע, סימעטריש-אויסגעשטעלטע רייען, צלמים-מצבות, װאָס שטייען 
ביי די פולע קברים ב!דעקטע מיט גרינס און בלומען. מען דערקענט אין 
די קברים, אַז יעדער איינער, װאָס רוט דאָ, האָט געלאָזן נאָך זיך אַ האַרץ, 
װאָס בענקט, א צארטע האנט, װאָס זאָרגט פאר זיין אָנדענק. אָט קניט אן 
עלטערע פרוי, אָנגעטאָן אין שװאַרצן איבער אַ קבר און שעפּטשעט שטיל 
א תפילה פאַר דער נשמה פון דעם, װאָס רוט דאָ. אָט זענען צוויי יונגע מיידי 
לעך איבער אַן אַנדער קבר, איינע פלאַנצט אויף אים בלימלעך, די צווייטע 
באַגיסט מיט אַ קענדל װאַסער, און נאָך, נאָך... 

מיר קערן זיך אום צוריק צום חרוב'ץן בית-עולם, צו די צעהאַקטע מצבות, 
צו די צעטרעטענע געשענדעטע קברים, צו די ביינער, װאָס װאַלגערן זיך 
דאָ ארום הפקר, צו די קופּקעס אש, װאָס זענען געבליבן נאָך אונזערע קדו- 
שים, צום פאַרטריקנטן שװואַרצן בלוט אויף די בית-עולם-וועגט. און פון 
הארצן רייסט זיך אַרױס אַ קללה, אַ װויסטע קללה פאַר דעֹר רשעותידיקער 
וועלט מיט אירע מענטשן, מיט איר נאַטור, און באַזונדער, פאַר דער ערד, 
װאָס האָט קיין אָרט נישט, נישט נאָר פאַר אונזערע לעבעדיקע, נאָר אויך 
נישט פאַר אונזערע טויטע. 


מסיפורי השואה בשדליץ 


נוצרי שומר בית החיים 
הראה לי מקום הזבח 

עיניו זלגו דמעות כמים 
לזכר הנורא בשוד וטבח. 


שם מצאתי אשה צעירה לימים 
מתיפחת על קבר הוריה 
מספד מר נשאה למרומים 

על הוריה פה נחנקו לעיניה. 


סיפר לי הנוצרי 


נערים ונערות עוללים ויונקים 
אנשים חכמים ונשים עדינות 
נסחבו יחדיו אל בית החיים 
עינו והומתו במיתות משונות. 


אשה עזובה ומרת נפש 

בתה הרכה חובקת בזרועותיה 
סחבה נאצי למקום רפש 
ובכידון דקר את שתי עיניה. 


גנחה הילדה וקראה בדמויה 
אמא, אמא, אמא מתוקה 
עבר נאצי וסתם פיה 

מתה הילדה גועה, חנוקה. 


8 
לא אסיח דברים כלפי מעלה 
ברוב דברים לא יחדל רשע 
אבל מי יודע פתרון השאלה 
למה נשמדו עוללים חפים מפּשע. 


נסתרים דרכי ה' תשובה לכל השאלות 
ללמדם להבינם, למרום מִן הנמנע לעלות. 


מוניש רידל 


א 





יאָנטל גאַלדמאן מיט די שארית הפּליטה ברענגען צו קבר' 
ישואל עקסהומירטע יידן 





די שארית-הפליטה ביים דענקמאָל-שטיין פון די צו קבורה"געברענגטע 
ביינער און סקעלעטן 


עבן-געבליבענע יידן זאגן קדיש 





מאָניש רידעל אין מספּיך 


א 





שמחה לעוו איזן מזכיר נשמות 


דער לעצטער געזעגענונגס-בליק פאַלט אויפן הױוכּין און געשענדעטן 
בית-עולם און כ'זע וי ביי א ריזיקן באַרג פון ציגל- און שטיין-ברוכװאַרג 
זענען באַשעפטיקט אַרבעטער -- אָנּגעשטעלטע פון יידישן קאָמיטעט -- בּייֹם 
צוריק-אויפשטעלן דעם צעקלאַפּטן פּאַרקאַן: אויף אַן אַנדער אָרט פֿאָרעט 
מען זיך ביים אָפּווישן אַנדערע טיילן פון חורבן -- מיט פאַרשיטן אויפגע- 
גראָבענע קברים; מיט אויפשטעלן צעקלאפּטע מצבוּת: מיט צונויפקלויבן 
אַרומואַלגערנדיקע ביינעד, און אַ פּאַרדרוס נעמט אָן אויפן קאָמיטעט מיט 
די אַרבעטער, עס ווילט זיך אויסשרייען: לאָזט-אָפּ! פאַרשוועכט נלשט דאָס 
אומגליק מיט אייער קלײינלעכּער װוילטעטיקייט! רעסטאָװורירט גאָרגישט! 
דער חרובער ביתיעולם, אַזױ װוי ער איז, איז דער פּאַסיקסטער דענקמאָל נאָך 
דער חרובער, פאַרשניטענער עדה ; אויפהיטן דארף מען פאַר די קינפטיקע 
דורות דעם בּרוך:דענקמאָל -- דאָס װערק פון קריסטלעכער ציויליזאַציע 
און עטיק, און די אויסגעטריקנטע ווייסע מענטשלעכע ביינער, װואָס פילן דאָ 
אָן די טאָלן, צוזאַמען מיט די אָפּענע אויפגעגראָבענע קברים, זאָלן אײיביק 
בלייבן אָפן, און וי אָפּענע מיילער נישט אויפהערן בּאַװײינען דעס חורבן 
עד סוף כל הדורות! 

= 45::,.., 38.:--י-, 

צעבראָכענע מיט צעווייטיקטע הערצער פאַרלאָזן מיר דעם חרובץ און 
געשענדעטן בית-עולם. כ'רייס אויס אַ בינטל גראָז, װאַרף דאָס צוריק אויף 
הינטער זיך, און זאָג דערביי: אזוי זאָלן אויסגעריסן װוערן די, װאָס האָבּן 
אויסגעריסן מיין פאָלק ! 

אַ פרילינגס"ווינטל האָט אַ לייכטן בלאָזיגעטאָן און באַװױגן די עטלעכע 
ביימער, װאָס שטייען ביים אַרײנגאַנג פון חרוב'ן בית-עולם -- די געציילטע 
עדות, װאָס האָבן געזען אונזער בראָך און שאַנד. פון זייער שטילן בלעטער- 
גערויש גייען אונז נאָך די יתּומ'דיקע טענער פון יתגדל ותקדש שמיה רבא... 


8. דאַטעס פון ינריטער מאַרטיראָלאָגיע אין שעדלעץ 


{;77טער סעפּטעמבער 1939 (כ"ג אלול תרצ"ט), דאָנערשטיק פרי: די דייטשן 
האָבן אָנגעהױיבן זייער לופט-אָנגריף אויף שעדלעץ, ספּעציעל אי- 
בער די, יידישע גאסן. די באָמבארדירונג האָט, מיט קליינע הפס- 
קות, אָנגעהאלטן ביז מאָנטיק (11.9.39) ביינאכט. אין די טעג זע- 
נען אומגעקומען ביז צוויי טויזנט פּערזאָן, מערסטנס יידן. 


פיטער, סעפּטעמבער 1929: װעלנדיק ראטעווען דאָס נאקעטע לעבן פון באר- 

| = בארישן לופט-אָנגריף, איז כמעט די גאנצע ציווילע באפעלקערונג 

אוועק פון שטאָט, איבערלאָזנדיק אויף הפקר זייערע װוױינונגען 

מיט האָב און גוטס. די שטאָט איז געשטאנען אין פלאמען. אין 

צווישן צייט פון תהו ובהו זענען פון די ארומיקע דערפער אָנגע- 

געקומען מחנות פּױערים און ראַבירט די יידישע ווינונגען און 
געשעפטן. 


1'טער סעפּטעמבער 1929 (כ"ז אלול תרצ"ט) מאָנטיק ביינאכט זענען די 
דייטשע האָרדעס אריין קיין שעדלעץ. 


-14-טעך ;סעפּטעמבער 1929: (עָרשטער טאָג ראש השנה). א באנדע דייטשן 
האָבן ארומגערינגלט די שול, װוו עס האָבן געדאװונט א ביסל 
יידן, אריין אינעװייניק און געשלאָגן מכות רצח, אראָפּרײסנדיק 
די טללתים. זיי האָבן געשאָסן צו די, װאָס זענען געשפּרונגען דורך 
| די פענצטער. יוסף רובין איז דערשאָסן געװאָרן. א גאנצע נאכט 
האָבְן באנדעס דייטשן ראבירט אין יידישע הייזער און געשעפ- 
טן. ארויסגענומען מענטשן פון די הייזער און פארשלעפּט זי 
קיין װענּגראָוו אין קאָנצענטראציע-לאגער. 


8" טעֶר סעפּטעמבער 1929: די דייטשן האָבן אָפּגעשלאָסן די שטאָט, גע- 
מאכט אן אָבלאווע איבער אלע גאסן און הייזער, אלע מענער פון 
4 יאָר אָן װערן פארהאלטן און געטריבן אין תפיסה. זיי ווערן 
דאָרט געהאלטן צוויי מעת-לעת, 


0"טער סעפּטעמבער 1929: אלע פארהאלטענע מענער, יידן, א טייל אויך 
קריסטן, אין א צאָל פון צען טויזנט מאן ווערן געטריבן אין א 
שאנד-מארש, מיט אנטבלויזטע קעפּ קיין װענגראָוו אין קאַנצענ- 
טראציע-לאגער, 

אָקטאָבער 1929: א. די דייטשן באפעלן צו שאפן א יודנראט פון 25 מענטשן, 
ב. דער געשאפענער יודנראט באקומען א באפעל פון די דייטשן 
צו באצאָלן צען טויזנט זלאָטעס קאָנטריבוציע. 


ענדע אָקטאָבער 1939: א באנדע דייטשן אריינגעריסן זיך אין שול און 
אין בית המדרש, ארױסגעװאָרפן פון אָרון קודש די ספרי-תורות, 
געריסן שטיקערווייז און געטרעטן מיט די פיס, 


דעצעמבער 1939: דער יודנראט באקומען א באפעל צו באצאָלן ווייטערע 
0 זלאָטעס קאָנטריבוֹציע, 


4'טער דעצעמבער 1929 : אין מיטן נאכט האָבן די דייטשן אונטערגעצונדן 
די שול מיטן בית המדרש. דערביי ווערן פיל יידן אָפּגעבריט און 
פארווונדעט. איין ייד פארברענט געװאָרן, 


נאָוועמבער 1940: דער יודנראט וידער באקומען א באפעל צו באצאָלן 
קאָנטריבוציע. דאָס מאָל שוין 100.000 זלאָטעס. 


2'טער יוני: (ערשטער טאָג שבועות) א באנדע צעיושעטע דייטשן גע- 
מאכט א געיעג איבער יידן אין שטאָט, דערשאָסן געװאָרן דער 
אייזן סוחר בנימין הערץ, 


מערץ 1941: דער יודנראט ווידער באקומען א באפעל אײינצוצאָלן 100 טוי- 
זנט זלאָטעס קאָנטריבוציע, 


3-"טער מערץ 1941: דאָס דייטשע מיליטער אין שעדלעץ האָט אדורכגע- 
פירט א פּאָגראָם אויף יידן, װאָס דויערט דריי טעג. זיי האָבן רא" 
בירט און געפלינדערט. דערביי זענען זעקס יידן דערשאָסן געװאָרן 
און בערך הונדערט ווערן פארווונדעט. דאָס איז געווען א רעזול- 
טאט פון א פּראָװאָקאציע: אויף סטארי רינעק האָט מען געהערט 
א שאָס. דייטשן האָבן געזאָגט, אז דאָס האָבן יידן געשאָסן, 


ענדע יוני 1941: מיטן אָנפאל פון די דייטשן אױיף רוסלאנד פארשטארקן 
זיך די רעפּרעסיעס אויף יידן. זיי װערן מאסנווייז ארױיסגעװאָר- 
פן פון זייערע דירות. 

1'טער אױגוסט 1941: (ערב תשעה באב תש"א) עס וערט פארעפנטלעך 
א פאראָ-דדנונ; איינצושליסן די סעדלעצער יידן אין א געטאָ. 


1דטער אָקטאָבע- 1941: (יום-כפּור תש"ב) אָפּגעשלאָסן געװאָרן דאָס גרוי- 
סע געטאָ, װאָס האָט ארומגענומען די גאסן, פון דער רעכטער זייט: 
קאָכאנאָווסקיעגאָ (שפּיטאלנע), סטארי רינעק, בערעק אאָסעלע- 
וויטש, מאלא, ערשטער מאי, ביז סאנדאָווע. לינקע זייט: פּוסטע, 
אסלאנאָוויטשא (פּראָספּעקטאָװע), טארגאָווע (יאטקאָװוע), בראָ- 
ווארנע, אָקאָפּאָווע, בלאַניע. נאָכן אָפּשליסן דאָס געטאָ פארשטארקן 
זיך די עפּידעמישע קראנקהייטן, עס פארגרעסערט זיך די שטער- 
בלעכקייט, 


דעצעמבער 1941: די דייטשן אויפגעפאָדערט דעם יודנראט צוצושטעלן 
זיי אלע פוטערס און פּעלץ-אויסארבעטונגען, װאָס געפונען זיך 
ביי יידן. 


יאנואר 1942: די דיי טן ארויפגעלייגט אויף די יידן א קאַנטריבוציע פון 
הונדערט טויזנט זלאָטעס א חודש. 


גיטער מערץ 1942: (פּורים תש"ב) די דייטשן כאפּן צען יידן, פארשלעפּן 
זיי קיין סטאק-לאצקי (א דאָרף לעבן שעדלעץ) לוט א באפעל פון 
שעף פון רעגירונגס-ראט ביים ארבעטס-אמט ווערן זיי דערשאָסן 
מיטן אויסרייד, אז זיי האָבן נישט געװאָלט ארבעטן. דער יודנראט 
ווערט געצווונגען צו פארעפנטלעכן א באקאנטמאכונג, אז די דיי- 
טשן זענען גע-עכט און זייער פּסק-דין פון אומברענגען די צען 
יידן -- איז א גערעכטער, 


יוני 1942: די דייטשן פאָדערן פון יודנראט צוצושטעלן פארשידענע פאך- 
לייט מיט זייערע מאשינען און ארבעטס-מכשירים. די צוגעשטעל- 
טע יידן זענען ערגעץיווו אוועקגעשיקט געװאָרן. שפּעטער האָט 
מעז זיך דערוווסט, אז מען האָט זיי אָפּטראנספּאָרטירט קיין מיי- 
דאנעק צום פארניכטן, . 


יולי 2 די דייטשן ארעסטירן דרייצן יידן, מיטן אויסרייד, אז זיי האָבן 


זיך ארויסגעדרייט פון גיין צו דער ארבעט. עטלעכע טעג ווערן די 
יידן געפּײיניקט אין ארעסט, דערנאָך פירט מען זיי צוריק אין 

געטאָ, אוֹן ביים אריינגאנג דורכן געטאָרטירל ווערן זיי דערשאָסן, 


2-"טער אױגוסט 1942: (שבת, ט' אלול תש"ב) -- ליקווידאציע פון גרויסן 
געטאָ. אין מיטן דער נאכט איז דאָס גרויסע געטאָ ארומגעשטעלט 
געװאָרן מיט דייטשן, אוקראינער און פּולישע פּאָליציאנטן. אין 
דער פרי ווערן אלע יידן ארויסגעטריבן אויפן אלטן בית-עולם. 
דעם זעלבן טאָג וערט אדורכגעפירט די סעלעקציע. געשאפן דאָס 
אזויגערופענע , קליינע געטאָ? אין דריי-עק פון די גאסן: סאָקאָ- 
לאָווער---אסלאנאָוויטשא--טארגאָווע. 


כ-דטער אױגוסט 1942: אָפּגעפירט די קרבנות צו דער באן-סטאציע. 


4"טער אױגוסט 1942: זיך אָנגעהױיבן דאָס פארלאָדן די קרבנות אין די 
וואגאָנען. דאָס האָט אָנגעהאלטן אויך דעם צווייטן טאָג, דעם 25- 
טן אױגוסט (מאָנטיק און דינסטיק) ביז אלע יידן זענען אָפּטראג- 
פּאָרטירט געװאָרן קיין טרעבלינקע. 


4'טער אױגוסט 1942: ליקווידאציע פון געטאָ-שפּיטאָל. א באנדע דייטשן 
מיט אוקראינער, אונטער דער אָנפירונג פון שטאָט-קאָמענדאנט 
פאביש, האָבן באלאגערט דעם געטאַָישפּיטאָל אויף דלוגע גאס, 
אױיסגעשאָסן אלע קדאנקע (בערך הונדערט פּערזאָן) אין זייערע 
בעטן, וי אויך ביי צען נאָר-װאָס געבוירענע קינדערלעך. די דאָק- 
טוירים, פעלדשער, קראנקן-שוועסטער און דער גאנצער שפּיטאָל- 
פּערסאָנאל ווערן ארויסגעפירט אויפן הויף -- און דערשאָסן. 


6-"טער אוױגוסט 1942: (י"ג אלול תש"ב) די דייטשן האָבן פארנומען דריי- 
סיק יונגע פרויען צו ארבעט אין אויסגעליידיקטן געטאָ: צו סאָר- 
טירן און פארפּאקן דאָס אָנגערױבטע יידישע האָב און גוטס. פאר- 
נאכט נאָך דער ארבעט וערן די פרויען אָפּגעפירט אויפן בית- 
עוֹלם, וו זיי וערן אויסגעשטעלט ביי ): וואנט -- און דערשאָסן. 


5'טער נאָוועמבער 1942: (ט"ז כסלו תש"ג) ליקווידאציע פון קליינעם 
געטאָ. די פארשפּארטע יידן אריבערגעפירט קיין גענשע-בארקי. 
(אן ערך פון 2000 נפשות). 


28"טעד נאָוועמבער 1942: אין מיטן דער נאכט יז גענשע בארקי געװאָרן 
ארומגעשטעלט מיט א קייט פון דייטשן, אוקראינער און פּוילישע 
פּאָליציי. 

0'טער נאָוועמבער 1942: (כ"א כסלו תש"ג) די לעצטע 3000 יידן פוֹן 
שעדלעץ און אומגעגנט וערן אָפּגעפירט פון גענשע בארקי צום 
באן, ווו זיי ווערן אריינגעפּאקט אין די וואגאָנען און אָפּטראנס- 
פּאָרטירט קיין טרעבלינקע. 


ניטער יאנואר 1943: דאָס נייע יאָר האָט שוין געטראָפן שעדלעץ -- יידן- 


זור-צעטל פון נעמען 
װאָס ווערן דערמאַנט אין בוך: 


א 


אבארבאנעל שלמה שמואל -- 51.,27, 
115, 124, 138 

אדלער העניעק -- 34, 162 

אייכנשטיין שלמה, רב -- 172 

אייבעשיץ יונתן -- 66 

אייזנבערג הערשל -- 67, 71, 128, 135 

אייזנבערג י. ח. -- 12 

אייזנבערג חנה'לע -- 99 

אייזנשטאט-לעווין -- 16 

אייזנשטאט משה אבע -- 227.,85, 233 

אייזנשטאט פלטיאל -- 227 

איינעמער רחל -- 247 

אלטנבערג אברהם -- 66, 229 

אלטמאן דוד -- 66 

אלבערג יוסף -- 16 

אלבערג קובא -- 1923 

אלבערג עדזשע -- 16 

אנאליק שמעון דב, רב -- 244 

אסינא אברהם הערש -- 217 

אָ:נהיים -- 84 

איַעל האנקע -- 98 

אויפגאנג הערשל -- 89 

אקון יוסף -- 228 

אָרזשל אשר -- 13, 25, 80, 227, 229 

אָרזשל משה -- 227 

אָרזשל איצל -- 80 

אָרזשל גדליה -- 233 

אָרזשל קלמן -- 141 

אָזשעל קלמן -- 212 

אָרזשעך -- 188 

אראָנאָװויטש -- 151 

אָרלאנטשיק ישראל -- 183 

אָרלאנטשיק לויַ -- 198..,182 

אָרלאנסקי מאָטל -- 177, 212 

ב 


באגאנאן בערל -- 164 
באנאלעוויטש הענעך -- 143 
באָקסער צבי -- 229 
בארכאָווסקי פייגע -- 44 
באָרנשטיין יצחק -- 185 
בארג וועלוול -- 66 

בארג רבקה -- 16 

בורשטין צעשע -- 178 
בייער מענדל -- 80 
בערגמאן ד"ר -- 229 
בערגמאן לייב -- 163 
בעלפער ד"ר --,66, 16-411 
בענקאָװיטש סאבקע -- 75, .178 
בענקאָװיטש לאָלעק -- 179 
בלושטיין אברהם -- 163 
בלושטיין דוד --: 164 
בליאכער משה.-- 157 
בליאכאזש ראובן -- 219 
ברעסלער אברהם -- 13, 135 
בראָנשטיין -- 247,229 


ג 


גאזשעלינסקי' אליהו -- 184 
גאָלדמאן יאָנטל -- 107, 181, 197 
גאָלדבלאט מענדל -- 66 
גאָלדבלאט דבורה"-- 76 


גאָלדפארב העניעק -- 115, 118,122 


גאָלדפארב עקיבא -- 227 
גאָלדפארב אנאטאָל -- 125 
גאלדפארב לייב -- 158 
גאָלדפארב גדליה --- 158 
גאָלדפארב נינא -- 226 
גאָלדפארב צינע -- 160 
גאָלדבערג נתן -- 199 


גאָלדבערג אסתר -- 162 
גאָלדבערג פעלעק -- 192 
גאָלדבערג יהושע -- 13 
גאָלדזאק חיים שמואל -- 17 
גאָלדפינגער שרה -- 189 
גאָלדפינגער װאָלף -- 180 
גאָלדרינג גאָלדע -- 247 
גאליצקי -- 186 

גארפארזש שמעון -- 160, 211 
גארבארזש אברהם -- 211 
גצלאנסקי נחמיה -- 163 
גאנצװאָל -- 99, 166 
גוטאָווסקי יענטע -- 162 
גוטגאָלד -- 9 

גוטגעלד יוסף -- 13 

גוטגעלד לוי -- 13, 226 
גוטגעלד ישראל -- 25 
גורשטיין לוסיע --- 08 
גורשָטיין אידא -- 99 

גורא לאת -- 161 

גורא משה מענדל -- 184 
גינצבורג יהודה לייב -- 244 
גלאָזאָווסקי ד"ר -- 66, 11, 76 
גלאזאָווסקי ראָמעק -- 144, 185 
גליקסבערג לעאָן -- 179, 235 
גליקסבערג נתן דוד -- 85, 233 
גראוויצקי יוסף -- 227 

גרשון, רבי -- 244 

געלבפיש שרה -- 247 
גרינבערג דוד -- 186, 233 
גרינבערג מאַטל -- 35 
גרינבערג יחיאל -- 218 
גרינבערג שמערל -- 10, 84, 235 
גרינבערג. שמעון -- 216, 232 
גדינבערג לעאָן -- 66 
גרינבערג יהודית -- 190 
גרינשפאן פֿייוול -- 19 
גרינשפּאן עווא --- 16 
גרינשפּאן אברהם -- 245 
גרינשפאן לעאָניע -- 76, 186 
גרינפארב מאָזעס -- 218 
גרינפארב דוד -- 12, 218 
גרינפארב זלמן -- 218 


וואסערצוג אברהם -- 48 
גרינוואלד משה -- 66 
גרינוואלד שרה -- 247 
גראביע משה -- 13, 88, 226 
גראיאנצי יעקב -- 162 
גראנאטאָווע דודע -- 211 
גראנאטאָווע פייגע -- 211 


דֹ 
דאָמבאק חנה -- 161 

דודקעוויטש חיים'ל -- 144 
דודקעוויטש ישראל -- 162 

דוא -- 187 | 
דװאָשימיעדזשינסקי חנטשע -- 194 
דװאָש מאָטל -- 194 

דװאָש פּעשׂקע -- 194 

דװאָש שמילקע -- 194 

דװואָש יאָסעלע -- 194 

דװאָש שיעלע -- 194 

דבורה'לע -- 206 


ה 
האלבערשטאט נחום -- 115, 124, 138 


האלבערשטאט הערצל -- 115, 124, 138 


האלבערשטאט בנימין -- 105 
האלבערשטאט משה -- 179 
האלבערשטאט מאָטל -- 233 
האלבערשטאט-יוםיטוב שרה -- 15 
האלבער אברהם -- 98, 164, 186 
האלבער איטשע -- 186 
האלבער מלך -- 186 

האלבער האנקע -- 164 
האנדלאזש יעקב -- 151 
האָניקוואקס מאיר -- 237 
הובערמאן מאָטל -- 163 
היבערמאן בונעם -- 66 

העלער רחל -- 228 

הערץ בנימין --- 179 

הערשעלע, רב -- 244 


וֹ 
װאָלאנאָװיטש מאיר -- 169 
וואסערבורג יהודה -- 135 


וואסערצוג אברהם -- 48 
וואסערצוג יהודה -- 135 
וואסערשטיין בן"ציון -- 151 
וואקשטיין שרה -- 247 
ווארשאווסקי אשר -- 193 


וויינטרויב יצחק נחום -- /2, 65, 11, 


5 115, 124, 137, 219, 227: 232 
וויינטרויב מיניע -- 218 
וויינאפעל אברהם -- 13, 22, 89 
וויינשטיין לייבוש -- 13 
וויינגארטן -- 84 

ווייסבערג געצל -- 199 
ווונדערבוים יידל -- 154 
ווונדערבוים יוסף -- 212 
ווונדערבוים בערל -- 154 
ווילק יעקב -- 162 
װיטשקאָווסקי -- 181 

ווישניע -- 144 

ווישניע ליב -- 185 

ווישניע ישראל -- 185 
װולאָדאװער יצחק -- 200 
װולאָדאװער וועלוול -- 200 


זאטאָרסקי -- 185 

זאלצמאן מאיר -- 144 
זאלצמאן אסתר -- 76 
זאלצמאן שלום -- 13, 229 
זאלצמאן לאָלא -- 16, 18, 144, 185 
זאקאליק אלתר -- 193 
זילבערשטיין שלום -- 162, 164 
זילנמערשטיין דבורה -- 195 
זילנערגלייט -- 218 

זאָנטײן יעקב -- 126, 186 
זאָנשײן טעיפע -- 186 
זאָנשײן רחליע -- 186 
זובראָוויטש יוסף -- 185 
זיידנצייג 'הי'אל מאיר -- 18 
זיידנצייג שמואל -- 82 
זיידנצייג ?בע -- 218 
זשעפּא כאשע -- 161 
זלאָטאָװוסקי -- 9 


מֹ 
טאבאקמאן יעקב -- 65, 177 
טאבאקמאן סאלעק -- 189 
טאנדעציאזש ישראל -- 158 
טענענבוים שלמה, ד"ר -- 66, 11, 73, 
76 

כענענבוים יעקב -- 13, 16, 226 
טענענבוים חיה -- 12 
טענענבוים רוזשע -- 226 
טענענבוים הערשל -- 67, 11, 179, 

5, 239 
טענענבוים יודל -- 227 
טענענבוים-יוםיטוב אידא -- 128 
טיכמינץ דבורה -- 165, 211 
טוכקלאפּער װאָלף -- 218, 227, 229 
טעמקין צעשע -- 76 
טעמקין משה -- 219, 232 
טעמפעלדינער שמילקע -- 162 
טשארנאָבראָדע בערל -- 13, 76, 226 
טשארנאָבראָדע מנשה -- 13, 65 
טשארנאָבראָדע הערש יוסף -- 85 
טשאך פּינטשע -- 32 
טשיבוצקא דינטשע -- 99 
טשיבוצקי בערל -- 66 


יּ 
יאבלאָן חיים שלמה -- 52 

יאבלאָן ישראל -- 66 

יאבלאָן לילא -- 99 

יאבלאָן סאלעק -- 99 

יאבלאָן בראָנקע -- 99 

יאבלאָן פייגעלע -- 99 
יאבלקאָוויטש יוסף -- 177 
יאבלקאָװויטש שרה -- 24 
יאבלאָ:וסקי הערשל -- 151 
יוםדטוב יעקב -- 13 

יום טוב אליעזר ליפּע, רב - --54 
יוםיטוב בעריש -- 53, 174 
יוסיטוב ישראלטשע -- 43 
יוםיטיב משה -- 229 

יודענגלויבן משה -- 13, 229 
יאָסעלעװיטש -- 228 

יהושועלע, רבי -- 53 


יפה ברוך -- 227 
יפה מרדכי -- 227 


2 
כאנאלעוויטש הענעך -- 216 
כיבאווסקי שמואל -- 200 
כהנה מאדזיע -- 218 
כץ -- 157 


ל 


לאנדוי יוסף, אדוו. -- 26. 236 
לאנדוי רוזשע --- 78, 118. 247 
לאוטענבערג לילקא -- 200 
לוסטיק לייבל -- 178 
לוסטיק דוד -- 178, 183. 197 
ליבערמאן דוד -- 66 
ליבערמאן בערל -- 184 
ליבערמאן יואל -- 184 
ליפּסקער אייזיק ‏ - 66 
ליווראנט אשר -- 227, 245 
ליווראנט צבי -- 178, 240 
לעבעל הענריק, ד"ר -- 35, 65, 13, 
5, 237 
לעבעל וויטעק -- 18, 144, 185 
לעדערהענדלער יענטע -- 247 
לעוו נחמן -- 27, 53, 174 
לעווין מארישע -- 99 
לעווין קובא -- 99, 107 
לעווין אנדזשע -- 99 
לעווין יעקב -- 72 
לעוויןךאדלער פעלע -- 193 
לעווין אליעזר -- 235 
לעווין יזאל -- 66 
לעווין נאטקע -- 162, 164, 192 
לעוויטע שמואל -- 49 
לעוונשטיין אסתר -- 12 


מ 
מאַלין נחמיה -- 227, 229 
מאַנדלמאַן משה -- 13 
מאַנדלבױים לייב -- 51, 129 
מאַנדלצווייג לייבל -- 44 
מאָנציאַרזש גדליה -- 199 


מאָרגנשטערן דוד -- 227 
מאַרכבײין -- 84 

מילער -- 162 

מינץ בערל -- 218 
מרדכי'לע, רב -- 244 


נ 
נאַדװאָרנע אברהם -- 189 
נײיגאָלדבערג נפתלי -- 80, 83 
ניעדזשוויעדזש -- 218 
נתן דוד. רבי -- 244 


ס 
סאַדאָיוניק יוסף -- 135 
סאַרנאָצקי יאנקל -- 65 
סיכאָדאָלסקי -- 247 
סוקענניק -- 10 
סטאָלאָװע -- 247 
סלושנע אברהם -- 13, 90 

אמט 6ח1:מון 


איננ ה אל ט: 


א פּאָר ווערטער פון יואל מאסטבוים -- -- -- -- 
א װאָרט פון מחבר יי אי א בש 
צוריק אהיים יי א א 
אויף די חורבות יע היל טי פאט יא = 
פּיענקנע גאס דח חי חי זי דיה חי היה יחה הת 
קילינסקע גאס - חי חי חחך חי חחה חשה היה ייה היח 
אויפן הײיליקן שטח טעד ליל טא אל 
אויפן אלטן בית-עולם -ז == זי חי זית דח הי היה 
די לעצטע שעהץן אין גרויסן געטאָ די היהי אה = 
אויפן אומשלאג - פּלאץ אי יי א אנ 
בלוטיקע סטאטיסטיק = די הי זי זי דיה הי יה 
דאָס גרויסע געטאָ יה בש אמוי יט א בי 
סטארי רינעק טנ יט בי אוב :יט = 
דלוגע גאס ריע א יא יי א 
יודנראט -י די די הי חי חי זי הי הי = 
קאָנטריבוציעס א בנ 
טראגישער סוף פון יודנראט ילקד די הי טי 
דער געטאָ - שפּיטאָל בא רא אב א אט 
אשר אָרזשל א אע 
די אלט-שטאָט חי זי די חי דיל יי דיי דיה דיה 
קינדער פאר קינדער אין געטאָ די די די הי די יי 
בי דער חורבה פון קצבים ביתיהמדרש -- =- -- -- 
אין דער אמאַליקער מִקוֹה יי = == = == == == -- 


דאָס קליינע געטאָ 
ארבעטס - לאגערן 


לעבן און טויט אין קליינעם געטאָ חי היח חחה דיה תדה חי הי היה 


דער נייער יודנראט א יי א א א א = 


די לעצטע טעג אין 
גענשע בארקי 
דער לעצטער וועג 


קליינעם געטאָ =ז די דיה דיה חיה היה היה 


2 1100 02 ,|| {;,, |,,---,-,- }טנ }קע 222,242 6 


לעבנגעבליבענע דערציילן אי יע יע אי 


גויים דערציילן 


סאדיזם, ווילדקייט און אכזריות אי אי אט 


גויים, װאָס האָבן געראטעוועט און 
גויים, װאָס האָבן געמאָרדעט יידן = יי יה 


אויף קבריאָבות -- חי חי חי היה היה חי שיז ןהיז יה = 


תלמוד-תורה 


צזרת * יתומיםת == 


הזמיר = ר א א גי בא 20 


תרבות 
יצחק נחום וויינטרן 


יב אטא בק אאאטער א עטור הק טי עטאט יי 


אדװואָקאט יוסף לאנדוי א גאר א עי בי בי 


ד"ר הענריק לעבעל 
הערשל טענענבוים 


-=2י -})00-0נ יו 6 2202 0 6 22 22226 222 


געווען אמאָל אין שעדלעץ דריי בית-עלמינס חי דיי דיה דיה ייה 


דאטעס פון יידישער מארטיראָלאָגיע אין שעדלעץ -- -- -- 


זוכצעטל פון נעמען 


118 
1211 


250 


אינהאַלט פון די בילדער: 


) די גרויסע שול אין שעדלעץ 

2) געטאָרטױער ביים סטאַריירינעק 

3) געטאָדעגלה פירט מתים 

4) אֲשר אָרזשל 

5) משה אבע אייזנשטאט מיט זיין פרוי איטע 

6) מען פירט צום טרעבלינקער טויטן-צוג 

דאי יי וי 26 7 5 יק 

8) קבורה פון עקסהומירטע יידן 

9) ביים דענקמאָל-שטיין 

0) מאָניש רידעל איז מספּיד 

1) -הזכרה 

2 דער לעצטער ביטערער שמייכל 

2 מען פירט אלטע און קראנקע קיין גענשע-בארקי 
4) פארוואלטונג פון קרעדיט-געזעלשאַפט אין שעדלעץ 
5) תרבות-עסקנים און לערער 

6 גרינדער פון עזרת-יתומים 

7) קאַרטע פון גרויסן און קליינעם געטאָ 


באַמערקטע דרוקפעלערן: 


זייט 9, 15'טע שורה פון אויבן, אָנעטאָט אזלעכע דארף זיין אזעלכע 

8, 17-טע שורה פון אויבן. אָנשטאָט אױיסגעלאָזט דארף זיין אויסנגעלאָזט 
6 6-טע שורה פון אויבן, אָנשטאָט בית'המקדש דארף זיין ביתיהמדרש 
7 7דטע שורה פון אויבן, אָנשטאָט מגן זיין דארף זיין מגין זיין 

17"טע שורה פון אויבן, אָנשטאָט מזמין זיי דארף זיין מזמין זיין 
6, 18יטע שורה פון אייבן, אָנשטאָט טרייע דארף זיין טרייען 

3 15יטע שורה פון אויבן, אָנשטאָט הבכה דארף זיין עמק-הבכה 

2סטע שורה פון אייבן, אָנשטאָט אברעטער דארף זיין ארבעטער 
3'טע שורה פון אונטן, אָנשטאָט ארויסווארפן דארף זיין ארויפווארפן 
4'טע שורה פון אויבן, אָנשטאָט זיירע דארף זיין זייערע 
1גיטע שורה פון אויבן, אָנשטאָט קיי דארף זיין קיין 
2'טע שורה פון אויבן, אָנשטאָט וואסערבורג דארף זיין וואסערצוג 
2טע שורה פון אונטן. דארף זיך לייענען: האלטן זיך צוזאמען און זענען 
אָנגעטאָן 
3'טע שורה פון אונטן, אָנשטאָט פייערלעכקייט דארף זיין פריילעכקייט 
פיטע שורה פון אונטן, אָנשטאָט דערפער דארף זיין געטאָס 
0'סטע שורה פון אויבן, אָנשטאָט 16 דארף זיין 6 
גיטע שורה פון אויבן, אָנשטאָט זיי דארף זיין זיין 
0'טע שורה פון אונטן, אָנשטאָט יאבלאָנאָװיטש דארף זיין יאבלקאָוויטש 
3יטע שורה פון אויבן, אָנשטאָט דייטשע דארף זיין דייטשן 
6יטע שורה פון אונטן, אָנשטאָט באנאלעוויטש דארף זיין כאנאלעוויטש 
7י'טע שורה פון אויבן, אָנשטאָט אראנטשיק דארף זיין אָרלאַנטשיק 
2'"טע שורה פון אונטן, אָנשטאָט אָדער דארף זיין אָבער 
גיטע שורה פון אינטן דארף זיך לייענען: כל המלמד בתו תורה כאילו 
מלמדה תפלות 
7'טע שורה פון אינטן, אָנשטאָט זיידענצווייג דארף זיין זיידנצייג 
0'טע שורה פון אויבן, אַנשטאָט בית-דין דארף זיין בית"דין שטוב 
8יטע שורה פון אונטן, אָנשטאָט גאָלדפארב העניעק דארף זיין גאָלדפארב 
| הענעך 


שאסץ. 
(51644065) 
6 60 





אל 5 
א 2 


